

# مروجہ اسلامی بینکاری

تجزیاتی مطالعہ شرعی جائزہ فقہی نقد و تبصرہ

تحقیق و ترتیب

زُفَّارُ دَاوُودُ الْاَقْبَارُ

جامعۃ العلوم الاسلامیہ  
علامہ محمد یوسف بنوری ٹاؤن

[www.banuri.edu.pk](http://www.banuri.edu.pk)



مکتبہ بیٹنا

جامعۃ العلوم الاسلامیہ


علامہ محمد یوسف بنوری ٹاؤن کراچی پاکستان

# مروجہ اسلامی بینکاری

تجزیاتی نقطۂ اعلیٰ شرعی جائزہ فقہی نقد و تبصرہ

تحقیق و تہذیب

زقار دارالافتاء  
جامعۃ العلوم الاسلامیہ  
علامہ محمد یوسف بنوری ٹاؤن



مکتبہ بیتنا

جامعۃ العلوم الاسلامیہ

علامہ محمد یوسف بنوری ٹاؤن کراچی پاکستان

کتاب : مروجہ اسلامی بیئکاری، تجزیاتی مطالعہ، شرعی جائزہ، فقہی نقد و تبصرہ  
ترتیب : رفقاء دارالافتاء جامعہ علوم اسلامیہ علامہ بنوری ٹاؤن کراچی  
سن طباعت: ۲۰۰۸ء  
ناشر : مکتبہ بینات جامعہ علوم اسلامیہ علامہ بنوری ٹاؤن کراچی



ملنے کا پتہ

مکتبہ بینات جامعہ بنوری ٹاؤن کراچی

صفحہ نمبر

فہرست مضامین

پیش لفظ از حضرت مولانا سلیم اللہ خان صاحب دامت برکاتہم .....	۱۴
مقدمہ از حضرت مولانا ڈاکٹر عبدالرزاق اسکندر صاحب دامت برکاتہم .....	۲۵
ابتدائیہ	
سود اور اس کا متبادل .....	۴۱
مشترکہ کاروباری شکلیں اور مروجہ اسلامی بینکاری .....	۴۲
مروجہ اسلامی بینکوں کی کارکردگی .....	۴۳
مروجہ اسلامی بینکاری اور علماء و عوام .....	۴۴
مروجہ اسلامی بینکاری اور جمہور علماء کا موقف .....	۴۶
مولانا مفتی محمد تقی عثمانی صاحب مدظلہم اور ان کے ناقدین .....	۴۸
ناقدین کی پہلی قسم .....	۴۹
ناقدین کی دوسری قسم .....	۵۰
ناقدین کی تیسری قسم .....	۵۱
اختلاف سے نکلنے کا راستہ .....	۵۲
وضاحت .....	۵۴
اعتذار .....	۵۵

پہلا باب

فصل اول

بینک اور اسلام .....	۵۷
بینک کا بنیادی تصور .....	۵۷

صفحہ نمبر	فہرست مضامین
۶۰	بینک کا اسلامی تصور.....
۶۴	اسلامی بینکاری کا آئینہ ادوار.....
۶۴	اسلامی بینکاری کا آغاز اور اس کا انجام.....
۶۶	پاکستان میں بینکاری نظام کے استحکام کا انوکھا حربہ.....
۶۷	ملکی سطح پر غیر سودی سرمایہ کاری کی کوششیں.....
۶۸	اسلامی نظریاتی کونسل کی رپورٹ پر علماء کا رد عمل.....
۷۰	پاکستان میں غیر سودی نظام کی قانونی جنگ اور اس کا حشر.....
۷۱	حضرت مولانا مفتی محمد تقی عثمانی صاحب مدظلہم اور اسلامی بینکاری.....
۷۵	ملک کے جمہور علماء کرام اور مروجہ اسلامی بینکاری.....
۷۹	جمہور علماء کے موقف کا خلاصہ.....

### فصل دوم

۸۱	مروجہ اسلامی بینکاری نظام میں لفظی و فکری تسامحات.....
۸۱	مروجہ اسلامی بینکوں کو اسلامی بینک کہنا.....
۸۸	خلاصہ کلام.....
۸۸	مروجہ اسلامی بینکاری اور مغربی بینکاری طرز میں مماثلت.....
۹۲	مغربی دنیا کی ہمسری کا جذبہ.....

### فصل سوم

۹۵	مروجہ اسلامی بینکاری پر عدم اطمینان کی ابتدائی وجوہات.....
۹۵	پہلی وجہ:- مروجہ اسلامی بینکوں سے عوامی شکایات.....
۹۸	دوسری وجہ:- مروجہ اسلامی بینکوں کے بعض ذمہ داران کا رویہ.....
۹۸	تیسری وجہ:- اقتصادی ماہرین کے منصفانہ تجزیے.....

صفحہ نمبر

فہرست مضامین

چوتھی وجہ:- حضرت مفتی صاحب مدظلہم کا محتاط رویہ اور دیانتدارانہ جائزے ..... ۱۰۴

مروجہ اسلامی بینکاری کے غیر اسلامی ہونے پر اتمام حجت ..... ۱۱۰

فصل چہارم

مروجہ اسلامی بینکاری میں استعمال شدہ اصطلاحات کا تجزیہ ..... ۱۱۲

مضاربہ و مشارکہ ..... ۱۱۳

مراجہ مؤجلہ ..... ۱۱۳

سلم و استصناع ..... ۱۱۴

شخص قانونی کی اصطلاح ..... ۱۱۴

غور طلب بات ..... ۱۱۵

مقام افسوس ..... ۱۱۷

فائدہ ..... ۱۱۷

فصل پنجم

شخص قانونی اور ان کی فقہی جراحى ..... ۱۱۸

تمہید ..... ۱۱۸

شخص قانونی کی پہلی اور دوسری فقہی نظیر ..... ۱۱۹

تبصرہ ..... ۱۲۰

شخص قانونی کی تیسری نظیر ..... ۱۲۵

تبصرہ ..... ۱۲۶

شخص قانونی کی چوتھی نظیر ..... ۱۲۹

تبصرہ ..... ۱۲۹

کمپنی کی محدود ذمہ داری کا تصور ..... ۱۳۰

صفحہ نمبر	فہرست مضامین
۱۳۱	محدود ذمہ داری کی پہلی نظیر.....
۱۳۱	تبصرہ.....
۱۳۷	محدود ذمہ داری کی دوسری نظیر.....
۱۳۸	تبصرہ.....
۱۴۳	محدود ذمہ داری کی تیسری نظیر.....
۱۴۳	تبصرہ.....
۱۴۸	فائدہ.....
۱۴۹	شخص قانونی کی اصلی حقیقت اور مقصدیت.....
۱۵۰	شخص قانونی اور محدود ذمہ داری کا شرعی حکم.....
۱۵۶	فائدہ.....

## دوسرا باب فصل اول

۱۶۰	مروجہ اسلامی بینکاری کی بنیادوں کا فقہی جائزہ.....
۱۶۰	چند بنیادی مسلمہ اصول.....
۱۶۰	پہلا اصل:- عموم بلوئی.....
۱۶۲	دوسری اصل:- حیل و تنوع رخص.....
۱۶۸	تیسرا اصل:- حیلوں اور رخصتوں کو مستقل دائمی نظام بنانا ناجائز ہے.....
۱۷۲	فائدہ.....
۱۷۳	چوتھا اصل:- ”شبہ الربا“، بھی ”ربوا“ کے حکم میں ہے.....
۱۷۵	پانچواں اصل:- حلال اور حرام کے تقابل میں ترجیحی پہلو.....
۱۷۸	چھٹا اصل:- معاملات فاسدہ کا حکم.....

صفحہ نمبر	فہرست مضامین
۱۸۰	ساتواں اصل:- معاملات میں تصحیح عقد کا اصول
۱۸۲	آٹھواں اصل:- تاویل فاسد سے اجتناب
۱۸۳	نواں اصل:- معاملات میں توسع اور افتاء بمذہب الغیر
۱۸۷	دسواں اصل:- مقصدیت و حقیقت کا لحاظ

## فصل دوم

۱۸۸	مضاربہ و مشارکہ کی بنیاد پر بینکاری
۱۸۸	کمپنی اور اصطلاحی شرکت
۱۸۹	بینک، کمپنی ہے یا شرکت و مضاربہ کا ادارہ
۱۹۰	مضاربہ و شرکت کی بنیادوں پر بینکاری کے امکانات
۱۹۱	مضاربہ و شرکت اور بینک کے مزاج میں بنیادی فرق
۱۹۳	شرکت و مضاربہ کی بنیاد پر بینکاری کی نیک توقعات اور تجزیہ
۱۹۳	اسلامی بینکاری کی اصل بنیاد اور چند باتیں
۱۹۴	پہلی بات:- مروجہ اسلامی بینکاری میں شرکت و مضاربہ کا عنصر
۱۹۷	فائدہ
۱۹۸	دوسری بات:- محدود ذمہ داری کے حوالے سے بینک کا دوسرا معیار
۱۹۹	تیسری بات:- اسلامی بینک کے خلاف شرع معاہدے
۲۰۱	اشکال:-
۲۰۱	جواب:-
۲۱۰	شرکت و مضاربہ میں منافع کی تعیین اور تناسب
۲۱۱	نفع کی تقسیم میں وزن کا طریقہ کار



صفحہ نمبر	فہرست مضامین
۲۱۲	تبصرہ.....
۲۱۵	نفع کی تقسیم میں وزن (Weightage) کا طریقہ کار.....
۲۱۶	تبصرہ.....
۲۱۷	قبل از وقت مشارکہ ختم کرنا.....
۲۱۹	شرکت متناقضہ کی عقدی حیثیت.....
	فصل سوم
۲۲۱	مراجہ و اجارہ بطور تمویلی طریقہ کار.....
۲۲۲	پہلا نقطہ نظر.....
۲۲۲	دوسرا نقطہ نظر.....
۲۲۴	تبصرہ.....
۲۲۴	تیسرا نقطہ نظر.....
۲۲۵	عذر گناہ بدتر از گناہ.....
	فصل چہارم
۲۲۷	مروجہ و اجارہ کو بطور تمویلی طریقہ اختیار کرنے پر جمہور علماء کا موقف.....
۲۲۷	تمہید.....
۲۲۸	مروجہ اسلامی بینکاری میں مراجہ و اجارہ کو بطور حیلہ استعمال کرنے کا شرعی حکم.....
۲۲۹	عجیب بات.....
۲۳۱	تبصرہ.....
۲۳۲	تائید مزید.....
۲۳۳	خلاصہ بحث.....
۲۳۳	مروجہ اجارہ و مراجہ پر چند جزوی اشکالات.....

صفحہ نمبر	فہرست مضامین
۲۳۴	پہلا اشکال.....
۲۳۴	دوسرا اشکال.....
۲۳۶	فائدہ.....
۲۳۷	مراجہ بنوکیہ کی احتمالی صورتیں.....
۲۳۹	مراجہ بنوکیہ میں اصطلاحی مراجہ اور ضمان.....
۲۴۱	مراجہ بنوکیہ میں وکالت کی حیثیت.....
۲۴۵	مراجہ بنوکیہ میں پیشگی معاہدہ کے اصل ہونے پر ایک مثال.....
۲۴۶	اجارہ بنوکیہ اور چند اصولی باتیں.....
۲۴۷	پہلی بات:- اجارہ میں عاقدین کا بنیادی مقصد.....
۲۴۸	اجارہ بنوکیہ اور ایک آزمائشی سوال.....
۲۵۰	تبصرہ.....
۲۵۱	فائدہ.....
۲۵۲	دوسری بات:- اجارہ میں خرچہ اور نقصان کی ذمہ داری کا تعین.....
۲۵۳	کرایہ دار (Lessee) پر کرایہ کے علاوہ شرط لگانا.....
۲۵۸	تیسری بات:- عقد اجارہ میں اجرت کی شرح کا روایتی سودی معیار.....
۲۶۰	نفع یا اجرت کی شرح کے معیار پر فقہی اشکال.....
۲۶۰	غیر شرعی معیار پر متبادل تجویز کی حیثیت.....

تیسرا باب

فصل اول

۲۶۴	چیریٹی فنڈ (Charity fund) صدقہ یا جرمانہ؟.....
۲۶۴	حقیقت و ضرورت.....

صفحہ نمبر	فہرست مضامین
۲۶۵	ایک اصولی بات.....
۲۶۸	اجباری تصدق اور اس کا لزوم.....
۲۷۱	”چیریٹی فنڈ“، امام خطاب کی عبارت کی روشنی میں.....
۲۷۲	”مروجہ چیریٹی فنڈ“، اجماع فقہاء کی روشنی میں.....
۲۷۴	اصطلاح وعدہ کی شرعی حیثیت.....
۲۷۷	وعدہ اور عہد میں فرق.....
۲۷۸	التزام تصدق وعدہ ہے یا شرط؟.....
۲۷۸	مواعید لازمہ.....
۲۸۰	التزام تصدق میں وعدہ کی حیثیت.....
۲۸۲	التزام تصدق اور اصطلاحی صدقہ.....

### فصل دوم

۲۸۴	مروجہ اسلامی بینکوں میں سیکورٹی ڈپازٹ کی اسلامی حیثیت.....
۲۸۶	اجارہ کے لئے سیکورٹی کی شرط.....

### باب چہارم

#### فصل اول

۲۸۹	مروجہ اسلامی بینکاری کے جوازی فتوؤں کا اصولی تجزیہ.....
۲۹۱	وضاحت.....

### فصل دوم

۳۰۰	مروجہ اسلامی بینکاری کے غیر شرعی ہونے کی چند مختصر وجوہات.....
۳۰۰	تمہیدی بات.....

صفحہ نمبر

فہرست مضامین

- پہلی وجہ:- مروجہ اسلامی بینکاری کے فکری زاویے کا تجزیہ ..... ۳۰۲
- دوسری وجہ:- مروجہ اسلامی بینکوں میں اسلامی تمویلی طریقوں کی عدم رعایت ..... ۳۰۵
- تیسری وجہ:- روایتی اور اسلامی بینکوں کے مزاج کی یکسانیت ..... ۳۰۶
- چوتھی وجہ:- اسلامی بینکاری میں خلاف شرع معاملات کا آمیزہ ..... ۳۰۶
- پانچویں وجہ:- اسلامی بینکوں میں خلاف شرع مفروضوں کی موجودگی ..... ۳۰۷
- چھٹی وجہ:- اسلامی بینکاری میں سودی معاملات کے ساتھ مشابہت ..... ۳۰۸
- ساتویں وجہ:- اسلامی بینکاری میں شرعی کی بجائے غیر شرعی بنیادوں پر سرمایہ کاری ..... ۳۰۹
- اسلامی بینکاری کا خطرناک سودی حیلوں پر انحصار ..... ۳۱۱
- شکوہ ..... ۳۱۲
- انصاف پسندی کی توقع خیر ..... ۳۱۲
- نویں وجہ:- بینک اور شرکت و مضاربیت کا مزاجی بُعد ..... ۳۱۳
- دسویں وجہ:- مروجہ اسلامی بینکاری کے جوازی فتوؤں پر اصولی اشکال ..... ۳۱۵

### فصل سوم

- جدید اسلامی بینکاروں کے بعض اشکالات اور ان کے جوابات ..... ۳۱۶
- تمہید ..... ۳۱۶
- پہلا اشکال:- نہ کھیلیں گے نہ کھینے دیں گے! ..... ۳۱۶
- جواب:- ..... ۳۱۷
- دوسرا اشکال:- اعتراض کی بجائے غلطیوں کی نشاندہی کریں ..... ۳۱۷
- جواب:- ..... ۳۱۷
- تیسرا اشکال:- چلیں آپ متبادل پیش فرمائیں! ..... ۳۱۹

صفحہ نمبر

فہرست مضامین

جواب :-	.....	۳۱۹
فائدہ	.....	۳۲۲
چوتھا اشکال :- کیا اسلامی بینکاری کی کوشش تکلیف مالا یطاق ہے؟	.....	۳۲۳
جواب :-	.....	۳۲۳
پانچواں اشکال :- کیا ہم اسلامی بینکاری کرنا چھوڑ دیں؟	.....	۳۲۸
جواب	.....	۳۲۸
چھٹا اشکال :- معترضین کا کام حوصلہ افزائی یا تنقید؟	.....	۳۲۹
جواب :-	.....	۳۲۹
ساتواں اشکال :- اسلامی بینکاری اور ”اہون الیبتین“ کا ضابطہ	.....	۳۳۲
جواب	.....	۳۳۲
آٹھواں اشکال :- معاملات میں ”توسع“ اور اسلامی بینکاری کی ضرورت	.....	۳۳۵
جواب :-	.....	۳۳۶
نواں اشکال :- کیا مرجعہ اسلامی بینکاری کی مخالفت کی وجہ حسد اور لاعلمی ہے؟	.....	۳۴۱
جواب :-	.....	۳۴۱
دسواں اشکال :- مرجعہ اسلامی بینکاری نظام کے بارے میں اب تک علماء کی خاموشی کی وجہ	.....	۳۴۲
جواب :-	.....	۳۴۲

### ضمیمہ اشکالات و جوابات

اشکال :- کیا متفقہ فتویٰ کی طرف فیصلہ ہے؟	.....	۳۴۷
جواب :-	.....	۳۴۷
اشکال :- مجوزین کو اعتماد میں نہیں لیا گیا	.....	۳۴۸

صفحہ نمبر	فہرست مضامین
۳۴۹	جواب :- .....
۳۵۰	میزان بینک کی وضاحت اور اس کا جواب .....
۳۵۷	بینک اسلامی کی طرف سے وضاحت اور اس کا جواب .....
۳۶۴	اشکال :- کیا متفقہ فتویٰ ذاتیات کا شاخسانہ ہے؟ .....
۳۶۴	جواب :- .....
۳۶۵	اشکال :- متفقہ فتویٰ وفتیہ انگیزی! .....
۳۶۵	جواب :- .....
۳۶۶	دونوں قسم کے بینکوں کی ظاہری یکسانیت پر اشکال و جواب کی وضاحت .....
۳۶۸	اشکال :- کیا مروجہ بینکاری نظام سے واقفیت انگریزی زبان پر موقوف ہے؟ .....
۳۶۹	جواب :- .....
۳۸۰	مراجع و مصادر .....
۳۸۷	تاثرات حضرت مولانا مفتی محمد عبدالسلام چانگانی صاحب مدظلہم .....
۳۹۰	تائید و توثیق از دارالعلوم معین الاسلام بنگلہ دیش .....

## پیش لفظ

از حضرت مولانا سلیم اللہ خان صاحب  
رئیس وفاق المدارس العربیہ پاکستان

بسم اللہ الرحمن الرحیم

الحمد لله وكفى وسلام على عباده الذين اصطفى.  
وبعد قال الله تعالى: ﴿الَّذِينَ يَأْكُلُونَ الرِّبَا  
لَا يَقْرَأُونَ إِلَّا كَمَا يَقْرَأُ الَّذِي يَتَخَبَّطُهُ الشَّيْطَانُ مِنَ الْمَسِّ ط  
ذَلِكَ بِأَنَّهُمْ قَالُوا إِنَّمَا الْبَيْعُ مِثْلُ الرِّبَا وَأَحَلَّ اللَّهُ الْبَيْعَ  
وَحَرَّمَ الرِّبَا فَمَنْ جَاءَهُ مَوْعِظَةٌ مِنْ رَبِّهِ فَانْتَهَى فَلَهُ  
مَآسَلَفٌ وَأَمْرُهُ إِلَى اللَّهِ وَمَنْ عَادَ فَأُولَئِكَ أَصْحَابُ  
النَّارِ هُمْ فِيهَا خَالِدُونَ﴾ (۱)

﴿يَمَحَقُ اللَّهُ الرِّبَا وَيُرْبِي الصَّدَقَاتِ وَاللَّهُ

لَا يُحِبُّ كُلَّ كَفَّارٍ أَثِيمٍ﴾ (۲)

﴿يَا أَيُّهَا الَّذِينَ آمَنُوا اتَّقُوا اللَّهَ وَذُوا مَا بَقِيَ مِنَ  
الرِّبَا إِن كُنْتُمْ مُؤْمِنِينَ فَإِن لَّمْ تَفْعَلُوا فَأْذَنُوا بِحَرْبٍ مِنَ  
اللَّهِ وَرَسُولِهِ وَإِن تُبْتُمْ فَلَكُمْ رُءُوسُ أَمْوَالِكُمْ لَا  
تَظْلُمُونَ وَلَا تُظْلَمُونَ﴾ (۳)

(۱) البقرہ. الآیہ: ۲۷۵. (۲) سورہ بقرہ: ۲۷۶.

(۳) سورہ بقرہ: ۲۷۸-۲۷۹.

۱۷ روى دار قطنى عن عبد الله بن حنظلة غسيل

الملائكة أن النبي صلى الله عليه وسلم قال: لدرهم ربا

أشد عند الله تعالى من ست وثلاثين زنية في الخطيئة. (۱)

• وروى عن النبي صلى الله تعالى عليه وسلم أنه

قال: الربا تسعة وتسعون باباً أدناها كإتيان الرجل بأمه. (۲)

۱۸ عن ابن عباس رضى الله عنه فى قوله تعالى

(فإن لم تفعلوا فاذنوا بحرب من الله ورسوله): فمن

كان مقيماً على الربا، نزع عنه، فحق إمام المسلمين

أن يستيقده، فإن نزع وإلا ضرب عنقه. (۳)

قرآن کریم اور احادیث مبارکہ سے ربا کی سنگینی اور قباحت واضح طور پر ثابت

ہو رہی ہے، یہی وجہ ہے کہ سود تو حرام ہے ہی اگر کسی معاملے میں سود کا شبہ بھی پیدا ہو جائے تو

اس کو بھی حرام قرار دیا گیا ہے، ایسی واضح اور شدید وعیدوں کی موجودگی میں تاویلات سے

کام لینا، یا فرضی فوائد کا حوالہ دینا کسی طرح بھی قابل قبول نہیں ہو سکتا۔

دنیا جانتی ہے کہ ”بینکنگ“ کا عالمی نظام یہود کے سرمایہ داری نظام کی فرع اور

اس کی شاخ ہے، اسلام کے پاکیزہ نظام مالیات کا اس مبغوض و منحوس نظام سے کوئی تعلق

نہیں اور نہ ہی اسلام کے ساتھ اس کو جوڑا جاسکتا ہے۔ یعنی اسلام اور بینک کاری اپنی

بنیادی خصوصیات اور اہداف کی وجہ سے دو متضاد حقیقتیں ہیں۔ اس لئے اس معنی میں نہ تو

بینکاری کا اسلامی تصور قابل قبول ہے اور نہ اسلام اور بینکنگ کو جمع کرنا ممکن ہے۔

(۱) دار قطنی. (۲) ابو داود.

(۳) ابن کثیر.



احقر کا خیال ہے کہ اگر شراب نوشی کو اسلامی تعلیمات کے ذریعہ جواز فراہم نہیں کیا جاسکتا۔ قمار اور جوئے کو اسلام، ناجائز اور حرام بتاتا ہے، تو ایسا بینکاری نظام جس میں اسلام سے زیادہ یہود کے جاری کردہ سرمایہ داری بینک کاری نظام کی ترجیحات اور تقاضے پورے کئے جا رہے ہوں، اس کو اسلام کے نام پر کیوں کر جائز قرار دیا جاسکتا ہے؟

لہذا اسلامی اصولوں پر جب بھی سرمایہ کاری کی بات کی جائے تو اس بنیادی حقیقت کو ضرور مد نظر رکھنا ہوگا۔ ورنہ حقیقت حال کی کما حقہ وضاحت میں شدید دشواری ہوگی، بلکہ خلطِ محبت کا مفسدہ بھی لازم آئے گا۔

اس کی تفصیلات، زیرِ نظر مقالے میں آپ پڑھیں گے جو ملک کے مشہور و معروف اہل فتویٰ حضرات کا متفقہ موقف بھی ہے۔

میں یہاں پر اختصار کے ساتھ علماء کے اس متفقہ موقف کے اعلان سے پیداشدہ صورت حال کے تناظر میں کچھ معروضات پیش کرنا چاہتا ہوں:

**پہلی بات :-** متفقہ فتوے، کی اشاعت کے بعد اسلامی بینک کاری کے حامی حضرات کہہ رہے ہیں کہ مولانا مفتی محمد تقی عثمانی صاحب مدظلہ طویل مدت سے بینک کاری کے معاملات سے متعلق ہیں اور عمیق غور و خوض کے ذریعہ انہوں نے اسلامی بینک کاری کا سلسلہ جاری کیا ہے، جبکہ متفقہ فتویٰ جاری کرنے والے اصحابِ فتویٰ، بینک کاری کے معاملات سے واقف نہیں، اس لیے یہ فتویٰ قابل قبول نہیں، یہی بات میزان بینک کا عملہ ہر اس شخص سے کہا کرتا ہے جو کسی عالم یا مفتی کے حوالے سے اس غیر سودی نظام پر اشکال کرتا ہے، مفتی محمد تقی عثمانی صاحب کی بینک کاری کے حوالے سے مہارت کا ذکر پہلے بھی ہوتا رہا ہے اور اب بھی اس کو پیش کیا جا رہا ہے۔

احقر کے خیال میں قرآن و سنت میں وارد شدہ سخت وعیدوں کے بعد اور سود کی

طرح سود کے شبہ پر مشتمل معاملات کو بالاتفاق سود کی طرح حرام قرار دیئے جانے کے بعد، مزید برآں مغربی سرمایہ داری نظام کے زیر اثر چلنے والے بینکاری نظام کی بالا دستی میں اسلامی بینکاری کا ایسا جواز سمجھنا، جو شرعی احکام اور ایمانی تقاضوں سے ہم آہنگ ہو، بظاہر حقیقت و صداقت سے خالی ہے، بلکہ سچ بات یہ ہے کہ اسلامی بینکاری کی عملی تصویر سے یہی تاثر مل رہا ہے کہ چند ظاہری فوائد کے نام پر ثابت شدہ اسلامی احکام سے فرار اور ایمانی تقاضوں سے پہلو تہی کا معاملہ ہو رہا ہے۔

مزید اس پر غور کرنا ضروری ہے کہ متفقہ فتویٰ پیش کرنے والے ارباب فتویٰ کے علاوہ ملک کے مشہور و معروف اقتصادی ماہرین، جناب جسٹس تنزیل الرحمن، عبد الجبیب انصاری (سابق معاشی مشیر حکومت سعودیہ، سابق ممبر اسلامی نظریاتی کونسل) جناب ڈاکٹر شاہد حسن صدیقی، جناب حسن الزمان اختر، جناب ڈاکٹر مولانا مفتی عبدالواحد، ڈاکٹر جاوید اکبر انصاری جن کی نگرانی میں عمران اشرف نے اپنی پی ایچ ڈی کا مقالہ لکھا ہے۔ انصاری صاحب نے لندن میں بیس سال تک معاشیات کی تعلیم دی ہے، یہ تمام حضرات اسلامی بینک کاری کو رد کرتے ہیں، ان کے نزدیک بینکاری کے سودی اور غیر سودی نظام میں کوئی واضح فرق نہیں ہے، یہ حضرات بینکنگ کے رموز و اصول اور معاملات سے بھی واقف ہیں اور بینک کاری کے اسلامی تعلیمات کے خلاف ہونے کو بھی خوب اچھی طرح جانتے ہیں اور ایک عرصے سے وہ اسلامی بینک کاری کے خلاف اپنی رائے کا اظہار کرتے آ رہے ہیں، ان سب کو نظر انداز کر کے صرف اکیس مفتی محمد تقی صاحب مدظلہ کی تحقیق پر انحصار سمجھ سے بالاتر ہے۔

عوام و خواص سب جانتے ہیں کہ علماء کا متفقہ فتویٰ تو بہت تاخیر سے آیا ہے اس سے بہت پہلے یہ حضرات جن کا متفقہ فتویٰ شائع ہو رہا ہے، خود بھی اور ان کے دارالافتاء بھی نام نہاد اسلامی بینک کاری کے عدم جواز کا فتویٰ دیتے رہے ہیں، آخر کیا وجہ ہے کہ ان

بینکوں سے وابستہ لوگ معاشی و بدینکاری امور کے رموز اور معاملات کے ماہرین کی رائے اور موقف کی طرف توجہ نہیں دیتے؟ اسی طرح ناجائز کہنے والے اہل فتویٰ کے فتویٰ کو اس معاملے میں اہمیت نہیں دیتے؟ حالانکہ دیگر تمام مسائل میں ان اہل فتویٰ کے فتویٰ پر عمل کرنے میں ذرا بھرتا مل نہیں کیا جاتا۔ اس کی وجہ بظاہر ان بینکوں سے مفاداتی وابستگی کے سوا کچھ نہیں ہو سکتی۔ اگر مولانا تقی صاحب مدظلہ کے فتویٰ کو صرف مفاداتی بنیادوں پر قابل قبول سمجھا جاتا ہو اور اسی بنیاد پر ان کی تحقیق کو اول آخر سمجھا جاتا ہو تو پھر یہ اتباع ہوئی ہے، اتباع شریعت نہیں ہے۔

**دوسری بات :-** اسلامی بینک کاری کے حوالے سے پاکستان اور باہر دوسرے ممالک میں تشویش تھی۔ علماء، اصحاب فتویٰ، تجارت پیشہ حضرات اور عوام سب ہی ہم سے پوچھتے تھے کہ یہ کیسی اسلامی بینک کاری ہے ہمیں تو سودی کاروبار کرنے والی بینکوں میں اور مرجعہ اسلامی بینکوں میں کوئی فرق نظر نہیں آیا؟ ادھر ہمارے ملک کے مختلف دارالافتاء بھی باوجود یہ کہ اس اسلامی بینک کاری کے خلاف شرع ہونے کا فتویٰ اپنی اپنی جگہ دے رہے تھے، لیکن اجتماعی فتویٰ نہ ہونے کی وجہ سے تشویش موجود تھی، احقر نے علامہ بنوری ٹاؤن کے اصحاب فتویٰ، جامعہ فاروقیہ کراچی کے مفتیوں، جناب مولانا مفتی حبیب اللہ شیخ، مولانا مفتی احمد ممتاز جامعہ خلفاء راشدین کے مفتی (خلیفہ مجاز حضرت مولانا حکیم محمد اختر مدظلہ) سے درخواست کی کہ وہ اس مسئلے کی تحقیق کریں۔

چنانچہ ان تمام اصحاب فتویٰ کی مشاورت کا اہتمام کیا گیا اور اس سلسلے میں ان حضرات کی مختلف مجالس بھی ہوئیں، ان حضرات نے اپنا اپنا موقف اپنے دلائل، مشاہدات اور معلومات کی روشنی میں پیش کیا اور حسب ضرورت بعض ماہرین معاشیات سے مجلس و مشاورت کا سلسلہ بھی قائم رہا، اس مشاورتی سلسلے میں یہ بات بھی بطور خاص محسوس کی گئی کہ

مروجہ اسلامی بینکاری کے خلاف شرع ہونے کا موقف اگرچہ ملک کے جمہور اہل فتویٰ کا ہے مگر اس میں انفرادی فتوؤں اور تحریروں کے بجائے جامع اور مفصل تحریر بھی سامنے آنا ضروری ہے۔ چنانچہ یہ ذمہ داری حسب مشورہ حضرت مولانا مفتی عبدالمجید دین پوری صاحب کی نگرانی میں ان کے رفقاء کو سونپی گئی۔ ماشاء اللہ ان حضرات نے خوب محنت سے یہ تحریر مرتب کی، جس پر احقر حضرت مولانا مفتی عبدالمجید دین پوری اور ان کے رفقاء و معاونین کا بالخصوص اور دوسرے اصحابِ فتویٰ کا بالعموم مشکور ہے اور دعا کرتا ہے کہ اللہ تعالیٰ ان کی مساعی کو حسن قبول عطا فرمائے اور ان کے لئے صدقہ جاریہ بنائے اور دوام عافیت اور تمام عافیت کا ذریعہ بنائے۔ آمین ثم آمین۔

اس اجتماعی موقف کو اجتماعی طور پر عام کرنے کے لئے ۲۸/ اگست ۲۰۰۸ء کو جامعہ فاروقیہ کراچی میں ملک بھر کے جید علمائے کرام کا دوروزہ اجلاس منعقد ہوا۔ جس میں اس تحریر کی مکمل خواندگی اور بحث و مباحثہ کے بعد ملک بھر سے آئے ہوئے اربابِ فتویٰ نے اس سے اتفاق کیا اور اس پر دستخط کئے۔ اور اجتماعی دستاویز کے طور پر اسے اپنا مؤقف قرار دیا۔

**تیسری بات:-** یہاں ایک سوال یہ کیا جا رہا ہے کہ متفقہ فتویٰ شائع کرتے وقت مولانا مفتی تقی عثمانی زید مجدہ کو اعتماد میں نہیں لیا گیا، سب جانتے ہیں کہ مروجہ اسلامی بینکاری کے حوالے سے مفتی محمد تقی عثمانی صاحب کا نقطہ نظر ان کی کتابوں میں شائع ہو چکا ہے، کتاب بھی ایک نہیں بہت ہیں، بار بار چھپ رہی ہیں اور ان کے کئی معاون علیحدہ علیحدہ مفتی محمد تقی صاحب کے علوم اور تحقیقات کو شائع کر رہے ہیں تو متفقہ فتویٰ صادر کرنے والے مفتی اچھی طرح مفتی محمد تقی صاحب کے نقطہ نظر اور اس کی جملہ تفصیلات سے آگاہ ہیں، بلکہ اجتماعی موقف میں ان کی کتابوں کو حوالہ کے طور پر پیش بھی کیا گیا ہے۔ اس لیے مستقل طور پر مفتی محمد تقی صاحب کو اعتماد میں لینے کی کیا ضرورت باقی رہ جاتی ہے؟ اگر انہیں اعتماد

میں لینا کسی بھی درجے میں ضروری ہو سکتا ہے، تو پھر دوسرے موقف والے حضرات بطریق اولیٰ کہہ سکتے ہیں کہ خود مفتی محمد تقی عثمانی صاحب نے اس نام نہاد مروجہ اسلامی بینک کاری کو جائز قرار دینے کے لیے کس کو اعتماد میں لیا تھا؟ اور جن حضرات کو شریک محفل فرمایا گیا تھا ان کے تحفظات کو کس حد تک خاطر میں لایا گیا تھا؟

بہر کیف اس قسم کی باتیں شرعی مسئلہ سے زیادہ گلے شکوے ہیں اور اپنوں کے آپس میں گلے شکوے کوئی نئی روایت نہیں ہے۔ اس لئے میں دونوں طرف کے علماء سے یہی درخواست کروں گا کہ گلے شکوے ذاتی نوعیت کے ہیں اور شرعی مسئلے کا اظہار و بیان الگ نوعیت کا حامل ہے، لہذا دونوں کو خلط ملط کر کے عوام میں تشویش نہ پھیلائیں۔

بہر حال متفقہ فتویٰ کی تائید میں اب یہ مفصل تحریر آگئی ہے، اور یہ جمہور علماء کا موقف ہے۔ اس میں اسلامی بینکاری پر فقہی اشکالات اور عدم جواز کی وجوہ لکھ دی گئی ہیں، مفتی محمد تقی عثمانی صاحب پورے اطمینان کے ساتھ ان اشکالات اور عدم جواز کی وجوہ کا جواب لکھ سکتے ہیں، کیونکہ موازنہ اور محابہ کے لئے دونوں موقف تحریراً سامنے آچکے ہیں۔

اس مناسب اور مفید طریقہ کار کی موجودگی میں اعتماد میں نہ لینے کا اشکال درست نہیں، جب کہ اگر ایسا نہ کیا جاتا تو تسلی اور اطمینان کے ساتھ متفقہ فتویٰ کے حصول میں ناقابل ذکر مشکلات حائل ہو جاتیں۔ اور یہ مشکلات عدم جواز کا متفقہ موقف بیان کرنے میں ماضی کے بعض مسائل کی طرح طویل عرصے تک حائل رہتیں، جبکہ یہ متفقہ موقف شرعی دلائل کی روشنی میں حق ہے، اور اس کا اظہار بھی شرعاً لازم تھا۔ اور اس حق کے اظہار میں جس قدر تاخیر ہو چکی ہے وہ بھی نہیں ہونی چاہئے تھی جس پر اس متفقہ موقف والے علماء نے اجتماعی طور پر توبہ و استغفار بھی کیا ہے۔ مطلب یہ کہ اس موقف کے اظہار کے لئے باہمی بحث و مباحثہ کی لمبی راہیں نکال کر مزید تاخیر کو مناسب نہیں سمجھا گیا۔ اگر ہم مروجہ اسلامی

بینکوں پر اشکالات اور اعتراضات کو موضوع بنا کر بحث مباحثہ شروع کر دیتے تو بحث ہی ہوتی رہتی، جبکہ ہم عرض کر آئے ہیں کہ دوطرفہ موقف کی موجودگی اور تقابل کے لئے دوسری موقف کا سامنے آنا اصولاً بھی ضروری تھا۔ اب اگر ایک موقف کو اظہار سے روک کر دوسرے موقف پر اشکالات و جوابات ہی کو موضوع بنایا جاتا تو اس کا یہی مطلب سمجھا جاتا کہ پہلے موقف والے حضرات ہر حال میں اپنی رائے کو درست قرار دینے پر مصر ہیں اور دوسروں پر اپنی رائے مسلط کرنا چاہتے ہیں۔ اس قسم کی جزوی شکایات پہلے بھی سامنے آچکی ہیں اور اس قسم کی شکایات کا دوبارہ موقع فراہم کرنا مناسب نہیں تھا۔

اگر ان تمام شرعی واجبات اور خدشات سے قطع نظر ہم اپنے بھائیوں کے منشاء کے مطابق اشکالات اور اعتراضات کے ازالے کے لئے مجلسیں شروع کر دیتے تو اشکالات اور اعتراضات اتنے ہیں کہ ان کو جمع کرنے کے لیے کتاب لکھنی پڑتی، ایک یا دو سے زیادہ مجلسوں میں ان کا جواب نہیں دیا جاسکتا تھا۔ بحث شروع ہوتی، بات لمبی ہو جاتی اور مسئلہ حل نہ ہوتا، عین ممکن ہے کہ باہر جا کر ہر فریق اپنی برتری کا دعویٰ کرتا، تحریر لکھنے والے کہتے ان کو جواب نہیں آیا اسلامی بینکاری کے حامی کہتے کہ ہم نے سب اشکال دور کر دیئے۔ ہمارا یہ خیال یونہی نہیں ہے بلکہ جیسا کہ ہم نے عرض کیا کہ اس کی معقول وجوہات اور کئی مثالیں اب تک سامنے آ بھی چکی ہیں۔ مثال کے طور پر مفتی محمد عیسیٰ صاحب نے اسلامی بینک کاری پر اعتراضات کئے، مفتی محمد تقی صاحب کہتے ہیں ہم نے ان کو جواب دیا لیکن وہ انکاری ہیں، ارشد زمان صاحب نے استفتاء کیا اور اشکالات لکھے مفتی محمد تقی صاحب خاموش ہیں اور عمران اشرف کہتے ہیں کہ ہم نے جواب دیا ہے اور سلیم اللہ خان کو بھی اطلاع کر دی ہے جب کہ یہ سب غلط ہے۔ ڈاکٹر مفتی عبدالواحد صاحب کے اعتراضات شائع ہوتے رہے ہیں، مفتی محمد تقی کے ایک حمایتی کہتے ہیں کہ میں نے مفتی عبدالواحد کو جواب دیا ہے، سوال یہ

ہے کہ اعتراضات چھپتے رہے ہیں تو جواب کیوں نہیں چھاپا؟ اس صورت حال کی موجودگی میں یہی ہونا تھا کہ مفتی محمد تقی عثمانی صاحب کے حامی زور و شور سے یہی پروپیگنڈہ کرتے کہ اسلامی بینک کاری پر جتنے شکوک و شبہات تھے وہ دور ہو گئے ہیں، اور یہ بینک کاری اسلامی تعلیمات کے مطابق ہے۔

**چوتھی بات :-** یہاں یہ امر بھی قابلِ لحاظ ہے کہ اس وقت دو فریقوں کے درمیان اختلاف ہے۔ ایک فریق ان ارباب فتویٰ کا ہے جنہوں نے متفقہ فتویٰ دیا ہے، وہ پورے ملک کے معروف اور مستند مفتی حضرات ہیں، وہ کسی بنک کے ملازم نہیں، نہ لاکھوں روپے بنک سے وصول کرتے ہیں، ان کے فتویٰ کی بنیاد اسلامی تعلیمات ہیں ان کا فتویٰ اخلاص و للہیت پر مبنی ہے۔

دوسری طرف اکثر وہ حضرات ہیں جو بینکوں کے ملازم ہیں اور ان کے مالی مفادات بھی بینکوں سے وابستہ ہیں وہ متفقہ فتویٰ کو ماننے سے ممکن ہے اس لئے انکار کرتے ہوں کہ اس فتویٰ کو قبول کرنے میں ان کے مالی مفادات پر زبرد پڑ سکتی ہے اور شاید کچھ ایسے بھی ہوں جو مفتی محمد تقی عثمانی صاحب سے عقیدت رکھتے ہیں اور ان کی مسینہ مہارت کے پیش نظر ان کی ہم نوائی کر رہے ہوں۔ واللہ اعلم بالصواب۔

**پانچویں بات :-** نام نہاد اسلامی بینکوں میں مردوزن کے آزادانہ اختلاط کے مناظر اور بینک میں رائج دوسرے طریقے اسلامی حیثیت سمجھنے میں کس حد تک معاون ہیں؟ یہ کسی ذی شعور پر پوشیدہ نہیں ہے۔ اگر آپ اس اختلاط کو اسلامی سمجھتے ہیں تو یہ کون سا اسلام ہے؟ آپ بخوبی جانتے ہیں کہ کتنے مالیاتی اور غیر مالیاتی ادارے ایسے ہیں جن میں بے حجاب دوشیزاؤں کے بغیر نظام چلایا جاتا ہے۔ معلوم ہوا کہ ایسا کرنا مشکل بھی

نہیں اور کسی ادارے کی ضرورت بھی نہیں، مگر نہ معلوم بینکنگ کے حامی علمائے کرام نے بینکوں کے ساتھ مشروط تعاون کے وقت اس قسم کی شرط کیوں نہیں لگائی کہ وہ اسلام کے نام پر ایسے مناظر پیش نہیں کریں گے، اگر یہ علماء اپنی حمایت کی شرطوں میں یہ شرط شامل کر لیتے تو یقیناً صورت حال مختلف ہوتی۔

**چھٹی بات :-** ہمارے بعض حضرات علماء اور فتویٰ سے متعلق حضرات کا یہ بھی کہنا ہے کہ میزبان بینک کا عملہ معلومات کے لیے ضروری کاغذات طلب کرنے پر وہ کاغذات فراہم نہیں کرتا، بلکہ مفتی محمد تقی صاحب کی مہارت کا حوالہ دے کر میزبان بینک کے طریقہ کار پر اعتماد کرنے کی تلقین کرتا ہے۔ ہم سب مولانا مدظلہ کا دل سے احترام کرتے ہیں، مگر انہیں اس طرح حجت اور دلیل ماننے کا شرعاً کوئی پابند نہیں۔ اور نہ یہ مناسب ہے کہ مروجہ اسلامی بینکوں کی ہر خامی اور ہر اشکال کا وبال مولانا کے کھاتے میں ڈالا جائے۔

**ساتویں بات :-** کہا جا رہا ہے کہ مدرسہ صولتیہ مکہ مکرمہ نے اس متفقہ فتویٰ کو مسترد کر دیا ہے، ہمارے علم میں اب تک ایسی کوئی بات نہیں آئی، البتہ ایک کوئی صاحب جو جدت پسندی سے غیر ضروری حد تک متاثر ہیں وہ مدرسہ صولتیہ کے مدرس بھی ہیں، انہوں نے اس متفقہ موقف کو اپنے مزاج کے خلاف سمجھتے ہوئے اپنے انفرادی رد عمل کا اظہار کیا ہے۔ معلوم نہیں کہ موصوف کی تردید مدرسہ صولتیہ کی تردید شمار ہوتی ہے یا یہ ان کا انفرادی عمل ہی ہے، کچھ بھی کہہ لیجیے۔ متفقہ فتویٰ کے سامنے موصوف کی رائے کی یا مدرسہ صولتیہ کی اختلافی رائے کی، اہل علم اور فقہاء کی اتنی بڑی جماعت کے مقابلہ میں کوئی اہمیت نہیں جتلائی جاسکتی، کیونکہ وہ ہمارے ہی لوگ ہیں، لیکن ہمارے کل کا بعض ہیں، کل ہرگز نہیں ہیں۔



بہر حال مولانا مفتی محمد تقی صاحب، مولانا مفتی محمد رفیع صاحب اور ان کے رفقاء سب ہمارے بھائی اور عزیز ہیں، ہم دل و جان سے ان کے خیر خواہ ہیں، اللہ تعالیٰ نے جن خوبیوں سے ان کو نوازا ہے ہمیں ان کا اعتراف ہے، ہم ان کی قدر کرتے ہیں، زیر بحث معاملے میں اپنے علم اور معلومات کے مطابق مکلف سمجھ کر ہم نے بات کی ہے، معاملہ کی سنگینی نے مجبور کیا تو یہ چند سطور لکھی ہیں، اللہ تعالیٰ اس امت کو شریعتِ غراء کی اتباع کی توفیق عطا فرمائے اور ہم سب کو صراطِ مستقیم پر چلائے آمین ثم آمین۔

﴿قُلْ أَعُوذُ بِرَبِّ النَّاسِ، مَلِكِ النَّاسِ إِلَهِ النَّاسِ، مِنْ شَرِّ الْوَسْوَاسِ الْخَنَّاسِ الَّذِي يُوَسْوِسُ فِي صُدُورِ النَّاسِ مِنَ الْجِنَّةِ وَالنَّاسِ﴾ . (سورۃ الناس، آیت: 1-6)

سلیم اللہ خان

مہتمم جامعہ فاروقیہ کراچی  
ورنیکس وفاق المدارس العربیہ پاکستان  
وصدر اتحاد تنظیمات مدارس دینیہ پاکستان

## مقدمہ

# مسائل جدیدہ کے حل کے لئے دائمی لائحہ عمل

حضرت مولانا ڈاکٹر عبدالرزاق اسکندر صاحب  
مہتمم جامعہ علوم اسلامیہ علامہ بنوری ٹاؤن کراچی

بسم اللہ الرحمن الرحیم  
الحمد لله رب العالمین، والصلوة والسلام علی  
سید المرسلین وعلی آلہ وصحبہ أجمعین. أما بعد:  
قال تعالیٰ: 'اليوم أكملت لكم دينكم، وأتممت  
عليكم نعمتي ورضيت لكم الإسلام ديناً.... الآية (۱)  
عن علی رضی اللہ عنہ. قال: قلت یا رسول اللہ ان نزل  
بنا أمر ليس فيه بيان أمر ولا نهی فما تأمرنی؟ قال: شاوروا  
فيه الفقهاء والعابدين، ولا تمضوا فيه رأى خاصة. (وفی  
رواية ولا تقضوا فيه برأى خاصة) رواه الطبرانی فی  
الأوسط، ورجاله موثقون من أهل الصحيح. (۲)

(۱) المائدة: ۳.

(۲) مجمع الزوائد ومنبع الفوائد لنور الدین علی بن ابی بکر الہیثمی، کتاب العلم، باب فی الإجماع  
۱۹/۷۸، ط: دار الكتاب العربی، بیروت.

مسلمانوں کا عقیدہ ہے کہ دین اسلام کامل مکمل اور انسانیت کے لئے ابدی دستورِ حیات ہے، قیامت تک پیش آنے والے انسانی مسائل کا حل اس میں موجود ہے۔ اس دعویٰ پر ایک دلیل یہ ہے کہ ہر دور میں تقریباً نئے نئے مسائل پیش آتے رہے، اور ان مسائل کا حل شریعتِ اسلامیہ کے ماہرین بتاتے رہے اور امت مسلمہ دین پر عمل کرتی رہی۔ یہاں پر بادی النظر انسان فوراً سوال کرتا ہے کہ نصوص کے محدود ذخیرہ سے غیر محدود نووارد مسائل کا جواب کیسے ممکن ہوا؟ تو اس کا مختصر جواب یہ ہے کہ شرعی مسائل بنیادی طور پر دو حصوں میں تقسیم ہیں:

- ۱- مسائل منصوصہ، جو صراحتہً قرآن و سنت میں موجود ہوں۔ ایسے مسائل کو دینی و شرعی اصولوں کے مطابق جوں کا توں ماننا اور ان پر عمل کرنا صاف ظاہر ہے۔
- ۲- مسائل غیر منصوصہ، جن کا حکم قرآن و سنت میں صراحت کے ساتھ بیان نہ فرمایا گیا ہو۔ مگر ایسے مسائل کے حل کا طریقہ کار اور بنیادی خطوط کی تعیین و تصریح آپ ﷺ کے ارشادات میں وافر انداز میں موجود ہے۔

اس کی ایک روشن مثال حضرت علی کرم اللہ وجہہ کی مذکورہ بالا حدیث ہے، جس میں انہوں نے حضور اکرم ﷺ سے سوال کیا کہ:

”اگر کوئی ایسا مسئلہ پیش آجائے جس میں آپ کا کوئی بیان، کرنے یا نہ کرنے سے متعلق نہ ملتا ہو تو آپ کیا ارشاد فرماتے ہیں کہ کیا کیا جائے؟ رسول اللہ ﷺ نے فرمایا کہ: فقہاء و عابدین سے مشورہ کر کے فیصلہ کیا کریں، شخصی رائے کو دخل نہ دیں۔“

اس حدیث شریف سے جہاں اجتماعی شورائی فیصلوں کی اہمیت معلوم ہوتی ہے،

وہاں اس جماعت کی اہلیت کی شرائط بھی معلوم ہوتی ہیں کہ وہ اہل علم ایسے ہوں کہ ان کو تفقہ فی الدین حاصل ہو، اور وہ صالح و متقی اور عبادت گزار بھی ہوں۔ اگر اس حدیث شریف کی جامعیت پر غور کیا جائے تو حوادث و نوازل کے حل کے لئے بنیادی خطوط کی تعیین اور متعلقہ شرائط کے لئے یہی روایت کافی ٹھہرتی ہے۔ اگر اس حدیث کے علاوہ ذخیرہ حدیث میں کوئی اور روایت نہ بھی ہوتی تو اس روایت کی موجودگی میں دین اسلام کے ”إتمام و اکمال“ پر اشکال نہیں کیا جاسکتا تھا۔

اس حدیث شریف کے بارے میں کہا جاسکتا ہے کہ یہ حدیث ہر دور میں معمول پر رہی ہے اور رہے گی، اور اس کے مندرجات کی روشنی میں حوادث و نوازل کے حل کے لئے اجتماعی مشاورت ہوتی رہی ہے۔ صحابہ کرامؓ کے دور میں اس حدیث پر عمل ہوتا رہا، پھر تابعین کے دور میں مسائل مزید بڑھنے لگے تو اس حدیث پر مزید وسعت کے ساتھ عمل ہونے لگا۔ حضرت امام اعظم ابو حنیفہؒ کی چالیس رکنی فقہی مشاورتی مجلس اس کی بہترین نظیر اور عملی مصداق و مظہر ہے۔ اسی حدیث شریف پر عمل کی برکت کہنے کے فقہ حنفی اتنے ہمہ گیر اور ہمہ جہت انداز میں قبول عام کے امتیازی مقام تک پہنچی۔ چنانچہ خلافت عباسیہ سے لے کر خلافت عثمانیہ کے اختتام تک تقریباً بارہ سو برس کے طویل زمانے میں جس مذہب کی روشنی میں مخلوق خدا کی مشکلات حل ہوتی رہیں، اور ان خلافتوں میں جس مسلک کو ملکی قانون کا درجہ حاصل رہا ہے وہ ”فقہ حنفی“ تھا۔

خلافت اسلامیہ کے سقوط کے بعد حکومتی سطح پر اسلامی قوانین کے نفاذ کی کوششیں اور امت مسلمہ کو درپیش ہونے والے مسائل کا حل سرکاری وسائل کی مدد سے تقریباً ناممکن

ہو چکا ہے، اس لئے اب امت مسلمہ کے مسائل (حوادث و نوازل) کے حل کی تدبیریں علماء امت ہی کے ذمہ رہ جاتی ہیں۔ یہ بنیادی نقطہ آج سے تقریباً نصف صدی قبل ہمارے شیخ حضرت بنوریؒ نے پیش فرماتے ہوئے غیر منقسم پاکستان کے تمام بڑے مدارس کے ذمہ داروں سے اپیل کی تھی کہ وہ نو پیش آمدہ مسائل کے شورائی حل کے لئے اس بنیادی نقطے پر متفق ہو جائیں تو یہ عظیم کام بہت جلد انجام پذیر ہو سکے گا، اور امت کی مشکل با آسانی حل ہو سکے گی۔

اللہ تعالیٰ ہمارے ان بزرگوں کو جنت الفردوس میں اعلیٰ منزلیں عطا فرمائے، انہوں نے ہمیں صرف فکر ہی نہیں بلکہ عملی نمونہ بھی عطا فرمایا ہے، یہ عملی نمونہ ”مجلس تحقیق مسائل حاضرہ“ کے نام سے وجود پذیر ہوا تھا، جس کے ارکان میں محدث العصر حضرت بنوریؒ کے علاوہ امت کے اساطین علم مفتی اعظم پاکستان اول حضرت مولانا مفتی محمد شفیع صاحب، مفتی اعظم پاکستان دوم حضرت مولانا مفتی ولی حسن ٹونگی اور حضرت مولانا مفتی رشید احمد لدھیانوی رحمہم اللہ جیسے امت کے مرجع و مآویٰ اکابر شامل تھے۔ بلاشبہ ان بزرگوں میں سے ہر ایک بزرگ ذاتی و شخصی رائے قائم کرنے کی بھرپور اہلیت رکھتا تھا، مگر انہوں نے شخصی اجتہادات کی ”طرح“ ڈالنے کی بجائے شورائی اجتہاد کی سنت شرعیہ کا عملی نمونہ پیش فرمایا۔ اور ایک موقع پر حضرت شیخ نے پوری صراحت اور وضاحت کے ساتھ یہ بھی ارشاد فرمایا کہ:

”اور یہ بھی ظاہر ہے کہ وہ مزایا اور خصوصیات جو

فراواں علم، عظیم اخلاص، اور شدت خشیت اللہ کے ساتھ ہمارے

سلف صالحین کے اندر موجود تھیں، جیسا کہ میں بتلا چکا (جس کی

تفصیلات حضرت نے اپنے مقالے کے اندر ذکر فرمائی ہیں) اس

دور میں کسی بڑی سے بڑی شخصیت میں بھی جمع نہیں ہو سکتیں، لہذا

اس کی تلافی اس طرح کی جائے کہ جہاں تک ہو کسی ایک فرد کی

شخصی رائے پر اعتماد اور اس کو قبول کرنے سے اجتناب کیا جائے،  
خواہ وہ کتنا ہی وسیع النظر اور کثیر المعلومات عالم کیوں نہ ہو، بلکہ  
اس ذمہ داری کا بار اٹھانے کے لئے ایک جماعت سامنے آئے  
جس میں بحیثیت مجموعی وہ تمام ممیزات و خصائص موجود ہوں  
جن کا تذکرہ کیا جا چکا ہے۔

واضح رہے کہ جن ممیزات و خصائص کی طرف حضرت الشیخ رحمہ اللہ کی عبارت  
میں اشارہ ہے، وہ آپ کے ایک محاضرہ میں مذکور ہیں، جو آپ نے ۲۵/شوال ۱۳۸۳ھ  
بمطابق ۹ مارچ ۱۹۶۴ء کو قاہرہ میں منعقد ہونے والی ایک کانفرنس میں پیش فرمایا تھا، جس  
کا اردو ترجمہ ”مسائل حاضرہ میں اجتہاد کے اصول و شرائط“ کے عنوان سے ماہنامہ بینات،  
صفر المظفر ۱۳۸۴ کی اشاعت میں شامل ہے۔ اور ”فتاویٰ بینات“ میں بطور مقدمہ کے بھی  
قندِ مکرر کے طور پر شائع کیا گیا ہے۔

حضرت شیخ رحمہ اللہ نے محولہ بالا محاضرے کے علاوہ بھی کئی محاضرات، مقالات  
اور ادارے تحریر فرمائے تھے، جن میں جدید مسائل کے حل کے لئے اسلام کے ابدی  
اصولوں کی طرف راہنمائی کا وافر سامان پایا جاتا ہے، جو مسائل حاضرہ جدیدہ کے حل کے  
لئے دائمی لائحہ عمل کا درجہ بھی رکھتے ہیں۔ اس لئے مناسب معلوم ہوتا ہے کہ حضرت شیخ  
رحمہ اللہ کے اس لائحہ عمل کے اہم اہم نکات اختصار کے ساتھ عرض کئے جائیں تاکہ اس کی  
روشنی میں اہل علم اور اصحاب فقہ و فتاویٰ اپنے شورائی طریقہ کار کی تعیین میں استفادہ کر سکیں۔  
”جدید مسائل میں اجتہاد کا طریق کار“ کے زیر عنوان حضرت شیخ رحمہ اللہ کے  
بقول اجتہاد کے لئے جن چند اہم نکات کا لحاظ ضروری ہے وہ یہ ہیں:

۱..... اجتہاد کرنے والی جماعت کے لئے قرآن و سنت اور اجماع امت کی

معرفت، کتب فقہ سے واقفیت اور اصول فقہ میں کامل بصیرت، نیز قرآن و سنت کو سمجھنے کے لئے جن علوم کی ضرورت ہے، ان میں مہارت از بس ضروری ہے۔

۲..... بالغ نظری، دقیقہ رسی، خشیت الہی اور دین خداوندی کے ساتھ کامل اخلاص شرط ہے۔

۳..... شورائی اجتہاد کا اہتمام ہو، ”شخصی رائے“ کی کمی کو اجتماعی آراء سے پورا کیا جائے، حضور ﷺ نے جدید مسائل میں انفرادی رائے کی بجائے فقہاء و عابدین سے مشاورت کا حکم دیا ہے۔ ادھر امام اعظم کی فقہی مجلس بھی اسی کا مصداق و مظہر تھی باوجود یہ کہ اس میں ہر فرد دیکتائے زمانہ تھا۔

۴..... جب پیش آمدہ مسئلہ کا حل مذاہب اربعہ میں موجود ہو، بشرطیکہ وہ رائے شاذ اور اجماع امت کے خلاف نہ ہو، تو ہمیں اسی کو اختیار کرنا ہوگا، تاکہ اجتہاد جدید اور مذاہب مجتہدین سے خروج کی ضرورت نہ رہے۔

۵..... ہمارے ملک میں چونکہ حنفی مسلک رائج ہے، اس لئے رائے عامہ کو تشویش سے بچانے کے لئے اضطراشدید کے بغیر حنفی مسلک سے باہر جانے سے اجتناب کیا جائے۔

۶..... مسائل منصوصہ قطعیہ ہر دور میں اجتہاد سے خارج رہے ہیں، اجتہاد صرف غیر منصوص اور غیر اجماعی مسائل میں ہو سکتا ہے۔ اس لئے اس بات کی گنجائش نہیں کہ کسی حکم کی علت، حکمت یا مصلحت تراش کر اسے ایسے طور پر مدار حکم بنایا جائے کہ اس سے نص کا غیر معمول بہ ہونا اور اجماع امت کا باطل ہونا لازم آئے، یہ طرز عمل تقریباً الحاد و تحریف سے جا ملتا ہے، اور بہت سے لوگ جہل یا عناد کی وجہ سے اس کے مرتکب ہوتے ہیں۔

۷..... جدید مسائل میں اجتہاد کے لئے خلافت راشدہ کو نظیر بنانا ناممکن ہے،

کیونکہ خلافتِ راشدہ کا منصب، منصبِ اجتہاد سے بالاتر ہے۔ اور خلافتِ راشدہ کے فیصلے بھی، نص حدیث منصوص اور واجب العمل ہیں۔

۸..... مذاہبِ مختلفہ کو ملانے (تلفیق) اور اضطراری حالت کے بغیر مذاہب فقہاء سے چھانٹ چھانٹ کر رخصتوں کو تلاش کرنے سے پرہیز کیا جائے، کیونکہ یہ دین ہی سے نکل جانے کے مترادف ہے۔

۹..... تمدنِ جدید کے ہر تقاضے کو اضطرار کے بہانے سے اسلامی معاشرے میں جوں کا توں فٹ کرنے کی بجائے اس کے اسلامی متبادل کی مکمل تطبیق اور ترویج کی کوشش کی جائے۔ مثلاً: بینک کا سود، بیمہ اور کمیشن ایجنسی کے متبادل کے طور پر شرکت، قراض اور کفالت وغیرہ کی صورتیں موجود ہیں، اگر انہیں اختیار کیا جائے تو حرام امور کے ارتکاب کی ضرورت نہیں رہتی۔

حضرت شیخ رحمہ اللہ کے بقول ہماری بنیادی مشکل یہ ہے کہ ہم غیر اسلامی قوانین کو ان میں رتی بھر تبدیلی کئے بغیر اسلامی اصول پر منطبق کرنے بیٹھ جاتے ہیں۔ اور وہ جب فٹ نہیں ہوتے تو گمان کر لیا جاتا ہے کہ اسلام معاذ اللہ جدید دور کے ساتھ قدم ملا کر چلنے کی صلاحیت نہیں رکھتا۔ یاد رہے کہ اصولِ اسلامیہ کا سرچشمہ ذاتِ خداوندی ہے، اس کا علم قیامت تک کے حوادث کو محیط ہے، اس کا علیم وخبیر اور قادر ہونا مسلمانوں کا ایمان ہے۔

۱۰..... الجاء واضطرار کے درمیان اور عیش پرستی، زراں دوزی اور امیر سے امیر تر بننے کی حرص کے درمیان نمایاں فرق کو ملحوظ رکھنا ضروری ہے کیونکہ دونوں کا حکم یکساں نہیں، یعنی مضطر کے احکام لے کر امیر کے مسائل حل کرنے بیٹھ جائیں تو اس روش سے ماتم انگیز حادثے ہی جنم لیا کریں گے، جدید مسائل کا حل نہیں ہوگا۔ (۱)

(۱) تفصیل کے لئے ماہنامہ بینات محرم الحرام ۱۳۸۸ء ملاحظہ ہو۔



میں یہ سمجھتا ہوں کہ جدید مسائل کے حل کے لئے یہ اصولی نکات ”تلك عشرة كاملة“ کا مصداق ہیں، ان اصولوں کی روشنی میں نہ صرف یہ کہ ہر قسم کے نوپیش آمدہ مسائل کا شرعی حل بتایا جاسکتا ہے، بلکہ ہر مسئلہ کا قابل قبول اتفاقی حل بھی سامنے آسکتا ہے اور معاشرے میں اضطراب و تشویش پیدا کرنے والے ہر قسم کے تفرقات اور شذوذات کی روک تھام بھی ہو سکتی ہے۔ چنانچہ انہی زریں اصولوں کی رعایت اور پاسداری کے ساتھ تشکیل پانے والی ”مجلس تحقیق مسائل حاضرہ“ کے ثمرات و برکات کا میں عینی شاہد ہوں۔ اس وقت کے ہمارے بزرگوں نے باہمی اجتماعی مشاورت سے جن جن مسائل کو موضوع بحث بنایا وہ سارے مسائل نہ صرف یہ کہ با آسانی حل ہوئے، بلکہ تقریباً اتفاقی و اجماعی بھی قرار پائے تھے۔ اس وقت کوئی ایسا اختلاف اور شذوذ ہرگز سامنے نہیں آیا جو مسلم معاشرے میں اضطراب اور بے چینی کا باعث بنتا۔

آج بھی اگر ہم اسی طرز فکر و عمل کے ساتھ اپنے فرض منصبی کے تقاضے پورا کرنے کا عزم کر لیں تو باہمی اختلافات اور تفرقات کا سلسلہ ختم ہو جائے گا، اور ہمارا طرز عمل عوام کے لئے تشویش اور فتنہ میں ابتلاء کا ذریعہ و سبب نہیں بنے گا، اور اس سے بڑھ کر رحمت و برکت یہ ہوگی کہ اجتماعیت کی وجہ سے بے راہ روی اور کجروی کے امکانات معدوم ہو جائیں گے۔ کیونکہ حضور ﷺ کے ارشاد گرامی کے مطابق امت مسلمہ کا گمراہی پر اجتماع ناممکن ہے، جبکہ آپ نے شذوذ کے کئی خطرات کی نشاندہی بھی فرمائی ہے۔

اپنے اکابر کے اسی طرز فکر و عمل کے تناظر میں اگر ”مروجہ اسلامی بینکاری“ کا جائزہ لیا جائے تو اہل علم کے درمیان درج ذیل بنیادی نکات پر اتفاق رائے کے بعد اختلاف کی گنجائش نہیں بچے گی، اور مروجہ اسلامی بینکاری کی شرعی اصولوں پر اصلاح بھی

ممکن ہوگی۔ مثلاً:

۱..... سودی نظام کے نعم البدل کے طور پر اسلامی سرمایہ کاری کا طریقہ ”شرکت و مضاربہ“ ہے، اور شرکت اور مضاربہ کے تفصیلی احکام شریعت اسلامیہ اور مذاہب فقہاء میں اپنی کلیات و جزئیات کے ساتھ موجود ہیں، جو مسلمان واقعہً نیک جذبے کے ساتھ اسلامی طریقے پر سرمایہ کاری کرنا چاہتا ہو، اور وہ اسلام کے قابل عمل دین ہونے کا عقیدہ بھی رکھتا ہو تو وہ شرکت و مضاربہ کے بعد سودی بینکاری کے متبادل کے لئے اسلامی سرمایہ کاری کے کسی اور طریقے کا محتاج یا طلب گار نہیں ہوگا۔

۲۔ جب ہم اسلامی بینکاری کی فکر لے کر عملی میدان کی طرف بڑھنے لگیں تو یہ اسلامی حیثیت ہمارے پیش نظر ہونی چاہئے کہ ”تمدن جدید“ کا ہر تقاضا ’اضطرار شرعی‘ کے زمرے میں نہیں آتا۔

۳۔ اسلامی بینکاری کی عملی تطبیق و ترویج میں بہت ساری لغزشوں کی بنیاد یہ ”امر“ بھی ہے کہ ہم غیر اسلامی قوانین کو رتی بھر تبدیلی کئے بغیر اسلامی اصولوں پر منطبق کرنے بیٹھ جاتے ہیں جس سے عوام میں یہ غلط فہمی جنم لیتی ہے اور مغربی اقوام کو اس پروپیگنڈے کا ثبوت فراہم ہونے لگتا ہے کہ اسلام معاذ اللہ دور جدید کے ساتھ قدم ملا کر چلنے کی صلاحیت نہیں رکھتا۔ حالانکہ اسلام کو تاقیامت انسانیت کے لئے دستور حیات ماننا مسلمانوں کی ایمانیات میں سے ہے۔

۴..... اسلامی بینکاری کی طرف بڑھتے ہوئے، شریعت کے واضح منصوص اور منقول اصول و احکام سے جہاں ضرورت و حاجت کے نام پر صرف نظر کی نوبت آتی ہو، وہاں پر یہ لازم ہوگا کہ ”الجباء و اضطرار“ کے درمیان اور عیش پرستی، زراعت و زوی اور امیر سے امیر تر بننے کی حرص کے درمیان نمایاں فرق کو ملحوظ رکھا جائے، اور مضطر کے احکام لے کر سرمایہ داروں

کے مسائل حل کرنے کا طریقہ نہ اپنایا جائے، محسوس یوں ہوتا ہے کہ مروجہ اسلامی بینکوں میں اس اصول کا کوئی لحاظ نہیں رکھا جاتا۔

۵۔ پاکستان میں اسلامی بینکاری کی جب بات کی جائے تو رائے عامہ کے احترام میں اس کا مدار فقہ حنفی پر ہی ہونا چاہئے۔ اگر ضرورت و حاجت کے سارے تقاضے اور شواہد اکٹھے ہو جائیں، تو پھر مذاہب اربعہ میں سے کسی مذہب متبوع کی طرف جایا جاسکتا ہے۔ مگر اس شرط کے ساتھ کہ ”تلفیق“ (مذاہب مختلفہ کو ملانے) کی نوبت نہ آئے، اور چھانٹ چھانٹ کر رخصتیں تلاش کرنے کا ارتکاب نہ ہو۔ کیونکہ فقہاء کے بقول یہ تو دین سے نکل کر ”ہوی نفس“ کی پیروی ہوگی۔ اس لئے مروجہ اسلامی بینکاری کے حوالے سے اتفاق رائے پیدا ہونے کے لئے اس قسم کی شکایات کا ازالہ اور آئندہ کے لئے روک تھام ضروری ہے۔

۶۔ سرمایہ کاروں کو ایسی روش اور طریقہ کار سے دور رہنا بھی لازم ہوگا جس کے نتیجے میں شریعت کے ثابت شدہ احکام کا غیر معمولی بہ ہونا یا اجماع امت کا باطل ہونا لازم آتا ہو۔ چنانچہ اگر غور فرمایا جائے تو بینکاری کا اسلامی تصور شرکت و مضاربت کے منصوص و منقول احکام میں منحصر ہے۔ اگر کسی مصلحت و حکمت یا علت کو بنیاد بناتے ہوئے اسلامی سرمایہ کار کسی اور بنیاد پر بینکنگ کے لئے چل نکلے تو یقیناً اس میں مذکورہ خرابی لازم آئے گی۔

ہماری معلومات کے مطابق مروجہ اسلامی بینکوں میں اجارہ اور مراہمہ وغیرہ کے نام سے سرمایہ کاری کے جو طریقے سودی بینکوں کے طرز پر اختیار کئے گئے ہیں وہ نہ صرف یہ کہ شرکت و مضاربت کی شرعی بنیادوں پر بینکنگ کی راہ میں رکاوٹ ہیں، بلکہ سودی نظام کے ساتھ مشابہت اور سودی حیلے کا کام دینے کی وجہ سے اسلامی سرمایہ کاری نظام کی ناقص اور مسخ شدہ تصویر بھی پیش کر رہے ہیں، اس لئے ان مسخ شدہ صورتوں کو مروجہ اسلامی بینکاری سے جدا کئے بغیر اتفاق رائے مشکل ہے۔

مزید یہ کہ شرکت و مضاربہ کی بنیاد پر بینکنگ کے لئے اصلاحی و ترمیمی آراء و تجاویز کا سلسلہ بھی قائم نہیں ہو سکتا، کیونکہ اہل علم کی علمی توانائیاں ان مسخ شدہ صورتوں کی صفائی اور دھلائی میں صرف ہو رہی ہیں، جس کا لازمی نتیجہ یہی سامنے آ رہا ہے کہ ”اسلامک بینکنگ“ کنونشل بینکنگ کے ڈھب پر چل رہی ہے، جس کی وجہ سے ”اسلامی بینک“ میں اسلامی تشخص کا وجود اور اسلامی معاملات کا رنگ روپ دکھائی نہیں دیتا۔ چنانچہ سودی بینکوں کے غیر شرعی معاملات کو چھوڑ کر اسلامی بینکوں کے ساتھ اسلامی طریقے پر معاملات کے خواہشمند طبقے کو بے حد مایوسی ہوئی ہے۔ اسی طرح ”بینک“ کے نام سے گھبراتے ہوئے بینکوں کے ساتھ تمویلی معاملات تعلق سے احتراز کرنے والے طبقہ کے لوگوں نے جب ”اسلامی بینک“ کے ساتھ حسن ظن اور نیک توقعات کی بنیاد پر معاملات شروع کرنا چاہے تو اسلامی و غیر اسلامی بینکوں کے معاملات میں نمایاں امتیازی فرق محسوس نہ ہونے پر نہ صرف یہ کہ وہ اضطراب و تشویش کا شکار ہوئے، بلکہ علماء شریعت کے متعلق بھی مختلف قسم کی بدگمانیاں اور تبصرے کرتے دکھائی دینے لگے، یہاں تک سننے میں آیا کہ جس قسم کے معاملات کو عوام الناس بھی صاف طور پر ناجائز سمجھ رہے ہوں تو بعض علماء اسے کیسے جائز کہہ رہے ہیں؟ اسی طرح وہ یہ بھی کہنے لگے تھے کہ ایسے ناجائز معاملات کے بارے میں علماء کا ایک بہت بڑا طبقہ خاموش کیوں ہے؟ علماء کے بڑے طبقہ کا فرض بنتا ہے کہ وہ اپنی اجتماعی اور اتفاقی رائے عوام الناس کے سامنے بیان کرے تاکہ تشویش اور بدگمانیوں کا سلسلہ کسی حد تک ختم ہو سکے۔

چنانچہ مسلم معاشرے کی اس دینی ضرورت اور شرعی مطالبہ کو پورا کرتے ہوئے انہیں ”مرجہ اسلامی بینکاری“ کی حقیقی صورتحال سے آگاہ کرنے کے لئے وفاق المدارس العربیہ پاکستان کے صدر حضرت شیخ الحدیث مولانا سلیم اللہ خان صاحب حفظہ اللہ نے اپنے

بڑے پن کا حق ادا کرتے ہوئے چاروں صوبوں کے مشہور و معروف اہل فتویٰ کو ان کے فرض منصبی کی ادائیگی کے لئے نہ صرف یہ کہ متوجہ فرمایا بلکہ ایک متفقہ فتویٰ بھی جاری کروایا، جس پر حضرت شیخ الحدیث صاحب ہم سب کی طرف سے شکر یہ و سپاس کے مستحق ہیں۔

فجزاهم اللہ عنا وعن الأُمَّة الإسلامية خیر الجزاء، وبارک فی عمرهم  
وشکر مساعیهم الجمیلة.

بہر کیف یہ ”متفقہ فتویٰ“ منظر عام پر آچکا ہے، اس فتویٰ کی ترتیب میں ہمارے دارالافتاء کے مفتی حضرات نے بھی خوب محنت کی ہے اور اس کا خیر میں ان کا بھی حصہ ہے۔ جس پر میں انہیں حوصلہ افزائی کا مستحق سمجھتا ہوں، اور ان کے لئے دعا گو بھی ہوں کہ اللہ تعالیٰ انہیں سلف صالحین کے نقش قدم پر چلتے ہوئے امت اسلامیہ کی مزید دینی خدمت کی توفیق نصیب فرمائے، اور قدم قدم پر ان کی نصرت و تائید فرمائے۔

فألهمهم اللہ رشدہم  
وأعاذہم من شر أنفسهم و صانہم من کل زیغ و زلل۔ آمین

اسی ضمن میں، میں اس بات کی وضاحت بھی ضروری سمجھتا ہوں کہ اہل علم کے درمیان علمی نوعیت کے اختلافات کا سلسلہ بہت پرانا ہے، کسی فرد یا جماعت سے علمی اور اصولی اختلاف کو کبھی بھی فتنہ و شرانگیزی کا باعث نہیں بنانا چاہئے، اور نہ ہی ایسا سمجھنا چاہئے۔ کیونکہ علمی اختلاف کو جب بھی ذاتی رنگ دیا جانے لگا، اور علمی اختلاف کو کسی فرد یا جماعت کی توہین و تنقیص پر محمول کیا جانا لگا تو اس سے معاشرے میں فتنہ و فساد اور جنگ و جدال نے جنم لیا، اور معاشرے میں کئی مفاسد پیدا ہوئے۔

اس لئے میں سمجھتا ہوں کہ تمام علماء کرام کی ذمہ داری بنتی ہے کہ وہ اپنے اپنے حلقوں میں اس بات پر خوب زور دیں کہ علماء کے درمیان اختلاف محض علمی نوعیت کا ہے، ذاتیات کا نہیں ہے۔ اور یہ بھی کہ انبیاء کرام علیہم الصلاۃ والسلام کے علاوہ کوئی معصوم نہیں، اور

صحابہ کرام علیہم الرضوان کے علاوہ کوئی محفوظ نہیں۔ غلطی کا امکان ہر کسی سے ہو سکتا ہے۔ یہی وجہ ہے کہ میرے پاس جب بھی ایسے لوگ آئے جن کا مقصد صرف اور صرف یہ ہوتا کہ وہ علماء کے علمی اختلاف کو اپنے مقاصد کے لئے عوام میں اچھالیں تو میں نے ہمیشہ ایسے لوگوں کی حوصلہ شکنی کی ہے۔ اور یہ اس لئے بھی ضروری ہے کہ یہ لوگ بسا اوقات کہیں کی بات کہیں فٹ کر کے اس کو ایسا عنوان دیتے ہیں کہ جس سے عوام کو یہ تاثر دیا جاتا ہے کہ علماء کے درمیان یا فلاں فلاں ادارے کے درمیان جنگ ہو رہی ہے، جبکہ حقیقتِ حال بالکل الگ ہوتی ہے۔

البتہ اتنی بات طے ہے کہ اگر اس قسم کی غلطیوں کی بنیادوں میں نفسانی خواہشات اور کجروی کا آمیزہ نہ ہو، بلکہ وہ اجتہادی غلطی ہونے کی بناء پر اخلاص وللہیت پر مبنی ہو تو ایسی غلطی کرنے والے انسان کو شرعاً و اخلاقاً ملامت نہیں کیا جاسکتا، بلکہ وہ اپنی مخلصانہ محنت و کوشش پر اللہ تعالیٰ سے اجر و ثواب کا حقدار بھی ہوتا ہے۔

چنانچہ میں یہ سمجھتا ہوں کہ اسلام کے عادلانہ اقتصادی نظام کے نفاذ، اسلامی اصولوں پر سرمایہ کاری اور ملک میں رائج سودی نظام سے خلاصی کے لئے ہمارے جن جن علماء کرام نے انفرادیاً اجتماعاً جو کوششیں فرمائی ہیں وہ اپنی کوششوں میں مخلص تھے، ان کی نیک نیتی میں شک شبہ کی گنجائش نہیں ہونی چاہئے۔ یہ الگ بات ہے کہ یہ علماء کرام اپنی کوششوں میں کامیاب ہوئے یا نہیں؟ اگر نہیں ہوئے تو اس کے اسباب و عوامل کیا تھے؟ یہ الگ اور مستقل موضوع اور تاریخی تسلسل ہے۔ میں اس طوالت میں نہیں جانا چاہتا۔

بس آخری گزارش کے طور پر میں عوام الناس سے صرف دو باتیں عرض کرنے پر اکتفاء کرتا ہوں:

ایک بات یہ ہے کہ ”مروجہ اسلامی بینکاری“ کے ساتھ کاروباری تعلقات کو بعض علماء کرام جائز قرار دیتے ہیں، جبکہ علماء کرم کا ایک بڑا طبقہ جس میں ہر صوبے کے مشہور

ومعروف اہل فتویٰ شامل ہیں وہ حرام قرار دے رہے ہیں، ایسی صورتحال میں ایک عام مسلمان کا شرعی فرض یہ بنتا ہے کہ وہ اس طرح کے معاملات سے اجتناب کرے۔ حضرت عمر بن خطاب رضی اللہ عنہ سے روایت ہے کہ

”ترکنا تسعة أعشار الحلال مخافة الربا“ (۱)

یعنی ہم نے نوے فیصد حلال کو ربا کے خوف سے چھوڑ رکھا ہے۔

حضرت عمر رضی اللہ عنہ ہی سے مروی ہے کہ

.... ”فدعوا الربوا والريبة“ (۲)

یعنی سود بھی چھوڑ دو اور ان چیزوں کو بھی چھوڑ دو جن میں

سود کا شائبہ ہو۔

اس وقت مروجہ اسلامی بینکوں کو بعض اہل علم سودی بینک کہتے ہیں، اور دوسرے بعض بھی شائبہ سود پر مشتمل مانتے ہیں۔ لہذا اہل علم کو چاہئے کہ وہ امت کی راہنمائی کرتے ہوئے حضرت عمر رضی اللہ عنہ کے ان ارشادات کو ضرور سامنے رکھیں، اور امت مسلمہ اخلاص کے ساتھ ان کے فتوؤں پر عمل کرے۔

دوسری بات یہ کہ ایک مسلمان کی حیثیت سے ہمارا عقیدہ ہے، اور یہ جذبہ بھی ہمارے پیش نظر رہنا چاہئے کہ تھوڑا سا حلال بہت زیادہ حرام سے بدرجہا بہتر ہے، اسی میں ہماری نجات اور فلاح ہے۔ قرآن کریم میں اللہ تعالیٰ کا ارشاد ہے:

”قل لا يستوى الخبيث والطيب ولو أعجبك كثرة

الخبيث فاتقوا الله يا أولي الألباب لعلكم تفلحون“ (۳)

(۱) کنز: ۲۳۱/۲۔

(۲) مشکوٰۃ۔ باب الربا۔ ص: ۲۴۶۔ ط: قدیمی کراچی۔

(۳) مائدہ: ۱۰۰۔

ترجمہ:- تم کہہ دے کہ برابر نہیں ناپاک اور پاک اگرچہ تجھ کو بھلی لگے

ناپاک کی کثرت، سوڈرتے رہو اللہ سے اے عقلمند و تا کہ تمہاری نجات ہو۔ (۳)

چنانچہ اس آیت مبارکہ کے پیش نظر ایک ادنیٰ سے ادنیٰ غریب اور محدود آمدنی والے معمولی مسلمان مزدور کا امتحان لینے کے لئے ایک طرف بکرے کا ایک کلو حلال گوشت رکھ دیا جائے، اور دوسری طرف گدھے کا ایک من گوشت رکھ دیا جائے، اور ساتھ یہ شرط بھی رکھی جائے کہ آپ کو ہزار روپے کا نوٹ بھی ملے گا، تم دونوں میں سے کون سا گوشت کھانا پسند کرو گے؟ وہ مسلمان غریب مزدور، اپنی غربت اور افلاس کے باوجود ایک من حرام گوشت کی کثرت اور ہزار روپے کے شرطیہ نفع سے مرعوب ہونے کی بجائے ایک کلو حلال ہی کو اپنے حق میں بہتر سمجھے گا۔

اس لئے میں اپنے تاجر پیشہ مسلمان بھائیوں کو یہ نصیحت کرنا چاہتا ہوں کہ وہ محض اپنے کاروبار کو وسعت دینے کے لئے، زرا ندوزی اور معاشرے میں مصنوعی معیار زندگی بلند رکھنے کی نفسانی خواہشات کی خاطر مروجہ اسلامی اور غیر اسلامی بینکوں کے ساتھ تمویلی کاروباری تعلقات استوار کرنے سے قبل حق تعالیٰ شانہ کے اس ارشاد گرامی کو ضروری سامنے رکھیں۔ اور اللہ تعالیٰ نے ہر انسان کے اندر جو ”ہدایت کرنے والا“ بٹھایا ہے، اور ہر مسلمان کے دل اور ضمیر کے اندر جو ”مفتی“ بٹھایا ہے، اسے جھنجھوڑ کر سوال کریں کہ آپ کیسے معاملات کر رہے ہیں؟ اور کیوں کر رہے ہیں؟ اور آپ کو کیا کرنا چاہئے؟

واضح رہے کہ حدیث شریف کی رو سے ہر مسلمان کا اپنے ضمیر سے یہ سوال ان صورتوں کے لئے بتایا گیا ہے جہاں معاملات کے جائز اور ناجائز کی کشمکش میں اہل فتویٰ نے کسی چیز کو جائز قرار دیا ہو، اس کے بعد بھی حضور نے ”ضمیر“ کے ”مفتی“ سے رجوع کرنے



کے لئے فرمایا ہے۔ لہذا مسلمان تاجروں پر لازم ہے کہ وہ مذکورہ آیت مبارکہ اور حدیث شریف کی روشنی میں اپنے معاملات پر ضرور نظر ثانی کریں۔ اللہ تعالیٰ سب مسلمانوں کو حلال و حرام کی پہچان نصیب فرمائے، ہمارے اندر صرف حلال کھانے کا جذبہ اور حرام سے بچنے کا حوصلہ پیدا فرمائے، اور شریعت پر پوری طرح عمل کی توفیق عطا فرمائے آمین۔

وصلی اللہ وسلم علی سیدنا و مولانا محمد و علی آلہ و صحبہ اجمعین۔

فقط والسلام

عبد الرزاق اکندر

عبد الرزاق اکندر

مہتمم جامعۃ العلوم الاسلامیہ علامہ بنوری ٹاؤن کراچی

۲۵/۹/۱۴۲۵ھ / ۲۶/۹/۲۰۰۸ء

## ابتدائیہ

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمين والصلاة والسلام على سيد المرسلين وعلى آله وصحبه أجمعين.

أما بعد: فأعوذ بالله من الشيطان الرجيم، بسم الله الرحمن الرحيم: ”أحلّ الله البيع وحرم الربو“ (۱).  
وعنه صلى الله عليه وسلم يقول: ”لا تتركبوا ما ارتكبت اليهود فتستحلّوا محارم الله بأدنى الحيل“ (۲).

## سود اور اس کا متبادل

حق تعالیٰ شانہ نے ”ربو“ کو حرام قرار دیا اور اس کے جائز متبادل بلکہ نعم البدل کے طور پر ”بیع“ کو حلال قرار دیا۔

(۱) البقرة: ۲۷۵.

(۲) أعلام الموقعين: ۶۱۹، ط: دار الكتب بيروت. وكذا إبطال الحيل لابن بطة، ص: ۴۲ بحواله موسوعة اطراف الحديث: ۱۰۶/۷، ط: دار الفكر بيروت.

”بیع“ دو یا دو سے زیادہ افراد کے درمیان باہمی رضامندی سے خرید و فروخت کا نام ہے، چنانچہ یہ بھی ہو سکتا ہے کہ ایک چیز کو فروخت کرنے والے دو یا دو سے زیادہ افراد ہوں، اسی طرح خریدنے والے بھی اصالتاً یا نیابتاً دو یا کئی افراد ہوں، یعنی اسلام میں بیع و شراء کے اندر فریقین دو فرد اور دو جماعتیں بھی ہو سکتے ہیں جسے مشترکہ کاروباری سلسلے (Joint commercial enterprises) سے تعبیر کیا جاسکتا ہے۔ مشترکہ کاروباری سلسلے کی شریعت میں دو واضح بنیادیں ملتی ہیں۔ ایک ”شرکت“ اور دوسری ”مضاربت“۔

## مشترکہ کاروباری شکلیں اور مروجہ اسلامی بینکاری

عصر حاضر میں مشترکہ کاروبار کی کئی شکلیں اور اسکیمیں روایتی بینکوں نے بھی متعارف کروائی ہیں اور انہیں خوب منافع بخش بھی ثابت کیا جا رہا ہے، یہاں تک کہ تجارتی بازار پر بھی بینک کا اثر و رسوخ اور بینک کی ضرورت حاوی ہو چکی ہے، باوجود یہ کہ روایتی بینک خالص سودی بنیادوں پر کام کرتا ہے۔ ہمارا تاجر پیشہ مسلمان نفع کی طمع اور لالچ یا کسی مجبوری میں سودی بینک کے ساتھ معاملات کر رہا ہے، ایسے لوگوں کو سودی معاملات سے نجات دلانے اور جائز متبادل نظام مہیا کرنے کے لئے اگر ”شرکت“ اور ”مضاربت“ کی بنیاد پر ”اسلامی بینکاری“ کے قیام کی کوشش کی جائے تو کیا یہ ممکن ہے یا نہیں؟

جہاں تک صحیح اسلامی بنیادوں پر اسلامی بینکاری کے قیام کے لئے نیک جذبات اور کوششوں کا تعلق ہے، ان کے محمود و مطلوب اور قابل ستائش ہونے میں ذرہ بھر شبہ نہیں کیا جاسکتا۔ البتہ جہاں تک ”شرکت“ اور ”مضاربت“ کی بنیاد پر اسلامی بینکاری کے قیام کے امکانات کا تعلق ہے، اس پہلو سے کلام کی گنجائش ہے، جیسا کہ آگے آ رہا ہے۔ تاہم اتنی

بات پر سب متفق ہیں کہ مروجہ عالمی سرمایہ دارانہ نظام کے سانچوں میں ڈھلی ہوئی ”بینکنگ“ میں ”شرکت“ و ”مضاربت“ کی بنیاد پر کسی تمویلی نظام (Financing System) کی تشکیل و ترویج ناممکن نہ سہی، مشکل اور دشوار ضرور ہے۔

یہی وجہ ہے کہ مروجہ اسلامی بینکاری نظام کو صرف اپنی حقیقی اور شرعی بنیادوں (مشارکہ و مضاربہ) پر قائم کرنے کی بجائے ”مراہجہ و اجارہ“ وغیرہ کے نام سے ایسے حیلوں کو بھی مروجہ اسلامی بینکاری کی تمویلی بنیادوں میں شامل کرنا پڑا جو اپنی حقیقت کے اعتبار سے قطعاً مثالی اسلامی تمویلی طریقے نہیں تھے، بلکہ ”مراہجہ“ عام سادہ بیع، اور ”اجارہ“ عام سادہ معاہدہ تھا۔ مگر اجارہ اور مراہجہ کو اس لئے اختیار کرنا پڑا کہ بینکاری کے قوانین (Banking Rules) کے مطابق مسلمان تاجر اور ضرورت مند آدمی سودی بینک کو سود (ربوا) کی مد میں جو رقم ادا کرتا تھا، وہی رقم ”اسلامی بینک“ کو ”مراہجہ“ کے حیلے کے ذریعہ اسلامی ”ربح“ (Profit) کے نام سے ادا کرے۔ اور روایتی بینک ”لیزنگ“ (Leasing) کے نام پر اپنے گاہک کو جو سہولیات (Services) فراہم کرتا ہے اور ”لیزنگ“ کو منافع بخش ذریعہ آمدن بناتا ہے، اس کے ساتھ گہری مناسبت و مشابہت رکھنے والا ہمارا سادہ معاہدہ (عقد اجارہ) ہے، لہذا روایتی بینک کے ”لیزنگ سسٹم“ کی جگہ ”اسلامی بینک“ کو اجارہ کا حیلہ دیدیا جائے، تاکہ وہ اپنے گاہک کو وہ سہولیات فراہم کر سکے جو روایتی بینک اپنے ”لیزر“ کو دے رہا ہے، اور اپنا منافع بھی کماتا ہے۔ ان دو حیلوں کی لازمی افادیت یہ ہوگی کہ اسلامی بینک، بینکنگ کی دوڑ میں شامل ہو سکے گا اور جوں ہی اسلامی بینک اپنے پاؤں پر کھڑا ہونے کے قابل ہو جائے گا تو وہ ان عارضی حیلوں (Ordinary Leagal device) سے بھی جان چھڑائے گا اور صرف اپنی اصل بنیادوں ”شرکت و مضاربہ“ پر کام کرنے لگے گا۔

## مروجہ اسلامی بینکوں کی کارکردگی

مگر ہمارے اسلامی بینکوں کی اب تک کی کارکردگی کا اگر منصفانہ تجزیہ کیا جائے تو وہ اپنی اصلی شرعی بنیادوں کی طرف پیش رفت کی بجائے ان عارضی حیلوں پر ہی انحصار کئے ہوئے ہیں، بلکہ اصل تمویلی طریقہ (mode of Financing) بھی ”مروجہ اجارہ و مرابحہ“ کے حیلہ مضحکہ کو بنایا ہوا ہے۔ اور ان حیلوں کو بھی مطلوبہ شرعی معیار اور شروط و ضوابط کے مطابق استعمال نہیں کیا جا رہا۔ یہ صرف بینکار حضرات کا قصور نہیں، بلکہ ہمارے بعض نوجوان اسلامی بینکاران سے بڑھ کر ان حیلوں کو اسلامی بینکاری کی حقیقی اور اصلی بنیادیں بتانے اور منوانے کے لئے انتھک محنتیں فرما رہے ہیں، اگر ہم ”مروجہ مرابحہ اور اجارہ“ کو اسلامی بینکاری کی واقعی بنیادیں تسلیم کر لیں اور اپنے نوجوان ساتھیوں کی تائیدوں اور صفائیوں کو سچ اور حق مان لیں تو پھر مروجہ اسلامی بینکوں کے غالب عنصر کی رعایت کرتے ہوئے مروجہ اسلامی بینکوں کو ”اسلامی بینک“ کی بجائے ”حیلہ بینک“ کہنا انصاف اور دیانت کا تقاضہ ہوگا۔

## مروجہ اسلامی بینکاری اور علماء و عوام

بہر کیف مروجہ اسلامی بینکوں نے مستقل تمویلی طریقہ (Mode of Financing) اور ذریعہ تجارت، ”مروجہ اجارہ و مرابحہ“ کے حیلوں کو بنا رکھا ہے، جو روایتی بینک کے سودی طریقہ کار کی افادیت کے حامل ہونے کی وجہ سے اختیار کیا گیا تھا،

حیلوں کے فرق اور ناموں کے مجز’ روایتی بینک’ اور ’اسلامی بینک’ کے درمیان واضح فرق معلوم نہ ہو سکنے کی وجہ سے عوام اور خواص کی کثیر تعداد اندرون ملک و بیرون ملک بے حد تشویش اور اضطراب میں مبتلا ہے، بالخصوص علماء حق سے وابستہ طبقہ، حد درجہ پریشانی سے دو چار ہے، اس طبقہ کی پریشانی میں اس وقت مزید اضافہ ہو جاتا ہے جب وہ اپنے کسی بھی معتمد دارالافتاء سے استفتاء کرتا ہے کہ مروجہ اسلامی بینکاری کا کیا حکم ہے؟ ان بینکوں میں رقم لگانا اور نفع خوری جائز ہے یا ناجائز ہے؟ تو سوائے چند بزرگوں اور ایک آدھ دینی ادارے کے اسے یہ تشویش گن جواب ملتا ہے کہ ہمیں اس نظام کے موافق شرع ہونے پر اطمینان نہیں ہے۔ ایسے مستفتی کو دو قسم کی پریشانیوں کا سامنا کرنا پڑتا ہے۔ ایک یہ کہ اپنے ہی مسلک کے اکابر اہل علم کی رائے میں اتنا تفاوت اور بُعد کیوں ہے؟ دوسرے یہ کہ جن چیزوں اور معاملات کو اختیار کرتے ہوئے عوام اس لئے گھبراتے ہیں کہ انہیں ظاہری صورتحال سے ناجائز ہونے کا شک ہونے لگتا ہے۔ آخر کیا وجہ ہے کہ چند علماء کرام اسے بلا تردد جائز فرما رہے ہیں؟ آیا ان مجوزین علماء کو ان معاملات کے ناجائز ہونے میں ذرہ بھر شبہ نہیں یا وہ شبہ کو بیان نہیں فرماتے؟

علماء حق کے ایسے عقیدت کیش لوگ اس تشویش اور پریشانی کے عالم میں اپنے ان علماء کرام سے بھی ناراضگی اور شکایت کا پُر زور انداز میں اظہار کرنے لگے ہیں جو علماء کرام اسلامی بینکاری پر اپنا موقف صرف ’’عدم اطمینان‘‘ کے الفاظ کے ساتھ بیان فرماتے تھے۔ ان لوگوں کا یہ شکوہ اور اظہار ناراضگی اس لئے بھی بجا تھا کہ اپنے موقف کے بیان میں عدم اطمینان کے لفظ پر اکتفاء کرنے سے دو طرح کی خرابیاں پیدا ہو رہی تھیں۔

ایک یہ کہ بینک کے بعض طرفداروں کی طرف سے کھلے عام یہ تاثر دیا جا رہا تھا کہ جو حضرات اسلامی بینکاری پر عدم اطمینان کا اظہار کر رہے ہیں انہیں حقیقت حال کا

ادراک ہی نہیں، حالانکہ ان (عدمِ اطمینان والے حضرات) کا یہ مؤقف دیانت و مصلحتِ دینیہ پر مبنی تھا۔ جس کی تفصیل آخر میں اس قسم کے سوال کے جواب میں آئے گی۔

دوسری خرابی یہ لازم آ رہی تھی کہ جوابل علم، عملاً فتویٰ سے منسلک نہیں ہیں اور وہ عدمِ اطمینان کی وجہ سے مروجہ اسلامی بینکوں کے بارے میں مصلحتِ دینیہ کے تحت خاموشی اختیار کئے ہوئے ہیں۔ بینکار طبقہ ان کی خاموشی کو اپنے حق میں خاموش تائید سمجھتا اور باور کراتا تھا، جس سے یہ تاثر عام کرنے میں مدد حاصل کی جا رہی تھی کہ مروجہ اسلامی بینکاری بالکلہ اور بالاتفاق شریعت کے مطابق ہے۔

حالانکہ اسلامی بینکوں پر اطمینان کرنے والے اور عدمِ اطمینان کا مؤقف رکھنے والے سارے علماء اُمت اس پر متفق ہیں کہ ”شریعتِ غراء“ الگ چیز ہے اور ”حیلے“ الگ چیز ہیں، حیلے عین شریعت ہرگز نہیں ہیں۔ اگر کوئی حیلہ شرعی شروط و آداب پر مبنی ہو تو وہ حرام سے بچنے کے لئے یا حلال تک پہنچنے کے لئے ایک ”پُل“ کا کام دیتا ہے۔ پُل کو کبھی کسی نے منزل نہیں کہا اور نہ ہی پُل پر ڈیرے ڈالے، بہر حال یہ بحث اپنے مقام پر آگے آئے گی۔

## مروجہ اسلامی بینکاری اور جمہور علماء کا موقف

یہاں پر یہ عرض کرنا مقصود ہے کہ عدمِ اطمینان کا مؤقف رکھنے والے اکابر اہل علم کے محتاط رویوں کی وجہ سے علماء حق سے وابستہ لوگوں میں پائی جانے والی پریشانیوں اور تشویش میں دن بدن اضافہ ہو رہا تھا اور مسلمان معاشرے کا معتد بہ طبقہ، اس اجمالی مؤقف کی وجہ سے فتنے میں مبتلا ہو رہا تھا۔ ایسی صورتحال میں عدمِ اطمینان والے علماء کرام کا فرض منصبی تھا کہ وہ اپنے علم، اپنے مؤقف اور اپنی رائے کا اظہار کریں۔ باقی جو لوگ ان کی رائے کے منتظر

نہیں رہے، انہوں نے دوسرے بعض اہل علم کی پیروی کی ہے، وہ ان کا اپنا عذر ہے۔

مروجہ اسلامی بینکاری پر عدم اطمینان کا موقف رکھنے والے حضرات اس سلسلہ میں متفکر ہوئے اور اپنے اس موقف کے اظہار کے لئے اور علماء کے منتسبین کی پریشانی اور اضطراب کے ازالے کی خاطر ۸ جمادی الاولیٰ ۱۴۲۹ھ بمطابق ۱۵ مئی ۲۰۰۸ء کو ”باب الرحمت مسجد“ نمائش چورنگی کراچی میں ار باب فقہ وفتویٰ کا ایک اجتماع منعقد ہوا۔

یہ اجتماع رئیس وفاق المدارس العربیہ پاکستان، شیخ الحدیث حضرت مولانا سلیم اللہ خان صاحب اُدام اللہ فیضہم کی دعوت اور تحریک پر انہی کے زیرِ صدارت منعقد ہوا، اس اجتماع میں یہ طے پایا کہ مروجہ اسلامی بینکاری کی وجہ سے پیدا شدہ صورتحال کا ادراک کیا جائے اور اس سلسلہ میں عدم اطمینان کا موقف رکھنے والے علماء کرام کے موقف کو مرتب انداز میں بیان کیا جائے، اور عوام کے سامنے مناسب اور معقول انداز میں اس کا اظہار اور اعلان کر دیا جائے، اور ساتھ یہ وضاحت بھی کہ اس اعلان و اظہار سے کسی کی توہین اور تنقیص یا مخالفت اور محاذ آرائی ہرگز نہ سمجھی جائے، بلکہ یہ اظہار ایک شرعی مسئلے سے متعلق اپنی رائے کا اظہار ہے، جسے شرعی فریضہ کے طور پر حسبِ ضرورت شرعیہ عام کیا جا رہا ہے۔

اس اظہار رائے کے طریقہ کار اور وقت کے حوالے سے تفصیلی مشاورت ہوتی رہی اور متعدد مجالس بھی منعقد ہوتی رہیں، جن میں حضرت شیخ الحدیث صاحب مدظلہم کی سرپرستی اور توجہات پیہم شامل حال رہیں۔ بالآخر یہ طے پایا کہ مروجہ اسلامی بینکاری کے طریقہائے تمویل (modes of Financing) پر عدم اطمینان کی رائے رکھنے والے حضرات علماء کرام کے موقف کو تحریری شکل میں لاتے ہوئے عدم اطمینان کی وجوہات بھی تفصیلی وضاحت کے ساتھ پیش کر دی جائیں۔

ظاہر ہے کہ ایسی تحریر و تفصیل کے لئے کچھ وقت اور مہلت کی ضرورت بھی تھی،



چنانچہ شرکاء مجلس علماء کرام نے مؤدبانہ اصرار کے ساتھ حضرت شیخ الحدیث صاحب زید مجدہم سے کچھ وقت اور مہلت حاصل کر لی، ایسے وقت طلب کاموں میں تاخیر، بالخصوص آج کے دور میں خواہ مخواہ ہو ہی جاتی ہے، مگر اللہ تعالیٰ ہمارے بزرگ حضرت شیخ الحدیث صاحب دامت برکاتہم العالیہ کو عمر دراز نصیب فرمائے، جن کی سرپرستی و توجہات سے یہ وقت طلب کام بہت قلیل عرصہ میں موجودہ صورت میں سامنے آ رہا ہے۔

ہمیں اپنی کوشش کے اس مرحلے تک پہنچتے ہوئے جہاں فرحت و مسرت محسوس ہو رہی ہے، وہیں افسوس ورنجیدگی بھی محسوس کر رہے ہیں کہ ہم اپنے بھرپور اخلاص و للہیت کے باوصف اپنے موقف کا اظہار اور اعلان ایک ایسے مرحلے پر کر رہے ہیں، جہاں علماء دشمن، دشنام طراز طبقہ، علماء دین کے خلاف منہ کھولے کھڑا ہوا ہے، اگر اس اعلان اور اظہار کے لئے فرض منصبی کا تقاضا اور ضرورتِ دینیہ کا فوری داعیہ کار فرمانہ ہوتا تو شاید مزید تامل سے کام لیتے ہوئے کسی اور مناسب وقت کا انتظار کر لیا جاتا، مگر امت مسلمہ اپنے علماء دین اور مسئلہ دینیہ کے بارے میں فتنے کا شکار بنتی جا رہی ہے۔ اس لئے ضروری معلوم ہوا کہ اپنے موقف کا واضح اعلان اور اظہار کر دیا جائے اور حلال و حرام کے اختلافی نقطہ ہائے نظر کی موجودگی میں عوام الناس کو ”عمل“ کے لئے راستہ بھی بتا دیا جائے۔ تاکہ وہ صحیح صورت حال کا ادراک کرتے ہوئے دینی احکام پر عمل پیرا ہو سکیں۔

## ”مولانا مفتی محمد تقی عثمانی مدظلہم“ اور ان کے ناقدین

ہمارے ملک میں اسلامی بینکوں کا تعارف، شہرت اور ترویج چونکہ حضرت مولانا مفتی محمد تقی عثمانی صاحب دامت برکاتہم العالیہ کی وساطت سے ہوئی ہے، بلاشبہ اگر مروجہ

اسلامی بینکاری کو مولانا مدظلہم کی شخصیت کا سہارا نہ ملتا تو کم از کم پاکستان میں اس کے پاؤں ہرگز نہ جم سکتے۔ مگر اس کا یہ مطلب بھی نہیں لیا جاسکتا کہ پورے نظام کے صحیح یا غلط ہونے کے ذمہ دار بھی مولانا ہی ہیں، بالخصوص اس نظام میں جو بھی خرابی نظر آئے اس کا ذمہ دار مولانا کو ٹھہرانا عقل، دیانت اور شریعت کے موافق نہیں، اور کیا ہی ستم ظریفی ہوگی کہ مولانا مدظلہم کو اس نظام کا ذمہ دار ٹھہراتے ہوئے بدکلامی، بدزبانی اور دریدہ دہنی کی نوبت بھی آجائے۔

ہماری معلومات اور مشاہدات کے مطابق موجودہ بینکاری نظام کی عملی تطبیق کے حوالے سے حضرت مولانا مدظلہم حسبِ موقع اپنے عدم اطمینان کا اظہار بھی فرماتے رہتے ہیں، جس کا حوالہ آگے اپنے مقام پر آئے گا۔

البتہ مولانا کا مروجہ اسلامی بینکاری میں جو حصہ اور کردار ہے وہ آپ کی فراہم کردہ فقہی بنیادیں ہیں، یہ ذمہ داری بہر حال مولانا مدظلہم پر عائد ہوتی ہے۔ آپ کے ناقدین اگر ان بنیادوں پر فقہی بحث و مباحثہ کرنا چاہیں تو تنقید و حق تنقید کے اخلاقی و شرعی اصولوں کو سامنے رکھتے ہوئے تنقید کرنا نہ صرف یہ کہ جائز ہے، بلکہ بسا اوقات شرعاً ضروری بھی ہوتا ہے۔ اب تک ہم نے جو دیکھا ہے مولانا کے ناقدین تین قسم کے لوگ ہیں،

## ناقدین کی پہلی قسم

بعض پروفیسرز اور فلاسفر حضرات جو مغربی فلسفہ سے اتنے مرعوب ہیں کہ انہیں دنیا کے ہر ڈھانچے اور خاکے کی بنیادوں میں مغربی فلسفے کا رنگ نظر آتا ہے۔ مغربی فلسفے کے دنیا پر گہرے اثرات سے ہمیں کوئی انکار نہیں، ہمیں ان حضرات سے شکوہ یہ ہے کہ ہم آپ کے اخلاص، تدین اور اسلام پسندی میں شک و شبہ نہیں کرتے، اگر آپ مولانا پر تنقید کرتے ہوئے

انہیں اسلام کے بارے میں اپنے درجہ کا مخلص، دیندار اور اسلام پسند تسلیم کرتے ہوئے گفتگو فرماتے تو آپ کا اخلاص اور دینداری نکھار کے ساتھ سامنے آتی۔ یا آداب تحریر کی رعایت کرتے ہوئے ”محاکات“ کے طور پر ادب و احترام کا جتنا حصہ سیکولر اور مستشرقین مفکرین کو دیا ہے اتنا حصہ مولانا مدظلہم کے لئے بھی مختص فرما دیتے تو شاید آپ کی قیمتی آراء و تجاویز تنقید برائے تنقید کی بجائے تجویز برائے تعمیر اور نصیح و خیر خواہی پر حمل کی جاتیں اور کوئی فائدہ بھی ہوتا۔

دوسرے یہ کہ ہمارے ان بھائیوں کی تنقید ”فقہی“ نہیں بلکہ فکری اور نظریاتی نوعیت کی ہے، جبکہ مولانا موصوف پر زیادہ تر ذمہ داری فقہی بنیادوں کے حوالے سے عائد ہوتی ہے، فکری تنقید ایک ضمنی نوعیت کی تنقید ہے۔

اس لئے ہم ان حضرات کی خدمت میں یہ عرض کرنا چاہتے ہیں کہ مولانا مدظلہم پر تنقید آپ کا حق ہے، مگر اس سے قبل اگر حضرت مولانا محمد یوسف لدھیانوی شہیدؒ کا رسالہ ”تنقید اور حق تنقید“ پڑھ لیا جائے تو امید ہے کہ دینی سوچ کے تحت تنقید کرنے والے بھائیوں کو بہت ہی زیادہ فائدہ ہوگا۔

## ناقدین کی دوسری قسم

مولانا مدظلہم پر تنقید کرنے والوں کی دوسری و ہقسم بعض علمائے کرام ہیں جن کی تنقید کا محور مولانا مدظلہم کی فراہم کردہ فقہی بنیادیں تو ضرور ہیں، مگر ان کی تنقید کے دو پہلو سقم سے خالی نہیں۔ ایک یہ کہ انہوں نے مروجہ اسلامی بینکاری کے عملی تطبیقی نظام کی خرابیوں کا ذمہ دار بھی مولانا کو ٹھہرایا۔ دوسرے یہ کہ وہ مولانا پر تنقید کرتے ہوئے ان کے مقام اور مرتبہ سے قطع نظر خود اپنی عالمانہ شان کا پاس بھی نہیں رکھ سکے، ایسے حضرات کو اپنے طرز

تنقید اور اندازِ تحریر و بیان پر ضرور نظرِ ثانی کرنی چاہئے۔

## ناقدین کی تیسری قسم

مولانا مدظلہم پر تنقید کرنے والے حضرات کی تیسری قسم آپ کے معاصرِ باب فقہ و فتاویٰ کی جماعت ہے، اس جماعت میں آپ کے بعض اساتذہ کرام اور ملک کے معتمد اور معتبر دارالافتاؤں کے مفتیان کرام شامل ہیں۔ یہ حضرات مولانا مدظلہم کے مقام اور مرتبہ کا پاس رکھتے ہوئے ادب و احترام کے دائرے میں رہ کر مروجہ اسلامی بینکاری کو ہدفِ تنقید بناتے ہیں اور یہ کہتے ہیں کہ مولانا مدظلہم کا اخلاص و للہیت مسلم ہے، انہوں نے جو فقہی بنیادیں اسلامی بینکاری کے لئے وضع فرمائی ہیں، وہ اسلام، اہل اسلام اور وطن عزیز کی سچی پکی محبت میں ڈوب کر تیار فرمائی ہیں، مولانا مدظلہم یہ سچی خواہش اپنے اندر پالے ہوئے ہیں کہ کسی نہ کسی طرح اسلامی معاشرہ سودی آلائشوں سے پاک صاف ہو جائے۔ یقیناً یہ سوچ و فکر اور جدوجہد قابلِ ملامت نہیں بلکہ قابلِ ستائش ہے۔ البتہ دو باتیں ضرور ہیں۔

۱۔ یہ کہ جن لوگوں پر انحصار اور اعتماد کرتے ہوئے مولانا مدظلہم نے اسلامی بینکاری کی بنیادیں فراہم کی ہیں، اب تک کی کارکردگی سے یہی ثابت ہو رہا ہے کہ وہ حضرات ان کی نیک توقعات پر پورا اترنے میں قطعاً کامیاب نہیں ہو سکے، بلکہ غیر سنجیدہ معلوم ہوتے ہیں۔ یہی وجہ ہے کہ ”مروجہ مراجعہ و اجارہ“ جیسے وقتی حیلوں سے ”مشارکہ و مضاربہ“ جیسی حقیقی بنیادوں کی طرف کوئی قابلِ ذکر پیش رفت نہیں ہو سکی اور یہ لوگ اپنے خلاف شرع اور قابلِ اعتراض طریقہ تمویل کے لئے مولانا کے نام اور فتویٰ کو بطور ڈھال کے پیش کر رہے ہیں اور یہ پرانی روایت چلی آرہی ہے۔

اسی طرح مولانا مدظلہم کے اقتصادی و بینکاری افکار کی ترجمانی اور تشریح کا کردار

ادا کرنے والے بعض نو جوان اسلامی بینکاروں کے رویوں میں مولانا مدظلہم سے زیادہ، عام بینکاروں کا رنگ روپ غالب ہے۔ ایسے لوگوں کی باتوں کو ہم مولانا مدظلہم کی ترجمانی کہیں، یا انہیں بھی مولانا جیسے احترام کا مستحق سمجھیں، شرعاً اور اخلاقاً یہ ضروری نہیں ہے۔

الغرض ان دونوں طبقوں کے ہر قول و فعل کو نہ تو ہم بالکل یہ شریعت کے موافق کہتے ہیں اور نہ ہی ان کے ہر قول و فعل کی ذمہ داری مولانا عثمانی مدظلہم کے سر تھوپنے کو مناسب سمجھتے ہیں۔

۲۔ حضرت مولانا مفتی محمد تقی عثمانی صاحب اُدام اللہ فیضہم کے علم اور دیانت کا اعتراف کرتے ہوئے اسلامی بینکاری کے لئے ان کی تجویز کردہ فقہی بنیادوں اور ان بنیادوں کی تشریح اور تطبیق پر بحث و مباحثہ اور رد و قدح کی کافی گنجائش ہے۔ ان کی تجویز کردہ فقہی بنیادوں اور طرز استدلال پر اعتراض اور اس سے اختلاف کرنا آپ کی توہین یا تنقیص کے حکم میں ہرگز نہیں آتا، بلکہ یہ اختلاف دینی اور اصولی ہونے کی بناء پر شرعاً محمود و مطلوب بھی ہے اور یہ ایسا اختلاف رائے ہے جس کی مثالوں سے اسلامی تاریخ بھری پڑی ہے۔ اس کی سب سے واضح مثال خود ”فتنہ حنفی“ ہے۔

مولانا مدظلہم کے اکابر یا معاصرار باب فتویٰ کے ان سے اختلاف کو اسی تناظر میں دیکھنا اور سمجھنا چاہئے۔ اور یہ اختلاف رائج و مرجوح سے لیکر حلال و حرام تک بھی ہو سکتا ہے۔

## اختلاف سے نکلنے کا راستہ

یہ حقیقت ہے کہ مروجہ اسلامی بینکاری کے بارے میں ہر طبقے کے لوگوں کے تحفظات اور خدشات پائے جاتے ہیں حتیٰ کہ علماء دین کی طرف سے بھی دو قسم کی آراء سامنے آ رہی ہیں۔ ایسی صورت حال میں عوام الناس کیا کریں؟ اس اختلاف سے نکلنے کا

راستہ کیا ہوگا، بالفاظ دیگر اس اختلاف میں وجہ ترجیح کیا ہوگی؟

چنانچہ ہم اپنی تحقیق اور جستجو کے بعد یہ عرض کرتے ہیں کہ مروجہ اسلامی بینکاری کے حوالہ سے علماء کرام کا اختلاف صرف رائج مروجہ کا اختلاف نہیں ہے جس میں چشم پوشی سے کام لیا جاسکے، بلکہ یہ اختلاف، حلال اور حرام کا اختلاف ہے۔ دوسری طرف مروجہ اسلامی بینکوں کو جائز کہنے والے حضرات بھی اس حقیقت کا اعتراف اور اظہار بھی کرتے ہیں کہ مروجہ اسلامی بینک مکمل حلال اور خالص اسلامی ہرگز نہیں بلکہ کچھ حلال اور کچھ حرام ہے، ان کے بقول اسلامی بینکوں میں سودی اور غیر اسلامی معاملات کی شرح روایتی بینکوں کی بنسبت کم ہے اس لئے یہ ”اہون سود“ (۱) ہونے کی بناء پر اسلامی بینک ہے۔ اور اس کے ساتھ معاملات کرنا شرعاً جائز ہے وغیرہ وغیرہ۔

اس بناء پر ہمارا کہنا یہ ہے کہ مروجہ اسلامی بینکاری کے بارے میں جمہور علماء کرام کا موقف اصولی طور پر صحیح اور واجب العمل ہے۔ جب کہ حضرت مولانا مفتی محمد تقی عثمانی صاحب مدظلہم اور ان کے پیروکاروں کا موقف غیر صحیح اور شرعاً ناقابل عمل ہے۔ اس کی سرسری چند وجوہ یہ ہیں:

۱..... جمہور کا موقف صریح نصوص اور واضح شرعی اصولوں پر مبنی ہے۔ اور مولانا مدظلہم کے موقف کی بنیاد غیر ضروری حیلوں اور رخصتوں پر ہے۔ نصوص شرعیہ اور قواعد فقہیہ کے مقابلے میں حیلوں کا سہارا نہیں لیا جاسکتا۔

۲..... جمہور علماء حرام کہہ رہے ہیں، اور مولانا حلال کہہ رہے ہیں۔ ایسے مسئلہ میں بہر حال حرام کو مقدم رکھا جاتا ہے۔

۳..... اگر مولانا کے موقف کو تسلیم کیا جائے تو اسلامی بینک کے ذریعہ سرمایہ

(۱) ماہنامہ ندائے شاہی مراد آباد فروری ۲۰۰۴ء زیر عنوان یہ محض ایک حیلہ ہے۔

کاری زیادہ سے زیادہ مباح عمل ہے۔ دوسری طرف حرام میں وقوع کا اعلان ہے۔ مباح کو اختیار کرنے کی بجائے حرام سے بچنا فرض ہے۔

۴..... اگر بفرض تسلیم اسلامی بینکوں کی سرمایہ کاری کو ہم حلال و حرام سے مخلوط کی حد تک مان لیں تو بھی مروجہ اسلامی بینکوں کے ذریعہ سرمایہ کاری کے جواز کا راستہ بالاتفاق نہیں مل سکتا۔ اس پر خود مولانا مفتی محمد تقی عثمانی صاحب مدظلہم کا وہ تجزیہ بہت ہی ٹھوس اور جامع انداز میں پیش خدمت ہے جو انہوں نے غیر سودی کاونٹروں کا تجزیہ کرتے ہوئے تحریر فرمایا تھا:

”اس تجزیے سے یہ بات واضح ہوئی کہ فی الحال ان غیر سودی

کاونٹروں کا کاروبار جائز اور ناجائز معاملات سے مخلوط ہے اور اس کا

کچھ حصہ مشتبہ ہے لہذا جب تک ان خامیوں کی اصلاح نہ ہو اس سے

حاصل ہونے والے منافع کو کلی طور پر حلال نہیں کہا جاسکتا اور

مسلمانوں کو ایسے کاروبار میں حصہ لینا درست نہیں“۔ (۱)

اسی اجمال کی تفصیل آئندہ صفحات میں آپ ملاحظہ فرمائیں گے۔ ان شاء اللہ۔

## وضاحت

واضح رہے کہ اس مقالے کی تحریر میں بچند وجوہ کسی خاص بینک یا بینکاری نظام کی

جزئیات کو ہم نے موضوع بحث نہیں بنایا۔ جزئیات کا استقصاء دشوار ہونے کے علاوہ شاید

عبث بھی ہوتا، کیونکہ جڑ میں فساد ہو تو پتے جھاڑنے کا کوئی فائدہ نہیں۔ اس لئے ہم نے

جزئیات کی بجائے مروجہ اسلامی بینکاری کے ڈھانچے کی بنیادوں کو موضوع بحث بنایا ہے۔

اب مروجہ اسلامی بینکاری کا طریقہ تمویل اور وہ بنیادیں کیا کیا ہیں جن کو اعتماد کے

ساتھ اسلامی بینکاری کی بنیاد کے درجے میں سمجھتے ہوئے کوئی حکم لگایا جاسکے؟ ہمارے خیال کے مطابق اس سوال کا معتبر اور صحیح جواب اس موضوع پر حضرت مولانا مظلّم کی تحریریں ہیں جو کہ اسلامی بینکاری کے ثبوت کے لئے واحد ٹھوس ثبوت اور سند و حوالے کا درجہ رکھتی ہیں۔ اس لئے آپ کی تحریرات، موضوع بحث کے محور، مأخذ اور بنیاد کے طور پر لی گئی ہیں۔ اس کے علاوہ دیگر بعض تحریریں بھی پیش کی گئی ہیں اور ہر تحریر کا حوالہ بھی تقریباً دیا گیا ہے۔

جبکہ مروجہ بینکاری کے احوال واقعی کے بابت زیادہ تر انحصار بھی حضرت مولانا مظلّم کی تحریرات اور ان کے ارشادات پر کیا گیا ہے کیونکہ ان کی شہادت ”شہادۃ اہل علیٰ عیالہ“ کا درجہ رکھتی ہے اس لئے مروجہ بینکاری کے بابت ہم اپنے پیش کردہ ثبوت اور حوالہ جات سے متعلق جزم کے ساتھ صحت کا دعویٰ کر سکتے ہیں، مگر بشری اور علمی کمزوریوں کے احتمال کا اعتراف بھی کرتے ہیں۔ کسی مقام پر بھرپور احتیاط کے باوجود کوئی علمی، فنی یا لفظی لغزش سرزد ہوئی ہو تو عین ممکن ہے۔ اہل علم و نظر کی طرف سے ایسی لغزشوں کی نشاندہی کے لئے ہم بصد شکر منتظر رہیں گے۔

## اعتذار

دورانِ تحریر ہماری یہ بھی کوشش رہی کہ بے جا طور پر کسی ادارے یا فرد کا نام اس کے مقامِ احترام سے ہٹا کر ہرگز نہ لیا جائے۔ بایں ہمہ اگر ہماری گفتگو، طرزِ مخاطب یا تذکرہ و بیان کے ضمن میں ہمارے کسی بھی مسلمان بھائی کی دل شکنی ہوئی ہو یا ان کے اس مقام کا پاس نہ رکھ سکے ہوں جس کا وہ ہم سے گمان رکھتے تھے، تو اپنے ایسے بھائیوں سے ہم انتہائی لجاجت کے ساتھ معافی کے خواست گار ہیں اور ان کی شایانِ شان معذرت خواہ ہیں۔ ساتھ



ساتھ ان سے متعلق اس حسن ظن کا اظہار بھی کرتے ہیں کہ وہ ہماری ہر تلخ و شیرین بات کو اخلاص، للہیت اور حمیت دینی کے تناظر میں دیکھیں گے۔

بخدا ہمارے پیش نظر نہ کسی کے خلاف سازش ہے نہ کوئی محاذ آرائی ہے اور نہ ہی کسی باعزت انسان کی توہین و تنقیص ہے۔ ہمارا مقصد صرف اور صرف اظہارِ حق ہے اور بس!

واللہ تعالیٰ علیٰ ما نقول وکیل و شہید۔

## پہلا باب

### فصل اول

بِسْمِ اللّٰهِ الرَّحْمٰنِ الرَّحِیْمِ

الحمد لله رب العالمين، والصلاة والسلام على سيد المرسلين وعلى آله وصحبه أجمعين: أما بعد فأعوذ بالله من الشيطان الرجيم، بسم الله الرحمن الرحيم: قال تعالى: "أحل الله البيع وحرم الربو". (۱)  
 "ولاتأكلوا أموالكم بينكم بالباطل". (۲)

### بینک اور اسلام

Bank & Islam

### بینک کا بنیادی تصور

”بینک“ ابتدائی طور پر ”نقد“ کے لین دین کا ادارہ ہے، جہاں محنت و عمل کے واسطے کے بغیر ”زر“ کے ذریعہ ”زر“ کی پیدائش کا تصور کارفرما ہے، جو مغربی سرمایہ داری نظام (Capitalism) کی ایجاد ہے، اس ادارہ میں سرمایہ کا ایسا ارتکاز ہوتا ہے جہاں

نقصان و خسارے کا گزرنہ ہو سکتا ہو، یہ ادارہ سرمایہ کو ایسی گردش میں رکھنے کا عزم ظاہر کرتا ہے جس سے سرمایہ میں زیادتی ہوتی رہے اور سرمایہ دار اس سے مستفید ہوتے رہیں، اس گردش سرمایہ کا محور چونکہ محض سرمایہ دار ہی ہوتے ہیں، اس لئے نتیجہ کے طور پر سرمایہ چند سرمایہ داروں کے درمیان چکر کاٹا رہ جاتا ہے، عام معاشرہ ”سرمایہ“ کی اس گردش سے باہر رہتا ہے، جس کا انجام عام معاشرے کے استحصال کی صورت میں ظاہر ہوتا ہے۔ ”بینک“ اپنے اس بنیادی تصور کے اعتبار سے سود، ”اکل بالباطل“ (دوسروں کا مال ناحق ہتھینے) اور ”دولۃ بین الأغنیاء“ (دولت مندوں کے درمیان الٹ پھیر) کی واضح ترین شکل ہے، اس لئے ”بینک“ کے بنیادی تصور کے غلط ہونے میں شریعت کی رو سے کسی قسم کا خفاء نہیں ہے۔

لیکن اس کے باوجود اس ”بینکاری نظام“ کے تانے بانے شاطر ذہنیت نے ایسی عیاری و مکاری سے بئے ہیں کہ یہ نظام ”سرمایہ دارانہ نظام“ کے ضمن میں پوری دنیا کے اندر جال بن کر پھیل چکا ہے اور ہر ملک کے لئے ریاستی مجبوری بن چکا ہے۔ چنانچہ کوئی بھی حکومت ہو، وہ بینکاری کے مغربی تصور کے مطابق اہل مغرب کے بنائے ہوئے سانچوں اور قالب میں ”مرکزی“ اور ”قومی بینک“ بنانے کے لئے مجبور بنی ہوئی ہے۔ بینکاری کو دنیا کی مجبوری بنانے کے لئے مزید یہ حربہ بھی اختیار کیا گیا کہ ”بینک“ صرف ”نقدی“ کے لین دین میں واسطہ کی حد تک محدود نہیں رہے گا، بلکہ تمویل، تخلیق زر اور درآمدات و برآمدات میں بھی لازمی واسطہ بنے گا۔ چنانچہ بینک کے واسطہ کے بغیر درآمدات و برآمدات کا سلسلہ صحیح طور پر قائم نہیں رہ سکتا، اگر کوئی حکومت یا کمپنی بیرون ملک سے کچھ منگوانا چاہے، یا اپنی اشیاء فروخت باہر بھیجنا چاہے تو اسے بینک کو واسطہ بنانا پڑے گا۔

الغرض بینکاری نظام کو دیئے انسانیت کے حق میں ایسی ریاستی مجبوری

بنادیا گیا ہے جس سے دنیا کا چھٹکارا کافی حد تک مشکل ہے، پھر اس پر مستزاد یہ ستم بھی ہے کہ روایتی بینکاری کو جن سانچوں میں ڈھالا گیا ہے، وہاں اسلامی تصور اور دینی تشخص کے لئے نہ صرف یہ کہ کوئی خانہ، کوئی گوشہ اور کوئی زاویہ خالی نہیں چھوڑا گیا۔ بلکہ بقول مولانا مفتی محمد تقی عثمانی صاحب کے سطحی فوائد کا ملمع چڑھا کر ایسا دلکش اور نظر فریب بنادیا گیا ہے کہ اُسے تقلید مغرب کی مخوس عینک اُتارے بغیر بے ضرر نفع بخش بلکہ قطعاً گزریہی کہا جاسکتا ہے۔ (۱)

الغرض مغربی جمہوری تصور نے مسلمانوں کے تصورِ خلافت کے عملی نفاذ کے راستے میں جس طرح ہر قسم کی رکاوٹوں کے انبار لگا رکھے ہیں، اسی طرح اس کے ذیلی جزء ”مغربی بینکاری نظام“ کے ذریعہ اسلام کے ”عادلانہ اقتصادی نظام“ کے عملی نفاذ کے تمام راستوں کو مسدود کرنے کے لئے بھی اپنی تمام تر صلاحیتیں اور کاوشیں بروئے کار لائی جا چکی ہیں۔

اب ایسی سنگین صورتحال میں مجبوری و بے بسی اور پریشانی کے چوراہے پر کھڑی امتِ مسلمہ کہاں جائے؟ اور کیا کرے؟

چنانچہ امتِ مسلمہ کے بعض مفکرین اس طرف متوجہ ہوئے اور انہوں نے یہ کوشش شروع کی کہ مسلمانوں کو استعماری اقتصادی نظام کے تحت چلنے والی بینکوں سے نجات دلائی جائے، چنانچہ انہوں نے اسلامی بینکاری کا ایک خاکہ پیش کیا۔ (۲)

(۱) جواہر الفقہ، تجارتی سود عقل اور شرع کی روشنی میں: ۱۶۲/۳-۱۶۳-ط: مکتبہ سیرت النبی جامع مسجد دیوبند، الہند۔

(۲) مستفاد از ”البنوک فی العالم، انواعها، و کیف تتعامل معها“ لجعفر الجزار - بصائر وعبر، از حضرت: نوری نور اللہ مرقدہ۔ بینات محرم، ۱۳۸۸ھ۔ جدید معیشت و تجارت از حضرت مفتی محمد تقی عثمانی صاحب مدظلہ۔ تعارف زر و بینکاری، از شیخ مبارک علی۔ المعاملات المالیہ المعاصرة فی ضوء الفقہ والشریعة الدكتور محمد رواس۔

## بینکاری کا اسلامی تصور

”بینک“ اپنے بنیادی مغربی تصور کے اعتبار سے تو اسلام کی ایسی ضد ہے، جس کا اسلام کے ساتھ جمع ہونا روشنی اور ندھیرے کے ایک ساتھ جمع ہونے کے مترادف ہے، کیونکہ بینک کا بنیادی تصور اصل سرمایہ کے تحفظ کی ضمانت اور نفع کی واقعی یقین دہانی پر قائم ہے، اسلام میں ایسا معاملہ صرف قرض اور اس پر متعین نفع کی شرط پر ہی ہو سکتا ہے جو کہ خالص ”سود“ ہو کر حرام قطعی کہلاتا ہے، بایں معنی ”اسلامی بینک“ کہنا بالکل ایسا ہی ہے جیسے ”اسلامی سود“ کہنا یا ”اسلامی شراب خانہ“، ”اسلامی قحبہ خانہ“ وغیرہ۔ مگر جب سے بینک اپنے بنیادی تصور سے کچھ اوپر آ کر تجارتی سرگرمیوں میں ادارہ اور فریق کی حیثیت سے حصہ دار بننے لگا ہے تب سے بینک اور اسلام کے درمیان قربت کے کچھ محدود آثار محسوس کئے جانے لگے ہیں۔ کیونکہ بینک اگر واقعہً سودی معاملات چھوڑ کر تجارتی ادارے کی حیثیت سے معاملات کرتا ہے تو اسلام بھی چونکہ ”سود“ کا متبادل شرعی تجارت ہی کو قرار دیتا ہے، اس لئے بینک (بحیثیت تجارتی ادارہ) اور اسلام کے فراہم کردہ نعم البدل (بیع شرعی) کے درمیان ربط اور اجتماع کے امکانات تسلیم کئے جاسکتے ہیں، اس کی وجہ یہ ہے کہ ایسا ادارہ اگر تجارتی اصولوں پر سرمایہ کاری کرے تو وہ اپنی حقیقت کے اعتبار سے ”تجارتی ادارہ“ ہی ہوگا، خواہ نام کے اعتبار سے کمپنی کہا جائے یا ”بینک“ یا کچھ اور؟ (بینک اور اسلام کے اکٹھے ہونے کے تصور کی کچھ بحث ان شاء اللہ آگے آئے گی)

لیکن ایسے ادارہ کو اسلامی ادارہ یا اسلامی بینک کہنے کے لئے چند بنیادی اسلامی خصوصیات کا حامل ہونا ضروری ہے، چنانچہ محدث العصر حضرت علامہ محمد یوسف بنوری نور اللہ مرقدہ سے لے کر حضرت مولانا مفتی محمد تقی عثمانی مدظلہم تک ہمارے اکابر نے

”اسلامک بینکنگ“ کا جو تصور پیش فرمایا ہے اس کے مطالعہ سے اسلامی بینک میں مندرجہ ذیل خصوصیات کا پایا جانا ضروری ہے:

۱- اسلامی بینک کی پہلی خصوصیت بلکہ علامت اور پہچان یہ ہے کہ وہ شرکت و مضاربہ کے شرعی اصولوں پر سرمایہ کاری کرے اور مالی استحکام ہو تو قرض حسن کے ذریعہ لوگوں کے ساتھ معاملات کرے، اس کے علاوہ کوئی اور تمویلی طریقہ (Mode of Financing) اسلامی بینک کی مستقل بنیادوں میں شریعت کی رو سے قابل قبول نہیں ہے۔

۲- اسلامی بینکاری، شرعی تجارتی اصولوں پر مکمل پابندی کرے اور ایسے طریقوں پر سرمایہ کاری کرے جو دولت کی غیر منصفانہ تقسیم پر منتج نہ ہوں جہاں امیر سے امیر تر بننے اور غریب سے غریب ٹھہرانے کے جذبات و تعلقات کا فرمانہ ہوں، یعنی اسلامی بینک کے سامنے ”کسی لایکون دولۃ بین الأغنیاء منکم“ (دولت کے مندوں کے درمیان الٹ پھیر نہ ہو) کی رکاوٹ حائل رہنا ضروری ہے۔

۳- اسلامی بینک ایسے افکار و طریقہ ہائے کار پر سرمایہ کاری نہ کرے جس سے معاشرے میں مہلک استحصالی جراثیم کا اضافہ ہوتا رہے یعنی ”اکل بالباطل“ (دوسروں کا مال ناحق ہتھیلنے) کا فکر و عمل اسلامی بینکاری کے قریب نہیں بھٹکنا چاہئے۔

۴- اسلامی بینکاری میں ایسے حیلوں کو ہرگز راستہ نہیں ملنا چاہئے جن حیلوں سے مقاصد شریعت فوت ہوتے ہوں اور ان حیلوں کو سود کی روح باقی رکھنے کا ایک قانونی حیلہ بنایا جائے اور بینکاری نظام کی پوری عمارت ان حیلوں پر کھڑی کر دی جائے اور اربوں کی سرمایہ کاری کے لئے حیلوں کو مدار بنایا جائے یہ قطعاً جائز نہیں ہے۔

۵- اسلامی بینکاری کے نظام کو ایسی بنیادوں پر ہرگز نہ چلایا جائے جن سے اسلامی نظام سرمایہ کاری کا ناقص اور ادھورا تصور دنیا کے سامنے پیش ہو۔

پس جو نام نہاد اسلامی بینک اس خصوصیت سے عاری ہوگا وہ قطعاً غیر اسلامی ہوگا۔ چنانچہ حضرت بنوری رحمہ اللہ نے بلا سود سرمایہ کاری کے حوالے سے ”بصائر وعبر“ کے زیر عنوان کئی ادارے تحریر فرمائے، ایک ادارے میں اسلامی بینکاری کا جو اسلامی حقیقی تصور پیش فرمایا ہے اور جس احتیاط و حذافت کے ساتھ پیش فرمایا ہے اس کے تازگی آج بھی محسوس ہو رہی ہے۔ حضرت فرماتے ہیں:

”باہر کی دنیا میں غیر اسلامی نظام رائج ہے، جس کی بنیاد سود اور بیمہ پر ہے، نیز بغیر بینک کے کوئی نظام آج کل چل نہیں سکتا تو ہمیں غور کرنا ہوگا کہ ایسا نظام تجارت سوچیں اور ایسا بینک قائم کریں کہ جو بغیر سود کے چل سکے... چاہے وہ مضاربہ کے اصول پر ہو یا شرکت کے قانون پر ہو... نہ یہ کہ ہم یہ انداز فکر اختیار کریں کہ بینکنگ کے سود کو جائز ٹھہرائیں کہ یہ وہ سود نہیں ہے جس کو اسلام نے حرام قرار دیا ہے۔ میں تو سمجھتا ہوں کہ درحقیقت بینک کا سود ہی وہ بڑی لعنت ہے جس پر سرمایہ داری کی ساری عمارت کھڑی ہے اور یہی لعنت ہے جو اپنے رد عمل کے طور پر اشتمالیت و اشتراکیت کا سبب بن رہی ہے۔ (۱)

اسی مضمون کو حضرت مولانا مفتی محمد تقی عثمانی صاحب دامت برکاتہم نے اپنے مقالے کے اندر بہت ہی خوبصورت پیرائے میں تحریر فرمایا ہے جس کو ان کا ”بینکاری نظریہ“ بھی کہا جاسکتا ہے۔ مولانا لکھتے ہیں کہ:

جب ہم ”غیر سودی بینکاری“ کا نام لیتے ہیں اور بینکنگ کو اسلامی اصولوں کے مطابق چلانے کی بات کرتے ہیں تو اس کا منشاء

یہ نہیں ہوتا کہ چند حیلوں کے ذریعے ہم موجودہ طریق کار کو ذرا سائبیل کر کے سارا نظام جوں کا توں برقرار رکھیں، بلکہ اس کا مقصد یہ ہے کہ سرمایہ کاری کے پورے نظام کو تبدیل کر کے اسے اسلامی اصولوں کے مطابق ڈھالیں، جس کے اثرات تقسیم دولت کے نظام پر بھی مرتب ہوں۔ اور سرمایہ کاری کا اسلامی تصور یہ ہے کہ جو شخص کسی کاروبار کو سرمایہ فراہم کر رہا ہے وہ یا تو نفع کا مطالبہ نہ کرے یا اگر نفع کا مطالبہ کرتا ہے تو نقصان کے خطرے میں بھی شریک ہو، لہذا ”غیر سودی بینکاری“ میں بنیادی طور پر اس تصور کا تحفظ ضروری ہے۔ اب اگر بینک کا سارا نظام ”مارک اپ“ (مروجہ اسلامی بینکاری میں اس ”مارک اپ“ کا نام رنج اور اجرت رکھ دیا گیا ہے۔ مرتب) کی بنیاد پر استوار کر لیا جائے تو سرمایہ کاری کا یہ بنیادی اسلامی تصور آخر کہاں اطلاق پذیر ہوگا؟..... کیا اس حیلے کے ذریعے نظام تقسیم دولت کی مروجہ خرابیوں کا کوئی ہزارواں حصہ بھی کم ہو سکے گا؟ اگر نہیں اور یقیناً نہیں، تو خدا را سوچئے کہ ”مارک اپ“ (مروجہ نام نہاد رنج و کرایہ۔ مرتب) کا حیلہ استعمال کر کے ہم اسلامی نظام سرمایہ کاری کا کیا تصور دنیا کے سامنے پیش کر رہے ہیں؟

اسی لئے ہمارے فقہاء کرامؒ نے یہ صراحت فرمائی ہے کہ ”اِکا دُکا مواقع پر کسی قانونی تنگی کو دور کرنے کے لئے کوئی شرعی حیلہ اختیار کر لینے کی تو گنجائش ہے، لیکن ایسی حیلہ سازی جس سے مقاصد شریعت فوت ہوتے ہوں، اس کی قطعاً اجازت نہیں۔ (۱)



## اسلامی بینکاری کا آئینہ ادوار

### اسلامی بینکاری کا آغاز اور اس کا انجام

اسلامی تمویلی طریقوں پر بینکاری کا تصور تقریباً ساٹھ کی دہائی کے اوائل میں پیش ہوا، استاد جعفر جڑار کے بقول اس فکر کے اول مؤید شیخ فیصل بن عبدالعزیز رحمہ اللہ ہیں، جن کے ایماء پر اس تصور کا عملی تجربہ ”مصر“ میں ہوا، مصر میں باقاعدہ ترویج تقریباً ۱۹۶۷ء میں مصری فرمانروا جمال عبدالناصر مرحوم کے دور میں ہوئی، اس تجربہ کو مزید وسعت دینے کے لئے ۱۹۷۰ء میں بعض اسلامی ممالک کے وزراء خارجہ کا پہلا اجلاس بلایا گیا، یہ اجلاس کراچی میں منعقد ہوا، اس کانفرنس میں ملکی سطح پر اسلامی بینک کے اجراء کا فیصلہ ہوا، چنانچہ محمد احمد نامی ایک معروف بینکار نے اسلامی بینکاری کی عملی تنفیذ و ترویج کی ذمہ داری قبول کرتے ہوئے اپنی کوششوں کا آغاز کیا۔ پھر ۱۹۷۳ء میں مملکت سعودیہ عربیہ کے زیر سرپرستی تقریباً پندرہ اسلامی ممالک کا دوبارہ اجلاس ہوا، جس میں اسلامی بینکاری کی تجربہ گاہ کے حوالے سے یہ پالیسی کھل کر سامنے آئی کہ اس کا آغاز کسی غریب ملک سے کر دینا چاہئے، چنانچہ مصر کے بعد پاکستان میں اسلامی بینکاری کا تجربہ شروع ہوا۔ مگر یہ تجربہ دونوں جگہ ناکام ہوا جس کے خارجی عوامل میں مغربی سرمایہ دارانہ نظام کا وہ گہرا اثر و رسوخ ہے جس کی زد میں دنیا کے ہر ملک کا ریاستی نظام آیا ہوا ہے۔ اور داخلی عوامل میں سرمایہ دارانہ ذہنیت اور ہوس زر کی نفسانی بیماری کے علاوہ فراہم کردہ اسلامی تمویلی طریقوں سے انحراف بنیادی سبب تھا۔

مصر میں ترویج اور پھر ناکامی کی ایک وجہ یہ بھی تھی کہ سودی نظام سے چھٹکارے

کے نیک جذبہ کے تحت وہاں کے جدید فکر کے کچھ علماء کرام نے نیک توقعات کے ساتھ مسلم بینکاروں کی کھل کر حمایت کی اور ان کے پشتیبان بن گئے، اور عوام الناس ان علماء کے علم اور فتویٰ پر اعتماد کرتے ہوئے اسلامی بینکاری کا حصہ بنتے گئے۔ لیکن جب ان علماء کرام کو یہ محسوس ہونے لگا کہ اسلامی بینکاری کی عملی تطبیق کے ذمہ دار لوگ اسلامی بنیادوں پر بینکاری کے سلسلے میں قطعی غیر مخلص اور خود غرض ہیں، اور وہ اسلام کے نام پر غیر اسلامی بینکاری کے راستے پر گامزن ہیں۔ مزید یہ کہ اسلام کا نام محض گاہکوں کو دھوکہ دینے کے لئے استعمال کر رہے ہیں تو وہ علماء کرام اسلامی بینکاروں کی تائید اور سرپرستی سے دست کش ہو گئے، جس کے نتیجے میں اسلامی بینکاری کا چلتا پھیرہ رکتے رکتے ۱۹۷۷ء میں بری طرح جام ہو کر بیٹھ گیا۔ (۱)

جبکہ پاکستان میں تو اسلامی بینکاری کی تائید اور حمایت کے لئے علماء طبقے سے ایسے لوگوں کا میسر آ جانا ہی از حد مشکل تھا، جو مصری علماء کرام کی طرح فوراً اسلامی بینکاروں کی پشت پر کھڑے ہو جاتے، کیونکہ ایک تو ہمارے علماء کرام کے مزاج میں موروثی روایت پسندی پائی جاتی ہے۔ وہ جدیدیت و اباحت کے پُر فریب نعروں سے متاثر نہیں ہوتے۔ دوسرے یہ کہ وہ اسلام کے نام پر جھوٹ، فریب اور دھوکہ جیسے کئی زخم پہلے سے کھائے بیٹھے تھے، بالخصوص ان علماء کرام کے آنسو ابھی تک خشک نہیں ہوئے تھے جن کی ہمدردیاں اور عوامی اثر رسوخ حاصل کرنے کے لئے پاکستان کا مطلب کیا، لا الہ الا اللہ، جیسے نعروں سے علماء کرام اور عوام کے ساتھ دھوکوں پر دھوکے کئے گئے تھے، اس لئے یہاں کا علماء طبقہ اپنی بذاذات ایمانی کے باوجود ایک سوراخ سے بار بار ڈسنے کے لئے تیار نہیں ہو سکتا تھا۔ اور وہ اپنے نام نہاد اسلامی بینکاروں کے پُر فریب دعووں اور دھوکوں میں نہیں آ سکتا تھا۔ چنانچہ

(۱) مستفاد من ”البنوک فی العالم انواعها و کیف تتعامل معها“ لجعفر الحجازر۔

یہاں پر اسلام کے نام سے بینکاری نظام کو سہارا نہ مل سکا۔ بلکہ ۱۹۶۱ء سے لے کر ۱۹۸۵ء تک اسلامک بینکنگ یا بلا سود بینکاری کے نام سے شروع کی جانے والی ہر کوشش کو ہمارے اکابر نے نہ صرف یہ کہ مشکوک قرار دیا، بلکہ بڑھ چڑھ کر اس کو رد بھی کیا، اور اسے اسلام کے نام پر دھوکہ قرار دیا، بلکہ بعض کوششوں کو تحریفِ دین قرار دیتے ہوئے حرام بھی بتایا۔ (۱)

## پاکستان میں بینکاری نظام کے استحکام کا انوکھا حربہ

پاکستان میں بعض لوگوں نے بینکاری کی ترویج اور استحکام کے لئے ایسا انوکھا انداز اختیار کیا کہ وہ مصروالوں سے بھی سو قدم آگے نکل گئے۔ چنانچہ ملک کے سابق حکمران صدر ایوب خان مرحوم کے دور میں سرکاری سطح پر ڈاکٹر فضل الرحمن نامی ملحد انسان کی سرکردگی میں ”ادارہ تحقیقات اسلامی“ کے نام سے اسلامی احکام پر نشتر زنی کی ایک بنیاد رکھی گئی، جس کی ذمہ داریوں میں سے ایک ذمہ داری یہ تھی کہ وہ بینکاری نظام کو عصری ضرورت قرار دے کر اس میں پائی جانے والی بنیادی خرابی ”سود“ کو اپنے اجتہادات اور تاویلات کے ذریعے حلال قرار دے، تاکہ بینکنگ کو ترویج و استحکام نصیب ہو سکے، لوگ اس سے محتاط رہنے کا طرزِ عمل ترک کر دیں اور بلا شک و شبہ بینکاری نظام کا حصہ بن سکیں۔ چنانچہ انہوں نے پوری طرح ملحدانہ کوششیں کیں، اور اہل اسلام کو بینکاری نظام کی ضرورت اور افادیت سمجھانے لگا اور انہیں یہ باور کرانے کی کوششیں کرنے لگے کہ شریعت نے جس سود کو حرام قرار دیا ہے وہ الگ ہے اور بینکاری نظام کے تحت ملنے والا سود اس حرمت سے خارج ہے۔ اسی طرز پر بینکاری نظام کی حمایت و تائید کی کوششیں مولانا ظفر علی خان اور جعفر پھلواری صاحب

(۱) تفصیل کے لئے ”جواہر الفقہ“ از حضرت مولانا مفتی محمد شفیع صاحبؒ، ”بصائر وعبیر“ از علامہ محمد یوسف بنوریؒ اور ”جواہر الفتاویٰ“ از حضرت مولانا مفتی عبدالسلام چانگامی صاحب مدظلہم ملاحظہ ہو۔

وغیرہ حضرات کی طرف بھی منسوب کی گئی ہیں۔ مگر ہمارے اکابر نے فتنہ اباحت کی ایسی سرکوبی فرمائی کہ وہ فتنہ اپنے موجدین کی قبر میں دفن ہو گیا۔ بالخصوص حضرت مولانا مفتی محمد شفیع صاحب، حضرت بنوری، حضرت مولانا مفتی ولی حسن ٹونکی صاحب، حضرت مفتی رشید احمد لدھیانوی صاحب، حضرت مولانا محمد یوسف لدھیانوی صاحب، حضرت مولانا محمد طاسین صاحب نور اللہ مرقدہم، حضرت مولانا مفتی محمد تقی عثمانی صاحب اور حضرت مولانا مفتی عبدالسلام چانگامی صاحب مدظلہما کی اس موضوع پر تحریرات، تاریخی فقہی دستاویز کا درجہ رکھتی ہیں۔

## ملکی سطح پر غیر سودی سرمایہ کاری کی کوششیں

ملکی سطح پر غیر سودی سرمایہ کاری کی قراردادیں، کوششیں اور حکمرانوں کے وعدے یوں تو روزِ اول سے پاکستانی قوم سنتی آرہی ہے۔ لیکن ۱۹۷۳ء سے یہ سلسلہ قانونی اور آئینی بنیادوں پر جب شروع ہوا تو عوام و خواص بڑی امیدوں کے ساتھ اسلامی مالیاتی نظام کی تنفیذ کا انتظار کرنے لگے۔ مگر افسوس ناک بات یہ ہے کہ جب بھی اس سلسلے کی کوششیں آئینی راستے سے عمل داری کی طرف بڑھنا شروع ہوئیں تو حکومت وقت نے مہلت کے بہانے سے اسے ٹال دیا، یہ ٹال مٹول کا سلسلہ تاریخ رقم کرتے ہوئے اسلامی نظریاتی کونسل کے دائرہ کار میں داخل ہو گیا اور نظریاتی کونسل نے اپنے دائرہ کار کی حد تک سفارشات بھی مرتب کیں، جن کی روشنی میں ۱۹۸۱ء میں حکومت وقت کی طرف سے ملک میں بلاسود بینکاری کے آغاز کا اعلان کیا گیا اور ہر بینک میں غیر سودی کاؤنٹر (پی، ایل، ایس، Profit and lose sharing) کھول دیئے گئے اور حکومت

وقت نے یہ بھی کہا کہ یہ بلا سود بینکاری کی طرف پہلا قدم ہے اور آئندہ بینکنگ کے پورے نظام کو رفتہ رفتہ غیر سودی نظام میں تبدیل کر دیا جائے گا۔ اس مرتبہ اسلامی نظریاتی کونسل نے خاطر خواہ کارکردگی کا مظاہرہ کیا اور بقول حضرت مولانا مفتی محمد تقی عثمانی صاحب مدظلہ کے، کونسل نے اب تک کی سب سے زیادہ جامع، مفصل اور حقیقی رپورٹ مرتب کی۔

اس رپورٹ کا حاصل یہ ہے کہ سود کے اصل متبادل طریقے صرف دو ہیں۔ ایک نفع و نقصان کی تقسیم، یعنی شرکت یا مضاربہ، اور دوسرا قرض حسن، جہاں یہ دونوں صورتیں ممکن نہ ہوں ایسے مقامات پر جزوی طور سے کچھ دوسرے طریقے بھی مختلف حضرات کی طرف سے تجویز ہوئے، مگر یہ طریقے پورے نظام بینکاری کی بنیاد نہیں بن سکتے بلکہ انہیں استثنائی یا عبوری طور پر اختیار کیا جاسکتا ہے، لیکن اس کا یہ مطلب ہرگز نہیں کہ اس عارضی طریق کار کو سود کی روح باقی رکھنے کا قانونی حیلہ بنا کر بینکاری کی پوری عمارت ان حیلوں کی بنیاد پر کھڑی کی جائے ورنہ سودی لین دین کے از سر نو رواج کے لئے چور دروازہ کھل جائے گا۔ اسلامی نظریاتی کونسل نے اپنی رپورٹ میں اس بات پر خاص زور دیا تھا کہ ”اس بات کی ہرگز اجازت نہ دی جائے کہ یہ طریقے (سودی حیلے بیج مؤجل وغیرہ جیسے عارضی حیلے) سرمایہ کاری کے عام معمول کی حیثیت اختیار کر لیں“۔ (۱)

## اسلامی نظریاتی کونسل کی رپورٹ پر علماء کا رد عمل

اسلامی نظریاتی کونسل کی یہ کارکردگی اور رپورٹ چونکہ بظاہر بہت حوصلہ افزا تھی اس لئے بعض علماء کرام نے اسے خوش آئند قرار دیتے ہوئے اس کی تائید اور حمایت کا عزم ظاہر فرمایا، لیکن جب ان علماء کرام نے یکم جنوری ۱۹۸۱ء سے نافذ ہونے والی اس اسکیم کا

(۱) مستفاد، خاتمہ سود پر اسلامی نظریاتی کونسل کی اردو رپورٹ ص: ۱۳، فقہی مقالات ۲۴۹/۲، وبعده۔

بغور جائزہ لینا شروع کیا تو ان پر یہ حقیقت بزود آشکارا ہو گئی کہ:

”سود کی آغوش میں پرورش پائی ہوئی ذہنیت اتنی آسانی سے اس نجاست (سود) کا خاتمہ کرنے کے لئے تیار نہیں بلکہ وہ اس پر تھوڑا سا عطر چھڑک کر اور خوش نمائش کر کے مزید کچھ عرصے تک کام چلانا چاہتی ہے، اور ”مارک اپ“ کو غیر سودی کاؤنٹرز کے کاروبار کی اصل بنیاد قرار دیا گیا ہے، بلکہ ”مارک اپ“ کے طریق کار میں ان شرائط کا بھی لحاظ نظر نہیں آتا جو اس مارک اپ کو محدود فقہی جواز عطا کر سکتی تھیں۔“ (۱)

چنانچہ علماء کرام نے اس نظام میں متعدد خرابیاں گنواتے ہوئے اسے خلاف شرع قرار دیا اور عوام الناس کو ان کاؤنٹرز کے غیر سودی سمجھتے ہوئے معاملات کرنے سے سختی کے ساتھ منع فرما دیا اور حضرت مولانا مفتی محمد تقی عثمانی صاحب مدظلہم نے دو ٹوک الفاظ میں یہ لکھا کہ:

خدارا سوچئے کہ (مروجہ بینکنگ سسٹم میں) ”مارک اپ“ کا حیلہ استعمال کر کے ہم اسلامی نظام سرمایہ کاری کا کیا تصور دنیا کے سامنے پیش کر رہے ہیں؟ اسی لئے ہمارے فقہاء کرام نے یہ صراحت فرمائی ہے کہ اکاؤنٹ کا مواقع پر کسی قانونی تنگی کو دور کرنے کے لئے کوئی شرعی حیلہ اختیار کر لینے کی تو گنجائش ہے، لیکن ایسی حیلہ سازی جس سے مقاصد شریعت فوت ہوتے ہوں اس کی قطعاً اجازت نہیں۔ (۲)

(۱) فقہی مقالات مفتی محمد تقی عثمانی صاحب مدظلہم: ۲۵۰/۲-۲۵۱-ط: مبین پبلیشرز۔

(۲) فقہی مقالات مفتی محمد تقی عثمانی صاحب مدظلہم: ۲۶۱/۲-ط: مبین پبلیشرز۔

بیج مؤجل کے حیلے کی بابت مولانا مدظلہم نے اس سے بڑھ کر وضاحت یوں فرمائی کہ:

”اور ایسا معاملہ جس کے جواز میں فقہاء کرام کا اختلاف ہو اور جس میں سود کی کم از کم مشابہت تو پائی ہی جاتی ہو، اسے شدید ضرورت کے مواقع پر بدرجہ مجبوری اختیار کر لینے کی تو گنجائش نکل سکتی ہے، لیکن اس پر اربوں روپے کی سرمایہ کاری کی بنیاد کھڑی کر دینا اور اسے سرمایہ کاری کا ایک عام معمول بنالینا کسی طرح درست نہیں۔“

(آگے چل کر مزید فرماتے ہیں) اس قسم کے حیلوں کی شدید ضرورت کے مواقع پر تو گنجائش ہو سکتی ہے، لیکن سارا کاروبار ہی حیلہ سازی پر مبنی کر دینا کسی طرح درست نہیں ہو سکتا۔

(مقالہ کے آخر میں جا کر فرمایا کہ)

”اس (غیر سودی کاؤنٹر) سے حاصل ہونے والے منافع کو کلی طور پر حلال نہیں کیا جاسکتا اور مسلمانوں کو ایسے کاروبار میں حصہ لینا درست نہیں۔“ (۱)

## پاکستان میں غیر سودی نظام کی قانونی جنگ اور اس کا حشر

اسلامی جمہوریہ پاکستان میں بلاسود بینکاری نظام کے لئے اب تک کی کوششیں سبوتاژ ہونے کے باوجود بعض اہل علم اور دانشور حضرات نے مایوس ہونے کے بجائے نئے انداز سے بلاسود بینکاری کی کوششیں کیں اور پاکستان میں اسلامی بینکاری کے

(۱) فقہی مقالات ۲۶۰/۲ ط: میمن پبلشرز۔

نفاذ کی راہ ہموار کرنے کے لئے ایک زبردست قانونی جنگ بھی لڑی، چنانچہ وفاقی شرعی عدالت نے ۱۴ نومبر ۱۹۹۱ء کو سودی نظام کے خلاف تاریخی فیصلہ صادر کیا۔ پھر سرکار نے اس فیصلے کے خلاف اپیل کی جو مسترد ہوئی، البتہ ۲۳ نومبر ۱۹۹۹ء سے ۳۰ جون ۲۰۰۱ء تک سرکار کو مہلت دی گئی کہ وہ مالیاتی نظام کو شرعی اصولوں کے مطابق ڈھالیں، جبکہ اس وقت کے اٹارنی جنرل نے پانچ سال کی مزید مہلت بھی مانگ لی۔ بالآخر ۳۰ جون ۲۰۰۲ء کو عدالتی فیصلے کے مطابق مہلت ختم ہونے سے صرف چھ روز قبل ایک مختصر فیصلے میں عدالت عظمیٰ نے اپنے ہی بیٹج کے سابقہ فیصلے کو کالعدم قرار دیا، اور مقدمہ واپس شرعی عدالت کو بھیج دیا چنانچہ یہ معاملہ اسلامی جمہوریہ پاکستان کی عدالتوں کے رحم و کرم پر چلا گیا کہ بینکوں کا سود اسلام میں حرام بھی ہے یا نہیں؟ الغرض ۲۰۰۲ء کو سابقہ فیصلہ واپس ہوا اور ملک کے انتظامی اور عدالتی ڈھانچے نے اسلامی جمہوریہ پاکستان کے عوام کو اپنے کردار و عمل سے یہی پیغام دیا کہ اس ملک کے لئے سودی بینکاری نظام ہی کو قابل قبول قرار دیا جا رہا ہے اور اللہ تعالیٰ اور اس کے رسول سے بغاوت کرتے ہوئے اعلان جنگ کر دیا ہے، اللہ تعالیٰ مخلص مسلمانوں کو اپنے عذاب سے بچائے آمین۔

## حضرت مولانا مفتی محمد تقی عثمانی صاحب مدظلہم اور اسلامی بینکاری

پاکستان میں سودی نظام سے چھٹکارے اور بلا سود بینکاری نظام کے رواج کے حوالے سے حضرت مولانا مفتی محمد تقی عثمانی صاحب مدظلہم کا کردار بھی بہت اہم اور قابل قدر ہے، بلا سود بینکاری کے لئے قانونی جنگ میں بھی انہوں نے اپنے شایان شان کردار ادا فرمایا۔ بالآخر وہ اپنے منصب سے علیحدہ بھی ہوئے، کیونکہ ہمارے خیال کے مطابق وہ



صرف محسوس ہی نہیں بلکہ مشاہدہ بھی فرما رہے تھے کہ ان کی کوششوں کو کامیابی سے ہمکنار ہونے نہیں دیا جا رہا، وہ اپنے منصب پر رہتے ہوئے وہ کردار ادا نہیں کر سکتے جو ان کی شخصیت اور ان کے منصب کا تقاضا ہے۔

ہمارے خیال کے مطابق وہ بہت پہلے سے یہ بھانپ چکے تھے کہ مغربی سرمایہ داری نظام کی بالادستی میں اسلامی جمہوریہ پاکستان میں حکومتی سطح پر بلا سود بینکاری کی واقعی کوششیں ناممکن ہیں اور اس عنوان سے جو کوششیں ہوئی ہیں یا دعوے کئے جا رہے ہیں وہ محض دھوکہ ہیں اس لئے حکومتی سطح پر اس قسم کی کوششوں کا نتیجہ صفر رہتا ہے، لہذا انجی سطح پر غیر سودی بینکاری کی کوششیں ہونی چاہیں۔

چنانچہ اس مقصد کے لئے شعبان ۱۴۱۲ھ بمطابق ۱۹۹۲ء کو جامعہ دارالعلوم کراچی میں ”بلا سود بینکاری“ کے عنوان سے ایک اجلاس منعقد کیا گیا، اس اجلاس میں چند بینکاروں کے علاوہ علماء کرام کی ایک جماعت بھی شریک ہوئی، جس میں تقریباً انیس علماء کرام شریک ہوئے، جن میں سے تیرہ علماء کرام اور مفتیان عظام خود جامعہ دارالعلوم کراچی کی طرف سے تھے جبکہ ۶ علماء کرام باہر سے بلائے گئے تھے، جن میں حضرت مولانا مفتی رشید احمد لدھیانوی صاحب رحمہ اللہ اور ان کے ساتھ مفتی عبدالرحیم صاحب مدظلہ بھی تھے، اسی طرح باہر سے تشریف لانے والے بزرگوں میں سے حضرت مولانا مفتی عبدالشکور ترمذی صاحب، حضرت مولانا مفتی محمد وجیہ صاحب رحمہما اللہ، حضرت مولانا ڈاکٹر عبدالواحد صاحب اور حضرت مولانا مفتی محمد انور صاحب (جامعہ خیر المدارس) اس مجلس میں حاضر ہوئے۔

اس اجلاس کی روئیداد اور مجوزہ سفارشات احسن الفتاویٰ جلد ہفتم میں طبع شدہ ہیں جہاں اسلامی بینکاری کے حوالے سے حضرت اقدس مفتی رشید احمد لدھیانوی رحمہ اللہ کے بعض تحفظات اور خدشات بھی بایں الفاظ درج ہیں:

”شعبان ۱۴۱۲ھ کو بینک کی اصلاح کے لئے“ مجلس تحقیق مسائل حاضرہ“ کا وہ اجلاس ہوا جس کی کارروائی زیر نظر رسالے میں شائع کی جا رہی ہے، اس میں پاکستان بینکنگ کونسل کے دو ممبروں کو بھی شریک کیا گیا تھا۔ تجاویز کی تحریر میں ان کی زیادہ سے زیادہ رعایت رکھی گئی، یہ بعض امور پر محض اس لئے مصر رہے کہ بینک کو زیادہ سے زیادہ نفع ہو، علماء نے محض ان کی رعایت سے ان کی بعض نامناسب تجاویز کو بھی قبول کر لیا، اس کے باوجود اب تک بینک سے سود کی لعنت کو ختم کرنے کا کہیں دور دور بھی کوئی رجحان نظر نہیں آتا۔ اللہ تعالیٰ اس قوم کو ہدایت دیں۔ فالیہ المشتکیٰ و هو

ولی التوفیق ولا حول ولا قوة إلا به۔“ (۱)

اسی طرح اس مجلس کی کارروائی میں مولانا ڈاکٹر عبدالواحد صاحب مدظلہ کے اختلافی نکات بھی موجود ہیں جو انہوں نے اضافات کے ساتھ الگ سے شائع بھی فرما رکھے ہیں۔ نیز جامعہ خیر المدارس سے تشریف لائے ہوئے حضرت مولانا مفتی محمد انور صاحب یا ان کے دارالافتاء کی رائے بھی شروع سے محتاط رہی ہے، انہوں نے اسلامی بینکاری پر کھل کر اپنے اطمینان کا اظہار نہیں فرمایا، بلکہ حضرت مولانا مفتی عبدالستار صاحب رحمہ اللہ خود بھی اور اب وہاں کے موجودہ مفتیان کرام مروجہ اسلامی بینکاری کو بلا سود بینکاری ماننے کی بجائے سودی بینکاری کی طرح قرار دے رہے ہیں۔

تاہم حضرت مولانا مفتی عبدالشکور ترمذی صاحب اور حضرت مولانا مفتی محمد وجیہ صاحب رحمہما اللہ کا اس سلسلے میں تحریری نقطہ نظر ہمارے سامنے نہیں آیا کہ مروجہ اسلامی

بینکاری کے بارے ان کی کیا رائے تھی؟

البتہ حضرت مولانا مفتی محمد تقی عثمانی صاحب مدظلہم اور ان کے رفقاء دارالافتاء کا موقف واضح طور پر سامنے رہ جاتا ہے، جس کا اظہار، زبانی، تحریری اور عملی طور پر بھی یہ حضرات گرامی فرماتے رہے ہیں اور فرما رہے ہیں۔ اس لئے بجا طور پر یہ کہا جاسکتا ہے کہ اسلامی جمہوریہ پاکستان میں علماء کی سطح پر اسلامی بینکاری کا آغاز و اجراء جامعہ دارالعلوم کراچی کے علماء کرام بالخصوص حضرت مولانا مفتی محمد تقی عثمانی صاحب کے دست اقدس سے ہوا ہے۔ اور ان کی تحریری و عملی کوششیں اس کا بین ثبوت ہیں، اس لئے آپ کی رائے اور موقف کو پاکستان میں اسلامی بینکاری کی بنیاد کا درجہ حاصل ہے، اس موضوع پر آپ کے بعد جتنا کام ہوا ہے وہ آپ کی چند بنیادی تحریروں کی خوشہ چینی سے آگے کچھ نہیں ہے۔ یہی وجہ ہے کہ ہم نے مروجہ اسلامی بینکاری کی فقہی بنیادوں پر تبصرہ و تجزیہ کے لئے آپ ہی کی تحریرات کو بنیاد بنایا ہے۔

اہل علم اور ارباب دانش کو اس حقیقت کا اعتراف ہونا چاہئے کہ حضرت مولانا مدظلہم نے مروجہ اسلامی بینکاری کے لئے جو فقہی بنیادیں تجویز فرمائی ہیں، آپ اپنی ذات کی حد تک اس میں مخلص تھے، آپ کی نیک نیتی، اخلاص اور للہیت میں بھی کسی قسم کا کلام نہیں ہونا چاہئے۔ ہماری معلومات کے مطابق مروجہ اسلامی بینکاری کے حوالے سے آپ کی امانت اور دیانت کی ایک واضح دلیل یہ بھی ہے آپ اس نظام کی تطبیقی خامیوں کی نشاندہی اور اپنی ناگواری کا اظہار شروع سے تا حال موقع بہ موقع فرماتے رہے ہیں، جس کی مزید تفصیل آئندہ صفحات میں عرض کریں گے۔ ان شاء اللہ۔

یہاں پر صرف یہ عرض کرنا مقصود ہے کہ پاکستان میں مروجہ اسلامی بینکاری کے موجد حضرت مولانا مدظلہم ہیں۔ اس سلسلے میں ملکی سطح پر ارباب فقہ و فتاویٰ اور اہل علم کی

باقاعدہ متفقہ مشاورت تو نہیں ہو سکی تھی۔ البتہ مولانا کی شخصیت اور آپ کی امانت و دیانت پر اعتماد کرتے ہوئے عوام الناس مروجہ اسلامی بینکاری کی طرف راغب ہوئے اور اس نظام کا حصہ بننا شروع ہو گئے۔

## ملک کے جمہور علماء کرام اور مروجہ اسلامی بینکاری

دوسری طرف ملک کے جمہور علماء کرام جو مولانا کی طرح ملک میں اسلامی مالیاتی نظام کی ترویج کی دیرینہ خواہش رکھتے ہیں وہ اولاً مولانا کی کوششوں پر اعتماد کرتے ہوئے نیک توقعات کے ساتھ انتظار کرتے رہے اور خیال کرتے رہے کہ عملی کوشش کیسی ہی کیوں نہ ہو، غیر سودی بینکاری کا قیام تو بہر صورت ایک نیک کام ہے مگر آگے چل کر کچھ ایسے ضروری اسباب پیدا ہونا شروع ہوئے کہ جمہور علماء سابقہ خاموشی اور مزید نیک توقعات کی بجائے اپنی تحریروں اور بیانات میں یہ کہنے لگے کہ ہم مروجہ اسلامی بینکاری سے مطمئن نہیں، ہاں اگر کسی سائل کو مولانا تقی صاحب کے فتویٰ پر اعتماد ہو تو وہ ان سے معلوم کر کے ان کے فتویٰ پر عمل کر لے۔ اس کے ساتھ ساتھ جمہور اصحاب فتویٰ اور اہل علم کے لئے مروجہ اسلامی بینکاری کی بنیادوں کا مطالعہ اور اس کی تطبیقی کوششوں کا تجزیہ بھی مجبوری بنتا چلا گیا۔ چنانچہ ملک کے جمہور علماء کرام نے اس نظام کو قریب سے دیکھنے کے بعد اس کے اسلام سے ہم آہنگ ہونے کے اثرات معدوم پائے اور یہ ادراک ہونے لگا کہ بلا سود بینکاری کی حالیہ کوششوں میں ایک تو اسلامی بینکاری کے حامی ان علماء کرام کے ساتھ وہی روایتی دھوکہ ہو رہا ہے، جس کی کئی مثالیں ماضی میں ہم دیکھ آئے ہیں۔

دوسرے یہ کہ جمہور علماء کرام نے جب مزید غور سے اس نظام کی فقہی بنیادوں کی

شرعی جانچ پرکھ کی تو یہ بھی معلوم ہوا کہ مروجہ اسلامی بینکاری کے لئے فراہم کردہ فقہی بنیادوں میں بھی وہی خرابیاں موجود ہیں جو خرابیاں جنوری ۱۹۸۱ء کو نافذ ہونے والی بلاسود بینکاری اسکیم میں پائی جا رہی تھیں جن کی نشاندہی حضرت مولانا مفتی محمد تقی عثمانی صاحب نے اپنے مقالے میں تفصیل سے فرمائی ہے۔ ان خرابیوں میں سے چند اہم خرابیاں یہ ہیں:

۱..... سودی بینکاری کا حقیقی متبادل صرف دو چیزیں ہیں۔ ایک نفع و نقصان میں شرکت کا معاملہ یعنی شرکت و مضاربہ کی بنیاد پر سرمایہ کاری۔ اور دوسرا قرض حسنہ، قرض حسن کے لئے تو خاطر خواہ مالی استحکام کی ضرورت ہے۔ لیکن شرکت و مضاربہ سے فرار کا عذر اسلامی بینکاری سے سودی بینکاری کی طرف فرار کے سوا کچھ نہیں۔

۲..... بعض ناگزیر حالات اور عبوری دور کے لئے شرکت و مضاربہ کے متبادل کے طور پر بیع مؤجل و غیرہ کے جو حیلے بتائے گئے تھے ان کو معمول بنالینا اور اسلامی بینکاری کی بنیاد تصور کر لینا ناجائز تھا، کیونکہ ایسے حیلے محض اکاؤنٹوں پر استعمال کئے جاسکتے ہیں ان حیلوں پر اربوں روپے کی سرمایہ کاری کی عمارت کھڑی کر دینا کسی طور پر بھی جائز نہیں ہو سکتا۔

۳..... مزید افسوس کی بات یہ ہے کہ عملی طور پر جو نظام چل رہا ہے اس نظام میں ان حیلوں کو بھی مطلوبہ شرائط اور شرعی معیارات کے مطابق استعمال نہیں کیا جا رہا، بلکہ یہ طریقہ کار سود کو قانونی حیلے کے ذریعہ از سر نو چور دروازے سے رواج دینے کا طریقہ ہے۔

چنانچہ جمہور علماء کرام نے غور کیا تو یہ تینوں بنیادی خرابیاں، جن کی وجہ سے مولانا مفتی محمد تقی عثمانی صاحب دامت برکاتہم اور دیگر اہل علم نے ”پی ایل ایس اسکیم“ کو ناجائز اور خلاف شرع قرار دیا تھا یہی خرابیاں بدرجہ اتم مروجہ اسلامی بینکاری میں بھی موجود ہیں، بلکہ اس سے بڑھ کر خرابیاں پائی جا رہی ہیں کیونکہ اس اسکیم میں ”سود“ کو چور دروازے سے داخل کرنے کے لئے خلاف شرع حیلوں کے استعمال کی خرابی لازم آرہی تھی، جبکہ مروجہ

اسلامی بینکاری میں سودی حیلوں پر خود مولانا کی تحریروں میں از خود، اشکال در اشکال وارد کر کے ان کے جوابات اور تاویلات کا اچھا خاصا سلسلہ موجود ہے۔

مثال کے طور پر روایتی بینکوں کے شرح سود کو مروجہ اسلامی بینکوں کے نفع کے لئے معیار بنانا، شرعی اصولوں کے مطابق درست نہیں۔ حضرت نے خود بھی اس معیار کو سودی معاملات کے ساتھ مشابہت کی وجہ سے کہیں ناجائز اور کہیں نامناسب کہا ہے، اور ناجائز ہونے کا ایک سبب خود بھی بیان فرمایا کہ اس صورت میں نفع تخمینی اور تقریبی ہوگا، حقیقی مشکل ہے، اور یہ مشارکہ و مضار بہ کے اصولوں کے خلاف بھی ہے، اور پھر اس کی تاویل کرتے ہوئے بعض حضرات کی طرف سے متبادل تجویز پیش فرمائی اور اس کو شریعت سے ہم آہنگ قرار دیا۔

اسی پر اکتفاء نہیں بلکہ آگے چل کر بعض جدید بینکاروں نے اس سودی مشابہت کو عدم جواز کی موسلا دھار بارش سے بچانے کے لئے حقیقت پسندانہ جائزہ کی چھتری بھی تان رکھی ہے، چنانچہ ان بعض بینکاروں کی مستقل مصروفیت یہی بنی ہوئی ہے کہ ان حیلوں پر اور اس نظام پر جو جو اشکال ہوتا رہے اس کی تاویل کی جائے۔

چنانچہ مولانا مدظلہم کی اس موضوع کی کتابوں سے لے کر جدید اسلامی بینکاروں کے ”حقیقت پسندانہ جائزوں“ تک مطالعہ کرتے جائیں تو قاری کو بقول حضرت مدظلہم کے ”سود کے چور دروازے“ کے جواز کی کئی کئی تاویلات ملیں گی، جس سے جمہور اہل علم کو یہ اندازہ ہوا کہ ۱۹۸۱ء کی بلا سود بینکاری میں وقتی حیلوں کو اربوں کی سرمایہ کاری کے لئے صرف بنیاد بنانے کی خرابی تھی۔ جبکہ ۱۹۹۲ء کی بلا سود بینکاری میں حیلوں والی خرابی پر مستزاد ہر خرابی کی شرعی تاویل در تاویل کا وسیع سلسلہ بھی قائم دائم ہے۔ مزید یہ کہ اس نظام کی عملی تطبیق کے ذمہ داروں کی روایتی وعدہ خلافیوں کا تسلسل بھی نہیں ٹوٹا۔ اس صورتحال کا تقاضا تو یہ تھا کہ مروجہ اسلامی بینکاری کو جائز قرار دینے والے حضرات اہل علم، دوسرے اہل علم

سے پہلے خود ہی اُسے ناجائز اور خلاف شرع قرار دیتے اور مزید انتظار کی بجائے بلاسود بینکاری کی سابقہ کوششوں اور ان کے انجام کے تناظر میں مروجہ اسلامی بینکاری کے ساتھ تمویلی کاروباری تعلقات کو حرام قرار دیتے۔ مگر تاحال ان اہل علم کی طرف سے ناجائز ہونے کا باقاعدہ کوئی فتویٰ تو سامنے نہیں آیا، البتہ حضرت مولانا مفتی محمد تقی عثمانی صاحب دامت برکاتہم کی طرف سے اس قسم کے اشارات ملنا شروع ہوئے ہیں کہ وہ اس نظام سے رفتہ رفتہ الگ ہو رہے اور وہ شدت کے ساتھ محسوس فرما رہے ہیں کہ مروجہ اسلامی بینکاری کا پہیہ اب الٹا چلنے لگا ہے۔ (کما سیأتی تفصیلہ فی مکانہ)

تاہم مروجہ اسلامی بینکاری کی اس دگرگوں صورتحال کو دیکھتے ہوئے ملک کے جمہور علماء کرام اور ارباب فتویٰ مروجہ اسلامی بینکاری پر صرف عدم اطمینان کا اظہار کرتے رہنے کے بجائے اسے غیر اسلامی قرار دینے کے لئے شرعی فریضہ کے طور پر مجبور ہوئے، چنانچہ انہوں نے مروجہ اسلامی بینکاری کو غیر اسلامی قرار دیتے ہوئے اپنا اصولی متفقہ موقف اختیار کیا ہے اور شرعی مسئلہ کے طور پر عوام الناس کے سامنے اس کا اظہار ضروری سمجھا، اور یہ بھی واضح کیا کہ مروجہ اسلامی بینکاری، مسلمانوں کے حق میں روایتی بینکاری سے زیادہ خطرناک ہے۔ اور یہ بھی کہتے ہیں کہ مروجہ اسلامی بینکوں میں اسلام اور فقہی اصطلاحوں کے نام پر مسلمانوں کے ساتھ سنگین دھوکہ ہو رہا ہے، ان بینکوں میں کہیں بھی اسلامی رنگ اور ان کے معاملات میں فقہی احکام کی رعایت نہیں ہو رہی۔ بلکہ اسلام کے نام پر رائج ہونے والی بینکاری کے حامی علمائے کرام کا نام اور ان کے فتوے ان ہی مقاصد کے لئے استعمال ہو رہے ہیں جن کا خدشہ اسلام کے نام پر شروع ہونے والی اس بینکاری کی پہلی مجلس کے وقت سے ہی محسوس کیا جا رہا تھا۔ جن کا اظہار اس مجلس کے صدر نشین حضرت اقدس مولانا مفتی رشید احمد لدھیانوی صاحب رحمہ اللہ نے ان الفاظ میں فرمایا تھا:

علماء انفراداً و اجتماعاً تمام سودی اداروں کو متبادل سود سے پاک جائز طریقے مسلسل بتاتے چلے آ رہے ہیں، ان اداروں کے ذمہ دار خوب تشہیر بھی کرتے ہیں:

”ہم نے سودی نظام کو علمائے کرام کی تجاویز کے مطابق خالص شرعی نظام میں تبدیل کر دیا ہے۔“

مگر بعد میں یہ معلوم کر کے سخت افسوس ہوتا ہے کہ یہ لوگ بدستور سودی نظام ہی چلا رہے ہیں، اور علمائے کرام کی تجاویز کو قبول کرنے کی تشہیر صرف عوام کو فریب دینے کے لئے کر رہے ہیں۔ (۱)

## جمہور علماء کے موقف کا خلاصہ

چنانچہ ملک کے جمہور اہل فتویٰ نے قرآن و سنت، احوال واقعی اور حضرت مولانا مفتی محمد تقی عثمانی صاحب مدظلہم کی تحریرات کی روشنی میں دو ٹوک الفاظ میں یہ موقف اختیار کیا ہے کہ سرمایہ کاری کا اسلامی تصور نفع و نقصان کی بنیاد پر شرکت و مضاربہ ہے، جس کا مروجہ اسلامی بینکوں میں کوئی خاطر خواہ حجم نہیں پایا جاتا، بلکہ مروجہ اسلامی بینکاری میں مراہجہ، اجارہ اور شرکت متناقضہ کے نام سے جو سودی حیلے اختیار کئے گئے ہیں وہ ایک تو شرکت و مضاربہ کے شرعی مقصد اور مثالی تمویلی طریقے کو فوت کرنے کا ذریعہ بن رہے ہیں۔ دوسرے یہ کہ ان حیلوں پر اربوں روپے کی سرمایہ کاری کرنا اور ان حیلوں کو معمول کے کاروبار کا طریقہ بنا لینا قطعاً ناجائز ہے۔ ان حیلوں کے ذریعہ حاصل ہونے والا مراہجہ کا



”رنج“ اور اجارہ کی اجرت، ۱۹۸۱ء کی ”بلا سودی بینکاری“ کے ”مارک اپ“ سے سرمو مختلف نہیں ہے، جس طرح وہ ”مارک اپ“ شرعی اعتبار سے خالص سود اور سرمایہ کاری کے اسلامی نظام پر بدنام داغ تھا، بعینہ اسی طرح، بلکہ اس سے بڑھ کر مروجہ مراہجہ کارنج اور اجارہ کی اجرت بھی سود ہے اور روایتی بینکاری میں اسلامی پیوند کاری کے گھناؤنے جرم کے مترادف ہے۔ بلکہ مروجہ اسلامی بینکوں نے اپنی ترقی کی معراج یہ سمجھ رکھی ہے کہ وہ روایتی بینکوں کی تقلید اور نقالی کرتے ہوئے انہی کے پروڈکٹس (PRODUCTS) کے مشابہ پروڈکٹس بنا کر اسلامی لبادے میں متعارف کروائیں، یہ ان کا مشن بنا ہوا ہے۔ ایسے بینک قرآن و سنت اور اکابر کی تصریحات کے مطابق غیر سودی یا اسلامی قطعاً نہیں ہو سکتے، اگر اس کے باوجود بھی کوئی ان بینکوں کو اسلامی کہنے پر اصرار کرے اور اسلامی جتلائے تو یہ اسلام کے نام پر دھوکہ ہوگا اور یہ طرز عمل حرام چیز پر اسلامی لیبل لگانے کے مترادف ہوگا جو کہ ایمانی لحاظ سے بہت ہی خطرناک بات ہوگی۔

چنانچہ آئندہ صفحات میں اسی اجمال کی تفصیل پیش کی جا رہی ہے۔

## مروجہ اسلامی بینکاری نظام میں لفظی و فکری تسامحات:

### مروجہ اسلامی بینکوں کو اسلامی بینک کہنا

n..... سب سے پہلی بات یہ ہے کہ مروجہ اسلامی بینکوں کو ”اسلامی بینک“ کہنا درست ہے یا نہیں؟ چنانچہ ”اسلامی بینک“ دو لفظوں کا مرکب ہے، ”اسلامی“ اور ”بینک“۔

”بینک“ چونکہ معاشی نظام کا اہم عنصر ہے، اس لئے بینک کی خصوصیات میں معاشیات (Economics) کے اصولوں کو ملحوظ رکھنا ضروری ہوتا ہے، معاشیات کے جو اصول روایتی بینکوں کے لئے ہیں، اسلامی بینکوں کے لئے بھی وہی قواعد ہوں گے، کوئی الگ سے اصول کی خیرات (Charity) ہمارے لئے مروجہ معاشی نظام میں نہیں ہے، بالخصوص جب کہ کسی ملک میں کسی بینک کا قیام جب ہی عمل میں آسکتا ہو جب ”اسٹیٹ بینک“ (مرکزی بینک) اپنی پالیسی کے تحت اسے اجازت دے اور ہمارے ملک کا مرکزی بینک اپنی پالیسی سازی میں بالکل آزاد نہیں، بلکہ سودی قرضوں کی بھوک کی وجہ سے ”ورلڈ بینک“ کا تابع ہے، ”ورلڈ بینک کے ہاں ہمارے اسلامی شخص کی کتنی قدر دانی اور رعایت ہے؟ اسے ہر صاحب عقل جانتا ہے! الغرض ”بینک کا بحیثیت بینک کسی نہ کسی درجہ میں مروجہ سرمایہ دارانہ معاشی نظام کے مقاصد و اہداف کو ملحوظ رکھنا مجبوری ہے، ورنہ کوئی بینک، بینک نہیں کہلا سکتا۔

اسی طرح ”اسلامی بینک“ میں لفظ ”اسلامی“ کا تقاضا یہ ہے کہ ان بینکوں میں

اسلامی تشخص نمایاں ہو اور اسلامی نظام معیشت کے مقاصد و اہداف کی طرف پیش قدمی کے واضح آثار محسوس ہوں، مثلاً اسلام نے ”سود“ کو حرام قرار دیا ہے تاکہ معاشرے سے ظلم و نا انصافی، استحصال اور دولت کی غیر منصفانہ تقسیم کا سلسلہ بند ہو سکے۔ اگر مروجہ اسلامی بینکوں نے اسلام کے ان اہداف و مقاصد کی طرف کوئی پیش قدمی کی ہے تو وہ ”اسلامی“ کا سابقہ لگا سکتی ہیں ورنہ نہیں۔

n..... نیز مروجہ اسلامی بینکاری کی بنیادوں میں سودی بینکاری کے متبادل کے ساتھ ”متوازی نظام“ کی فکر شامل ہے، جبکہ قرآن کریم اس نظریہ کی بنیاد رکھتے ہوئے ”وذروا ما بقی من الربوا... وإن تبتم فلیکم رؤس أموالکم“ کا حکم دیتا ہے، اس لئے اسلامی بینکاری کو متوازی نظام کے طور پر قبول کرتے ہوئے ”اسلامی“ کہنے میں مذکورہ آیت دعوتِ فکر دیتی ہے۔

غالباً اسی بنیاد پر حضرت مولانا مفتی محمد تقی عثمانی صاحب مدظلہم نے ۱۹۸۱ء والی بلا سود بینکاری اسکیم کے طریقہ کار کے بارے میں ارشاد فرمایا تھا کہ:

”ذاتی طور پر اگرچہ ہمیں اس طریق کار میں سے شدید اختلاف تھا کہ سودی اور غیر سودی کا وٹنر متوازی طور پر ساتھ ساتھ چلائے جائیں، مگر جب ان کا وٹنروں کا افتتاح ہوا تو اس اقدام کو ماضی کے مقابلے میں بہر حال غنیمت سمجھتے ہوئے ہمارا فوری اور پہلا تاثر یہ تھا کہ ان کا وٹنروں کو کامیاب بنانے کی کوشش کرنی چاہیئے۔ کیونکہ عرصہ داز کی تمناؤں اور جدوجہد کے بعد اس کام کا آغاز ہو رہا ہے جس کے انتظار میں ایک تہائی صدی بیت گئی ہے، خیال یہ تھا کہ حکمتِ عملی خواہ کیسی ہو، لیکن غیر سودی بینکاری کا قیام بہر صورت

ایک ایسا نیک کام ہے جس میں تعاون خیر ہی خیر ہے، چنانچہ اس کا رخیر میں تعاون اور حصہ داری کے جذبے کے ساتھ ہم نے اس کی اسکیم کا مطالعہ کیا۔ لیکن افسوس اور شدید افسوس، حسرت اور شدید حسرت اس بات کی ہے کہ ان کاوشوں کے تفصیلی طریق کار کو دیکھنے کے بعد یہ جذبہ بڑی حد تک سرد پڑ گیا“ (۱)!

n..... مروجہ اسلامی بینکوں کو ”اسلامی“ کا نام دینے میں ایک اور بڑی رکاوٹ یہ ہے کہ مروجہ اسلامی بینکوں کے حامی اور مخالف تمام اہل علم کا اس بات پر اتفاق ہے کہ ان بینکوں کے معاملات سو فیصد اسلامی ہرگز نہیں ہیں، بلکہ بعض معاملات فاسدہ (Deffective Transactions) بھی دخیل ہیں۔ معاملات فاسدہ کو ظاہراً بیوع میں شامل تو کیا جاسکتا ہے لیکن اسلامی اور شرعی نہیں کہا جاسکتا۔ ایک طرف اسلام ”ادخلوا فی السلم کافۃ“ کے ذریعہ اسلامی کمال تک پہنچنے کا مطالبہ کرتا ہے، دوسری طرف ہمارے مروجہ بینکوں کے معاملات قانون شریعت کے ایک باب ”فقہ المعاملات“ کی لے دے کہ صرف چھ دفعات (مشارکہ، مضاربہ، اجارہ، مراءجہ، سلم اور استصناع) پر قائم ہیں۔ یہ قیام بھی محض دعویٰ کی حد تک ہے۔ درحقیقت اسلامی بینکوں کے مروجہ معاملات عملاً صرف مراءجہ و اجارہ میں سمٹ چکے ہیں۔ (جس کی تفصیل آگے آرہی ہے) پس جو ادارہ اسلام کی چند جزئیات کو لے کر (وہ بھی قطع و برید اور کانٹ چھانٹ کے ساتھ) اپنے اوپر پورے اسلام کا ”لیبل“ ظاہر کرے تو عملاً ایسا کرنا بدترین خیانت اور دھوکہ دہی کہلائے گا۔

اس کو مثال کے ذریعہ یوں سمجھا جائے کہ ماضی میں ہماری ایک سیاسی مذہبی جماعت نے ایک پرچم بنایا، جسے عقیدت مندوں نے اس بنیاد پر ”پرچم نبوی“ کہنا شروع

کردیا کہ اس پرچم کا رنگ اور طرز، نبی اکرم صلی اللہ علیہ وسلم کے زیر استعمال آنے والے ایک جھنڈے کی مشابہت و متابعت میں منتخب فرمایا گیا تھا، اس جھنڈے کے متعلق عوام الناس افراط و تفریط کا شکار ہونے لگے اور معاملہ بحث و مباحثہ اور تکرار تک جا پہنچا اور استفتاء و سوال کی نوبت بھی آئی۔ چنانچہ مفتی اعظم پاکستان مفتی محمد شفیع صاحب رحمۃ اللہ علیہ نے اس موقع پر ناصحانہ اور مصالحانہ انداز میں جو فتویٰ تحریر فرمایا تھا، اس کا حاصل یہی تھا کہ محض اشتراک رنگ کی وجہ سے اس پرچم کو پرچم نبوی کہنا درست نہیں ہے، ورنہ قمیص نبوی کہنا بھی درست ہوگا، حالانکہ ایسا کوئی بھی نہیں کہتا، چنانچہ حضرت کا ارشاد ہے:

مسلمانوں نے حضور صلی اللہ علیہ وسلم سے لباس میں متابعت کی..... مگر کسی سے نہیں سنا گیا کہ اشتراک رنگ کی وجہ سے اپنی قمیص کو قمیص نبوی کہا ہو..... (ہاں) متابعت کی نیت پر ثواب ہے..... مگر اس (پرچم) کو علم نبوی کہہ کر دوسروں پر اپنا تفوق جتاتے پھرنے کا کوئی جواز نہیں..... الخ (۱)

حضرت مفتی اعظم نور اللہ مرقدہم کے اس فتویٰ کی روشنی میں ہم اسلامی بینکاروں سے یہ عرض کرنا چاہتے ہیں کہ اگر مذکورہ پرچم کو اشتراک رنگ کی وجہ سے پرچم نبوی کہنے اور دوسروں پر تفوق جتلانے کی شرعاً گنجائش نہیں تھی تو مروجہ اسلامی بینکوں کو چند اسلامی اصطلاحوں کے برائے نام استعمال کی وجہ سے اسلامی بینک کہنا کیسے جائز ہو سکتا ہے؟ یعنی فقہ اسلامی میں سے فقہ المعاملات کے چند معاملوں اور اصطلاحوں کو تراش خراش کے ساتھ استعمال کرنے کا نام ”اسلام“ رکھ دینے اور ایسے ادارہ کو اسلامی ادارہ کہنے اور دوسروں پر اپنا تفوق جتلاتے پھرنے کا کوئی جواز نہیں ہے۔

الغرض مروجہ اسلامی بینکوں کو ”اسلامی بینک“ کہنے کا کوئی جواز معلوم نہیں ہوتا۔

یہ ایسی حقیقت ہے جس کا ادراک مروجہ اسلامی بینکوں سے وابستہ بعض دیانتدار لوگ بھی رکھتے ہیں اور وہ ان بینکوں کو ”اسلامی بینک“ کہنے کی بجائے غیر سودی بینک کہنے لگے ہیں، ان لوگوں کے بقول ان بینکوں میں ”ربو“ کی جگہ ”رج“ کو دیدی گئی ہے۔ لہذا یہ غیر سودی بینک کہلانے کے حقدار ہیں۔ مگر ان لوگوں سے ہمارا کہنا یہ ہے کہ ”ربو“ اور ”رج“، یعنی سود اور نفع کے درمیان جو حائل اور رکاوٹ آپ بتاتے ہیں وہ محض کاغذی رکاوٹ ہے جو بالکل بے معنی اور بے وقعت ہے۔ اس کی تفصیل آئندہ بحث میں ”ان شاء اللہ“ آرہی ہے۔ یہاں صرف یہ عرض کرنا ہے کہ مروجہ بینکوں کو غیر سودی اور اسلامی بینک کا امتیازی نام دینا خلاف واقعہ ہے۔

n..... نیز ”مروجہ اسلامی بینکوں“ کو ”اسلامی“ کہنے میں ایک دشواری یہ بھی ہے کہ ان بینکوں میں استقبالیہ سے لے کر شرعی ایڈوائزر کے پہلو تک اسلامی تشخص کے خلاف جھلکیاں نمایاں ہوتی ہیں۔ اس نوعیت کی شکایات کا معاملات کی صحت و عدم صحت سے کوئی تعلق ہو یا نہ مگر یہ کہنا تو بالکل برحق ہے کہ اسلامی جھنڈے کے سائے میں اسلامی تشخص کو اہمیت نہ دینا، اس کی پرواہ نہ کرنا، اسے عمل و دستور کے جوتوں سے روند ڈالنا اسلام کے نام پر اسلام کے ساتھ بدترین نا انصافی، زیادتی اور ظلم ہے۔

ہاں اگر اسلامی بینکار اکابر امت کے طرز فکر و عمل کو اپنانا چاہیں تو اس سلسلے میں ہم حکیم الامت حضرت تھانوی نور اللہ مرقدہ کا وہ نقطہ نظر پیش کرتے ہیں جو انہوں نے سرسندر حیات خان کے خط کا جواب دیتے ہوئے تحریر فرمایا تھا۔ موصوف نے ۱۹۳۹ء میں حکیم الامت حضرت تھانوی قدس سرہ کی خدمت میں مسلم لیگ کی حمایت کے لئے خط لکھا تو حضرت تھانوی رحمہ اللہ نے ایسا بصیرت افروز اور تاریخی جواب دیا جس میں ارباب

مسلم لیگ سے شکوہ شکایت کی پوری تاریخ سمٹ آئی ہے اور ساتھ ہی یہ حقیقت بھی الم نشرح ہو گئی ہے کہ علمائے دین کو مسلم لیگ سے کیا کیا توقعات تھیں اور وہ کس حد تک پوری ہوئیں۔ ذیل میں حضرت رحمۃ اللہ علیہ کے اس خط کا کچھ حصہ بعینہ نقل کیا جاتا ہے:

از اشرف علی عفی عنہ۔ یکم رجب بروز جمعہ ۱۳۵۸ھ

مکرمی زاد لطفکم

السلام علیکم ورحمۃ اللہ وبرکاتہ

.....میں نے آل انڈیا مسلم لیگ کے جلسہ

پنڈے میں ایک پیغام بھیجا تھا جو وہاں پڑھا گیا تھا اور سب حضرات کو تقسیم بھی کیا گیا تھا اس میں صرف دو چیزوں کی طرف میں نے توجہ دلائی تھی اول نماز کی پابندی کو لیگ کے مقاصد میں شامل کیا جاوے، دوسرے ”وضع اسلامی“ کو لیگ کے ہر ممبر پر لازمی قرار دیا جاوے۔ نماز کا ارکان اسلام میں اہم ترین رکن ہونا ہر مسلمان کو معلوم ہے، اور وضع خاص رکھنا تو ایسی چیز ہے کہ دنیا کے تمام سیاست دان اس کو ضروری خیال کرتے ہیں۔ جرمنی کا لباس الگ ہے فرانسیسی کا الگ و علیٰ ہذا۔ اور فوجی وردی تو لازمی طور پر الگ ہوتی ہے، اگر جرمنی سپاہی مثلاً انگریزی وردی پہن کر جرمنی فوج میں شامل ہو اور ویسے ہر طرح وفادار اور مستعد ہو، لیکن صرف وردی کی تبدیلی کی وجہ سے وہ مستوجب سزا کا ہوگا، و علیٰ ہذا تو کیا مسلمان کے لئے جو حق تعالیٰ کی فوج ہے کوئی خاص وضع امتیاز ضروری نہیں ہے؟ ہے اور ضروری ہے!

لیکن افسوس کہ حضرات لیگ نے ان دونوں باتوں کی طرف کوئی توجہ نہ فرمائی، اگر ان باتوں کی طرف توجہ فرماتے تو دین کی اور باتیں بھی جو ترقی دنیا میں بھی موثر ہیں، میں اور بتاتا مگر مجھے واقعی حضرات لیگ سے شکایت ہے کہ مولویوں کو صرف الیکشن کے وقت پوچھا جاتا ہے اور ان کے فتوؤں پر عمل کرنے کا دعویٰ کیا جاتا ہے اور پھر ان کی بات کی طرف کوئی کان نہیں دھرتا، ہم اگر ذاتی منافع کے لئے کچھ بھی لکھیں تو بے شک نہ سنئے نہ مانئے! لیکن اگر ان حضرات کو ہم پر اعتماد ہے اور یہ سمجھا جاتا ہے کہ ہم فتویٰ صحیح دیتے ہیں تو کیا وجہ ہے کہ وہ الیکشن ہی کے لئے صحیح ہوتا ہے دوسرے وقت وہ قابل عمل نہیں ہوتا؟.....“ (۱)

ہمارا اسلامی بینکاروں سے سوال یہ ہے کہ بینکنگ کے سلسلے میں آپ کا سارا ”توسّع“ حضرت تھانویؒ کے کھاتے میں ڈالا جاتا ہے اور اس معاملہ میں ان کی ذرا بھر پرواہ نہیں فرماتے، آخر کیوں؟ کیا یہ دوہرا معیار نہیں ہے؟ اس بناء پر بطور خاص یہ کہا جاسکتا ہے کہ ”مروجہ اسلامی بینکوں“ میں اسلام کے عنصر کی وہی شرح ہے جو ”اسلامی جمہوریہ پاکستان“ کے رائج نظام میں اسلام اور جمہوریت کے عنصر کی شرح ہے۔

اس لئے یہ بھی کہا جاسکتا ہے کہ اسلامی جمہوریہ پاکستان کا قیام اسلام کے نام پر ضرور ہوا، مگر ۶۰ سال گزرنے کے باوجود پاکستان میں اسلام و اہل اسلام کے ساتھ نظر اندازی اور دھوکہ دہی کا معاملہ کیا جا رہا ہے۔ بعینہ یہی معاملہ اسلامی بینکوں کے موجدین کے ساتھ ہوتا دکھائی دے رہا ہے۔



## خلاصہ کلام

ہماری اس گفتگو کا نتیجہ یہ نکلتا ہے کہ ”مروجہ اسلامی بینک“ بینک اور اسلام کے بنیادی مزاج کے اختلاف کی وجہ سے حقیقی معنوں میں دونوں کے تقاضے پورا کرنے سے قاصر ہیں، بایں معنی یہ ادارے نہ بینک کہلانے کے حقدار ہیں نہ ہی اسلامی کہلانے کے مستحق ہیں۔ بلکہ حقیقت یہ ہے کہ مروجہ اسلامی بینک روایتی بینکوں سے الگ اپنا امتیازی تشخص قائم کرنے کی صلاحیت واستعداد نہیں رکھتے۔ البتہ نتیجہ کے اعتبار سے مروجہ اسلامی بینک، روایتی بینک بننے کی بھرپور صلاحیت ضرور رکھتا ہے۔ اس وجہ سے یہ کہا جاسکتا ہے کہ روایتی و اسلامی بینکوں کے درمیان لفظ ”اسلامی“ کے لاحقے اور سابقے کے علاوہ کوئی فرق نہیں ہے۔

## مروجہ اسلامی بینکاری اور مغربی بینکاری طرز میں مماثلت

مروجہ اسلامی بینکوں کو مغربی سرمایہ داری بینکاری کے طرز پر چلانے سے اس نظریہ و فکر کو تقویت مل رہی ہے کہ مغرب اور اسلام میں بنیادی نوعیت کی مماثلت پائی جا رہی ہے۔ بلکہ مختلف پروڈکٹس (Products) کی تیاری کی دوڑ میں روایتی بینکوں کی نقالی اور منافع اندوزی کے متنوع حربوں کی صورت میں یوں دکھایا جا رہا ہے کہ مغرب مقتدی اور اسلام اس کا مقتدی ہے، مغرب بدن اصلی ہے اور اسلام اس کا لباس ہے۔ مندرجہ ذیل امور سے اس بات کی تائید ہوتی ہے:

(الف) اہل مغرب، اسلامی بینکاری و اسلامی معاشیات کو ہاتھوں ہاتھ اپنے ہاں فروغ دے رہے ہیں، روایتی بینک بھی اپنے ہاں ایک اسلامی کاؤنٹر (Islamic)

(Windows) کھول رہے ہیں۔ خود حضرت مولانا مفتی محمد تقی عثمانی صاحب زید مجدہم کا بیان ہے کہ اسلامی طریقہائے تمویل (Modes of Financing) پر آئی، ایم، ایف اور ”ورلڈ بینک“ کے تحت بھی باقاعدہ ریسرچ ہو رہی ہے، اور ان میں سے بعض کی تائید میں مغربی مصنفین کے مقالات بھی آرہے ہیں۔ (۱)

سوال یہ ہے کہ اہل مغرب کو پورے اسلام میں صرف مروجہ طرق تمویل (Financing Modes) ہی کیوں اچھے لگتے ہیں؟ کیا اسے اسلامی بینکاری کی نمایاں کامیابی کہنا چاہیے کہ اسے مسلمانوں سے زیادہ غیر مسلم بھرپور دلچسپی کے ساتھ رواج دے رہے ہیں یا سرمایہ داری تقاضوں کی حامل بینکاری؟

حیرت کی بات یہ ہے کہ غیر مسلم ملک ”سنگاپور“ کراچی شہر جتنا ملک بھی نہیں ہے اور ”انڈونیشیا“ مسلمانوں کا سب سے بڑا ملک ہے۔ مروجہ اسلامی بینک سنگاپور میں زیادہ اور انڈونیشیا میں کم ہیں!

(ب) مروجہ اسلامی بینکاری عملاً اسلامی معاشی نظام کے مقاصد شرعیہ سے زیادہ مغربی سرمایہ داری فکر کے تقاضوں کو پورا کر رہی ہے۔ اس کی عام فہم مثال یہ ہے: اسلامی بینکوں کی پسماندہ دیہی علاقوں میں شاخیں کیوں نہیں کھلتیں؟ اس پر یہ کہا جاتا ہے کہ یہ فلاحی و رفاہی ادارے نہیں ہیں بلکہ تجارتی ادارے ہیں، جہاں تجارت کو فروغ ملے گا وہیں کام کریں گے۔ مگر اقتصادی ماہرین اس عذر کو رد کرتے ہوئے سوال کرتے ہیں کہ آپ کے ”رج“ کو کس بنیاد پر ”جنرل سیل ٹیکس“ سے مستثنیٰ قرار دیا گیا ہے؟ تجارتی ادارہ یا بینک ہونے کی بناء پر؟ ان کا کہنا یہ ہے کہ مروجہ اسلامی بینکوں کو تجارتی ادارہ کہنا غلط ہے، بلکہ یہ ادارے بینک ہی ہیں۔ اس پر اشکال و جواب کی کچھ وضاحت اس تحریر کے آخر میں سوالات و جوابات کے ضمن میں آئے گی۔ ان شاء اللہ

بہر کیف اگر مروجہ اسلامی بینک پسماندہ لوگوں کی فلاح و بہبود کے جذبہ اور عزم میں سنجیدہ اور مخلص ہوتے تو (طریقہ کار کی صحت و عدم صحت سے قطع نظر) بنگلہ دیش کے ڈاکٹر پونس صاحب کی مثال بھی ان کے سامنے موجود تھی جنہوں نے محدود آمدنی والے اور قلیل سرمایہ والے لوگوں کی تھوڑی تھوڑی رقوم سے بینکاری متعارف کروائی جس کی پذیرائی اور شہرت عام ہے۔

جبکہ ہمارے ملک کے سب سے بڑے مروجہ اسلامی بینک ”میزان“ کے شریعہ ایڈوائزر صاحب خود اس بات کا اعتراف کرتے ہیں کہ اسلامی بینک چھوٹے تاجروں اور کمپنیوں کے ساتھ اسلامی تمویلی معاملات قصداً نہیں کرتے، ان کے الفاظ یہ ہیں:

”اسلامی بینکاری میں زیادہ تر کاروبار مشارکہ و مضاربہ کے بجائے مرابحہ اور اجارہ کے ذریعے متعین نفع کے ساتھ کیا جاتا ہے، وجہ یہ ہے کہ اسلامی بینک چھوٹے تاجروں اور کمپنیوں کے ساتھ شرکت و مضاربت کرنے میں اس لئے ڈرتے ہیں کہ کہیں ان کا سرمایہ اور نفع ڈوب نہ جائے“۔ (۱)

(ج) اسلامی بینکوں کے مراکز اسلامی ممالک کے تجارتی شہروں کی بجائے ”سومرز لینڈ“ اور ”لندن“ میں کیوں ہیں؟ اس بات سے تو یہ خیال تقویت پکڑ سکتا ہے کہ اسلامی بینکوں کے نام پر مغربی سرمایہ دار طبقہ، مسلمانوں کی رقوم اپنی تحویل میں اور اپنے زیر اثر رکھنا چاہتا ہے، جس طرح عربوں کا بہتتا ہوا سونا (تیل) اور اس کی آمدن مغرب میں جمع ہو رہے ہیں۔ اسی طرح دیگر ممالک کے مسلمانوں کا سرمایہ بھی مغربی سرمایہ دار کے اعداد و شمار اور دست برد سے الگ نہیں رہنا چاہئے۔ واللہ اعلم

(۱) اسلامی بینکاری کا ایک تعارف، مصنف ڈاکٹر محمد عمران اشرف عثمانی، ص: ۲۳۔ ط: مکتبہ معارف القرآن کراچی۔

(د) ایک سروے کے مطابق مرجہ اسلامی بینکاری سے وابستہ اسی (۸۰) فیصد لوگ اسے غیر اسلامی سمجھتے ہیں، یہاں تک کہ بینکوں کے اندر بیٹھے ہوئے لوگوں کو بھی یہ معلوم نہیں ہوتا کہ ہمارے بینک کس بنیاد پر اسلامی بینک کہلاتے ہیں؟ وہ بچارے تو متعلقہ فقہی اصطلاحات کے صحیح تلفظ اور مفہوم کی ادائیگی پر بھی قادر نہیں ہوتے تو وہ معاملات میں فقہی باریکیوں کی رعایت کیسے کریں گے؟ بلکہ اسلامی بینکوں کے فقہی مسائل سے ان کا صرف اتنا تعلق ہے کہ بینک کے معاملات سے متعلق حضرت مولانا مفتی محمد تقی عثمانی صاحب زید مجدہم کے فتویٰ اور دستخط کو ہر سوال کا پہلا اور آخری جواب قرار دیتے ہیں۔

یہاں پر شکوہ یہ ہے کہ اسلامی بینکوں کے حامی حضرات طویل فاصلوں کے باوجود بینکاروں کی فقاہت و دیانت پر اعتماد کرتے ہوئے ان کے معاملات کو درست تسلیم کر لیتے ہیں، مگر اپنے حلقے کے اہل علم کی ”بینک دانی“ اور مخلصانہ نقد کو قابل اعتناء جاننے میں گہرے تامل اور ہچکچاہٹ کا شکار ہیں، بلکہ اپنے رویوں سے آج تک کسی کے اختلاف اور رائے کو قابل توجہ ہی نہیں سمجھا۔

یہاں بعض حضرات یہ عذر پیش فرماتے ہیں کہ ”بینک“ کا عملہ اگر بینکوں میں رائج معاملات کی تفصیلات و جزئیات سے ناواقف بھی ہو تو اس کے باوجود اصل معاملہ صحیح ہوگا۔ اس کی صحت پر کوئی اثر نہیں پڑے گا۔ کیونکہ عملہ تو محض واسطہ ہے، مُعبر بھی نہیں۔ اصل متعاقدين تو بینک (شخص قانونی) اور رکھاتہ دار (Client) ہیں، بینک کے معاہدہ نامہ (Agreement) میں معاملہ لکھا ہوا ہے اور کلائنٹ اپنی طلب لے کر جا رہا ہے۔ جب اصل متعاقدين عقد سے واقف ہیں تو صحت عقد کے لئے یہ کافی ہے۔ اس عذر پر شکوہ یہ ہے کہ اپنی رائے کو صحیح کہنے کی مجبوری کے تحت عاقل بالغ انسانوں کی بات کو ردی کی ٹوکری میں ڈال رہے ہیں اور ایک فرضی غیر حقیقی شخص کے قول و فعل کو معتبر اور معمول بہ قرار دیتے ہیں،

جبکہ ”الإعمال خیر من الإهمال“ حقیقی انسانوں کے لئے تھا، نہ کہ فرضی انسانوں کے لئے۔  
شخص قانون کی فقہی جراحی ان شاء اللہ آگے آئے گی۔

## مغربی دنیا کی ہمسری کا جذبہ!

اس لئے ہم یہ عرض کرتے ہیں کہ اگر روشن خیالوں کے بقول قدامت پسندی کو دنیوی ترقی کی راہ میں رکاوٹ کہا جاسکتا ہے تو مغربی دنیا کی ہمسری وہم رکابی کے جذبات رکھنے والے روشن خیالوں کی کاوشوں سے بھی اسلام و اہل اسلام کے وقار میں کوئی اضافہ نہیں ہوا، بلکہ اسلام اور اہل اسلام دونوں کو مغرب کا تابع ظاہر کرنے کا تاثر عام ہوا ہے، جو اسلام کے ”اکمال و اتمام“ اور استقلالی حیثیت کے عقیدے پر دھبہ ہے۔ مغرب و اہل کفر کی ہر جائز و ناجائز دوڑ میں ان کی پیروی کو اسلامی کمال سمجھنا ”لا تکن امعاً“ (تم دم چھلہ نہ بنو) کی خلاف ورزی معلوم ہوتا ہے۔ مسلم معاشرے کی اسی فکری کمزوری کی نشاندہی حضرت مولانا مفتی محمد تقی عثمانی صاحب مدظلہم نے مروجہ اسلامی بینکاری کے تصور کی ولادت سے قبل ۱۹۶۱ء میں فرمائی تھی۔ چنانچہ حضرت مولانا مفتی محمد تقی عثمانی صاحب مدظلہ ”جدید بینکنگ“ کے عنوان کے تحت فرماتے ہیں:

”نئی مغربی تہذیب نے یوں تو بہت سی مہلک چیزوں پر چند سطحی فوائد کا ملمع چڑھا کر پیش کیا ہے، مگر اس کا یہ کارنامہ سب سے زیادہ ”قابل داد“ ہے کہ ”سود“ جیسی گھناؤنی اور قابل نفرت چیز کو جدید بینکنگ سسٹم کا دلکش اور نظر فریب لبادہ پہنا کر پیش کیا، اور اس طرح پیش کیا کہ اچھے خاصے سمجھدار اور پڑھے لکھے لوگ بھی اس

نظام کو نہایت معصوم اور بے ضرر سمجھنے لگے۔

مغربی تہذیب کے اس بدترین مظہر کی خوبیاں لوگوں کے دل و دماغ پر کچھ اس طرح چھا چکی ہیں کہ وہ اس کے خلاف کچھ سننے کے لئے تیار نہیں ہوتے اور اس کو بے ضرر بلکہ نفع بخش جائز بلکہ قطعاً ناگزیر سمجھتے ہیں، حالانکہ اگر تقلیدِ مغرب کی منحوس عینک اُتار کر واقعات کا جائزہ لیا جائے تو ایک سلیم الفکر انسان کا ذہن سو فیصد اسی نتیجہ پر پہنچے گا کہ عام قوم کے لئے معاشی ناہمواریاں پیدا کرنے میں جس قدر بڑی ذمہ داری بینکنگ کے موجودہ نظام پر ہے، اتنی کسی اور چیز پر نہیں، حقیقت یہ ہے کہ قدیم نظامِ ساہوکاری کے نقصانات پھر اتنے زیادہ نہیں تھے، جتنے کہ اس جدید نظام سے پیدا ہوتے ہیں۔“ (۱)

اس لئے ہم اپنے افسوس کا اعادہ کرتے ہیں کہ اسلامی بینکاری کے رواج اور نفاذ کے لئے کی گئی مخلصانہ کوششوں کے نتائج منفی رہے، بینک چونکہ اسلام کے تابع نہیں ہو سکتا تھا، ہم نے اسلام کو بینک کا تابع بنادیا، بینکار کا مسلمان ہونا مشکل تھا، ہم نے مسلمان کا بینکار بننا آسان بنادیا۔ جس کا ایمانی و عملی لحاظ سے خطرناک نتیجہ یہ برآمد ہوا کہ جو مسلم بینکار، سودی بینک کے معاملات کو ناجائز سمجھتے ہوئے انجام دے رہا تھا وہ مسلم بینکار انہی جیسے معاملات کو اسلامی چھتری کے نیچے جائز اور اسلامی سمجھ کر انجام دے رہا ہے۔ اور یہ سب کچھ علماء کے کاندھے پر رکھ کر کر رہا ہے۔ شریعت کی رو سے مؤخر الذکر مسلم بینکار پہلے مسلم بینکار سے زیادہ بڑا گناہ گار اور مجرم ہے۔ اس لئے ہم اپنے مسلم بینکار بھائیوں کی خدمت میں یہ عرض کرنے چلے ہیں کہ اگر آپ نے بینکنگ کے قوانین کے تحت بینکنگ ہی کرنی ہے تو اولاً

(۱) جواہر الفقہ، تجارتی سود عقل اور شرع کی روشنی میں: ۱۶۲/۳-۱۶۳-ط: مکتبہ سیرت النبی جامع مسجد دیوبند۔

اس سے باز آ جائیں، ورنہ کم از کم ناجائز سمجھتے ہوئے اور حرام سمجھتے ہوئے کریں۔ بالکل جائز، حلال اور غیر مشتبہ سمجھ کر اسلام کے نام پر ہرگز نہ کریں۔ کیونکہ اس سے اسلام کا کوئی نقصان ہو یا نہ ہو آپ کے اپنے ایمان و اعمال کا نقصان ضرور ہے۔ (۱)

(۱) البحر الرائق، باب احکام المرتدین: ۱۲۲/۵۔ ط: ۱: بیچ ایم سعید کراچی۔

## فصل سوم

### مروجہ اسلامی بینکاری پر عدم اطمینان کی ابتدائی وجوہات

#### پہلی وجہ: اسلامی بینکوں سے عوامی شکایات

مروجہ اسلامی بینکوں کے بعض طرز ہائے عمل اور رویوں سے عدم اطمینان میں اضافہ ہوا، جو لوگ مروجہ اسلامی بینکاری سے وابستہ رہے یا انہوں نے اکاؤنٹ کھلوائے یا اسلامی بینکوں کے ذریعہ سرمایہ کاری کی ان لوگوں کی کثیر تعداد اس نظام سے شکی، نالاں اور غیر مطمئن ہے، ایسے تمام لوگوں کی شکایات کی قدر مشترک مندرجہ ذیل باتیں ہیں:

(الف) اسلامی بینکوں میں اور روایتی بینکوں میں لفظ ”اسلامی“ کے سابقے ولا حقے کے بجز کوئی فرق نہیں، عملے سے لے کر شرح منافع تک تمام امور میں روایتی و مروجہ اسلامی بینک یکساں ہیں۔ عملہ میں ”استقبالیہ“ سے لے کر ”شرعی ایڈوائزر“ کے پہلو تک کسی قسم کا اسلامی تشخص نظر نہیں آتا، جس سے آنے والے ”کھاتہ داروں“ (Clients) کو اسلامی تاثر نہیں ملتا۔ حالانکہ بہت سارے ادارے ایسے بھی ہیں جہاں مرد و زن کا اختلاط لازمی نہیں سمجھا جاتا، اور ان کا نظام بھی متاثر نہیں ہوتا۔

(ب) جہاں تک نفع کا تعلق ہے، اس کے لئے اپنا مستقل معیار بنانے میں ان بینکوں نے تاحال کوئی کوشش نہیں کی، بلکہ شرح منافع کے تعین کا معیار سودی بینکوں کی شرح سود ہی کو بنائے ہوئے ہیں۔ اس پر پیش کیا جانے والا ”عذر لنگ“ اس معیار کو ابتدائی طور پر اختیار کر لینے کی حد تک تو پیش کیا جاسکتا ہے، مگر اسے باقاعدہ ضابطہ اور معمول بنانے کے لئے پیش کرنا عوام و خواص کے درمیان شکوک و شبہات میں اضافہ کا باعث بنتا ہے۔



(ج) مروجہ اسلامی بینکاری میں سرمایہ (Capital) کا ”ارتکاز“ اور کھاتہ داروں کا استحصال روایتی بینکوں کی بہ نسبت زیادہ پایا جاتا ہے، مثلاً: روایتی بینکاری شرح سود کے تعین کے لئے ”سیکورٹی ڈپازٹ“ (Security Deposit) کو اصل قیمت کے ایڈوانس کے طور پر قبول کرتی ہے اور شرح سود اصل قرضہ کی بقیہ مقدار کے حساب سے طے اور وصول کرتی ہے، جس کے نتیجے میں کلائنٹ (Client) کو سود کی مد میں ادائیگی زیادہ نہیں کرنی پڑتی۔ جبکہ اسلامی بینک سیکورٹی ڈپازٹ کو اصل قیمت میں شامل نہیں کرتا، الگ سے رکھتا ہے اور کھاتہ دار کے کل مال سے استفادہ کرتا ہے اور شرح منافع کل رقم کے حساب سے طے کرتا ہے اور اپنا حصہ وصول کرتا ہے۔ نیز ”سیکورٹی ڈپازٹ“ سے بھی استفادہ کرتا رہتا ہے، جس کے نتیجے میں اسلامی بینکوں کے کھاتہ داروں کو روایتی بینکوں کے کھاتہ داروں سے زیادہ ادائیگی کرنا پڑتی ہے۔ بایں معنی اسلامی بینکوں کے اس طرزِ عمل و طریقہ کار سے عمومی تاثر یہی ملتا ہے کہ بینک کا سرمایہ دارانہ اور مغربی تصور و مقصدیت روایتی بینکوں سے زیادہ مروجہ اسلامی بینکوں میں موجود ہے۔

یہ تمام پہلو ایک طرف!... بینک میں ”شخص قانونی“ (Juristic Person) کا تصور، بنیاد کی حیثیت رکھتا ہے، یہ تصور خالصۃً ظالمانہ اور استحصالی ہے، کیونکہ یہ تصور ”دائین“ (کھاتہ داروں) کے استحصال پر مبنی ہے، اس تصور کا مقصد بحیثیت کمپنی بینک کو فائدہ پہنچانا ہے، یعنی جب تک فائدہ ہوتا رہے بینک اور بینکار برابر کے حصہ دار بنے رہیں اور جب دیوالیہ ہو جائے تو بینک محدود ذمہ داری (Limited Liability) کا سہارا لیتے ہوئے بہت سارے حقوق سے فارغ الذمہ ہو جائے۔

(د) بعض معاملات ”معاهدے“ (Agreement) کا حصہ نہیں ہوتے مگر ”کھاتہ داروں“ (Clientes) کو بھگتتے پڑتے ہیں۔ مثلاً مضاربہ فیس کا

صراحۃً تذکرہ نہیں ہے اور وصول کی جاتی ہے، اسی طرح اگر کوئی کھاتہ دار (Depositer) ڈالر جمع کرائے تو کلائنٹس سے فیس لی جاتی ہے، جبکہ اس کا ایگریمنٹ میں کوئی تذکرہ نہیں کیا جاتا۔ (بحوالہ تحریر ڈاکٹر ارشد زمان صاحب) (۱)

اس استحصالی طریق کار کا کچھ تجزیہ آئندہ صفحوں میں ایک ممتاز اقتصادی ماہر کے حوالے سے آرہا ہے۔

(۱) واضح رہے کہ ڈاکٹر ارشد زمان صاحب ملک کے ممتاز ماہر بین معاشیات میں سے ہیں اور عرصہ داز تک ہماری وزارت خزانہ میں ”چیف اکنامسٹ“ کے منصب پر فائز رہے ہیں، حضرت اقدس مولانا مفتی محمد تقی عثمانی صاحب مد ظہم کے بقول ان کی کتاب ”اسلام اور جدید معیشت و تجارت“ کے ابتدائی درسی سلسلوں میں بطور معاون کے نقش نفیس موجود ہے اور متعدد مواقع پر انہوں نے حاضرین کو مستفید فرمایا۔ بالخصوص شرح مبادلہ کے مختلف نظاموں کے تعارف اور مالیات عامہ کے موضوعات پر انہوں نے باقاعدہ لیکچر بھی دیئے۔ مأخوذ از جدید معیشت و تجارت۔ ص: ۶-۷۔ ط: مکتبہ معارف القرآن کراچی۔

ڈاکٹر صاحب موصوف نے مولانا مد ظہم کے زیر نگرانی شروع ہونے والی مروجہ اسلامی بینکاری میں سرمایہ کاری کا عزم کیا، اور میزان بینک میں اپنا اکاؤنٹ کھلوا یا مگر انہیں پہلی ملاقات سے لیکر میزان بینک کے پورے سیٹ اپ کا جائزہ لینے تک بے شمار اشکالات پیش آئے جس کی نتیجے میں انہوں نے اپنے سرمایہ کاری کے حوالے سے میزان بینک سے رجوع کرنے کے بجائے، مولانا مد ظہم کی تحریرات کے مطالعے سے اپنی اشکالات دور کرنے کی کوشش کی، مگر ان کے اشکالات میں مزید سے مزید اضافہ ہی ہوتا چلا گیا۔ بالآخر انہوں نے حضرت مولانا مفتی محمد تقی عثمانی صاحب مد ظہم کی خدمت میں اپنا طویل شکایت نامہ اور اشکال نامہ بھیجا اور اس میں یہ موقف اختیار کیا کہ ”جو ٹیکلانی خاکے اسلامی بینکنگ کے علمائے کرام نے وضع کئے ہیں، عملی طور پر میزان بینک ان سے بہت دور ہے۔“ (جس کی تفصیل آگے آرہی ہے)۔ ڈاکٹر صاحب موصوف نے یہ استفسار حضرت مفتی صاحب مد ظہم کی خدمت میں بھیجا مگر تا حال کوئی جواب نہیں مل سکا، بقول ڈاکٹر صاحب کے اس استفسار کے جواب کے انتظار میں انہوں نے تا حال اپنے اکاؤنٹ کے بارے میں ”میزان بینک“ سے مراجعت نہیں کی۔ اور ڈاکٹر صاحب نے بھی نہیں بتایا اور ہمیں بھی معلوم نہیں ہے کہ ڈاکٹر صاحب کی رقم میزان کے ”میزان“ میں ابھی تک تل رہی ہے یا کیا ہوا؟ تاہم ڈاکٹر ارشد زمان صاحب کا یہ شکایت نامہ ہمارے پاس موجود ہے جو براہ راست ان سے حاصل ہوا ہے۔ اس تحریر کے بعض اقتباسات آئندہ صفحوں میں کہیں کہیں بغیر صفحہ نمبر کے دکھائی دیں گے۔ ان کی بات اس لحاظ سے بھی قابل اعتماد ہے کہ وہ مروجہ اسلامی بینکاری کے ابتدائی خاکوں کی ترتیب و تشکیل میں حضرت مفتی صاحب دامت برکاتہم کے معتمد و معاون رہے ہیں۔

## دوسری وجہ: مروجہ اسلامی بینکوں کے بعض ذمہ داران کا رویہ

اہل علم اور اربابِ فتویٰ نے مذکورہ نوعیت کی عوامی شہادتوں اور شکایتوں کو بنیاد بنانے کی بجائے براہِ راست اسلامی بینکوں سے طریقہ کار اور معاہدات کی نقول حاصل کرنے کیلئے مختلف طریقے اپنائے، مگر انہیں ”پراسپیکٹس“ (Prospectus) یا ”پالیسی چارٹ“ (Policy Chart) اور رائج معاملات کے ایگریمنٹ نہیں دیئے گئے حتیٰ کہ بعض ایسے شرعی ”ایڈوائزر“ جن سے پُر اصرار درخواست کی جاسکتی تھی، ان سے جب درخواست کی گئی تو انہوں نے یہ کہہ کر منع کر دیا کہ یہ چیزیں بینک کی امانت ہیں اور ہمیں اس امانت کا پاس رکھنے کی تاکید کی گئی ہے، ان چیزوں کا حصول مشکل ہے دریافت کرنے پر وجہ یہ معلوم ہوئی کہ پھر دوسرے بینک محنت سے بنائے ہوئے ہمارے اس نظام کو چوری کر لیں گے اور ہمارے مقاصد و اہداف میں وہ بھی شریک ہو جائیں گے، اس سے اسلامی بینکوں کو نقصان ہوگا، یا نفع و رحمان میں کمی واقع ہوگی۔ اس قسم کے اعذار کی معقولیت و غیر معقولیت سے قطع نظر اس نظام کے بارے میں شکوک و شبہات میں اضافہ تو یقیناً ہوتا ہے۔

دوسرے یہ کہ اگر آپ کا مقصد سرمایہ دار کے سرمایہ کا تحفظ نہیں بلکہ سودی نظام سے دنیا کو نجات ہی دلانا ہے تو پھر اس کا رخ خیر میں بدل و اجارہ داری، چہ معنی دارد؟

## تیسری وجہ: اقتصادی ماہرین کے منصفانہ تجزیے

مروجہ اسلامی بینکاری پر جب جمہور علماء حق کی طرف سے تنقیدات اور تحفظات کھل کر سامنے آنے لگے تو مروجہ اسلامی بینکوں سے وابستگان نے ہر تنقید اور تحفظ کا پہلے

سے تیار شدہ ایک ہی جواب بیک زبان، عوام و خواص کے درمیان عام کرنا شروع کر دیا کہ ”ناقدین علماء“ اس نظام کے بارے میں لاعلمی و جہالت کا شکار ہیں، اس لئے ناقدین کی بات قابل توجہ ہی نہیں۔ حالانکہ اپنوں کی تنقید کو نصیح و خیر خواہی پر حمل کیا جانا چاہئے تھا اور انہیں ازراہ انصاف یہ بھی معلوم ہونا چاہئے تھا کہ جس اپانج نظام کے لئے آپ فقہ اسلامی کی بیساکھی فراہم کر رہے ہیں، یہ ناقدین اس فقہ سے اتنے لاعلم اور جاہل بھی نہیں تھے کہ ان کی بات آپ کے سننے اور سوچنے کے قابل نہ ہوتی۔ (اس نظام کا فقہی تجزیہ اگلے صفحات میں آ رہا ہے۔ ان شاء اللہ)

خیر، اسلامی بینکاری سے تاحال نیک توقعات رکھنے والے حضرات گرامی اپنے علماء دین کی تنقیدات کے لئے ذہنی طور پر چونکہ پہلے سے تیار تھے، اس لئے اس کا جواب پہلے سے تیار رکھا ہوا تھا۔ لیکن سوء اتفاق کہ دینی و مذہبی سوچ رکھنے والے بعض اقتصادی ماہرین بھی مروجہ اسلامی بینکوں کے ناقدین کے طور پر کھل کر سامنے آ گئے اور انہوں نے اپنی تنقیدات، اسلامی بینکاری کے حامی حضرات کی خدمت میں بھیجیں اور دوسرے بعض نے تو کھلے عام رسائل و جرائد میں بھی اس کے خلاف لکھنا شروع کر دیا اور انہوں نے واضح طور پر یہ لکھا کہ:

”جو تخیلاتی خاکے ”اسلامی بینکنگ“ کے علماء کرام نے

وضع کئے ہیں، عملی طور پر ”میزان بینک“ (وغیرہ) ان سے بہت دور

ہے، مزید یہ کہ وہ ساری خامیاں جن کی نشاندہی حضرت مدظلہ

(مولانا مفتی تقی عثمانی صاحب) برسوں سے کرتے رہے ہیں وہ

سب ”میزان بینک“ کے معاملات میں موجود ہیں۔ یہ بات بینک

کے (۱) بچت اکاؤنٹ، (۲) مراجمہ کے معاہدے اور (۳) اجارہ

کے معاہدے تینوں میں موجود ہیں۔ (انتہی بلفظہ)

اسلامی بینکوں کے تخیلاتی ڈھانچے کی خامیوں اور خرابیوں نیز حضرت مولانا مفتی محمد تقی عثمانی صاحب دامت برکاتہم کی نشاندہیوں پر مشتمل ایک استفتاء ”مروجہ اسلامی بینکاری“ کے حامی حضرات کی خدمت میں عرصہ سے جمع ہے، جس کا کوئی مثبت و منفی جواب ملنے سے، سوال کرنے والے دیندار و مخلص اقتصادی ماہر تاحال محروم ہیں۔

دینی و مذہبی سوچ کے حامل ایک اور اقتصادی ماہر اور معروف بینکار مروجہ اسلامی بینکوں کے طرز عمل اور کھاتہ داروں کی پریشانی و اضطراب سے متعلق ارشاد فرماتے ہیں:

”دنیا بھر میں اسلامی بینکوں کے نام پر کام کرنے والی بنکوں میں ان شرائط (موصوف نے اسلامی بینکاری کو سودی بینکاری سے جدا کرنے کے لئے کچھ شرطیں بیان کی ہیں) سے انحراف کی مثالیں سامنے آتی رہی ہیں۔ اطلاعات کے مطابق پاکستان میں بھی حالیہ ”شرعی انسپکشن“ (چیکنگ) میں شرعی حدود سے تجاوز کی مثالیں سامنے آئی ہیں، ان اطلاعات سے اسلامی بنکوں کے ساتھ کاروبار کرنے والے افراد اضطراب میں مبتلا ہو گئے ہیں۔“ (۲)

موصوف کی مختلف تحریرات سے چند مزید اقتباسات

۱..... اسلامی بینکاری کے نام پر ڈپازٹس حاصل کرنے اور سرمایہ فراہم کرنے (سودی بنیاد کے قرضوں کا متبادل) کے لئے جو طریقہ کار اسلامی بینکوں اور مالیاتی اداروں نے اپنائے ہیں وہ عموماً نہ تو

(۱) بحوالہ تحریر ڈاکٹر ارشد زمان صاحب

(۲) تحریر ڈاکٹر شاہد حسن صدیقی صاحب، بحوالہ روزنامہ جنگ ۱۳ اکتوبر ۲۰۰۶ء پیش خدمت ہیں جو روزنامہ جنگ میں وقتاً فوقتاً شائع ہو چکی ہیں۔

شریعت کی روح سے مطابقت رکھتے ہیں اور نہ ہی اس ظلم و نا انصافی کے خاتمے میں معاونت کر رہے ہیں جو سودی بنیاد پر لین دین کی پیداوار ہے۔ (۱)

۲..... اسلامی بینکاری کے تحت سرمائے کی فراہمی زیادہ تر مشارکہ کے ذریعے ہونا چاہیئے لیکن اسلامی بینکوں نے سرمائے کی فراہمی کے لئے بڑے پیمانے پر مراہجہ و اجارہ کے طریقے اپنائے ہوئے ہیں جو کہ نتائج کے اعتبار سے سودی نظام سے مماثلت رکھتے ہیں۔ (۲)

۳..... اسٹیٹ بینک نے گزشتہ چار برسوں سے یہ غیر اسلامی اور تباہ کن پالیسی اپنائی ہوئی ہے کہ ملک میں سودی بینک اور اسلامی بینک غیر معینہ مدت تک ساتھ کام کرتے رہیں گے چنانچہ سودی نظام کو دوام بخش دیا گیا ہے چار برس کا عرصہ گزرنے کے باوجود شریعت سے متصادم اس پالیسی پر علمائے کرام کا کوئی اعتراض ہماری نظر سے نہیں گزرا۔ (۳)

۴..... ہم قابل احترام علمائے کرام سے یہ درخواست بھی کریں گے کہ وہ اسلامی بینکوں کو واضح طور سے یہ بتلا دیں کہ اگر انہوں نے ہر سہ ماہی میں سرمائے کی فراہمی کے مجموعی، حجم بشمول پُرانی سہولتوں کی تجدید کا کم از کم 30 فیصد نفع و نقصان میں شرکت کی

(۱) بحوالہ:- جنگ 14 جنوری 2003ء۔

(۲) بحوالہ:- جنگ 13 اکتوبر 2006ء۔

(۳) بحوالہ:- جنگ 13 اکتوبر 2006ء۔

بنیاد پر نہ کیا تو وہ اس بینک کو اسلامی بینک تصور نہیں کریں گے۔ (۱)  
 ۵..... سودی بینک اپنا منافع تیزی سے بڑھانے کے  
 لئے اپنے کھاتے داروں کو افراط زر کی شرح سے کم شرح پر منافع  
 دے کر ان کا استحصال کر رہے ہیں اور اسلامی بینک ان کی تقلید  
 کر رہے ہیں، چنانچہ جس نظام بینکاری میں کھاتے داروں یا سرمایہ  
 لینے والوں کا استحصال ہوتا ہو وہ حقیقی معنوں میں اسلامی بینکاری  
 کہلایا ہی نہیں جاسکتا۔ (۲)

۶..... علماء حضرات کو اب واضح طور سے کہنا ہو گا وہ  
 اسلامی بینکوں کے پیچھے اپنا وزن صرف اس وقت ڈالیں گے جب یہ  
 بینک کھاتے داروں کا استحصال بند کر دیں گے اور مشارکہ کے  
 ذریعے سرمائے کی فراہمی کا تناسب تیزی سے بڑھائیں گے۔ (۳)  
 ۷..... اسلامی نظام بینکاری، اسلامی نظام معیشت کا صرف  
 ایک اہم حصہ ہے۔ چنانچہ اسلامی نظام معیشت اپنائے بغیر اسلام کی  
 حقیقی روح کے مطابق اسلامی نظام بینکاری نافذ ہو ہی نہیں سکتا۔ (۱)

ایک اور اقتصادی ماہر محترم جناب عمر لطیف صاحب ہیں، جنہوں نے سیکولر  
 اقتصادی نظام کو جامعہ کی سطح پر پڑھا پڑھایا اور ڈگری حاصل کی ہے۔ انہوں نے اسلامی  
 اقتصادیات میں بھی برسہا برس محنت کی ہے۔

(۱) بحوالہ:- جنگ 13 اکتوبر 2006ء۔

(۲) بحوالہ:- جنگ 2 اکتوبر 2007ء۔

(۳) بحوالہ:- جنگ 2 اکتوبر 2007ء۔

موصوف مروجہ اسلامی بینکاری پر تبصرہ کرتے ہوئے فرماتے ہیں:

”اسلامی بینک قرضہ جاری کرتے وقت قرضہ طلب کرنے والے کے پروجیکٹ (Project) کا اقتصادی اصولوں پر مفید و منافع بخش ہونے کی تشخیص کرتی ہے اور قرضہ کی واپسی کی حفاظت کے لئے Collateral وغیرہ کو یقینی بناتی ہے، کم و بیش یہ تشخیص و تحفظات وہی ہیں جو غیر اسلامی بینکوں نے تجویز کی ہیں کہ اس ضمن میں ان کا تجربہ بہت ہے، طویل ہے، لہذا مہارت ہے۔ اگر کوئی فرق ہے تو وہ طریق کار میں کچھ رد و بدل ہے، وہ کوئی امتزاجی نہیں مگر (Procedural) ہے تنظیمی طور پر کچھ رد و بدل اس کی روح کے برعکس نہیں ہو سکتا۔“ (۱)

ایک اور جگہ موصوف ارشاد فرماتے ہیں کہ:

”اسلام سے منسوب مروجہ بینک اسی پیمانے کو اپنے لئے اپنائے ہوئے ہیں اور اس کو اسلامی یا شرعی اس بات پر موقوف رکھتے ہیں کہ یہ مارکیٹ سے متعین شرح ہے یہ Market Rate ہے جو بدلتا رہتا ہے متعین و منجمد نہیں ہے غیر اسلامی بینکوں نے بھی یہ اصول اپنایا ہوا ہے اس میں کئی سہولتیں ہیں، بینک کو حالات سے تبدیل ہونے والی شرح یقینی ہوتی ہے۔ قرضہ لینے والوں کو بھی یہ سہولت مہیا ہوتی ہے اور بین الاقوامی لین دین میں بھی واضح صورت نظر کے سامنے رہتی ہے یہ سہولت و حفاظت کے لئے ترتیب دیا ہوا نظام ہے،



اس کی بنیاد میں سود کی شرح کا فرما ہے جس کو نجد کی بجائے متحرک

کیا گیا ہے، اصل اصول میں تبدیلی نہیں ہے۔“ (غیر مطبوعہ)

اب سوال یہ ہے کہ جس نظام کے لئے فراہم کردہ فقہی بنیادوں کو ماہرینِ فقہ، ناقص، کھوکھلی اور بے حد کمزور قرار دے رہے ہوں، اور دینی فکر کے حامل اقتصادی ماہرین اور بینکار حضرات اپنے میدان میں کمال مہارت کے باوجود اسلامی بینکاری (Islamic Banking) اور روایتی بینکاری (Conventional Banking) کے درمیان واضح فرق محسوس نہ کر سکے ہوں تو ایک عام آدمی دونوں میں کیسے فرق کر سکے گا؟ وہ اپنے اطمینان کے لئے مروجہ اسلامی بینکاری کو اسلامی اصولوں پر مبنی کیسے سمجھ سکے گا؟ علماء کی تقیدات کو لاعلمی کی ٹوکری میں ڈال دینے کے بعد ان اقتصادی ماہرین کے تحفظات و خدشات کو کس کھاتے میں ڈالا جائے گا؟ کہا جاتا ہے کہ ایسے بینکار حضرات کے اعتراضات کو فقہ اسلامی سے لاعلم ہونے کی بناء پر رد کیا جاتا ہے۔ ان دونوں باتوں کی تفصیل اشکالات و جوابات کے ضمن میں آئے گی، ان شاء اللہ۔

**چوتھی وجہ: حضرت مفتی صاحب مدظلہم العالی کا**

**محتاط رویہ اور دیانت دارانہ جائزے**

مروجہ اسلامی بینکاری سے متعلق عوام کی بے چینی، خواص کے تحفظات اور عدم اطمینان کی ایک بنیادی وجہ اسلامی بینکوں کے پٹنیاں حضرت مولانا مفتی محمد تقی عثمانی صاحب زید مجدہم کا محتاط و ذمہ دارانہ رویہ ہے۔

بلاشبک و شبہ یہ کہا جاسکتا ہے کہ اگر مولانا مدظلہم اسلامی بینکوں کی پشت پر نہ ہوتے تو یہ بینک کم از کم برصغیر میں پذیرائی حاصل نہ کر سکتے، جو پذیرائی ملی ہے وہ صرف مولانا کی تائید و حمایت کی وجہ سے ملی ہے۔ مولانا اپنی نیک نیتی، نیک جذبات اور نیک توقعات کے

باوصف، شروع سے یہ محسوس فرما رہے تھے کہ سودی بینکاری کے متبادل جو ”غیر سودی، اسلامی بینکاری“ (Riba Free Islamic Banking) کا نظام فراہم کیا گیا ہے، یہ نظام ناقص اور ادھورا ہے، عادلانہ اسلامی معاشی نظام کی حقیقی شکل نہیں بلکہ عبوری دور اور ناگزیر حالات کے لئے ایک آزمائشی نظام ہے، جسے رفتہ رفتہ سو فیصد ”اسلامائز“ کیا جائے گا۔ مولانا مظہم کی تحریرات میں یہ بات واضح ہے کہ عبوری دور کے لئے وضع کردہ مروجہ بینکاری نظام، قابل اضافہ و ترمیم ہے، یہ نظام کوئی مستقل نظام نہیں ہے۔ یعنی اسلامی بینکاری کی اصل بنیاد مشارکہ و مضاربہ کے اصولوں پر ہوگی، مشکلات کے ازالے اور معروضی رکاوٹوں کی دوری تک اجارہ و مراہجہ مؤجلہ کو جیلوں اور تاویلوں کے ذریعہ اختیار کیا جاتا رہے گا۔

نیز آپ کا جو فتویٰ اسلامی بینکاری کے لئے شرعی سرٹیفکیٹ بنا ہوا ہے اس کی محتاط و ذمہ دارانہ عبارت بھی قابل ملاحظہ ہے:

### الجواب حامداً ومصلیاً

المیر ان اوٹوٹمنٹ بینک پاکستان کے شرعی معاملات کی نگرانی میں دارالعلوم کراچی کے بعض علماء کرام شامل ہیں جو بینک کے شرعی معاملات کی نگرانی کر رہے ہیں، ان سے زبانی طور پر جو معاملات حاصل ہوئی ہیں، ان کی روشنی میں ہمیں یہ پتہ چلا ہے کہ مذکورہ بینک نے مشارکہ کی بنیاد پر ”مربا فرمی اسلامک اوٹوٹمنٹ فنانس“ کے نام سے جو اسکیم جاری کی ہے، اس میں مشارکہ اور مراہجہ کے ان تمام اصولوں اور قواعد کو برروسنے کا رالایا گیا ہے جو مشارکہ اور مراہجہ کے شرعاً درست ہونے کے لئے ضروری ہیں، اور بینک مکمل طور پر ان اصولوں کی پابندی کرتا ہے، جیسا کہ سوال میں دیئے گئے طریقہ کار سے بھی واضح ہے۔ لہذا مذکورہ بینک میں نفع و نقصان کی بنیاد پر ”مشارکہ“ کے طریقہ پر کھاتہ کھولا جاسکتا ہے، اور اس سے حاصل شدہ نفع بھی حلال ہوگا۔

واضح رہے کہ یہ حکم اس وقت تک ہے جب تک اس اسکیم پر علماء کرام کی نگرانی میں عمل کیا جاتا رہے گا۔ اور اس میں مشارکہ و مراہجہ کے شرعی تقاضوں کو پورا کیا جاتا رہے گا، اگر خدا فتواستہ بینک نے مراہجہ و مشارکہ کے شرعی اصولوں سے کبھی انحراف کیا اور اسکیم شریعت کے مطابق نہ رہے، تو اس وقت اس سے کبھی

۱۰۵

کے بارے میں معلومات حاصل کیا کریں۔

دعوتہ تعالیٰ اعظم  
بسم اللہ الرحمن الرحیم  
دارالافتاء عوار الاسلام کراچی نمبر ۱۳  
۲۰/۱۱/۱۴۲۰ھ



اسلامی بینکاری سے متعلق مولانا زید مجدہم کے اس فتویٰ اور ان کے ذمہ دارانہ رویہ کی کوکھ سے مندرجہ ذیل سوالات جنم لیتے ہیں:

(الف) مروجہ نظام بینکاری کی بنیاد مرابحہ اور اجارہ پر حیلہ سازی کے ذریعہ عبوری دور (Over-Night Period) اور ناگزیر حالات سے گزرنے کے لئے رکھی گئی تھی۔ سوال یہ ہے کہ یہ عبوری دور کب ختم ہوگا؟ تاکہ ہم اسلامی بینکاری کو حقیقی شکل میں اسلامی اصولوں پر گامزن ہوتے دیکھ سکیں؟ مروجہ اسلامی بینکوں کے حامی بعض حضرات کے طرز عمل سے یہ اندازہ ہوتا ہے کہ عبوری دور کی قیودات و اعذار سے اب وہ آزاد ہو چکے

ہیں، چنانچہ لفظ ”عبوری“ اب ان حضرات کی تحریروں میں نظر نہیں آتا، بلکہ الٹا ”مراجہ“ و ”اجارہ“ کو اسلامی بینکاری کی حقیقی بنیادیں باور کرانے پر زور دیا جانے لگا ہے، اور اس کی تائید میں مستقل کتابچے اور رسالے دیکھنے کو مل رہے ہیں۔

حالانکہ اسلامی بینکوں کے حامی حضرات کی ذمہ داری میں تو یہ شامل تھا کہ وہ اسلامی بینکوں کو رفتہ رفتہ ”مشارکہ“ و ”مضاربہ“ کی بنیادوں کی طرف لے جانے کے لیے کردار ادا کرتے نہ یہ کہ وہ عبوری دور کے عارضی نظام کے دفاع کو اپنا مشن بنا کر بیٹھ جاتے۔ ان لوگوں کے اس طرز عمل سے یہی تاثر ابھرتا ہے کہ عام بینکاروں کی طرح یہ لوگ بھی اسلامی بینکوں کو ان کی حقیقی بنیادوں کی طرف لے جانے میں سنجیدہ اور مخلص نہیں ہیں، اگر مخلص ہیں تو اس طرز عمل کی کیا وجہ ہے؟۔

(ب) مذکورہ بالا فتویٰ میں کہا گیا ہے کہ اگر ”مشارکہ“ و ”مضاربہ“ کے قاعدوں کے مطابق سرمایہ کاری نہ کی گئی تو اسلامی بینکوں کی سرمایہ کاری شریعت کی رو سے جائز نہ ہوگی۔ سوال یہ ہوتا ہے کہ مروجہ اسلامی بینکوں میں ”مشارکہ“ و ”مضاربہ“ کا عنصر کتنا ہے؟ شروع سے لے کر اب تک اس ضمن میں کتنی پیش رفت ہوئی ہے؟

اگر اسلامی بینکوں کی سرمایہ کاری میں مشارکہ و مضاربہ کے قاعدوں پر سختی سے عمل نہ ہو رہا ہو اور مشارکہ و مضاربہ کا عنصر نظر انداز کیا گیا ہو اور مشارکہ کی طرف پیش رفت کی قابل ذکر کوششیں موجود نہ ہوں تو کیا مذکورہ فتویٰ تب بھی مروجہ اسلامی بینکوں کو جواز کا سہارا دے سکے گا؟

ہمارا خیال یہ ہے کہ مروجہ اسلامی بینکوں کے بعض تنخواہ دار حضرات تو اس سوال کو بھی مروجہ مراجہ و اجارہ کے دفاعی پیچوں میں چھپانے کی کوشش کریں گے۔ مگر دیا تدار اہل علم اور حضرت مولانا مفتی محمد تقی عثمانی صاحب دامت برکاتہم جیسے خدا ترس، دیا تدار اور

تقویٰ دار انسان اس کو ناجائز ہی کہیں گے، کیونکہ وہ اپنے حقیقت پسندانہ جائزوں میں بر ملا فرما چکے ہیں اور بعض دروس، اجلاسات اور مجالس میں پوری دیانتداری کے ساتھ اس کا اظہار بھی فرماتے رہتے ہیں کہ:

اسلامی بینکاری اپنے بنیادی تقاضوں کو پورا نہیں کر رہی.. نہ ہی مشارکہ کی طرف کسی قسم کی پیش رفت کی قابل ذکر کوششیں موجود ہیں... مرابحہ، اجارہ وغیرہ کا استعمال بھی روایتی معیارات LIBOR وغیرہ کے ”فریم ورک“ میں ہوتا ہے جس کا آخری نتیجہ مادی طور پر سودی معاملے سے مختلف نہیں ہوتا... بعض اسلامی بینکوں میں یہ بات محسوس کی گئی ہے کہ ان میں مرابحہ و اجارہ کو بھی ان کے شرعاً مطلوب طریق کار کے مطابق اختیار نہیں کیا جاتا.... (۱)

اس پر مستزاد مولانا مدظلہم نے اپنی حقیقت پسندی، ناگواری اور مایوسی کا اظہار ایک اور موقع پر اس طرح فرمایا کہ:

”یہ ایک حیلہ نکالا گیا ہے اور اس کے حیلہ ہونے میں کوئی شبہ نہیں، اس لیے میں جہاں بھی دخیل ہوں وہاں اس بات پر آمادہ کرنے کی کوشش کرتا ہوں کہ مرابحہ اور اجارہ کے معاملات کم کرو اور رفتہ رفتہ ”شرکت“ اور ”مضاربت“ کی طرف بڑھو اور جہاں ایسا نہیں کرتے وہاں سے میں رفتہ رفتہ الگ بھی ہو رہا ہوں، اس واسطے کہ بس ہو گیا، ایک حیلہ کر لیا..... اپنی ساری سرگرمیاں اسی پر رہیں، یہ ٹھیک نہیں“۔ (۲)

(۱) اسلامی بینکاری کی بنیادیں، حقیقت پسندانہ جائزہ، ص: ۲۳۸-۲۳۹۔

(۲) بحوالہ ماہنامہ ”ندائے شاہی“ مراد آباد فروری ۲۰۰۴ء انٹرویو۔

یہی خدشات حضرت نے ۲۲ جنوری ۲۰۰۸ء کو بیت المکرم مسجد گلشن اقبال میں ”ڈپلومہ کورس“ کے افتتاح کے موقع پر ظاہر فرمائے ہیں، جس کا حوالہ آگے آرہا ہے۔  
حضرت مدظلہم کے اس محتاط، ذمہ دارانہ اور حقیقت پسندانہ رویہ کے ضمن میں مروجہ اسلامی بینکاری کے دفاع پر کمر بستہ حضرات سے یہ سوال ہوتا ہے کہ ان کے رویے میں مولانا مدظلہ کارنگ کیوں مفقود ہے؟

(ج) اسلامی بینکوں کے شرعی سٹیفکیٹ (مذکورہ بالا فتویٰ) کے حوالہ سے اہل علم، نوجوان اسلامی بینکاروں سے اگلا سوال یہ کرتے ہیں کہ مولانا مدظلہم کے حقیقت پسندانہ جائزوں، تجزیوں اور بینکوں کی مروجہ عملی صورتحال کے تناظر میں مذکورہ فتویٰ باقی ہے یا نہیں؟ کیونکہ اسلامی بینکوں کی حیثیت میں یقیناً کچھ نہ کچھ تبدیلی تو ہوئی ہوگی؟  
ہمارے خیال میں حضرت مولانا دامت برکاتہم سے تعلق، محبت اور عقیدت و احترام کا تقاضہ یہ ہے کہ اسلامی بینکاری کے حوالہ سے ان کے محتاط، ذمہ دارانہ رویے اور حقیقت پسندانہ جائزوں کو سامنے رکھتے ہوئے ان کی بعض چشم پوشیوں اور رواداریوں کو ان کا ”فتویٰ“ قرار نہ دیا جائے۔

(د) حضرت کے دیئے ہوئے نظام کی تطبیق اور تشریح کی ذمہ داری اٹھانے والے لوگوں نے جس غیر ذمہ داری کا مظاہرہ کیا، وہ اسلامی معاشرے اور اسلامی بینکوں میں شدید ابتری اور خرابی کا باعث بنا۔ ایک وہ طبقہ جس نے حضرت کے فراہم کردہ نظام کی عملی تطبیق کی ذمہ داری لی (بینکار حضرات)۔ اور دوسرا طبقہ جس نے آپ کے مرتب کردہ نظام کا تشریحی منصب سنبھالا۔ پہلے طبقہ نے حضرت کی ہدایات و ارشادات کی روشنی میں نظام چلانے کا جو وعدہ اور عزم ظاہر کیا تھا وہ اس پر پورا نہیں اترے، بلکہ انہوں نے اسلامی بینکوں کو ایسے خطوط پر گامزن کرنے میں کردار ادا کیا ہے جس سے اس خیال کو تقویت

ملتی ہے کہ اسلامی بینکوں کو سودی بینکار بالآخر یرغمال بنالیں گے۔

واضح رہے کہ سودی بینکاروں میں مسلم وغیر مسلم کی کوئی تفریق نہیں، ہمارے ان بینکاروں کی یہ روش مولانا زید مجدہم کے ساتھ ایسا دھوکہ اور نا انصافی ہے جس کا اظہار مولانا مدظلہم مختلف مجالس میں کرنے پر مجبور ہو چکے ہیں۔

جبکہ دوسرے طبقے کی کارکردگی بھی مولانا زید مجدہم کے خیالات و افکار سے مخالف سمت میں رواں دواں نظر آتی ہے۔ ہمارے خیال میں ان لوگوں کا اصل فریضہ (جیسا کہ ہم نے اوپر عرض کیا وہ) یہ تھا کہ وہ اسلامی بینکوں کو ان کی حقیقی بنیادوں (مشارکہ و مضاربہ شرعیہ) کی طرف دھکیلنے میں مدد دیتے اور عبوری وقتی دور کے لئے اختیار کردہ حیلوں (Legal Devices) کے دفاع اور ترویج کی کوششوں کے بجائے مستقل متبادل نظام پر فقہی و تطبیقی اشکالات کا حقیقت پسندانہ جائزہ لیتے اور اسے قابل عمل بنانے میں اپنی کاوشیں صرف فرماتے، مگر ان لوگوں کی توانائیوں کا مرکز، اجارہ، مراہجہ وغیرہ بنا ہوا ہے۔ اس صورتحال میں ہم کیسے اطمینان کریں کہ مروجہ اسلامی بینکاری اپنی حقیقی بنیادوں کی طرف بڑھتے ہوئے مروجہ سودی بینکاری کا متبادل بن سکتی ہے؟

ترسم کہ نہ رسی بلعبہ اے اعرابی

کیں راہِ تومی روی بترکستان است

**مروجہ اسلامی بینکاری کے غیر اسلامی ہونے پر اتمام حجت:**

مروجہ اسلامی بینکاری کے جواز و حجت پر مشتمل حضرت مولانا مفتی محمد تقی عثمانی صاحب زید لطفہم کا محتاط و مقید فتویٰ اور آپ کے حقیقت پسندانہ جائزے، نیز تحفظات

و خدشات کے بعد مروجہ اسلامی بینکوں کے طریقہ کار کو خلعتِ اسلامی سے نہیں نوازا جاسکتا، جو لوگ حضرت مولانا مدظلہم کے فتویٰ و عمل پر اعتماد کرتے ہوئے اس نظام کا حصہ بنے تھے اور انہوں نے مروجہ اسلامی بینکاری کے ذریعہ سرمایہ کاری کی تھی، مولانا کی حقیقت پسندانہ تحریرات و زبانی تحفظات کے بعد ان کے لئے اس نظام سے وابستہ رہنے کے لئے مولانا کو حجت بنانے کی گنجائش نہیں ہونی چاہیئے اور نہ ہی مزید کسی شبہ و اشکال یا اس کی تنقیح کی ضرورت محسوس ہونی چاہیئے۔

بنابریں مولانا نے مروجہ اسلامی بینکوں کو جن فقہی بنیادوں پر قائم کرنے کا مشورہ دیا تھا ان بنیادوں پر شرعی و اصولی اشکالات و تنقیحات سے بحث کی بھی چنداں حاجت و ضرورت تو نہیں رہی، کیونکہ حضرت مولانا کی شہادت ہی کافی ہے ”صاحب الدار أدری بما فيه“ بینکوں کو اسلامی کہنے کے لئے اگر مولانا حجت بنے تھے تو غیر اسلامی کہنے کے لئے بھی وہی حجت بن چکے ہیں۔

تاہم آئندہ صفحات میں کچھ معروضات پیش کر دیتے ہیں تاکہ مروجہ اسلامی بینکاری سے وابستگان اور ترجمان حضرات پر حجت تمام ہو جائے۔ فقہ اسلامی کے نام پر ”رنج“ اور ”ربو“ کی اختلاطی پیش قدمی روکی جاسکے، اسلامی اصطلاحوں کے ساتھ ”اسکل بالباطل“ کے مروجہ طریقوں کی روک تھام ہو سکے، اگر کوئی نیک نیتی کے ساتھ حیلوں اور تاویلوں کا سہارا لئے بغیر فقہ اسلامی کی رو سے مروجہ اسلامی بینکوں کا حکم معلوم کرنا چاہے اور شرعی تجزیہ کرنا چاہے تو اسے حقیقتِ حال جاننے میں مدد مل سکے، ایسے مخلصین کی خدمت میں ہم اپنا مختصر سا تعاون پیش کر رہے ہیں۔



## فصل چہارم

### مروجہ اسلامی بینکاری میں استعمال شدہ اصطلاحات کا تجزیہ

جیسا کہ ہم پہلے بھی عرض کر چکے ہیں کہ ”مروجہ اسلامی بینکاری“ کا ابتدائی ڈھانچہ کھڑا کرنے کے لئے چھ اسلامی ستونوں کا سہارا لیا گیا یعنی:

- |           |           |            |
|-----------|-----------|------------|
| ۱- مضاربہ | ۲- مشارکہ | ۳- مرابحہ  |
| ۴- اجارہ  | ۵- سلم    | ۶- استصناع |

ان چھ عقودی ستونوں کے علاوہ مروجہ بینکاری نظام میں ”کمپنی تصور“ کے مطابق ”شخص قانونی“ (Juristic person) کا ستون بھی مستعار لیا گیا ہے۔ ”اسلامی بینکاری“ کا یہ ڈھانچہ، ہوس زر کی غیر معتدل آندھیوں کی وجہ سے گھوم کر اس وقت مرابحہ، اجارہ، شرکت متناقصہ اور ”شخص قانونی“ جیسی غیر مرئی طاقت پر ٹکا ہوا ہے۔ تاہم یہ ساری عقودی (Transaction) اصطلاحیں چونکہ مروجہ اسلامی بینکاری کے لئے استعمال ہوئی ہیں اس لئے ہم ان اصطلاحوں کے استعمال سے متعلق مختصر ایہ عرض کرنا چاہتے ہیں کہ ان اصطلاحوں کے استعمال میں اسلامی بینکوں کے حامی حضرات نے کترو بیونت سے کام لیا ہے۔ ملاحظہ فرمائیے:

### مضاربہ و مشارکہ: (Mudharabah & Musharakah)

فقہی ابواب میں عام طور پر مضاربہ کے ساتھ ”شرکت“ کا لفظ استعمال ہوتا ہے نہ کہ ”مشارکہ“ کا۔ ”مشارکہ“ کہنے کی نوبت شاید اس لئے آئی ہو کہ مروجہ مشترکہ کارباری سلسلہ ”کمپنی“ کہلاتا ہے اور ”کمپنی“ ”شرکت شرعیہ“ کی کسی قسم کے تحت صحیح طور پر داخل

نہیں ہو سکتی، اس لئے کمپنی کے مفہوم و مصداق کو ظاہر کرنے کے لئے ”مشارکہ“ کا لفظ زیادہ مدد دیتا ہے، کیونکہ اس کا لغوی معنی ہے ”باہمی اشتراک کا معاملہ کرنا“، اسی لغوی معنی کے پیش نظر ”مشترکہ تجارتی شکل“ (Joint trade Enterprise) کا مفہوم بتانے کے لئے ”شرکت“ کی بجائے ”مشارکہ“ کا لفظ استعمال کیا جاتا ہے۔

اسی طرح ایک خاص ضرورت کے تحت ”مشارکہ“ کے ضمن میں ”شرکت متناقصہ“ (Diminishing Musharakah) کی اصطلاح بھی نکال ڈالی۔ جبکہ شرکت متناقصہ کی اصطلاح شریعت میں بالکل مفقود ہے، اس معاملے کی کسی اسلامی عقد سے مشابہت نہیں تھی، اس لئے اسے اسلامی عربی نام دینے کے لئے مجبوری کے تحت شرکت متناقصہ کی اصطلاح متعارف کرائی گئی، یہی وجہ ہے کہ یہ تمویلی صورت، شرکت کے لفظی عنصر کے باوجود مروجہ اسلامی بینکاری میں بہت اہم نفع بخش تمویلی طریقہ کے طور پر استعمال ہو رہی ہے۔

### مراہجہ مؤجلہ: (Murabahah)

یہ بھی درحقیقت دو فقہی اصطلاحوں کا خلط و دمج ہے، یہ بیع کی دو الگ قسمیں ہیں۔ ایک ہے ”بیع المرابحہ“ اور دوسری ”بیع مؤجل“ (بیوع إلى الآجال) (Credit sale) دونوں الگ الگ قسم ہیں۔ بیع مراہجہ کسی مدت اور وقت کے ساتھ مقید نہیں ہوتی، جبکہ بیع مؤجل طویل المدتی (Long term) یا قصیر المدتی (Short term) معاہدوں کے ساتھ ہونے والی بیع کہلاتی ہے، ”بیع“ کی ان دونوں قسموں کو جس مقصد کے لئے خلط کیا گیا وہ یہ ہے کہ مروجہ بینکاری نظام میں سودی قرضہ جات اور ”تقسیمی اجارہ“ (Leasing) کا جو نفع بخش طریقہ کار ہے، اسے اسلامی بینک میں اسلامی اور فقہی نام سے جاری و ساری کیا جاسکے۔

## سلم واستصناع: (Salam & Istisna)

سلم واستصناع کے حوالے سے ہمیں اپنے ان کرم فرماؤں سے نا انصافی کا شکوہ ہے، کیونکہ انہوں نے ان دو فقہی اصطلاحوں کو اسلامی بینکاری کے ستونوں میں شمار تو کیا مگر اسلامی بینکاری میں ان کا کردار معدوم یا کالمعدوم کے درجہ میں ہے۔ حالانکہ ”مراۃ مؤجلہ“ کی طرح ”سلم“ سے بھی کئی کثیر الفوائد منافع حاصل ہو سکتے ہیں، کیونکہ ”یسوع الی الآجال“ عام طور پر معمولی بے احتیاطی سے سود خوروں کے مقاصد کی برآری کا ذریعہ بن جایا کرتی ہیں۔

## شخص قانونی (Juristic Person) کی اصطلاح:

”شخص قانونی“ کی فقہی جراحی تو اگلے صفحات میں قدرے تفصیل سے عرض کریں گے، یہاں پر صرف اتنا عرض کرنا مقصود ہے کہ ”شخص قانونی“ کے غیر مرئی و فرضی وجود اور فقہ اسلامی میں غیر مانوس اصطلاح اور اس کی محدود ذمہ داری کو ثابت کرنے کے لئے بیت المال، وقف، ترکہ مستغرقہ بالدرین، خلطۃ الشیوع، عبد ماذون اور مضارب کی محدود ذمہ داریاں (Limited Liabilities) وغیرہ کی مثالیں جس طرح پیش فرمائی گئی ہیں، ہمارا خیال ہے کہ اس قیاس میں بے انتہاء علمی طاقت اور بے پناہ ملکہ استنباط کی بچتیں صرف ہوئی ہیں، اور یہ سب کچھ اس لئے برداشت کیا گیا کہ یہ ثابت ہو سکے کہ ملکی غیر اسلامی قانون میں ”شخص قانونی“ کا جو تصور پایا جاتا ہے، اسے مشرف باسلام کیا جائے اور اسلامی بینکاری میں اس سے وہی خدمات (Services) لی جائیں جو خدمات وہ (شخص قانونی)

سودی بینکوں میں انجام دے رہا ہے، تاکہ اسلامی بینک، بینکاری کی دوڑ میں کسی طور پر بھی روایتی بینک سے پیچھے نہ رہ جائے اور کسی قسم کے احساس کمتری کا شکار نہ ہو اور کم آمدنی کے عیب دار، داغ سے محفوظ رہ سکے۔

## غور طلب بات:

ممکن ہے ہمارے معاصر اہل علم یہ فرمائیں کہ فقہی اصطلاحات کوئی منصوبی تھوڑی ہی ہیں، یہ استقراتی ہیں اور ہمارا استقرائے فقہاء کرام ہی کی تقلید ہے اور ”لامشاحہ فی الاصطلاح“ کا اصل معروف بھی ہمیں منع نہیں کرتا، بلکہ اجازت دیتا ہے۔ بلاشبہ یہی بات ہے، مگر غور طلب بات یہ ہے کہ بینکنگ کا جواز اور اس کی ضرورت بیان کرتے ہوئے یہ نظریہ، عام کیا جاتا ہے کہ بینکنگ دنیا کی مجبوری بن چکی ہے، اور ادھر بینکنگ کے لئے ایک منظم و مرتب نظام بھی اس کا لازمہ ہے۔ چنانچہ بینک کے موجدین نے اپنی فکر و تصور کے مطابق اس نظام کی جزئیات و کلیات مرتب کیں اور ایسے قالب (سانچے) بنائے کہ ”بینک“ سے دائمی طور پر، تادیر بنیادی فکر و تصور کے مطابق فوائد و نتائج خود بخود حاصل ہوتے رہیں۔

اس نظام کی مثال کسی فیکٹری کے ان سانچوں کی ہے جنہیں مخصوص شکل و صورت والا سامان بنانے کے لئے تیار کیا گیا ہو، اگر اس سانچے میں ذرا بھر فرق کیا جائے تو مطلوبہ سامان مرغوبہ شکل و صورت کے مطابق حاصل نہیں ہو سکتا۔ یا اس مرتب بینکاری نظام کی مثال ایسی مشینری سے بھی دی جاسکتی ہے جس کے کارآمد رہنے کے لئے اس کے تمام پرزوں کا اپنی اپنی جگہ پر ہونا ضروری ہے اگر کوئی پرزہ، اپنی جگہ سے معمولی سا، ہل جائے یا نکل جائے تو یہ مشین اپنا کام چھوڑ دے گی یا صحیح طور پر کام بجا نہیں لائے گی۔ اس لئے

”بینکنگ“ کے نظام کو بلا کم و کاست دنیا کا نظام چلانے کے لئے مجبوری تسلیم کیا جاتا ہے۔ اور بینکار حضرات اس نظام میں کسی قسم کے رد و بدل کے روادار نہیں، اگر کسی حد تک رضامند ہو بھی جائیں تو اپنی بنیادی فکری پالیسی کے تقاضوں کی بھرپور پاسداری کے ساتھ۔ مثال کے طور پر ہم پاکستان میں کوئی بینک بنانے کے لئے ”اسٹیٹ بینک“ (مرکزی بینک) کی پالیسی کے پابند رہیں گے اور اسلامی جمہوریہ پاکستان کا مرکزی بینک بد قسمتی سے عالمی مالیاتی اداروں کی پالیسی کا تابع بنا ہوا ہے۔

مروجہ بینکاری نظام، اسلامی فلسفہ سے تصادم کی فکر پر قائم ہے جبکہ دنیا کی ۱۶ آبادی اسلام کی پیروی کا رہے، مگر ”بینک“ کا نظام اس کی پرواہ نہیں کرتا، یہاں تک کہ اسلام کے دو عظیم مراکز سعودی عرب اور پاکستان کے لئے بھی اپنے سانچوں میں کسی ایسے رد و بدل کا قائل نہیں کہ یہ لوگ اپنی اسلامی فکر کے تحت عالمی بینکاری نظام سے آزاد رہ کر اپنا کوئی خالص اسلامی مالیاتی بینکاری نظام چلا سکیں۔

## مقامِ افسوس!

مگر افسوس کا مقام یہ ہے کہ ہمارا اسلامی نظام اور اس کی فقہی دفعات اتنی مظلوم اور لاوارث ہیں کہ گویا جدید اسلامی بینکاروں کے علاوہ اس ذخیرے کا کوئی اور وارث نہیں اور یہ لوگ اسلامی دفعات میں جب اور جس قسم کی قطع و برید کرنا چاہیں اس میں کوئی مضائقہ نہیں، یا سادہ الفاظ میں یوں کہیں کہ بینکنگ کا فقہ اور اسلام کے تابع ہونا چونکہ مشکل ترین ہے، اس لئے ہم فقہ اور اسلام کو بینکنگ کے تابع بنا دیتے ہیں تاکہ دنیا کے نظام میں اسلام کا حصہ بھی ہو جائے اور اسلام و مغرب کا تقریبی مظہر پیش ہو سکے۔

## فائدہ:

اسلامی بینکاری کے ضمن میں ”غرر“ کا بھی بسا اوقات تذکرہ آتا ہے، جہاں تک غرر کا تعلق ہے اگر اس کی صحیح تطبیقی تشریح ہو جائے تو یہ اسلامی بینکاری کی صحت کے لئے ”داء عضال“ (لا علاج بیماری) ہے، اسی خطرے کے پیش نظر کوئی بینکار ڈاکٹر صاحب اس موضوع پر اسپیشلائزیشن فرما چکے ہیں اور انہوں نے سینکڑوں صفحات پر مشتمل ایک سے زائد مقالے بھی لکھے ہیں۔ مگر افسوس کہ ڈاکٹر صاحب موصوف کی تشخیص میں ”مریض اسلامی بینک“ کے علاج سے زیادہ حسبِ عادت دفاع نمایاں ہے۔

## فصل پنجم

### شخص قانونی اور اس کی فقہی جراحی

تمہید:

”کمپنی“ کی دو نمایاں خصوصیات ”بینک“ کا مؤثر ترین جزء، بلکہ بنیادی ستون ہیں، جن کے بغیر ”بینک“ کا تمویلی ڈھانچہ قائم ہی نہیں رہ سکتا۔ ایک بنیادی خصوصیت ”شخص قانونی“ ہے۔ دوسری خصوصیت اسی ”شخص قانونی“ کا لازمہ، یعنی ”محدود ذمہ داری“ ہے، اگر کمپنی اور محدود ذمہ داری کا بنیادی تصور شریعت کے مطابق ٹھہرے تو پھر کمپنی کے تمویلی طریقہ کار (mode of Financing) کی جزئیات کو مقیاس شریعت پر پرکھنا ہوگا۔

کارپوریٹ لاء اتھارٹی (Corporate Law Authority) کے اجازت نامہ کے ساتھ جو کمپنی وجود میں آجائے وہ کمپنی مروجہ قانون کے مطابق ایک فرضی و اعتباری شخص قرار پاتا ہے، قانون کی رو سے یہ فرضی شخص بالکل حقیقی انسان کی طرح تصرفات و معاملات کی ادائیگی و جوابدہی کا اہل تصور کیا جاتا ہے۔ البتہ قانون، حقیقی اور اعتباری شخص کے درمیان یہ فرق کرتا ہے کہ حقیقی انسان کی ذمہ داریاں غیر محدود ہوں گی، جبکہ فرضی انسان (شخص قانونی) کی ذمہ داری اور جوابدہی محدود ہوگی، منافع کی دوڑ میں وہ حقیقی انسان سے زیادہ جاندار ہوگا، جبکہ جوابدہی کے معاملہ میں اس کے برعکس ہوگا۔

کمپنی میں یہی دو چیزیں (شخص قانونی اور اس کی محدود ذمہ داری) شرعی اعتبار سے قابل غور اور باعث تردد ہیں، یہ دونوں چیزیں ایسی ہیں کہ ان کے ہوتے ہوئے کمپنی

اور شرکت کے درمیان علاقہ تضاد بھی قائم رہتا ہے، کیونکہ شریعت ”شرکت“ کے الگ سے مستقل وجود کی قائل نہیں، جبکہ مروجہ قانون ”کمپنی“ کے الگ مستقل وجود کو تسلیم کرتا ہے۔ نیز شرکت میں شرکاء کی ذمہ داریاں محدود نہیں ہوتیں، جبکہ ”کمپنی“ میں ”شخص قانونی“ کی ذمہ داریاں محدود ہوتی ہیں۔ اب سوال یہ ہے کہ شرکت اور کمپنی کے اس جوہری فرق کو تسلیم کر لینے کے بعد شخص قانونی اور محدود ذمہ داری کا تصور اسلام کے مطابق ہے یا نہیں؟ بعض اکابر اہل علم یہ تسلیم کرتے ہوئے کہ یہ اصطلاحیں فقہ اسلامی میں نامانوس و ناپید ہیں، مگر شریعت میں اس سے ملتی جلتی بعض صورتیں پائی جاتی ہیں جن پر قیاس کرتے ہوئے شخص قانونی اور محدود ذمہ داری کے تصور کے درست ہونے کی رائے قائم کی جاسکتی ہے۔ یہ حضرات اہل علم اپنی رائے کے مطابق، شخص قانونی کے تصور کے لئے چار شرعی اصطلاحیں پیش فرماتے ہیں۔ ذیل میں ان اصطلاحوں سے طرز استدلال اور اس پر فقہی تبصرہ ملاحظہ فرمائیں:

### شخص قانونی کی پہلی اور دوسری فقہی نظیر:

وقف اور بیت المال: ان حضرات اہل علم کا کہنا ہے کہ یہ دونوں ادارے غیر شخصیتی ادارے ہیں ان کی حیثیت محض معنوی ہے، لیکن اس کے باوجود ان اداروں کی معنوی حیثیت انسان کی حسی حیثیت جیسے اوصاف کی نسبت رکھتی ہے، مثلاً ادائیگی، جوابدہی اور وصولیابی جو خالص انسانی اوصاف ہیں، وہ اوصاف وقف اور بیت المال میں بھی پائے جاتے ہیں، چنانچہ وقف اور بیت المال دائن، مدیون، مدعی، مدعی علیہ اور اخذ و معطی بنتے رہتے ہیں، ان اداروں کی معنوی حیثیت کے باوصف، یہ تصرفات تسلیم کئے جاتے ہیں، اسی طرح ”کمپنی“ کی معنوی حیثیت کے لئے بھی اس قسم کے اوصاف کو تسلیم کر لینے کی گنجائش ہے۔ (۱)

(۱) ماخوذ از جدید معیشت و تجارت ص: ۸۰۔ ط: مکتبہ معارف القرآن کراچی۔



## تبصرہ:

سب سے پہلی بات تو یہ ہے کہ مشترکہ حیثیتوں میں اور اجتماعی سطح پر کاروبار زندگی کے مختلف نمونے روزِ اول سے موجود تھے۔ مختلف شعبہائے زندگی سے وابستہ لوگوں کی مجموعی حیثیتیں فقہائے کرام رحمہم اللہ سے ہرگز پوشیدہ نہیں تھیں، فقہاء کے کارآمد، دماغوں کی رسائی حوادث و نوازل کی باریکیوں اور جزئیات تک بھی ہوتی رہی، اس کے باوجود ان کے اجتہادات میں ”شخص معنوی“ کا تصور کہیں بھی نظر نہیں آتا۔ یہ کہنے کی قطعاً گنجائش معلوم نہیں ہوتی کہ وہ اس تصور پر مطلع نہیں ہو سکے تھے، بلکہ اس کی بنسبت یہ کہنا زیادہ آسان ہے کہ وہ اس تصور سے بخوبی واقف تھے اور نامعقول ہونے کی بناء پر انہوں نے اس تصور کو اپنے فقہی ذخائر میں جگہ نہیں دی اور اس پر کسی مسئلے کا مدار ہی نہیں رکھا، اسی لئے اس تصور کو فقہی نظام میں کوئی جگہ نہیں ملی۔

باقی رہے وہ نظائر جن کی بناء پر بعض اہل علم اس تصور کو شریعت کے موافق قرار دیتے ہیں تو ان کا تجزیہ بھی پیش خدمت ہے:

ہمارے خیال میں کمپنی کی معنوی حیثیت کو وقف اور بیت

المال کی معنوی حیثیت پر قیاس کرنا، قیاس مع الفارق ہے۔ اور دونوں کے درمیان کئی وجوہ سے بنیادی فرق پایا جاتا ہے۔

۱- وقف اور بیت المال کے لئے انسان کے ماکانہ و متصرفانہ اوصاف کا

ماننا، خلافِ قیاس ہے۔ کیونکہ کسی ذمہ داری کا اہل ہونا فقہاء کرام کے بقول صرف اور صرف عاقل بالغ آدمی کا خاصہ ہے۔ ”اصول سرخسی“ میں ہے:

”أصل هذه الأهلية لا يكون الا بعد ذمة صالحة لكونها محلا للوجوب، فان المحل هو الذمة، ولهذا يضاف اليها ولا يضاف الى غيرها بحال، ولهذا اختص به الآدمي دون سائر الحيوانات التي ليست لها ذمة صالحة.“ (۱)

”اصول الفقه الاسلامي“ میں ہے:

وقد اشترط تماثل العلة في الفرع والاصل، لأن القياس عبارة عن اثبات مثل حكم الاصل في الفرع، واثبات مثل الحكم يتصور عند مماثلة الوصف الموجود، في الفرع للوصف الموجود في الأصل. وإلا لم يتحقق التماثل بين الحكمين، ويقال للقياس الذي لم يتحقق فيه هذا الشرط: قياس مع الفارق... الخ (۲)

اس سے معلوم ہوا کہ وقف اور بیت المال کو بظاہر بعض ذمہ داریوں کا اہل قرار دینا خلاف قیاس ہے اور یہ نوبت ایک خاص ضرورت و احتیاج کے تحت پیش آرہی ہے، وہ یہ کہ حقوق عامہ اور خاصہ کا تحفظ ممکن بنایا جاسکے، کیونکہ بیت المال اور وقف کے ساتھ مختلف النوع حقوق وابستہ ہوتے ہیں ورنہ وہ ضائع ہو جائیں گے۔ لہذا خلاف قیاس اور غیر معقول امر، اصولاً مقیس علیہ بننے کی صلاحیت ہی نہیں رکھتا۔ کشف الاسرار میں ہے:

”وأن لا يكون حكمه معدو لآبه عن القياس.“ (۳)

(۱) اصول السررخیسی، باب أهلية الآدمی لوجوب الحقوق له وعليه وفي الأمانة التي حملها الانسان ۲/ ۲۳۳. ط: دار المعارف النعمانية، المكتبة المدينة لاہور.

(۲) اصول الفقه الاسلامي، المبحث الثالث، شروط القياس: ۱/ ۶۴۴. ط: دار الفكر بیروت.

(۳) كشف الاسرار، باب شروط القياس: ۳/ ۴۴۴. ط: دار الكتب العلمية بیروت لبنان.

۲- وقف اور بیت المال کے اثاثوں کے ساتھ شخصی حیثیت میں کسی کا مالکانہ تعلق قائم نہیں ہوتا، کیونکہ اصل ملکیت اللہ تعالیٰ کی شمار ہوتی ہے، حاکم وقت یا اس کا نائب، مالک حقیقی کی نیابت میں تصرفات کرتا ہے، جبکہ عام رعایا کا وقف اور بیت المال کے ساتھ صرف انتفاع کا حق وابستہ ہوتا ہے، اس لئے وقف اور بیت المال میں حقوق کی نسبت کسی فرد کی بجائے ان اداروں کی طرف کی جاتی ہے، کیونکہ متعلقہ فرد کا ان اداروں کے ساتھ مالکانہ مفاداتی تعلق نہیں ہوتا، ورنہ حقوق کی نسبت اسی فرد کی طرف کی جاتی، جبکہ کمپنی کے زیر استعمال اثاثے شرکاء کی ملکیت ہوتے ہیں اور کمپنی میں ایسے افراد موجود ہوتے ہیں جن کی طرف نسبت کی جاسکتی ہے۔ اس لئے کمپنی میں حقوق کی نسبت فرضی انسان کی بجائے حقیقی انسان ہی کی طرف ہوگی۔

۳- کمپنی ناکام ہو جائے تو کمپنی کے اثاثے، کمپنی کے شرکاء کی طرف حصص کے تناسب سے لوٹا دیئے جاتے ہیں، حتیٰ کہ شخص قانونی مرحوم کے حصہ کے ورثاء بھی یہی شرکاء ہوتے ہیں۔ جبکہ وقف اور بیت المال کے خراب ہونے کی صورت میں کسی کا خاص حصہ ہوتا ہی نہیں، اسی لئے واپسی کا تصور نہیں۔ ”فتاویٰ شامی“ میں ہے:

”أن المراد أنه لم يبق على ملك الواقف ولا انتقل إلى ملك غيره، بل صار على حكم ملك الله تعالى الذي لا ملك فيه لأحد سواه، وإلا فالكل ملك لله تعالى، واستحسن في الفتح قول مالك رحمه الله تعالى أنه حبس العين على ملك الواقف فلا يزول عنه ملكه، لكن لا يباع ولا يورث ولا يوهب مثل أم الولد والممدبر. وحققه بما لا مزيد عليه.

قلت: الظاهر أن هذا مراد شمس الأئمة  
السرخسی حيث عرّفه بأنه حبس المملوك عن  
التمليك من الغير، فإن الحبس يفيد أنه باق على ملكه  
كما كان وأنه لا يباع ولا يوهب“ (۱)

۴- وقف، عام ہو اور مساکین (موقوف علیہم) بے شمار ہوں تو متولی کو  
اختیار ہوتا ہے کہ جس کو چاہے اور جتنا چاہے دے سکتا ہے، جبکہ شخص قانونی کو یہ اختیار حاصل  
نہیں ہوتا۔ البتہ اگر واقف نے مخصوص فقراء کے لئے وقف کی تصریح کی ہو تو وقف بحکم  
وصیت ہوگا اور وصیت کی طرح نافذ ہوگا۔  
فتاویٰ ہندیہ میں ہے:

إن كان الواقف على فقراء قرابته وقرابته وهم  
لا يحصون أو يحصون أو أحد الفريقين يحصون  
والآخر لا يحصون ففي الوجه الأول للقيم أن يجعل  
نصف الغلة لفقراء قرابته ونصفها لفقراء القرية ثم يعطى  
من كل فريق من شاء منهم ويفضل البعض كما يشاء،  
لأن قصده الصدقة وفي الصدقة الحكم كذلك. وفي  
الوجه الثاني يصرف الغلة إلى الفريقين بعددهم وليس  
له أن يفضل البعض على البعض، لأن قصده الوصية  
وفي الوصية الحكم كذلك، وفي الثالث يجعل الغلة  
بين الفريقين أولاً فيصرف إلى الذين يحصون بعددهم

وإلى الذين لا يحصون سهماً واحداً ثم يعطى هذا  
السهم من الذين لا يحصون من شاء ويفضل البعض في  
هذا السهم كما بينا ..... (۱)

۵- وقف اور بیت المال کا قیم اور متولی (ڈائریکٹر) اصلاً متبرع ہوتا ہے، جبکہ کمپنی (شخص قانونی) کے ڈائریکٹر ان اصلاً حصہ دار اور تنخواہ دار ہوتے ہیں، اور ان کے عہدے اور تصرفات خالصتہً تجارتی و مفاداتی ہوتے ہیں، کیونکہ کمپنی کے ڈائریکٹر حضرات دراصل اپنے ہی سرمائے سے کمپنی بناتے ہیں اور کاروبار کا آغاز کرتے ہیں، پھر دیگر لوگوں کو کمپنی میں حصہ دار بناتے ہیں، اس طور پر ڈائریکٹر حضرات اپنی طرف سے اصل اور حاملین حصص (Share holders) کی طرف سے وکیل (Agent) بن کر تصرف کرتے رہتے ہیں، اور اس کاروبار کا بالواسطہ اور بلاواسطہ فائدہ بھی ان کو بہم پہنچتا رہتا ہے، نیز یہ لوگ کمپنی کے غیر عمیل شرکاء (Sleeping Partners) سے اجرت بھی لیتے ہیں، اس بنیاد پر یہ کہا جاسکتا ہے کہ کمپنی (شخص قانونی) کے ساتھ اس کے ڈائریکٹر ان کا دواہر مفاداتی تعلق ہے، ایک شیر ہولڈر کی حیثیت سے اور دوسرا کمپنی کے (محدود نقصان اور غیر محدود نفع کے) نام سے۔ لأن الشركة منهم تخرج و تتولد، وفيهم تفنى وتنجدب.

۶- وقف اور بیت المال کا مقصد انفرادی و اجتماعی انسانی ضرورتوں کی نگہبانی ہوتا ہے، جبکہ ”کمپنی“ (شخص قانونی) مخصوص تصور کے تحت محدود افراد کی ضرورتوں اور خواہشات کو پورا کرنے کا جذبہ رکھتی ہے۔ مقیس و مقیس علیہ کے اس بنیادی تصور کے اعتبار سے یوں کہا جاسکتا ہے کہ وقف اور بیت المال، انسانیت کے احترام اور تقدس کے

(۱) الفتاویٰ الہندیہ: ۴/۲۱۶، الباب الخامس فی ولاية الوقف وتصرف القيم فی الأوقاف،

نظریہ پر قائم ہیں، اور شخص قانونی کا تصور انسانیت کی توہین اور بے وقعتی کے نظریہ پر قائم ہے، کیونکہ بیت المال اور وقف غیر موجود اور غیر معین لوگوں کو بھی بحیثیت انسان، رعایت کا مستحق سمجھتے ہیں، مگر شخص قانونی کا تصور کمپنی سے وابستہ حقیقی انسانوں کی موجودگی میں ان کو نظر انداز کرتے ہوئے غیر انسان، بے جان فرضی شخص کے تصرفات کو اہمیت دیتا ہے۔ گویا کہ شخص قانونی کا تصور، عاقل بالغ متصرف و مختار انسانوں کو ایک غیر مرئی و غیر حقیقی بھوت کا مزدور، نوکر، چاکر اور غلام بنانے کا تصور ہے۔

اگر یہ نظریہ مسلمانوں کی طرف سے پیش ہوا ہوتا تو عالمی دنیا ”مسئلہ غلامی“ کی طرح اس پر بھی انسانی حقوق کی توہین اور خلاف ورزی کا وادیا کرتی، مگر اب جدید اسلامی بینکاروں کا جرم چونکہ ثانوی ہے، اور وہ غیر مسلم شخص قانونی کے لئے صرف اسلامی لباس تیار کر رہے ہیں، عالمی دنیا ”بدن“ کو چھوڑ کر لباس کا مؤاخذہ نہیں کرے گی، اس لئے وہ بے خوف ہو کر اپنا کام جاری رکھ سکتے ہیں۔

## شخص قانونی کی تیسری نظیر:

”شخص قانونی“ کے تصور کی تائید میں پیش کردہ تیسری نظیر

”ترکۃ مستغرقہ بالمدین“ ہے۔ استدلال یوں کیا جاتا ہے کہ اگر

میت کا سارا ترکہ دیون میں ڈوبا ہوا ہو تو ایسی صورت میں دائنین کا

مدیون مطلوب نہ میت ہے نہ ورثہ ہیں، بلکہ ”مدیون“ ترکہ ہوگا، جو

”شخص قانونی“ ہے۔ (۱)

(۱) جدید معیشت و تجارت ص: ۸۱، ط: مکتبہ معارف القرآن کراچی۔

## تبصرہ:

ہمارے خیال میں یہ استدلال حد درجہ قابل تامل ہے۔

(الف) ”ترکہ کو مدیون قرار دینا اور میت کو مدیون ہونے سے فارغ قرار دینا انصوف کے خلاف ہے، کیونکہ متعدد احادیث مبارکہ میں ”دین“ کی نسبت ”میت“ ہی کی طرف کی گئی ہے۔

”هل عليه من دين؟..... (۱)

يغفر للشهيد كل ذنب إلا الدين،..... (۲)

نفس المؤمن معلقه بدينه حتى يقضى عنه.. (۳)

لو أن رجلاً قتل في سبيل الله ثم عاش ثم قتل

في سبيل الله ثم عاش ثم قتل في سبيل الله عاش وعليه

دين ما دخل الجنة حتى يقضى دينه“.. (۴)

ان روایات سے صاف واضح ہے کہ ”مدیون“ تو ”میت“ ہی ہے گوکہ باعتبار ”ماکان“ کے سہی، پس میت کی بجائے ترکہ کو مدیون کہنا صحیح معلوم نہیں ہوتا۔

(ب) جہاں تک دیون کے ترکہ پر احاطہ اور استغراق کا تعلق ہے وہ اس

لئے نہیں کہ ترکہ ”شخص قانونی“ ہے، وہ واجبات کی ادائیگی اور ذمہ داریاں قبول کرنے کا

(۱) بخاری: ۳۰۶/۱، ط: قدیمی، کراتشی۔

(۲) مسلم: ۱۳۵/۲، ط: قدیمی، کراتشی۔

(۳) ترمذی، ابواب الجنائز: ۲۰۶/۱، ط: ایچ ایم سعید کراتشی۔

(۴) مسند احمد: ۳۲۵/۱۶، ط: قاہرہ۔

اہل ہے، بلکہ اس نسبت کی دو وجہیں ہیں۔

ایک یہ کہ ”دیون“ میت کے ان واجب الاداء مالی حقوق میں سے ہے جو دیون کے حقوق سے پہلے میت کے مال متروکہ کی طرف متوجہ ہوتے ہیں، اگر دیون ترکہ کے برابر یا ترکہ سے زیادہ ہوں تو پھر میت کا کوئی اور قوی فعلی تصرف یا حق ترکہ سے متعلق ہی نہیں ہو سکتا۔ قرض اور دین کی یہ ترجیح نص سے ثابت ہے۔

دوسری وجہ یہ کہ میت سے مطالبہ کی صورت باقی نہیں، اس لئے ”غرماء“ (قرض خواہ) کا حق مطالبہ میت کی بجائے اس کے ترکہ کی طرف متوجہ ہو جاتا ہے، اگر میت (حقیقی انسان) زندہ ہوتا تو یہ مطالبات اور اس کے بعد والے درجوں کے مطالبات اسی سے کئے جاتے۔ میت سے مطالبہ کی صورت کے ساقط ہونے سے یہ مفہوم نہیں لیا جاسکتا کہ وہ دیون نہیں بلکہ شخص قانونی (مال، ترکہ) مدیون ہے، پس حقیقی انسان مردہ ہی کیوں نہ ہو وہ ہمارے ہاں ہزاروں فرضی انسانوں اور بے تحاشہ بینک بیلنس سے زیادہ قابل قدر اور قابل احترام ہے۔

(ج) جیسا کہ ہم نے عرض کیا کہ ”میت“ ہی دراصل مدیون ہے نہ کہ اس کا ترکہ، میت سے مطالبہ کا امکان ختم ہو جانے سے یہ لازم نہیں آتا کہ مدیون (میت) کا ذمہ بالکل ساقط اور فارغ ہو گیا، یعنی میت سے مطالبہ کا حق ساقط ہونے سے حق و ذمہ کا خاتمہ سمجھنا غلطی ہے، جس طرح عدالت کی طرف سے ردِ دعویٰ سے سقوطِ حق سمجھنا غلط ہے، کیونکہ تقادمِ زمان سے حق ساقط نہیں ہوتا، اسی طرح یہاں بھی مطالبہ کا حق باقی نہ رہنے سے حق ساقط نہیں ہوتا ہے، اس پر تین شواہد پوری وضاحت سے دلالت کرتے ہیں:

ایک تو مذکورہ بالا احادیثِ مبارکہ سے معلوم ہوتا ہے کہ ”میت“ کا دین کی وجہ سے اخروی مؤاخذہ ہوگا اگر موت کی وجہ سے میت کا مدیون ہونا ختم ہو چکا ہوتا اور محدود ذمہ داری کا تصور اس کے حق میں مفید ہوتا تو دیون کی عدم ادائیگی کی وجہ سے آخرت میں



مؤاخذہ نہ ہوتا اس لئے مؤاخذہ اخروی میت کے مدیون اور ذمہ دار ہونے کی دلیل ہے۔  
دوسرا شاہد یہ ہے کہ افلاس کی حالت میں وفات پانے والے مقرض کے قرض کی ادائیگی کی کوئی اور صورت نہ ہو تو بعض کبار اہل علم کے نزدیک یہ ذمہ ”بیت المال“ کی طرف منتقل ہو جاتا ہے۔ بیت المال کے ذمہ میت کے دین کی ادائیگی کا حکم میت کے ذمہ کے بقاء کی دلیل ہے۔

”مرقاۃ المفاتیح“ میں ہے:

ثم قيل: الدائن الذي يحبس عن الجنة حتى  
يقع القصاص، هو الذي صرف ما استدانه في سفه أو  
سرف وأما من استدانه في حق واجب كفاقة ولم يترك  
وفاء فإن الله تعالى لا يحبس عنه الجنة إن شاء الله  
تعالى لأن السلطان كان عليه أن يؤدي عنه فإذا لم يؤدي  
عنه يقض الله عنه بإرضاء خصمائه. (۱)

تیسرا شاہد یہ ہے کہ قرض و دیون کی ذمہ داری ابراء یا اداء سے ساقط ہو جاتی ہے۔  
ذمہ خراب ہونے کی صورت میں مطالبہ کی ظاہری صورت ساقط ہوتی ہے، حق ساقط نہیں ہوتا۔  
”شرح المجملہ“ میں ہے:

الدين الصحيح هو في التوفير وغيره مالا

يسقط إلا بالأداء أو الإبراء (۲)

(۱) مرقاۃ المفاتیح، کتاب البیوع، باب الافلاس والینظار، الفصل الثانی: ۱۲۵/۶۔ ط: رشیدیہ کوئٹہ۔

(۲) شرح المجملہ لخالد الاتاسی: ۲۳/۳۔ المادة ۶۳۱، الكتاب الثالث فی الکفالة۔

ط: اسلامیہ، کوئٹہ)

## ”شخص قانونی“ کی چوتھی نظیر:

”شخص قانونی“ کی چوتھی نظیر ”خلطۃ الشیوع“ ہے، فرماتے ہیں کہ خلطۃ الشیوع میں آئمہ ثلاثہ رحمہم اللہ کے نزدیک زکوٰۃ انفرادی حصوں کی بجائے مجموعہ پر آئے گی ”معلوم ہوا کہ آئمہ ثلاثہ کے ہاں مجموعہ ایک ”شخص قانونی“ ہے۔ (۱)

## تبصرہ

یہ استدلال بھی کئی اعتبار سے محل نظر ہے اور مقیس و مقیس علیہ کے درمیان ”بون بعید“ ہے، ایک ”بعد“ جس کی طرف حضرت مولانا مفتی محمد تقی عثمانی صاحب مدظلہم نے بھی اشارہ فرمایا ہے کہ:

”خلطۃ الشیوع“ میں آئمہ ثلاثہ کے ہاں مجموعہ پر زکوٰۃ ہوتی ہے، پھر ہر شریک کی انفرادی ملکیت پر زکوٰۃ نہیں ہوتی اور کمپنی کے نظام میں کمپنی پر الگ ٹیکس ہوتا ہے اور شیئرز ہولڈرز پر الگ ٹیکس ہوتا ہے۔“ (۲)

معلوم ہوا کہ مالی ذمہ داریوں کے اعتبار سے دونوں میں کوئی مناسبت نہیں، بلکہ واضح فرق ہے۔

(۱) ماخوذ از اسلام اور جدید معیشت و تجارت حوالہ بالا۔

(۲) جدید معیشت و تجارت ص: ۸۱۔

دوسری بات یہ کہ مجموعہ پر زکوٰۃ لازم ہونے کی اصل بنیاد کیا ہے؟ ہمارے ہاں زکوٰۃ مالی عبادات میں سے ہے، اس لئے اس کی ادائیگی عبادات کے اہل اور مکلف لوگوں پر لازم ہوتی ہے، چنانچہ نابالغ کے مال پر زکوٰۃ نہیں ہے۔ جبکہ آئمہ ثلاثہ رحمہم اللہ کے ہاں زکوٰۃ واجباتِ مالیہ میں سے ہے، اس کا وجوب مال کی شرائط کے مطابق ہوتا ہے، افراد کی تکلیفی حیثیات کا لحاظ نہیں ہوتا اور مجموعہ مال میں فی الوقت بصورتِ خلطہ ایک عارض شرکاء کے حصوں کے افراد اور افراد سے مانع ہے، اس لئے آئمہ ثلاثہ مجموعہ پر زکوٰۃ لازم قرار دیتے ہیں، اور اس کی تائید زکوٰۃ کے باب میں ”أنفع للفقراء“ کے اصول سے بھی ہوتی ہے۔ مالدار پر زکوٰۃ لازم کرنے میں فقراء کا فائدہ، چھوٹ ملنے میں مالدار کا فائدہ ہے۔ مالدار کی بجائے فقیر کی رعایت کرنا زیادہ بہتر ہے۔

تیسری بات یہ ہے کہ ”خلطۃ الشیوع“ کی صورت میں مجموعہ پر زکوٰۃ کا لزوم بلا توجیہ مان بھی لیا جائے تو یہ اشکال باقی رہتا ہے کہ خلطۃ الشیوع کا مجموعہ، فقہ حنفی کی رو سے ”شخص قانونی“ کے ڈھانچے کے لئے ستون کا کام چونکہ نہیں دے سکتا تھا، اس لئے آئمہ ثلاثہ کے قول کی طرف چلے گئے جبکہ یہاں کوئی داعیہ ضروریہ نہیں تھا، اس لئے افتاء بمذہب الغیر کے مسلمہ اصول کی رو سے اس کی گنجائش نہیں۔

## کمپنی کی محدود ذمہ داری (Limited Liabilities) کا تصور

حضرت مولانا مدظلہم فرماتے ہیں کہ ”شخص قانونی کو حقیقت ماننے کے بعد محدود ذمہ داری کو ماننا مشکل نہیں رہتا“ حضرت کے ارشاد کا مطلب یہ ہے کہ ”شخص قانونی“ کی حقیقت کے شواہد مل چکنے کے بعد اگر فقہ میں کسی شخص کی محدود ذمہ داریوں کی نظیر مل جاتی

ہے تو شخص قانونی کی محدود ذمہ داری کا تصور بھی درست بیٹھے گا، ورنہ معاملہ برعکس ہوگا۔ چنانچہ محدود ذمہ داری کے تصور پر تین نظائر پیش فرمائے گئے ہیں، یہ نظائر اور اس پر فقہی تبصرہ پیش خدمت ہے:

## محدود ذمہ داری کی پہلی نظیر

مضاربت میں رب المال (Investor) کی ذمہ داری ”رأس المال“ تک محدود ہوتی ہے، اگر مضارب (Working Partner) نے رب المال کی اجازت کے بغیر بہت زیادہ قرضے حاصل کئے تو ان قرضوں کا ذمہ مضارب پر لازم ہوتا ہے، رب المال سے صرف اس کے سرمائے کی حد تک مطالبہ ہو سکے گا اس سے زائد کا نہیں۔ (۱)

## تبصرہ:

سوال یہ اٹھتا ہے کہ رب المال کے محدود ذمہ کی وجہ کیا ہے؟ وجہ اس کی یہ ہے کہ رب المال اور مضارب کا معاہدہ مالی مضاربت سے حاصل شدہ نفع کی بنیاد پر ہوتا ہے، اور مال تجارت سے متعلق نفع بخش تصرفات کرنے کی اجازت اور مضرت تصرفات سے منع کرنا، صنّیع التجار، عادات التجار اور دلالتِ حال کی بناء پر مصرح ہوتا ہے، یہ ”المعروف کالمشروط“ کی طرح ہوا، اگر مضارب، رب المال کی شرائط کی خلاف ورزی کرتا ہے تو خلاف ورزی کا سارا خمیازہ قیاساً مضارب ہی کو بھگتنا چاہیئے نہ کہ رب المال کو، کیونکہ رب المال کی غلطی تو نہیں ہے۔ لیکن استحسان یہ ہے کہ مضارب کی غلطی اور غفلت مال مضاربت کی وجہ سے تھی۔

(۱) ماخوذ از جدید معیشت و تجارت حوالہ بالا۔

جیسے عبد ماذون کے دیون کی وجہ تجارت کو قرار دیا جاتا ہے۔ اسی طرح یہاں بھی پیش آمدہ خسارے کا باعث ”مضاربت“ بنی ہے۔ اس لئے رب المال پر یہ بوجھ ڈالا جائے کہ وہ ”رأس المال“ سے صبر کرے اور رأس المال بھی دائنین کے دیون میں چلا جائے اور رب المال کو مزید تنگ نہ کیا جائے، اس صورت میں مضارب اور رب المال دونوں کی رعایت ہے، اس رعایت کو اگر محدود ذمہ داری کا نام دیا جائے تو بظاہر مشکل اور بعید از قیاس معلوم ہوتا ہے۔ دوسری بات یہ کہ مضاربہ میں کمپنی اور بینک کی ایک حیثیت رب المال کی بجائے مضارب کی بھی ہوتی ہے، کیونکہ کمپنی لوگوں کے سرمایہ پر کاروبار کرتی ہے، یہاں پر اصولاً محدود ذمہ داری کی نسبت سرمایہ داروں کی طرف ہوگی جو کہ رب المال ہیں، نہ کہ سرمایہ کار (کمپنی وغیرہ) کی طرف، کمپنی کی ذمہ داری غیر محدود رہے گی، کیونکہ کمپنی تو مضارب ہے، مضارب کی ذمہ داری بالکلیہ محدود نہیں ہوتی، اگر کمپنی پر بے تحاشہ قرضے چڑھ گئے تو سرمایہ دار کو صرف اپنے سرمایہ سے ہاتھ دھونا پڑے گا۔ جبکہ مذکورہ تفصیل کی رو سے کمپنی اور اس کے مالکان پر لازم ہوگا کہ اپنی غفلتوں کی وجہ سے لازم ہونے والے قرضے خود ادا کریں۔ لیکن کمپنی ایسا ہرگز نہیں کر سکتی کیونکہ محدود ذمہ داری کا سہارا ہی اس قسم کی ذمہ داریوں سے بچنے کے لئے لیا ہے۔ اس لئے یہ کہا جاسکتا ہے کہ کمپنی کے محدود تصور میں لینے اور دینے کے باٹ مختلف ہیں۔ ”اذا اکتالو اعلی الناس يستوفون واذا كالوهم او وزنوهم يخسرون“ (المطففين، آیت ۳۰۲)

ترجمہ: ”خرابی ہے گھٹانے والوں کی وہ لوگ کہ جب ماپ کر لیں لوگوں سے تو پورا بھر لیں اور جب ماپ کر دیں ان کو یا تول کر تو گھٹا کر دیں“ (۱)

تیسری بات یہ ہے کہ ”رب المال“ کی ذمہ داری کا محدود ہونا بجائے خود محدود امر ہے، کیونکہ ”رب المال“ کی ذمہ داری صرف اس صورت میں اپنے سرمایہ تک محدود ہوتی ہے، جب ”رب المال“ کی طرف سے مضارب کو قرضے لینے کی صراحۃً یا دلالتاً اجازت نہ ملی ہو۔ وجہ اس کی یہ ہے کہ تاجروں کے یہاں غیر معروف اور غیر مفید طریقہ پر تجارت/ مضاربت، کرنے والا مضارب، فاعل مختار ہونے کی بناء پر ”رب المال“ کا وکیل اور نائب کہلانے کی بجائے غیر معروف تصرفات میں اسیل شمار ہوتا ہے۔ اور تمام معاملات کا خود ہی جواب دہ ہوتا ہے۔

لیکن اگر رب المال کی طرف سے مضارب کو صراحۃً یا دلالتاً مقدار کی قید سے آزاد قرضے لینے کی اجازت حاصل ہو چکی ہو تو رب المال کی ذمہ داری اپنے سرمایہ کی مقدار تک محدود نہیں ہوگی۔

چوتھی بات یہ کہ زیر بحث ذمہ داری کے معاملہ میں قرض اور دین (Loan & Debt) کے فرق کو ملحوظ نہ رکھنے کی وجہ سے خلط بحث ہو رہا ہے۔ ”قرض“، چونکہ ”مال مضاربت“ اور رب المال کے حق میں بصورت ضمان اضافی بوجھ کا درجہ رکھتا ہے، جبکہ ”دین“ مضاربت اور عام تجارت کا معمول بہ حصہ ہے کیونکہ ہر تاجر ادھار اور نقد معاملے کرتا ہے، مضارب بھی ایسا کرنے پر مجبور ہوتا ہے، مضاربت کی وجہ سے جو ”دیون“ (ثمن کی مد میں) مال مضاربت پر آئے ہوں، ان دیون کا تعلق بہر حال رب المال سے ہوگا، خواہ وہ جتنے بھی ہوں اور ان کی ذمہ داری رب المال پر عائد ہوگی۔ مثلاً رب المال نے مضارب کو ایک لاکھ روپیہ دیا، مضارب نے پچاس ہزار کا سامان ادھار خریدا، پھر کسی قدرتی آفت سے یہ سارا مال اور نقدی حوالگی سے پہلے ہی ہلاک ہوگئی تو رب المال مزید پچاس ہزار کا ضامن بھی ہوگا، کیونکہ یہ پچاس ہزار قرض نہیں تھا بلکہ مال مضاربت سے متعلق ”دین“

تھا۔ مال مضارب سے متعلق دین (شیء مشتری کا ثمن) رب المال پر ہی لازم ہوتا ہے۔  
”ہدایہ“ میں ہے:

”قال: ويجوز للمضارب ان يبيع ويشترى

بالنقد والنسيئة، لأن كل ذلك من صنيع التجار

فينتظمه اطلاق العقد... والاصل ان ما يفعله المضارب

ثلاثة انواع، نوع يملكه بمطلق المضاربة... ونوع

لا يملك، لا بمطلق العقد ولا بقوله ”اعمل

برأيك“ إلا أن ينصّ عليه ربّ المال وهو الاستدانة،

وهو أن يشتري بالدرهم والدنانير بعد ما اشترى برأس

المال السلعة وما أشبه ذلك، لأنه يصير المال

زائداً على ما انعقد عليه المضاربة فلا يرضى به ولا يشغل

ذمّته بالدين، ولو أذن له رب المال بالاستدانة صار

المشتري بينهما بمنزلة شركة الوجوه.“ (۱)

”بدائع الصنائع“ میں ہے:

”أن ثمن المشتري برأس المال في باب

المضاربة مضمون على رب المال، بدليل أن

المضارب لو اشترى برأس المال ثم هلك المشتري

قبل التسليم، فإن المضارب يرجع إلى رب المال

بمثله، فلو جوزنا الإسدانة على المضاربة لألزمناه

(۱) الهدایہ، کتاب المضاربة، باب المضارب يضارب، فصل ۳/۲۶۷-۲۶۸، ط: شركة علمية.

زیادۃ ضمان لم یرض به، وهذا لا يجوز:“ (۱)

”الدر المختار“ میں ہے:

قوله: ويملك المضارب في المطلقة التي لم

تقيد .... البيع ولو فاسداً بنقد ونسيئة متعارفة، (۲)

ولا (يملك) الإقراض والإستدانة وإن قيل له

ذلك أى اعمل برأيك، لأنهما ليسا من صنيع التجار

فلم يدخل في التعميم مالم ينص المالك عليهما

فيملكهما... (۳)

قوله: والإستدانة، كما إذا اشترى سلعة بثمن

دين وليس عنده من مال المضاربة شئ من جنس ذلك

الثمن، فلو كان عنده من جنسه كان شراءً على

المضاربة ولم يكن من الإستدانة في شئ... (۴)

”بدائع الصنائع“ میں ہے:

وأما القسم الذى ليس للمضارب أن يعمل به إلا

بالتنصيص عليه في المضاربة المطلقة فليس له أن

يستدين على مال المضاربة ولو استدان لم يجز على

(۱) بدائع الصنائع ۶/۹۰ ط: ایچ ایم سعید کراچی.

(۲) در مختار: ۵/۲۸-۶۲۹ ط: سعید کراچی.

(۳) رد المحتار: ۵/۶۵۰ ط: ایچ ایم سعید.

(۴) رد المحتار: ۵/۶۵۰ ط: ایچ ایم سعید کراچی.



## رب المال ویکون دیناً علی المضارب فی ماله لأن

### الاستدانة... الخ (۱)

پانچویں بات: خالصتاً انصاف اور حقیقت پسندی کا سوال ہے کہ جس کمپنی اور ادارے کے دستور و منشور (Prospectis) میں صراحۃً لکھا ہو کہ کمپنی بالخصوص بینک اپنے کاروباری سلسلے میں قرضہ جات لیا اور دیا کرے گی، اس صراحت کو پڑھ کر ”کمپنی“ کا حصہ دار اور بینک کا ڈپازیٹر بننے والے کو یہ کہہ کر کمپنی (شخص قانونی) کی محدود ذمہ داری کا قائل بنانا کہ مضارب بت میں ”رب المال“ کی ذمہ داری محدود ہوتی ہے، کمپنی کی بدینتی، نا انصافی اور استحصالی سوچ کی غمازی کرتا ہے۔

اگر یہ فرمایا جائے کہ اسی دستور میں یہ بھی لکھا ہوتا ہے کہ ”کمپنی“ کی ذمہ داری محدود ہوگی، کمپنی کا شیئرز ہولڈر اس کو بھی پڑھتا ہے، اور تسلیم کرتے ہوئے دستخط کرتا ہے۔ دستور کی یہ شق اگر ”قرض“ سے متعلق ہو تو اسے فقہاً رب المال کی طرف سے قرض کی عدم اجازت پر محمول کیا جاسکتا ہے، لیکن یہ شق اگر کمپنی کے ان ”دیون“ سے متعلق ہو جو اضافی قرضہ نہیں بلکہ مال مضارب بت کے ادھار سودوں کی وجہ سے لازم ہوتے ہوں تو مذکورہ شرط کو شیئرز ہولڈر، سے اس کے پیشگی دستخط کے ساتھ منوانا کیا صریح طور پر مقتضائے عقد کے منافی نہ ہوگا؟ کیونکہ یہ ایسی شرط ہے جو صرف اور صرف یکطرفہ طور پر کمپنی کے مفادات کے تحفظ پر مبنی ہے اور کمپنی جس مقصد کے تحت شخص قانونی اور محدود ذمہ داری کا سہارا لیتی ہے وہ بھی اہل علم و فکر پر قطعاً پوشیدہ نہیں، اہل علم یہ بھی جانتے ہیں کہ شرط فاسد علی وجہ البصرہ ہی ہوتی ہے، اس کے باوجود وہ شرعاً مردود ٹھہرتی ہے۔ ایسی صورتحال میں کمپنی کی اس ”برائی“ شرط کا شیئرز ہولڈر پر لازم کرنا کس بنیاد پر عین شریعت ہو سکتا ہے؟

اتنی بات تو فی الجملہ طے شدہ ٹھہری کہ رب المال کی ذمہ داری محدود اور مضارب کی غیر محدود ہوتی ہے، اب سوال یہ ہے کہ جن صورتوں میں ”کمپنی“ کی حیثیت ”مضارب“ کی بنتی ہو، کیا وہاں پر کمپنی کے ذمہ داران، غیر محدود ذمہ داری (Unlimited Liabilities) کا عقیدہ قبول کرتے ہیں۔ اگر نہیں کرتے تو ثابت ہوگا کہ محدود ذمہ داری کا تصور خالصتاً دائنین کے استحصال پر مبنی ہے۔ اگر غیر محدود ذمہ داری قبول کرتے ہیں، تو کمپنی کو لامحالہ انشورنس کا سہارا لینا ہوگا جیسا کہ معمول ہے۔ اور انشورنس کے ناجائز ہونے میں علماء کے ہاں کسی کی کفایت و کفالت کا عذر لنگ مسموع و مقبول نہیں ہے۔

اس تفصیل کی روشنی میں ہم یہ عرض کرنا چاہتے ہیں کہ مضارب بت میں ”رب المال“ (Investor) کی خاص نوعیت کی جزوی محدود ذمہ داری کو بنیاد بنا کر یہ تاثر دینا کہ ”مضارب بت“ میں رب المال کی ذمہ داری مطلقاً محدود ہوتی ہے، اور اس پر کمپنی (شخص قانونی Juristic Person) کی ذمہ داری کی تحدید کو کلی طور پر قیاس کر لینا شرعاً درست معلوم نہیں ہوتا۔

### محدود ذمہ داری کی دوسری نظیر:

کمپنی کی محدود ذمہ داری کی دوسری نظیر، مفلس مقروض ہے، اس کا مفہوم یہ ہے کہ شخص حقیقی (انسان) جسے قاضی نے مفلس (دیوالیہ) قرار دیا تو اس کے قرض خواہ، صرف اس کے موجود اثاثوں (Present Assets) سے اپنا دین وصول کر سکتے ہیں، اس سے مزید کافی الحال مطالبہ نہیں کر سکتے، اگر وہ مقروض اسی حالت میں مرجائے تو دائنین کے دیون کی ادائیگی ”خسر اب الذمہ“ کی وجہ سے باقی نہیں رہتی۔ اس کو یوں بیان

فرمایا گیا ہے:

”معلوم ہوا کہ شخص حقیقی اگر مفلس ہو کر مرجائے تو اس کی ذمہ داری اثاثوں تک محدود ہوتی ہے اور دائنین کا ذمہ خراب ہو جاتا ہے، جب کمپنی کو بھی ”شخص“ مان لیا گیا ہے، تو یہ بھی اگر دیوالیہ ہو کر تحلیل ہو جائے تو اس کی ذمہ داری بھی اثاثوں تک محدود ہونی چاہئے، اس لئے کہ کمپنی کا تحلیل ہو جانا اس ”شخص قانونی“ کی موت ہے۔ (۱)

تبصرہ:

لیکن ہمارے خیال میں یہ مثال شرعاً محدود ذمہ داری کے تصور کی بنیاد نہیں بن سکتی۔ یہاں پر بھی دو مختلف مسئلے غلط ملط ہونے سے تسامح ہوا ہے، ایک مسئلہ یہ ہے کہ مفلس شخص (دیوالیہ) کا بحکم عدالت افلاس، اس کو ناقابل گرفتاری بنا دیتا ہے، اس لئے کہ اس کے گرفتار کرنے اور پابند سلاسل کرنے میں زجر و توبیخ کا کوئی فائدہ ہی نہیں، کیونکہ وہ مماطل (قصداً ٹال مٹول کرنے والا) تو نہیں، مفلس ہے۔ یعنی تفلیس کے بعد قاضی کا مفلس پر حق جس ختم ہو جاتا ہے۔

دوسرا مسئلہ یہ کہ مفلس پر سے قاضی کے حق جس کی طرح، ارباب حقوق کے حقوق بھی ساقط ہو جاتے ہیں یا نہیں؟ بایں طور کہ دائنین کو مطالبہ کا حق ہی نہ رہے اور مدیون مفلس بھی بالکل بے بری شمار ہو جائے؟

فقہ اسلامی کے مطابق پہلا مسئلہ انتظامی نوعیت کا ہے اور دوسرے مسئلے کا تعلق مدیون کی شرعی ذمہ داری سے ہے، اس سلسلہ میں ہم یہ عرض کرتے ہیں کہ تفلیس کے بعد

(۱) جدید معیشت و تجارت ص: ۸۲ ط: مکتبہ معارف القرآن کراچی۔

”مدیون“ سے حق جس کے ساتھ دیگر حقوق ساقط ہوتے ہیں نہ ہی مدیون ان حقوق سے شرعاً و دیناً و اخلاقاً بری الذمہ قرار پاتا ہے اس کے تین واضح شواہد موجود ہیں:

۱- ”تفلیس“ (دیوالیہ قرار دینے) کے باوجود انہیں مدیون کا مسلسل پیچھا کرنے کا حق رکھتے ہیں، اگر ان کا حق ساقط ہو چکا ہوتا تو انہیں پیچھا کرنے کا حق کیوں ہوتا؟

”قال فی أنفع الوسائل: وبعد ما خلی القاضي

سبیله فلصاحب الدین أن یلازمه فی الصحیح.... ولہ

أن یلازمه بنفسه وإخوانه وولده ممن احب“ (۱)

۲- اگر مفلس، زمانہ افلاس ہی میں فوت ہو جائے اور مطالبہ اور ملازمہ، کا امکان اور ظاہری صورت ختم ہو جائے تو بھی وہ ارباب حقوق کے حقوق کی ذمہ داری سے بالکلیہ فارغ اور بری الذمہ نہیں ہوتا، یہی وجہ ہے کہ بعض صورتوں میں مرحوم مفلس کا ذمہ بعض اہل علم کے ہاں کسی درجے میں حکومت کی طرف منتقل ہو جاتا ہے۔ چنانچہ ”مرقاۃ المفاتیح“ میں ہے:

قوله: ”وأما من استدانه فی حق واجب كفاقة

ولم یتروک وفاء فإن الله تعالى لا یحبسه عن الجنة إن شاء

الله تعالى لأن السلطان کان علیه أن یؤدی عنه، فإذا لم

یؤد عنه یقض الله تعالى عنه یارضاء خصمائه... الخ (۲)

”عمدة القاری“ میں علامہ عینی رحمہ اللہ فرماتے ہیں:

وانما کان هذا قبل أن یكون للمسلمین بیت مال إذ

بعده کان القضاء علیه.... قال بعض أهل العلم: یجب

(۱) رد المحتار مطلب فی ملازمة المديون: ۵/۳۸۷ ط: ایچ ایم سعید کراچی۔

(۲) مرقاۃ المفاتیح: ۱۰۴/۶ ط: امدادیہ ملتان۔

على الإمام أن يقضى من بيت المال دين الفقراء اقتداءً  
بالنبي ﷺ، فإنه قد صرح بوجوب ذلك عليه  
حيث، قال: ”فعلى قضاء“. ولإن الميت المديون خاف  
أن يعذب في قبره على ذلك الدين، لقوله صلى الله  
عليه وسلم: ”الآن حين بردت جلده“. وكما أن على  
الإمام أن يسدّ رمقه ويراعى مصلحته الدنيوية،  
فالأخروية أولى<sup>١</sup>. وقال ابن بطال: فإن لم يعط الإمام عنه  
شئ وقع القصاص منه في الآخرة ولم يحبس الميت  
عن الجنة بدين له مثله في بيت المال إلا أن يكون دينه  
أكثر مما له في بيت المال. وفي شرح المذهب:  
قيل: إنه ﷺ كان يقضيه من مصالح المسلمين. وقيل:  
من ماله، وقيل: كان هذا القضاء واجباً عليه. (١)

اور ”تختہ الا حوزی“ میں ہے:

وقد ورد ايضا ما يدل على أن من مات من المسلمين  
مديوناً فدينه على من إليه ولاية أمور المسلمين، يقضيه

(١) عمدة القارى، باب اذا احال دين الميت على رجل جاز: ١٠٧/١٠-١٠٨/١٠ ط: مصفى البابى  
الحلبى بمصر، ومثله فى فتح البارى، كتاب الفرائض: ١٠/١٢ ط: رئاسة ادارة بحوث العلميه  
بالمملكة العربية السعوديه، وكذا فى شرح الكرماني على البخارى، الجزء: ٢٣. رقم الحديث  
١٥٩/٩: ٢٣٣ ط: دار احياء التراث العربى بيروت.

وكذا فى شرح الأبتى على صحيح لمسلم: ٣/٣٢٣ ط: دار الكتب العلميه بيروت لبنان.

عنه من بيت مالهم. وإن كان له مال كان لورثته...  
وذلك مشعرٌ بأن من مات مديوناً استحق أن يقضى عنه  
دينه من بيت مال المسلمين. وهو أحد المصارف  
الثمانية، فلا يسقط حقه بالموت. ودعوى من ادعى  
اختصاصه صلى الله عليه وسلم بذلك ساقطة. (۱)

اور ”تکملہ فتح الملہم“ میں ہے:

هذا دليل على أن بيت مال المسلمين يتكفل  
بحاجات كل من يعجز عن الكسب وليس له من أقاربه  
من يقوم بأمره. وقال الإمام محمد بن الحسن الشيباني  
رحمه الله: فعلى الإمام أن يتقى الله في صرف الأموال  
إلى المصارف، فلا يدع فقيراً إلا أعطاه حقه من  
الصدقات حتى يغنيه وعياله. وإن احتاج بعض  
المسلمين وليس في بيت المال من الصدقات شيء  
أعطى الإمام ما يحتاجون إليه من بيت مال الخراج ولا  
يكون ذلك ديناً على بيت مال الصدقة، لما بينا أن  
الخراج وما في معناه يصرف إلى حاجة المسلمين. (۲)

یہاں پر مختصر سا ایک سوال ہو سکتا ہے کہ کیا شخص قانونی کے سہارے قیام پذیر کوئی

(۱) تحفة الأحوذی، باب ماجاء عن النبی صلی اللہ علیہ وسلم أنه قال: إن نفس المؤمن  
معلقة بدينه حتى يقضى عنه: ۱۹۲/۴-۱۹۳-۱۹۴ ط: قدیمی کتب خانہ کراچی.

(۲) تکملہ فتح الملہم، باب من ترک مالاً فلورثته: ۴۳/۲-۴۷ ط: مکتبۃ دار العلم کراچی  
پاکستان.

بینک اگر دیوالیہ ہو جائے تو حکومت یا اس کا مالیاتی ادارہ اسٹیٹ بینک بھی فقہاء کی اس رائے کے مطابق اس مدیون مرحوم (بینک) کے دائین کے دیون کا ذمہ اٹھاتا ہے یا اس کی نگرانی صرف سیکورٹی ڈپازٹس رکھوانے پر مجبور کرنے کی حد تک ہے؟

۳۔ دیوالیہ شخص کے ایسے معاملات جو کسی درجہ میں حکومت کی جواب دہی میں داخل نہ ہوتے ہوں بلکہ خود اس کی اپنی گردن پر محیط ہوں، ایسے دیون عند اللہ معاف نہیں ہوتے، مدیون ان کی ذمہ داری سے فارغ اور بری شمار نہیں ہوتا۔ حضور ﷺ کا مدیون کی نماز جنازہ پڑھانے سے رک جانا اور مؤاخذہ اخروی کی شدید وعیدیں (کمائر) اس امر پر صراحت کے ساتھ دلالت کرتی ہیں کہ مفلس سے صرف قاضی کا حق جس (قید و بند کرنے کا حق) ساقط ہوتا ہے نہ کہ مدیون کا ذمہ فارغ ہو جاتا ہے۔

ہماری اس رائے کی تائید ایک اور فقہی جزیئہ سے بھی ہوتی ہے کہ ”تقادم زمان“ کی وجہ سے عدالت میں (مدعی) کا دعویٰ قابل سماعت نہیں ہوتا۔ یعنی قاضی اس دعوے کی سماعت کا پابند نہ ہونے کی بناء پر اس دعویٰ کو خارج کر سکتا ہے، مگر حقدار مدعی کا حق مدعی علیہ سے دیا نہ ساقط اور کالعدم شمار نہیں ہوتا۔

”لأن الحق لا يسقط بتقادم الزمان“ (۱)

معلوم ہوا کہ حق مطالبہ کا ساقط ہونا الگ چیز ہے اور ثابت شدہ حق سے بری الذمہ ہونا الگ چیز ہے۔

اس تفصیل کی بناء پر ہم یہ عرض کرتے ہیں کہ ”مدیون مفلس“ کے حکم کی مختلف حیثیات سے صرف نظر کرتے ہوئے اس کی ذمہ داریوں کو محدود فرمانا اور پھر اسے بے جان شخص کے لئے بطور آکسیجن استعمال کرنا دونوں صحیح نہیں ہیں۔

(۱) شامی: ۵/۴۲۰ ط، ایچ ایم سعید، الأشباه والنظائر لابن نجیم ص: ۲۱۹ ط: قدیمی۔

## محدود ذمہ داری کی تیسری نظیر:

شخص قانونی کی محدود ذمہ داری پر پیش فرمودہ تیسری نظیر ”عبد ماذون فی التجارۃ“ (وہ غلام جسے اس کے مولیٰ نے تجارت کی اجازت دے رکھی ہو) ہے، عبد ماذون خود اور اس کے ہاتھ میں موجودہ اور آنے والا مال اس کے آقا کی ملکیت ہوتا ہے، اگر اس پر دیون واجب ہوں تو وہ غلام کی قیمت کی حد تک محدود ہوں گے، اس سے زیادہ کا نہ غلام سے مطالبہ ہو سکتا ہے اور نہ مولیٰ سے“۔ (۱)

## تبصرہ:

اس نظیر کو بظاہر بہت دلچسپ فرمایا گیا ہے، مگر حقیقت میں یہ نظیر بھی حد درجہ قابل غور ہے، اور یہ استدلال کئی وجوہ سے صحیح نہیں ہے:

۱- عبد ماذون، غلام ہونے کے باوجود ایک عاقل بالغ، بالقوہ فاعل مختار اور متصرف ہے، اس کا حجر (بندش) محض شرعی ہے، جبکہ کمپنی کی حقیقت محض معنوی ہے۔ معنویت کا حقیقت پر قیاس ہی درست نہیں، قیاس اور تشبیہ کی تعریف اس تمثیل پر صادق نہیں آتی۔

۲- عبد ماذون کے قرضوں کی ذمہ داری ”مولیٰ“ پر نہ ہونے کی علت بظاہر یہ معلوم ہوتی ہے کہ مولیٰ کی اجازت و اذن کا تعلق تاجروں کے عرف میں معمول کے مطابق معاملات سے ہے، یہاں معمول کی خلاف ورزی ایک انسان سے سرزد ہوئی، لہذا اس کا ذمہ دار اسی کو ٹھہرانا چاہیے کیونکہ وہ اگرچہ غلام ہے لیکن تجارت کے تصرفات میں

(۱) جدید معیشت ص: ۸۳۔ ط: مکتبہ معارف القرآن کراچی)



اجازت یافتہ ہے، لہذا اخلاف معمول تصرفات کی ذمہ داری اسی پر ہونی چاہئے۔ مگر اس کے پاس کچھ ہے نہیں، مال سارا مولیٰ کا ہے، لہذا عبد ماذون (جو کہ ایک متصرف انسان ہے۔) کو دائنین کے دیون میں بچ دیا جاتا ہے، اور حاصل شدہ قیمت غرماء میں ان کے حصوں کے تناسب سے تقسیم کر دی جاتی ہے۔ چنانچہ ”فتح القدیر“ میں ہے:

لأن سببه التجارة وهي داخلة تحت الإذن وتعلق

الدين برقبته استيفاء حامل على المعاملة (۱)

۳۔ یہی غلام اگر فروخت ہو رہا ہو تو شرعاً غرماء کو حق حاصل ہے کہ وہ اس کو فروخت نہ ہونے دیں بلکہ انہیں استعواء کا حق ہوگا، یعنی اسے کمائی پر لگو کر اپنے قرضوں کی وصولیابی کا راستہ اختیار کریں گے۔ ”ردالمحتار“ میں ہے:

”وكل دين وجب عليه (أي العبد الماذون)

بتجارة... يتعلق برقبته.... يباع فيه، ولهم استعواءه

ايضاً... الخ (قوله يباع فيه) ولا يجوز بيعه إلا

برضا الغرماء أو بامر القاضى لأن للغرماء حق

الاستعواء ليصل إليهم كمال حقهم. (۲)

۴۔ اگر یہ غلام دیون کی ادائیگی واستيفاء کے لئے بچ دیا گیا اور اس کا شمن دائنین کے درمیان بقدر حصص تقسیم بھی ہو گیا، تب بھی آزاد ہو جانے کے بعد غرماء اس سے مطالبہ کر سکتے ہیں اور اس کا پیچھا بھی کر سکتے ہیں، کیونکہ یہ وہ دیون ہیں جو اس کے ذمہ میں تجارت کی بناء پر پہلے سے ثابت ہو چکے تھے۔ ”ردالمحتار“ میں ہے:

(۱) الهداية مع شرحه فتح القدیر: ۲۲۲/۸، ط: دار احیاء التراث العربی.

(۲) رد المحتار: ۶۲/۶-۱۶۳، ط: ایچ ایم سعید کراچی.

و یقسم ثمنه بالحصص..... و طولب المأذون

بما بقى من الدين زائداً عن كسبه و ثمنه بعد عتقه لتقرر

الدين فى ذمته وعدم وفاء الرقبة. (۱)

غرماء کے حق مطالبہ کا آزادی کے بعد تک لمبا ہونا ذمہ داریوں کی تحدید (Limitation) کی بجائے تطویل (لمبی حد) کی دلیل ہے۔ اس سے معلوم ہوا کہ عبد ماذون کے ذمہ کو جس طرح علی الاطلاق محدود سمجھا اور بتایا جا رہا ہے درحقیقت معاملہ اس سے مختلف ہے، اس لئے ہمارا کہنا یہ ہے کہ عبد ماذون کی آزادی کے بعد غیر محدود مدت تک فارغ الذمہ نہ ہونے کو صرف لفظ ”محدود“ کے ذریعہ محدود نہیں کیا جاسکتا۔

۵۔ عبد ماذون کی ذمہ داری کا اس کی اپنی مالیت تک محدود ہونا مطلقاً نہیں، بلکہ صرف ان صورتوں میں ہے جب اس کے ہاتھ میں مال تجارت نہ ہو یا اس کی کوئی امکانی صورت نہ ہو ایسی صورت میں ”مولیٰ“ کی ملکیت میں صرف غلام (مأذون) پختا ہے، لہذا غرماء کے حقوق کی ادائیگی کے لئے یہی متعین ہے اسی کی مالیت کو سب غرماء میں تقسیم کیا جائے گا۔ لہذا عبد ماذون کی محدود ذمہ داری کا یہ مطلب مطلقاً نہیں لیا جاسکتا کہ اس پر جو بھی مالی ذمہ داری آئے تو صرف اس کی اپنی مالیت تک محدود ہوگی۔ حاشا و کلاً۔ تفصیل کے لئے حوالہ جات ملاحظہ ہوں۔

”فتاویٰ ہندیہ“ میں ہے:

اعلم أن الديون على ثلاثة أوجه: دين يتعلق برقبته

اتفاقاً ”وهو دين الاستهلاك، و دين لا يتعلق برقبته اتفاقاً“

وهو دين وجب بما هو ليس فى معنى التجارة كالوطء

والنكاح بغير إذن المولى، ودين مختلف فيه وهو دين بسبب التجارة وبما هو مثلها كالبيع والشراء والإجارة والاستجار وضمان المغصوب والودائع والأمانات إذا جحد فيها، وما يجب من العقربوطء المشتراة بعد الاستحقاق لاستناده إلى الشراء، فيلحق به كذا في التصرع، كذا في المعدن..... فإن كان في يد العبد مال حاضر في يديونه فإنه يقضى ديونه من كسبه ولا يبيع المأذون بدينهم، وإن لم يكن في يده مال حاضر إلا أن له مالا غائبا يرجي قدومه أو دين حال يرجي خروجه، فإنه لا يعجل القاضى فى بيعه بل يتلوّم ويؤخر البيع حتى يقدم المال أو يخرج الدين..... وإذا انفضت مدة التلوّم على القولين جميعا ولم يقدم المال ولم يخرج الدين، فإن القاضى يبيع العبد بدينهم..... ثم إذا باع القاضى العبد بحضرة المولى يقسم ثمنه بين الغرماء فبعد ذلك ينظر إن كان بالثمن وفاء بالديون كلها أو فى كل واحد منهم تمام حقه ويصرف الفضل إلى المولى إن كان ثمة فضل، وإن لم يكن بالثمن وفاء بالديون كلها يضرب كل غريم فى الثمن بقدر حقه ولا سبيل لهم على العبد فيما بقى من دينهم حتى يعتق العبد كذا فى الذخيرة.

فإن اشترى العبد مولاة الذى باعه عليه

القاضی للغرماء لم يتبعه الغرماء بشيء مما بقى من الدين قليل ولا كثير، وإن عاد العبد إلى ملك من وجب الدين على العبد في ملكه. كذا في المغنى. (۱)

”فتاویٰ شامی“ میں ہے:

وكل دين وجب عليه بتجارة أو بما هو في معناه..... يتعلق برقبته..... يباع فيه... ويقسم ثمنه بالحصص..... (قوله: يتعلق برقبته) لأنه دين ظهر وجوبه في حق المولى..... (قوله لأن العبد خصم فيه) أى في كسبه دون رقبته..... ثم انما يبدأ بالكسب وعند عدمه يستوفى من الرقبة. (۲)

”بدائع الصنائع“ میں ہے:

ولنا أن نقول: هذا دين العبد لكن ظهر وجوبه عند المولى ودين العبد إذا ظهر وجوبه عند المولى يقضى من رقبته التي هي مال المولى كدين الاستهلاك، أو نقول: هذا دين المولى فيقضى من المال الذي عينه المولى للقضاء منه كالرهن، والمولى بالإذن عين الرقبة لقضاء الدين منها فيتعين بتعيين المولى. (۳)

(۱) الفتاوى الهندية: ۵/۲۶-۷۷، الباب الرابع في مسائل الديون التي تلحق المأذون

(۲) شامی: ۶/۲۳-۱۲۳. ط: ایچ ایم سعید کراچی.

(۳) بدائع: ۷/۲۰۳. ط: سعید کراچی

”فتاویٰ ہندیہ“ میں ہے:

وَإِذَا لِحَقِّ الْمَأْذُونِ دِينَ يَأْتِي عَلَى رِقْبَتِهِ وَعَلَى

جَمِيعِ مَا فِي يَدِهِ . (۱)

”بدائع الصنائع“ میں ہے

لَا خِلَافَ فِي أَنَّ الدِّينَ يَتَعَلَّقُ بِكَسْبِ الْعَبْدِ لِأَنَّ

الْمَوْلَى بِالْإِذْنِ بِالتَّجَارَةِ عَيْنُهُ لِلْإِسْتِيفَاءِ أَوْ تَعْيِينَ شَرْعاً

نظراً للغرماء . (۲)

فائدہ:

اس تفصیل کی روشنی میں یہ دیکھنا اور سمجھنا تو قدرے آسان ہوا کہ شخص قانونی اور اس کی محدود ذمہ داریوں کے تصور کو شریعت سے ہم آہنگ کرنے کے لئے جو فقہی نظائر پیش فرمائے گئے ہیں اور ان سے جس طور پر حسبِ منشا استدلال فرمایا گیا ہے، اس میں فقہی اعتبار سے کئی ایسے سقم پائے جا رہے ہیں کہ جن کی موجودگی میں بیان کردہ نظائر سے ”شخص قانونی“ اور اس کی محدود ذمہ داری پر استدلال کی صحت انتہائی مشکل ہے اور اس درجہ مشکل ہے کہ اس مشکل سے ہمارے مولانا مذہم کے علم عمیق اور خداداد مملکتِ استنباط کے بجز کوئی اور نہیں گزر سکتا۔ مولانا زید مجدہم کے سہارے کے بغیر اگر کوئی اس نوعیت کا استدلال کر کے کسی مسئلہ کو ثابت کرنے کی کوشش کرے تو اسے استدلال کی بجائے ”تحکم محض“ ہی کہا جائے گا۔

(۱) بدائع: ۲۰۳/۷، ط: ایچ ایم سعید کراچی۔

(۲) الہندیہ: ۷۸/۵، ط: حقائقہ پشاور۔

## شخص قانونی کی اصلی حقیقت اور مقصدیت:

شخص قانونی کی محدود ذمہ داری کے تصور کی بنیاد اور اصل حقیقت و مقصدیت کا خلاصہ یہ ہے کہ کمپنی مالکان اپنی ذمہ داریوں کو ناقابل مؤاخذہ کھاتے میں ڈالنے کے لئے محدود ذمہ داریوں کے تصور پر کاربند ہیں، عجیب بات یہ ہے کہ جب تک کمپنی کو بالغاً مابلغ (جتنا کتنا) نفع ہوتا رہے تو اس نفع سے شخص قانونی اور اس کے اعضاء و جوارح مستفید ہوتے رہیں اور جب نقصان برداشت کرنے کی نوبت آجائے تو شخص قانونی تحلیل ہو کر موت کے فرضی کنوئیں میں اتر کر فوراً ہر قسم کی ذمہ داری سے بری الذمہ بھی ہو جائے۔ بالفاظ دیگر جب تک کاروبار میں نفع ہوتا رہے تو شخص قانونی کے نام پر اس کے اعضاء و جوارح اسے سمیٹے رہیں اور نقصان ہو جائے تو اس کی جوابدہی ایسے معنوی شخص کے کھاتے میں ڈال دی جائے جو پہلے سے محدود ذمہ داری کا ”خول“ پہنے ہوئے ہے۔

حقیقت یہ ہے کہ کمپنی تین ستونوں کا نام ہے: دائن، شخص قانونی، اعضاء و ارکان۔ شخص قانونی ایسا واسطہ اور راستہ ہے جو دائنین کے اموال کمپنی کے اعضاء اور ارکان تک منتقل کرنے کا ذریعہ ہے، اور جب واجب الاداء ذمہ داریاں بڑھنے لگیں تو شخص قانونی اپنے اعضاء اور ارکان کو تحفظ فراہم کرنے کا قانونی ذریعہ ہے، شخص قانونی افراد کی مجموعی ہیئت انتزاعی (۱) کا نام ہے، اگر کوئی کسی مجموعہ کو الگ سے مستقل فرد کا درجہ دینے کو شریعت کے مطابق سمجھتا ہو تو پھر اس سوال کا کیا جواب ہوگا کہ اگر کسی مورث کے برابر کے حصہ دار پانچ وارث ہوں تو کیا ان کے لئے یہ ممکن ہوگا کہ وہ پانچوں کی مجموعی حیثیت کو چھٹا وارث کہیں؟ اگر قانون بھی اسے مان لے تو کیا یہ رائے شرعاً درست ہوگی؟ کیا ایسے میت کا ترکہ چھ حصوں

(۱) یعنی افراد کے مجموعے سے حاصل ہونے والی ہیئت۔

میں تقسیم کرنا درست ہوگا؟ کیا یہ تقسیم پانچوں ورثاء کے پانچویں حصے میں کمی کا باعث نہیں ہوگی؟ ہمارا خیال یہ ہے کہ امت مسلمہ کے تمام فقہاء کرام اس تقسیم کو حرام اور ناجائز ہی کہیں گے کیونکہ اس تقسیم میں ایک فرضی شخص کا حصہ الگ کرنے سے حقیقی اشخاص کے مقررہ حصوں میں کمی واقع ہو رہی ہے، ان ورثاء میں سے ہر ایک پانچویں حصے کا حقدار ہے اس کے پانچویں حصہ کو کم کر کے دینا ”غصب“، ”اکل بالباطل“ اور ظلم ہونے کی بناء پر حرام ہے۔ لہذا شخص قانونی کا تصور ہمارے نزدیک اپنی حقیقت اور مقصدیت کے اعتبار سے شریعت اسلامیہ کے بالکل خلاف، متصادم اور معارض ہے، اس کی مزید تفصیل اور حکم آگے ملاحظہ فرمائیں:

## شخص قانونی اور محدود ذمہ داری کا شرعی حکم:

شخص قانونی اور محدود ذمہ داری کا تصور خالصہ غیر انسانی، غیر اخلاقی اور غیر شرعی ہے:

۱- محدود ذمہ داری کا تصور شخص قانونی اور اس کے اعضاء و جوارح کے لئے تو مفید ترین چیز ہے، لیکن دائنین کے لئے بے حد مضر و ناقابل تلافی حد تک نقصان دہ بھی ہے، ایسا کاروباری تصور جو بعض افراد کو ایسا فائدہ پہنچانے کے تصور پر قائم ہو جس سے دوسرے بعض انسانوں کی حق تلفی لازم آتی ہو اور ان کا استحصال لازم آتا ہو ایسا تصور، انسانی و اخلاقی اقدار کی پامالی کے علاوہ شریعت اسلامیہ سے متصادم بھی ہے۔  
اختیار (۱)، تلقی جلب (۲) اور حسب ضرورت تسعیر (۳) وغیرہ اس کی واضح مثالیں ہیں۔

(۱) اختیار کہتے ہیں مہنگا ہونے کے انتظار میں غلو کو روک لینا اور مارکیٹ میں نہ لانا۔ الموسوعة الفقهية: ۹۰۲، ط: وزارة الأوقاف والشئون الإسلامية کویت۔

(۲) تلقی جلب کا مطلب یہ ہے کہ باہر سے آنے والے سامان کو عام تجارتی منڈی میں پہنچنے سے پہلے ہی خرید لینا اور پھر اپنی ترجیحات کے مطابق عام مارکیٹ میں فروخت کرنا۔ الفقه الإسلامي وادلته: ۲۳۹/۳، ط: دار الفكر بیروت۔

(۳) تسعیر کا معنی ہے حکومت کی طرف سے بوقت ضرورت نرخ نامہ جاری کرنا۔ (الموسوعة الفقهية: ۳۰۱/۱۱، ط: سابق

”وكره احتكار قوت البشر فى بلد يضر بأهله... الخ“ (۱)  
 قال الشاه ولى الله المحدث الدهلوى رحمه الله:  
 النهى عن التسعير:

وقيل: قدغلا السعر فسعرلنا، فقال عليه  
 السلام: ”إن الله هو المسعر القابض الباسط  
 الرازق وإنى لأرجو أن ألقى الله وليس أحد يطلبنى  
 بمظلمة“. أقول: لما كان الحكم العدل بين المشتريين  
 وأصحاب السلع الذى لا يتضرر به أحدهما، أو يكون  
 تضررهما سواء فى غاية الصعوبة تورع منه النبى ﷺ  
 لئلا يتخذها الأمراء من بعده سنة، ومع ذلك فإن رؤى  
 منهم جور ظاهر لا يشك فيه الناس جاز تغييره فإنه من  
 الإفساد فى الأرض“ (۲).

قال فى ”الأشباه والنظائر“:

تنبیه: يتحمل الضرر الخاص لأجل دفع الضرر العام،  
 وهذا مقيد لقولهم: الضرر لا يزال بمثله وعليه فروع  
 كثيرة.....منها: بيع مال المديون المحبوس عندهما لقضاء  
 دينه دفعا للضرر عن الغرماء وهو المعتمد. ومنها: التسعير  
 عند تعدى أرباب الطعام فى بيعه بغبن فاحش. (۳)

(۱) فتاوى شامى: ۳۹۸/۲، ط: ایچ ایم سعید کراچی۔

(۲) حجة الله البالغة ۲/۲۰۶-ط: دار الكتب العلمية۔

(۳) الأشباه والنظائر ص: ۸۸-۸۹-ط: قدیجی۔



۲۔ شخص قانونی (کمپنی) اور شیرز ہولڈر کے درمیان تعلق کی نوعیت کیا ہے؟ اور اس کے اعضاء و ارکان کے درمیان ”شرکت“ کا تعلق بتایا جاتا ہے، بعض نے شرکت عنان فرمایا ہے، بعض نے شرکت عقد، جبکہ دوسرے بعض نے ابتداء شرکت ملک اور انتہاء اجارہ قرار دیا ہے، الغرض ”کمپنی“ کو شرکت کے قریب لانے کے لئے اکابر علماء کی کئی آراء سامنے آئی ہیں، کمپنی میں شرکت کی جو بھی صورت ہو، بہر حال ”کمپنی“ کو شرکت سے جوڑا جاتا ہے، اگر ہم کمپنی کو شرکت تسلیم کر لیں تو شرکت کا تقاضہ یہ ہے کہ کمپنی کے ڈائریکٹر حضرات صرف کاروبار کے نفع تک محدود رہیں، حالانکہ وہ بھاری بھاری تنخواہیں اور اخراجات کی مد میں خطیر رقم بھی وصول کرتے ہیں۔

فقہاء کرام کے واضح اور صریح ارشادات سے صاف صاف معلوم ہوتا ہے کہ شریک کا شریک کے لئے اجیر بننا جائز نہیں ہے۔ وہو قول عامة الفقهاء وأصحاب المتون۔  
قال فی ”الدر المختار“:

ولو استأجر لحمل طعام مشترك بينهما فلا  
أجر له لأنه لا يعمل شيئاً لشریکه إلا ويقع بعضه لنفسه  
فلا يستحق الأجر..... (۱)

وفی ”الشامیة“:

(قوله: فلا أجر له) أي لا المسمى ولا أجر المثل ”زیلعی“  
لأن الأجر يجب في الفاسدة إذا كان له نظير من  
الإجارة العائنة. وهذا لا نظير لها. إتقانی . وظاهر كلام

(۱) الدر المختار: ۶/۲، ط: ایچ ایم سعید کراچی.

قاضیخان فی الجامع أن العقد باطل ؛ لأنه لا ینعقد العقد، تأمل، (۱)

.....قال محمد رحمه الله تعالى: كل شيء استأجره أحدهما من صاحبه مما يكون منه عمل فإنه لا يجوز ، وإن عمل فلا أجر له مثل الدابة ، وكل شيء يكون منه العمل استأجره أحدهما من صاحبه فهو جائز مثل الجوالق وغيره ، وقال ابو الليث رحمه الله تعالى : هذا خلاف رواية المبسوط فإنه قال في كتاب المضاربة : لو استأجر من صاحبه بيتاً او نوراً لا يجب الأجر .

وذكر القدوري أن كل شيء لا يستحق به الأجرة إلا بإيقاع العمل في العين المشتركة ، فإذا استأجر أحد الشريكين الآخر لم يجز مثل أن يستأجر لينقل الطعام بنفسه أو بغلامه أو بدابته أو لقصورة الثوب ، وكل ما لا يستحق الأجرة بغير إيقاع العمل في المال المشترك فالإجارة جائزة مثل أن يستأجر منه داراً ليحوز فيها الطعام أو سفينة أو جوالقاً أو رحي .

قال فخر الدين قاضیخان: الفتوى على ما ذكر

في العيون والقدوري كذا في الكبرى ..... (۲)

(۱) رد المحتار: ۲/۲۰ ط: سعيد كراچی .

(۲) الفتاوى الهندية: ۴/۵۷ كتاب الإجارة ، الباب الثامن عشر في الإجارة التي تجرى بين الشريكين واستئجار الأجيرين ، ط: رشيدیه کوئٹہ .

”النتف فی الفتاویٰ“ میں ہے:

لو كان طعام بين رجلين فقال احدهما لصاحبه  
احمله إلى موضع كذا ولك في نصيبه من الأجر  
كذا، او قال: اطحنه ولك في نصيب كذا من الأجر  
جاز ذلك في قول زفر و محمد ابن صاحب. ولا يجوز  
ذلك في قول أبي حنيفة و ابی یوسف و محمد. (۱)

۳- جو دیون اور قرض کسی انسان کے ذمہ لازم ہو جائیں تو ان سے بری الذمہ ہونے کی صرف دو ہی صورتیں ملتی ہیں یعنی اداء یا ابراء، تیسری کوئی صورت فقہاء نے نہیں لکھی، یہاں تک کہ ذمہ خراب ہونے کی صورت میں بھی مطالب سے صرف ظاہر اوقضاء مطالبہ نہیں ہوتا، ورنہ اصل حق تو باقی رہتا ہے۔

فقولهم: الدين الصحيح... ما لا يسقط إلا بالأداء أو الإبراء. (۱)  
جبکہ کمپنی یا بینک میں دائنین کے دیون شرعاً و اخلاقاً لازم ہو چکنے کے بعد، شخص قانونی اور محدود ذمہ داری کے تصور کے تحت ان دیون کو مدیون (شخص قانونی و اعضاء) سے ساقط کرنا ”ابراء و اداء“ پر ایسا اضافہ ہے جس کی شریعت اسلامیہ میں کوئی واضح اور ٹھوس نظیر ملنا بے حد مشکل ہے۔

یہاں پر یہ شبہ بھی نہیں ہونا چاہئے کہ کمپنی کے پراسپیکٹس میں تحریر شدہ کمپنی کی محدود ذمہ داری کی تصریح پیشگی ”ابراء“ کی صورت بن سکتی ہے، کیونکہ ہم اوپر عرض کر آئے ہیں کہ پراسپیکٹس میں تحریر شدہ محدود ذمہ داری فقہی اعتبار سے ایسی شرط فاسدہ ہے جس کا عقد میں یا تو اعتبار ہی نہیں اگر اعتبار کریں تو عقد، فاسد اور شرط ناقابل اعتبار ہوگی۔

(۲) النتف فی الفتاویٰ، کتاب الإجارة ص: ۳۴۹، ط: ایچ ایم سعید کراچی۔

(۱) شرح المجلة، المادة: ۶۳۱-۲۴۳، ط: مکتبہ رشیدیہ کوئٹہ۔

۴۔ ”شخص قانونی“ کی حقیقت و مقصدیت سے جیسا کہ واضح ہوا کہ محدود ذمہ داری کا تصور درحقیقت منافع کے حصول میں غیر محدود اور نقصان کی ذمہ داری میں محدود شرح کا ایک عہد و پیمان ہے جو شریعت کے مشہور و معروف اصولوں سے متصادم ہے۔

مثلاً: ”الخراج بالضمنان“ (۱) (جو آدمی کسی چیز کا ضمان برداشت کرتا ہے اس چیز کے منافع کا حقدار بھی وہی ہوتا ہے) کے خلاف ہے۔ اسی طرح ”الغرم بالغنم“ (جو کسی کا تاوان برداشت کرتا ہے فائدہ کا حقدار بھی وہی ہے)۔ اس کے برعکس جو آدمی کسی چیز کے ضمان اور تاوان کا ذمہ دار نہ بنتا ہو وہ اس چیز کے منافع کا حقدار بھی نہیں ہوتا۔

۵۔ اس ساری تفصیل سے ثابت ہوتا ہے کہ ”شخص قانونی“ کی معنوی حیثیت تسلیم کرتے ہوئے اسے حقیقی انسان والے تصرفات کا اہل سمجھنا اور معاملات میں شخص قانونی کو فریق کی حیثیت دیتے ہوئے جو معاملات کئے جائیں گے وہ عاقدین کی شرطیں پوری نہ ہونے کی وجہ سے ناجائز اور خلاف شرع ہوں گے کیونکہ عاقدین کی شرائط میں واضح طور پر لکھا ہوا ہے کہ وہ دونوں آزاد ہوں غلام نہ ہوں، ذوی العقول ہوں غیر ذوی العقول نہ ہوں دونوں نفع و ضرر کی پہچان کرنے والے ہوں، عقد کرتے ہوئے دونوں بصیرت اور تثبت سے باوصف ہوں۔

قولہ: شروط العاقدین : ویشترط فی العاقدین

کونہما حرین ، عاقلین ، یعرفان النفع والضرر و یباشران

العقد علی بصیرة و تثبت ... الخ (۲)

ترجمہ: ”اور شرط کیا گیا ہے عاقدین میں: دونوں کا آزاد

(۱) الأشباه والنظائر ص: ۱۲۸، ط: قدیمی.

(۲) حجة الله البالغة: ۱۹۱/۲ من ابواب إبتغاء الرزق، ط: دارالکتب العلمیة، بیروت.

(خود مختار) عقلمند ہونا، دونوں نفع و نقصان کو جانتے ہوں اور دونوں بصیرت اور غور سے معاملہ کریں۔“ (۱)

## فائدہ:

اس تفصیل سے معلوم ہوا کہ جن معاملات میں شخص قانونی عقد کا فریق ہوگا، وہ عقد فاسد اور بے بنیاد ہوگا کیونکہ عقد کے فریقین میں سے ایک فریق عاقد اور شخص کہلانے کا حقدار نہیں، بلکہ انسان یا شخص تو درکنار ”ھیولی“ کہلانے کا حقدار بھی نہیں، کیونکہ ”شخص“ جسم اور صورت سے مل کر بنتا ہے۔ جبکہ شخص قانونی، شخص معنوی ہے اور ان دونوں خصوصیات سے خالی ہے:

الشخص : سواد الإنسان تراه من بعد ثم استعمل في ذاته قال

الخطابی : ولا يُسمّى ”شخصاً“ إلا جسم مؤلف فيه. (۲)

۶۔ ان تمام پہلوؤں سے صرف نظر کرتے ہوئے اگر ہم شخص قانونی اور اس کی محدود ذمہ داری کے تصور کو خارج از موضوع قرار دیں یا بلا حیل و حجت تسلیم بھی کر لیں، تب بھی یہ تصور مروجہ اسلامی بینکاری کے حامی حضرات کے لئے قابل قبول نہیں ہو سکتا، کیونکہ شخص قانونی اور محدود ذمہ داری کا تصور دلائل کے لباس میں جس خدا ترس بزرگ ہستی نے پیش فرمایا تھا وہ آپ کے لئے نہیں تھا، بلکہ بقول ان کے وہ تصور ان کا ایک نقطہ نظر اور نتیجہ غور و فکر تھا، جو انہوں نے اپنی زبردست عالمانہ شان کے باوجود محض اہل علم کے غور و فکر کے لئے پیش فرمایا تھا۔ جیسا کہ ان کا ارشاد ہے:

(۱) رحمۃ اللہ الواسعۃ ۵۳۶/۴، ط: زمزم پبلشرز۔

(۲) المصباح المنیر فی غریب الشرح الكبير للرافعی، ص: ۳۶، ط: من منشورات دار الهجرة، ایران

ومثله فی شمس العلوم و دواء کلام العرب من الکلام ۳۳۹/۶، ط: دار الفکر.

”البتہ کمپنی میں دو چیزیں (شخص قانونی اور محدود ذمہ داری) شرعی اعتبار سے خاص طور پر قابل غور اور باعث تردد ہیں۔ ان امور کے بارے میں احقر اپنی اب تک کی سوچ کا حاصل، اہل علم کے غور و فکر کے لئے پیش کرتا ہے۔“ (۱)

غور کا مقام یہ ہے کہ جس چیز کو مولانا مدظلہم اپنی ذات کی حد تک اپنی تحقیق و تدقیق کے باوجود قابل غور اور باعث تردد فرما رہے ہوں اور اپنی تحقیق کو اہل علم کے سامنے مزید غور و خوض کے لئے پیش فرمانے کی ضرورت محسوس کرتے ہوئے پیش بھی فرما رہے ہوں، ایسی چیز کو اہل علم کے تائیدی یا تردیدی فیصلے کے سامنے آنے سے قبل ہی معمول بہ بنادینا نا انصافی ہے، مزید یہ کہ ایسی ”غور طلب تحقیق“ کو مستقل بنیادوں پر کسی نظام کے لئے بطور مرکزی ستون کے کیسے کام میں لایا جاسکتا ہے؟

اللہ تعالیٰ ہمارے بینکار بھائیوں پر رحم فرمائے کہ وہ حضرت مولانا مدظلہم کے اس ذمہ دارانہ اور قابل غور نقطہ نظر کو ایسے لے اڑے کہ گویا انہیں خطرہ محسوس ہو رہا تھا کہ اگر اہل علم، مولانا مدظلہم کے نتیجہ فکر کو نہ سمجھ سکنے کی بنیاد پر قبول کرنے سے عذر کر دیں تو مولانا مدظلہم کا تدبیر و دیانت داری کہیں اس تحقیق کو کالعدم نہ قرار دے، ورنہ اسلامی مالیاتی کمپنیوں کا چلتا ہوا پہیہ نکل جائے گا۔

مگر ہمارے بینکار بھائیوں کو معلوم ہونا چاہئے کہ حضرت مولانا مفتی محمد تقی عثمانی صاحب زید مجدہم واضح طور پر یہ بھی تحریر فرما چکے ہیں کہ محدود ذمہ داری کے تصور میں دائنین اور قرض دہندگان کے استحصال کی برائی بلا شک و شبہ پائی جا رہی ہے۔ اور یہ تصور دائنین کی ضرور سانی پر مبنی ہے۔ حضرت زید مجدہم تحریر فرماتے ہیں:

No doubt, the concept of 'limited liability' is beneficial the share holders of the company. but at the same time, it may be injurious to the creditors. If the liabilities of a limited company exceed its assets, the company becomes insolvent and is consequently liquidated, the creditors may lose a considerable amount of their claims, because they can only receive the liquidated value of the assets of the company, and have no recourse to its share-holders for the rest of their claims, Even the directors of the company who may be responsible for such an unfortunate situation cannot be held responsible for satisfying the claims of the creditors (1)

ترجمہ: اس میں کوئی شک نہیں کہ محدود ذمہ داری کا تصور کمپنی کے حاملین حصص کے لئے مفید ہے لیکن ساتھ ہی یہ دائنین کے لئے مضر ہے کیونکہ اگر محدود کمپنی کے دیون و قرضہ جات اس کے اثاثوں سے تجاوز کر جائیں تو کمپنی دیوالیہ ہو کر تحلیل ہو جاتی ہے اور دائنین و قرض دہندگان اپنے دیون اور قرضوں کی بڑی مقدار سے

---

(1): An Introduction to islamic Finance. Page:..222 By Muhammad Taqi Usmani. Maktaba Maariful Quran.

محروم ہو جاتے ہیں کیونکہ وہ صرف کمپنی کے تحلیل شدہ اثاثہ جات میں سے اپنے دیون اور قرض وصول کر سکتے ہیں اور باقی مقدار کے لئے ان کو حاملین حصص تک کوئی رسائی نہیں ہے۔ یہاں تک کہ کمپنی کے ڈائریکٹران کو بھی جو کہ خسارہ کے اصل ذمہ دار ہیں دیون اور قرضوں کی پوری ادائیگی کا ذمہ دار نہیں بنایا جاسکتا۔



دوسرا باب:

## فصل اول

### مروجہ اسلامی بینکاری کی بنیادوں کا فقہی جائزہ

#### چند بنیادی مسلمہ شرعی اصول:

مروجہ اسلامی بینکاری کی فقہی بنیادوں کی تحلیل و تجزیہ سے قبل چند مسلمہ اصولی باتیں ملحوظ خاطر رہیں تو فقہی بنیادوں کی بحث جزئیات و فروعات کی نذر ہونے کی بجائے اصول و کلیات کے محدود دائروں میں سمٹ جائے گی اور جزوی و فروعی امور میں معاملہ کی طوالت والجھاؤ کی روک تھام ہو سکے گی اور مختصر وقت اور قلیل الفاظ میں اسلامی بینکاری کی فقہی بنیادوں کی صحت اور سقم کا اندازہ ہو سکے گا۔

#### پہلا اصل:- عمومِ بلوی:

عمومِ بلوی حاجتِ شرعیہ کا قریب المعنی لفظ ہے، جس کا مفہوم یہ ہے کہ کسی امر کا اس طور پر عام ہو جانا کہ اس سے خلاصی اور بچاؤ ناممکن ہو اور انسان اس میں مبتلا ہونے کے لئے درجہِ اضطرار تک پہنچ چکا ہو۔ ”دکتور وہبہ زحیلی“ عمومِ بلوی کی تعریف کرتے ہوئے فرماتے ہیں:

عموم البلوی: ”شیوع البلاء بحيث يصعب على المرء

التخلص أو الابتعاد عنه.“ وهذا السبب من أسباب

التخفيف مظهر واضح من مظاهر التسامح واليسر في

الأحكام الشرعية، وخصوصاً في العبادات والطهارة من  
النجاسات. وله أمثلة كثيرة، منها:

..... وبول ترشش على الثوب قدر رؤس

الإبر.... النار عند الحنفية مطهرة لما يلقى فيها من  
النجاسات كالروث والعذرة، فيعد رمادها  
طاهراً تيسيراً على الناس. وإلا حكم بنجاسة الخبز في  
الأرياف إذا خبز بوقود نجس وكذلك يعتبر  
البعر طاهراً إذا وقع في المحلب، فرمى منه في الحال قبل  
التفتت ولم يتغير اللبن به... الخ (۱)

واضح رہے کہ عموم بلوئی کے تحقق و معتبر ہونے کے لئے کچھ شرائط ہیں، عموم بلوئی  
کا فیصلہ کرتے ہوئے ان شرائط کا لحاظ ضروری ہے:

۱- حاجت شرعیہ و عموم بلوئی کے تحت جس حرام میں ابتلاء اور وقوع ہو رہا ہے وہ

حرام لغیرہ ہو، حرام لعینہ نہ ہو۔

۲- اصل حکم کو ثابت کرنے والی نص قطعی اور غیر محتمل نہ ہو۔

۳- مقصد تک رسائی کے لئے دوسرا جائز راستہ موجود نہ ہو یا موجود تو ہو مگر

مشقت شدیدہ کا باعث ہو۔

۴- کسی مفسدہ کو دور کرنے کے لئے اس سے بڑا مفسدہ لازم نہ آتا ہو۔

۵- مقتضائے حال پر عمل شارع کے مقصد کے خلاف نہ ہو، مثلاً اجارہ کی

مشروعیت لوگوں کی حاجت کی بناء پر ہے، لہذا ایسی چیزوں کا اجارہ درست نہیں جس سے

(۱) نظریۃ الضرورة الشرعية، مقارنة مع القانون الوضعی، للدكتور وهبة الزحيلي.

شریعت نے منع کیا ہو:

أن لا يخالف المضطر مبادئ الشريعة  
الإسلامية الأساسية التي ذكرتها من حفظ حقوق  
الآخرين، وتحقيق العدل وأداء الأمانات ودفع  
الضرر، والحفاظ على مبدأ التدين وأصول العقيدة  
الإسلامية، فمثلاً لا يحل الزنا.... الخ. (۱)

دوسرا اصل :- حیل و تنبیغ رخص کا ضابطہ:

کسی معاملہ میں حیلہ سازی یا دھنستیں ڈھونڈنے کا طریقہ کار، جائز بھی ہے اور  
ناجائز بھی ہے، حیلہ و تنبیغ رخصت سے قبل جائز اور ناجائز کی تمیز کے لئے مندرجہ ذیل باتوں  
کا لحاظ ضروری ہے:

۱- اس حدیث کا مصداق سامنے ہو۔ ”لا تتركبوا ما ارتكبت

اليهود فتستحلوا محارم الله بأدنى الحيل“۔ (۲)

۲- حضرت بنوری نور اللہ مرقدہ، فقہائے کرام کے حوالے سے ارشاد

فرماتے ہیں کہ ”تنبیغ رخص“ کو مقصد نہ بنایا جائے۔ کیونکہ یہ دین ہی سے نکل جانے کے

مرادف ہے۔ (۳)

(۱) نظرية الضرورة الشرعية، المبحث الرابع، مفهوم الضرورة وضوابطها. ص: ۶۲. ط: دار  
الفکر بیروت.

(۲) أعلام الموقعين: ۳/۲۴۱، ط: بیروت و إبطال الحيل لابن بطة ص: ۴۲ بحوالہ موسوعة  
اطراف الحديث: ۱۰۰/۷، ط: دار الفکر بیروت لبنان۔

(۳) فتاویٰ بینات۔ ج: ۱ ص: ۲۸ اور ص: ۶۰۔ ط: مکتبہ بینات کراچی۔

۳۔ موجودہ دور اتباع ہوئی، خود رائی اور دین کے ساتھ کھیل تماشہ کا ہے، اس لئے ”تتبع رخص“ کا عمل صرف ضرورتِ شدیدہ، عمومِ بلوی اور اضطرارِ شرعی کے متحقق ہونے کے بعد ممکن ہے۔ چنانچہ حضرت مولانا مفتی محمد شفیع صاحب رحمہ اللہ رحمۃً واسعةً تحریر فرماتے ہیں:

والثالث: ان لا يكون على وجه تتبع الرخص فانه لا يجوز  
للعامى اجماعا كما صرح به ابن عبد البر من انه لا يجوز  
للعامى تتبع الرخص اجماعا، قلت: هذا رأى المتقدمين من  
مشائخنا الحنفية حيث لم يشترطوا الضرورة الشديدة  
والاضطرار بل اكتفوا على اشتراط عدم تتبع الرخص. ولنا  
فى زماننا فهو زمان اتباع الهوى واعجاب كل ذى  
رأى برأيه والتلاعب بالدين فتتبع الرخص متعين  
ومتيقن باعتبار الغالب الأكثر فلا يجوز إلا بشرط  
الضرورة الشديدة وعموم البلوى والاضطرار. (۱)

۴۔ جس حیلہ میں کسی کا استحصال (ابطالِ حق) لازم آتا ہو وہ جائز نہیں، فقہاء نے حیلہ شفعہ کو جائز اور حیلہ اسقاطِ زکوٰۃ کو ممنوع کہا ہے، جس کی ظاہری دو وجہیں بیان کی جاتی ہیں۔

(الف) زکوٰۃ فقراء کا حق ہے، یہ حیلہ ان کے حقوق کے اتلاف اور منع پر منتج ہوتا ہے۔

(ب) زکوٰۃ مطالبہ شرعیہ ہے حیلہ اسقاط مطالبہ شرعیہ سے اعراض و انحراف اور

پہلو تہی کو مستلزم ہوتا ہے۔

”ہدایہ“ میں ہے:

”ولا تکره الحيلة فى إسقاط الشفعة عند أبى يوسف .  
وتكره عند محمد، لأن الشفعة إنما وجبت لدفع الضرر  
ولو أبحننا الحيلة ما دفعناه. ولأبى يوسف أنه منع عن  
إثبات الحق فلا يعد ضرراً. وعلى هذا الخلاف الحيلة  
فى إسقاط الزكوة.“ (۱)

”فتاویٰ ہندیہ“ میں ہے:

”رجل له مائتا درهم اراد ان لا تلزمه  
الزكوة... قال الخصاف رحمه الله : كره بعض  
اصحابنا رحمهم الله تعالى الحيلة فى إسقاط الزكوة  
ورخص فيها بعضهم قال الشيخ الإمام الأجل شمس  
الأئمة الحلوانى رحمه الله: الذى كرهها محمد بن  
الحسن رحمه الله، والذى رخص فيها أبو يوسف  
رحمه الله تعالى. فقد ذكر الخصاف رحمه الله تعالى  
الحيلة فى إسقاط الزكاة، وأراد به المنع عن الوجوب  
لا الإسقاط بعد الوجوب. ومشائخنا رحمهم الله تعالى

(۱) الهدایة مع فتح القدیر، کتاب الشفعة، باب ما تبطل به الشفعة، فصل .  
۳۲۵-۳۲۸-۳۲۶ ط: رشیدیہ، کوئٹہ. ومثله فى ”شرح الحموی على الأشباه“ الفن الخامس ،  
الفصل الثالث فى الزکوة: ۲۹۶/۳-۲۹۷ ط: ادارة القرآن والعلوم الاسلامیہ کراچی. وكذا فى  
الشامیہ ، کتاب الشفعة ، باب ما يبطلها : ۲۲۶/۶ ط: ایچ ایم سعید کراچی .

أخذوا بقول محمد رحمه الله تعالى 'دفعاً للضرر عن

الفقراء.' (۱)

”شرح الوقایہ“ میں ہے:

”ولا يكره حيلة إسقاط الشفعة والزكاة عند أبي يوسف،  
وبه يُفتى في الشفعة، وبضده في الزكاة (إعلم أن حيلة  
إسقاطهما لا يكره عند أبي يوسف ويكره عند محمد  
ويُفتى في الشفعة بقول أبي يوسف لأنه منع عن وجوب  
الحق لا إسقاط للحق الثابت وهكذا يقول في الزكاة لكن  
هذا في غاية الشناعة لأنه إثارة للبخل وقطع رزق الفقراء  
الذي قدره الله تعالى في مال الأغنياء والإنخراط في  
سلك الذين يكتزون الذهب والفضة ولا يُنفقونها في  
سبيل الله، والإستبشار بما بشرهم الله تعالى،  
واقول: الشفعة إنما شرعت لدفع ضرر الجوار  
فالمشتري إن كان ممن يتضرر به الجيران لا يحل  
إسقاطها وإن كان رجلاً صالحاً ينتفع به الجيران والشفيع  
متعنت لا يحب جواره فحينئذ يحتال في إسقاطها. (۲)

۵- تنوع رخص کے جواز کے لئے تثنیٰ (۳) اور تلبیٰ (۴) سے اجتناب لازم ہے،

(۱) ہندیہ، کتاب الحیل، الفصل الثالث فی مسائل الزکاة. ۶/ ۳۹۱ ط: رشیدیہ، کوئٹہ

(۲) شرح الوقایہ: ۴۰/ ۷ ط: لکھنؤ.

(۳) یعنی من چاہی مسائل کے لئے نفس پرستی کے تقاضے پورے کرنے کے لئے رخصتیں ڈھونڈنا۔

(۴) یعنی جس طرح عمل سے دین خداوندی کو بولوبولعب کا ذریعہ بنانا لازم آتا ہو۔

ورنہ اتباع ہوئی کی بناء پر حرام ہوگا۔  
 ”شرح عقود رسم المفتی“ میں ہے:

”قال فی زوائد الروضة :إنَّه لا يجوز للمفتی  
 والعامل أن یفتی أو یعمل بما شاء من القولین أو  
 الوجهین من غیر نظر، وهذا لا خلاف فیہ..... وکلام  
 القرافي دالّ علی أن المجتهد والمقلد لا یحلّ لهما  
 الحکم والإفتاء بغير الراجح، لأنَّه اتباع للهوى، وهو  
 حرامٌ إجماعاً. وأن محلّه فی المجتهد مالم تتعارض  
 الأدلة عنده، ويعجز عن الترجیح. وأن لمقلده  
 حينئذٍ الحکم بأحد القولین إجماعاً. اه. قال الإمام  
 المحقق العلامة قاسم بن قطلوبغا فی أوّل کتابه  
 ”تصحیح القدوری“: إنی رأیت من عمل من مذهب  
 أئمتنا رضی الله تعالیٰ عنه بالتّشهی، حتی سمعت من  
 لفظ بعض القضاة : هل ثم حجر؟ فقلت: نعم! اتباع  
 الهوى حرام، والمرجوح فی مقابلة الراجح بمنزلة  
 العدم، والترجیح بغير مرجح فی المتقابلات ممنوع...  
 وقال الإمام أبو عمرو فی ”آداب المفتی“ :

اعلم أن من یکتفی بأن یشکون فتواه أو عمله  
 موافقاً لقول أو وجه فی المسئلة، ویعمل بما شاء من  
 الأقوال والوجوه من غیر نظر فی الترجیح فقد جهل

وخرق الإجماع.... وأما الحكم والفتيا بما هو

مرجوح، فخلافاً للإجماع“ (۱).

وفيه أيضاً:

قال الإمام السكبي في الوقف من فتاويه: يجوز  
تقليد الوجه الضعيف في نفس الأمر بالنسبة للعامل في  
حق نفسه، لا في الفتوى والحكم. فقد نقل ابن الصلاح  
الإجماع على أنه لا يجوز.

وقال العلامة الشرنبلالي في رسالته "العقد  
الفريد في جواز التقليد": مقتضى مذهب الشافعي كما قاله  
السبكي: منع العمل بالقول المرجوح في القضاء والإفتاء  
دون العمل لنفسه. ومذهب الحنفية: المنع عن المرجوح  
حتى لنفسه، لكون المرجوح صار منسوخاً...  
والأظهر في الجواب أخذاً من التعبير بالتشهي أن يقال: إن  
الإجماع على منع إطلاق التخيير، أي بأن يختار ويتشهي  
مهما أراد من الأقوال في أي وقت أراد. أما لو عمل  
بالضعيف في بعض الأوقات لضرورة اقتضت ذلك، فلا  
يمنع منه. وعليه يحمل ما تقدم عن الشرنبلالي: من أن  
مذهب الحنفية المنع.... الخ (۲)

(۱) شرح عقود رسم المفتي: ص: ۴۱-۴۲-۴۳ ط: دار الكتاب ناظم آباد كراتشي.

(۲) شرح عقود رسم المفتي ص: ۱۹۷-۲۰۰ ط: دار الكتاب ناظم آباد كراتشي.



۶۔ رخصت پر عمل کرنے کا راستہ اختیار کرنے کے لئے کسی دلیل شرعی کا اقتضاء

ضروری ہے:

والخلاصة: انه لا يعمل بالرخصة ولا يفتي بها الا حيث

يقتضى الدليل الشرعى لذلك الترخيص، فافهم ولا تكن

من الغافلين... اه افادات الشيخ محمد تقى العثمانى (۱)

تیسرا اصل: جیلوں اور رخصتوں کو مستقل نظام بنانا ناجائز ہے:

حیلہ کا اختیار کرنا وقتی اور عارضی ضرورت و حاجت کے تحت درست، اور اسے کسی عمل کے لئے مستقل بنیاد بنانا غلط ہے۔ میت کا مروجہ حیلہ اسقاط اسکی مثال ہے جو مخصوص حالات اور مخصوص صورتوں کے لئے فقہائے کرام نے تجویز فرمایا تھا۔ اس حیلہ کا مقصد خدا اور خلق خدا کو دھوکہ اور فریب دینا نہیں تھا۔ مگر اسے لوگوں نے ایک کھیل اور رسم بد بنا لیا اور جس طرح اس کا رواج اور التزام ہو چلا ہے وہ بلاشبہ ناجائز اور بہت سے مفاسد پر مشتمل ہے۔ تفصیلی حکم کے لئے ملاحظہ ہو۔ (۲)

اس حوالہ سے مفتی محمد تقی عثمانی صاحب کی چند عبارات تکرار کے باوجود نقل کر دینا مناسب معلوم ہوتا ہے، حضرت تحریر فرماتے ہیں:

۱..... ”اسی لئے ہمارے فقہاء کرام نے یہ صراحت فرمائی ہے کہ

اٹکا دگا مواقع پر کسی قانونی تنگی کو دور کرنے کے لئے کوئی شرعی

(۱) المصباح فی رسم المفتی: ۲۰۸/۲۔

(۲) جواہر الفقہ: ۱/۹۰۱-۳۸۹ ط: مکتبہ دارالعلوم کراچی۔

حیلہ اختیار کر لینے کی تو گنجائش ہے، لیکن ایسی حیلہ سازی جس سے مقاصد شریعت فوت ہوتے ہوں، اس کی قطعاً اجازت نہیں۔“ (۱)

۲..... ”اور ایسا معاملہ جس کے جواز میں فقہاء کرام کا اختلاف ہو اور جس میں سود کی کم از کم مشابہت تو پائی ہی جاتی ہو، اسے شدید ضرورت کے مواقع پر بدرجہ مجبوری اختیار کر لینے کی تو گنجائش نکل سکتی ہے لیکن اس پر اربوں روپے کی سرمایہ کاری کی بنیاد کھڑی کر دینا اور اسے سرمایہ کاری کا ایک عام معمول بنالینا کسی طرح درست نہیں۔“ (۲)

۳..... ”جب ہم ”غیر سودی بینکاری“ کا نام لیتے ہیں اور بینکنگ کو اسلامی اصولوں کے مطابق چلانے کی بات کرتے ہیں تو اس کا منشاء یہ نہیں ہوتا کہ چند حیلوں کے ذریعے ہم موجودہ طریق کار کو ذرا سببیل کر کے سارا نظام جوں کا توں برقرار رکھیں، بلکہ اس کا مقصد یہ ہے کہ سرمایہ کاری کے پورے نظام کو تبدیل کر کے اسے اسلامی اصولوں کے مطابق ڈھالیں، جس کے اثرات تقسیم دولت کے نظام پر بھی مرتب ہوں۔ اور سرمایہ کا اسلامی تصور یہ ہے کہ جو شخص کسی کاروبار کو سرمایہ فراہم کر رہا ہے وہ یا تو نفع کا مطالبہ نہ کرے، یا اگر نفع کا مطالبہ کرتا ہے تو نقصان کے خطرے میں بھی شریک ہو۔“ (۳)

(۱) فقہی مقالات، غیر سودی کاؤنٹرول کی حقیقت: ۲۶۱/۲۔ ط: مبین اسلامک پبلشرز۔

(۲) فقہی مقالات، غیر سودی کاؤنٹرول کی حقیقت: ۲۶۰/۲۔ ط: مبین اسلامک پبلشرز۔

(۳) فقہی مقالات، غیر سودی کاؤنٹرول کی حقیقت: ۲۶۱-۲۶۰/۲۔ ط: مبین اسلامک پبلشرز کراچی۔

محدث دہلوی امام شاہ ولی اللہ رحمۃ اللہ علیہ نے حجۃ اللہ البالغہ میں متعدد مقامات پر اس مضمون کی طرف توجہ دلائی ہے کہ عارضی ضرورتوں اور مخصوص حالات کی وجہ سے درجہ جواز تک پہنچنے والے معاملات کو مستقل رسم اور دائمی عادت کے طور پر اپنالینا شرعاً مذموم ہے۔ اس کی بنیادی حکمت اور فلسفہ یہ بیان کیا جاتا ہے کہ وقتی ضرورتوں اور عارضی احوال کی وجہ سے مباح کی گئی صورتوں کے جواز کو اگر عام کیا جائے یعنی عارضی بنیادوں پر جو بھی چیز رخصتوں اور حیلوں کے سہارے آپ ایک دفعہ عوام الناس کو دے دیں تو پھر عوام الناس سے اس کو چھڑانا آپ کے بس کی بات نہیں ہوگی۔ اور اس کا نتیجہ یہ ہوگا کہ حیلے اور وقتی رخصتیں شریعت کے اصل حکم کی جگہ لے لیں گی۔ اور اصل حکم کا تعطل لازم آئے گا اور آپ کی حیلہ سازیاں شریعت اسلامیہ کے فوت کرنے کا ذریعہ ٹھہریں گی۔ چنانچہ شاہ صاحب رحمۃ اللہ علیہ ”بیوع منہی عنہا“ کے ضمن میں میسر (جوا) کی حرمت اور اس کی حکمت و فلسفہ بیان کرتے ہوئے ارشاد فرماتے ہیں:

”اعلم ان المیسر سحت باطل..... والغابن

یستلذہ ویدعوہ لقلیلۃ الی کثیرہ ، ولا یدعہ حرصہ أن

یقلع عنہ ، وعمّا قلیل تكون الثرة علیہ ، وفي الاعتیاد

بذلك إفساد للأموال ومناقشات طویلة وإهمال

للارتفاقات المطلوبة ، وإعراض عن التعاون المبنی

علیہ التمدّن ، والمعاینة تغنیك عن الخبر، هل رأیت

من أهل القمار إلا ما ذكرناه۔“ (۱)

(۱) حجة اللہ البالغہ للدهلوی، من ابواب ابتغاء الرزق، البيوع المنهى عنها : ۱۹۳/۲،

وفيه ايضاً :

”وكان الميسر والربوا شائعين فى العرب.....  
وكان قليلهما يدعو إلى كثيرهما، فلم يكن أصوب ولا  
أحق من أن يراعى حكم القبح والفساد موفراً فينتهى  
عنهما بالكلية“. (١)

وفيه ايضاً تحت عنوان ”الربوا فى النقددين الشمينين  
وفى المقتات المدخر“:

”واعلم أن مثل هذا الحكم إنما يراد به أن لا  
يجرى الرسم به وأن لا يعتاد تكسب ذلك الناس لا أن لا  
يفعل شئ منه أصلاً، ولذ لك قال عليه الصلوة والسلام  
لبلال: ”بع التمر ببيع آخر ثم اشتر به“ (٢)

وقال تحت عنوان: ”كراهية البيوع تدور على معان“:  
”ففى جريان الرسم ببيعها واتخاذها تنويه بتلك  
المعاصى، و حمل الناس عليها وتقريب لهم منها، وفى  
تحريم بيعها واقتنائها إخمال لها وتقريب لهم من أن  
لا يباشروها..... الخ“ (٣)

(١) حجة الله البالغة: ١٩٣/٢.

(٢) حجة الله البالغة: ١٩٦/٢.

(٣) حجة الله البالغة: ١٩٤/٢.

## فائدہ:

حضرت شاہ صاحب نور اللہ مرقدہ کے ان ارشادات کی تلخیص یوں کی جاسکتی ہے کہ:

۱..... باطل، فاسد اور مکروہ معاملات کو رسم بنالینا اور بطورِ عادت ذریعہ کسب بنالینا مقاصد شریعت کے منافی ہے۔

۲..... جو معاملات کسی بھی درجے میں ناجائز ہوں ایسے معاملات میں قلیل کی اجازت دے دینا کثیر کے تعامل کے لئے پیش خیمہ ثابت ہوا کرتا ہے۔ معائنہ و مشاہدہ اس پر شاہد ہے۔

۳..... اصل کی بجائے غیر اصل امور کے رواج کی گنجائش دینے سے اصل احکام کا تعطل لازم آتا ہے اور غیر اصل احکام کی ترویج لازم آتی ہے، اس طرح کی گنجائش شریعت سے دوری اور خلافِ شرع امور سے قریب کرنے کا ذریعہ بنتی ہے اس لئے مکروہ بیوع کو جائز قرار دینے کی بجائے ناجائز قرار دینا زیادہ اہم ہے، تاکہ ان مکروہ و ممنوع معاملات کی کساد بازاری کا فائدہ حاصل ہو، اس طرزِ عمل میں اس بات پر آمادگی اور تقریب کا پہلو پایا جاتا ہے کہ لوگ ایسے معاملات سے اجتناب کریں۔

بصورت دیگر حضرت بنوری نور اللہ مرقدہ کے بقول دین اسلام کے اساسی مسائل نماز، روزہ، زکوٰۃ، حج، شراب، زنا، سود وغیرہ سب تحریف و تبدیل سے محفوظ نہیں رہیں گے۔ اور اسلام کا جدید ایڈیشن سامنے آجائے گا۔ حضرت کے الفاظ یہ ہیں:

.... اس لئے اس کی گنجائش نہیں کہ کسی حکم کی علت،

مصلحت یا حکمت تراش کر اسے ایسے طور پر مدار حکم قرار دے لیا

جائے کہ اس سے نص کا غیر معمول بہ ہونا یا اجماع امت کا باطل ہونا لازم آئے، یہ طرز عمل تقریباً الحاد و تحریف سے جا ملتا ہے۔ اور بہت سے لوگ جہل یا عناد کی بناء پر اس کے مرتکب ہیں۔ (۱)

اسی مضمون کو علامہ شاطبی نے اپنی کتاب ”الموافقات“ میں ان الفاظ میں بیان کیا ہے:

”وقد تقدّم أنّ اتباع الهوى ليس من المشقات  
التي يترخص بسببها... وأنّ الشريعة حمل على  
التوسط لا على مطلق التخفيف وإلاّ لزم ارتفاع مطلق  
التكليف من حيث هو حرج ومخالف للهوى ولا على  
مطلق التشديد. (۲)

**چوتھا اصل:- ”شبہۃ الربا“ بھی ”ربا“ کے حکم میں ہے:**

”ربوا“ کے باب میں فقہاء کی تصریحات موجود ہیں کہ ”شبہۃ الربا“ حقیقت ربوا ہی کا حکم رکھتا ہے، البتہ ”شبہۃ شبہۃ الربا“ حقیقت ربوا کے حکم میں نہیں ہوتا۔ لہذا ”شبہۃ الربا“ سے بحث کرتے ہوئے ”شبہۃ الربا“ اور ”شبہۃ شبہۃ الربا“ کے درمیان باریک و لطیف فارق اور فاصل کا لحاظ رکھنا ضروری ہے۔ نیز بلا تاہل ”شبہۃ شبہۃ الربا“ کا سہارا لے کر اپنی بات کو با شرع قرار دینے سے قبل دینائے حرمت ربوا کی عمومی نصوص، وعیدات، قباحات، شاعتوں اور استحصالی عواقب و نتائج کو بھی ”فیما بینکم وبين الله“

(۱) مقدمہ فتاویٰ بینات - ج: ۱ ص: ۳۴ اور ص: ۵۹-۶۰ ط: مکتبہ بینات جامعہ بنوری ٹاؤن کراچی

(۲) الموافقات للشاطبی ۵/۴-۲۰۴ ط: دار احیاء التراث العربی .

دیکھ لینا چاہئے۔ حضرت عمر رضی اللہ عنہ سے مروی ہے کہ ربوا اور شائبہ ربوا دونوں سے پرہیز کریں۔

”عن عمر بن الخطاب رضی اللہ عنہ: أن آخر ما نزلت آية الربا، وأن رسول الله صلى الله عليه وسلم قبض ولم يفسرها لنا فدعوا الربا والريبة. رواه ابن ماجه والدارمي. (۱)

ترجمہ: حضرت عمر بن خطاب رضی اللہ عنہ فرماتے ہیں کہ حضور صلی اللہ علیہ وسلم پر جو آخری آیت نازل ہوئی وہ سود کے متعلق ہے۔ اور حضور صلی اللہ علیہ وسلم نے اس کی پوری تشریح بیان نہیں فرمائی تھی کہ آپ صلی اللہ علیہ وسلم کا وصال ہو گیا۔ لہذا سود بھی چھوڑ دو اور ان چیزوں کو بھی چھوڑ دو جن میں سود کا شائبہ ہو۔ (۲)

اسی طرح مولانا مفتی محمد تقی عثمانی صاحب مدظلہم ایک جگہ ارشاد فرماتے ہیں:

ادھار بیچنے کی صورت میں قیمت بڑھا دینا خود فقہائے کرام کے درمیان مختلف فیہ رہا ہے اگرچہ اکثر فقہاء اسے جائز کہتے ہیں، لیکن چونکہ اس میں مدت بڑھنے کی وجہ سے قیمت میں زیادتی کی جاتی ہے اور اس طرح اگرچہ یہ ٹھیکہ معنی میں سود نہ ہو، لیکن اس میں سود کی مشابہت یا سود کی خود غرضانہ ذہنیت ضرور موجود ہے، اس لئے بعض فقہاء نے اس سے ناجائز بھی قرار دیا ہے، چنانچہ قاضیان جیسے محقق حنفی عالم اسے سود کے حکم میں شامل کر کے اسے حرام کہتے ہیں۔ (۳)

(۱) مشکوٰۃ المصابیح باب الربوا، ص: ۲۳۶۔ ط: قدیمی کراچی۔

(۲) مأخوذ از جواہر الفقہ: ۱۰۵/۳۔ ط: مکتبہ سیرت النبی جامع مسجد دیوبند۔

(۳) فقہی مقالات: ۲۵۹/۲-۲۶۰۔ ط: مبین اسلامک پبلیشرز۔

## پانچواں اصل :- حلال و حرام کے تقابل میں ترجیحی پہلو:

فقہاء اصولیین فرماتے ہیں کہ جب کسی معاملے میں حلال و حرام کی دو متضاد آراء سامنے آجائیں تو ترجیح حرمت والی رائے کو حاصل ہوتی ہے۔ وجہ یہ ہے کہ کسی حلال اور مباح چیز کو احتیاطاً استعمال نہ کرنا اس سے فائدہ نہ اٹھانا قابلِ مواخذہ اور خطرے کی بات نہیں۔ جبکہ کسی حرام چیز کو حلال سمجھتے ہوئے استعمال کرنا، اس کی حرمت و حلت کے تردد کو نظر انداز کرتے ہوئے خالص حلال سمجھ بیٹھنا اور بے دھڑک استعمال کر لینا دینی و ایمانی لحاظ سے زیادہ خطرناک بات ہے۔ اسی بناء پر حضرات صحابہ کرام علیہم الرضوان اور فقہاء عظام فرماتے ہیں کہ جس مسئلہ میں حلال و حرام کا اختلاف رونما ہو جائے اور ایک جانب میں حرمت ہو اور دوسری طرف حلت ہو تو وہاں دنیا کے نفع کی بجائے آخرت کے نفع کو سامنے رکھنا چاہیے، کیونکہ ایسا مسئلہ بہر صورت مشتبہات میں داخل ہو جاتا ہے۔ اور شریعت نے اس سے بچنے کا حکم دیا ہے۔

عن الشعبي قال قال عمر: ترك تسعة أعشار

الحلال مخافة الربوا. (۱)

ترجمہ:- حضرت شعی فرماتے ہیں کہ حضرت عمر بن

خطاب رضی اللہ عنہ نے فرمایا کہ ہم نے نوے فیصد حلال کو

”ربو“ کے خوف سے چھوڑ رکھا ہے۔ (۲)

(۱) کنز العمال: ۲۳۱/۲

(۲) از جواہر الفقہ: ۱۱۵/۳۔



اسی طرح حضرت عمر رضی اللہ عنہما سے مروی ہے:

عن ابن عمر رضی اللہ عنہ قال: من اشترى  
ثوباً بعشرة دراهم وفيه درهم حرام لم يقبل الله له صلوة  
ما دام عليه، ثم أدخل أصبعيه في أذنيه وقال: صمّتا إن لم  
يكن النبي صلى الله عليه وسلم يقوله. رواه احمد و  
البیهقی فی شعب الإيمان. (۱)

ترجمہ:- اگر کوئی شخص مثلاً ایک کپڑا دس درہم میں  
خریدے اور ان میں بھی ایک درہم حرام مال کا ہو تو اللہ تعالیٰ اس  
وقت تک اس شخص کی نماز نہیں قبول کرے گا جب تک آدمی کے جسم پر  
وہ کپڑا ہوگا۔ اس کے بعد حضرت ابن عمر رضی اللہ عنہ نے اپنی  
شہادت کی دونوں انگلیاں اپنے کانوں میں ڈالیں اور کہا کہ یہ دونوں  
کان بہرے ہو جائیں اگر میں نے یہ رسول اللہ صلی اللہ علیہ وسلم کو  
فرماتے ہوئے نہ سنا ہو۔ (۲)

”الأشباہ والنظائر“ میں ہے:

”ما اجتمع محرم ومبيح إلا غلب المحرم  
... فمن فروعها: ما إذا تعارض دليان، أحدهما يقتضي  
التحريم والآخر الإباحة، قدّم التحريم..... ومن ثم قال

(۱) مشکوٰۃ المصابیح: ص ۲۳۳ ط: قدیمی کتب خانہ کراچی.

(۲) مظاہر حق جدید: ۵۳/۳ ط: دارالاشاعت کراچی، تفصیل کے لئے تقریر ترمذی حصہ معاملات از مولانا مفتی

محمد تقی عثمانی: ۱۷/۱ ط: مین اسلامک پبلیشرز و مظاہر حق جدید ملاحظہ ہو۔

عثمان رضی اللہ تعالیٰ عنہ لَمَّا سئل عن الجمع بين  
الأختين بملك اليمين: أحلتها آية، وحرمتها آية،  
فالتحريم أحب إلينا... ومنها: ما أحداً بويه مأكول  
والآخر غير مأكول، لا يحل أكله على الأصح..... ومنها:  
لو شارك الكلب المعلم غير المعلم، أو كلب مجوسى،  
أو كلب لم يذكر اسم الله تعالى عليه عمداً، حرام. (۱)  
”أصول الفقه الإسلامی“ میں ہے:

”ذكر الأمدى واحداً وخمسين وجهاً من  
وجوه الترجيح العائدة إلى المتن ..... منها: أن  
يكون حكم أحد النصين الحظر، والآخر الإباحة. وهذا  
محل خلاف. فقال الجمهور: يقدم الحاضر على  
المسح..... احتج الجمهور بأمرين: أحدهما:  
قوله عليه الصلاة والسلام: ”ما اجتمع الحلال  
والحرام إلا غلب الحرام الحلال“. وقوله أيضاً: دع  
ما يريبك إلى ما لا يريبك“. فبدل هذا على ترجيح  
الحرام على الحلال. ثانيهما: إن الاحتياط يقتضى  
الأخذ بالتحريم، لأن التحريم يوجب ترك الفعل. فإن  
كان حراماً فى الواقع، ففى ارتكابه ضرر وإن لم يكن

(۱) الأشباه والنظائر مع شرحه للحموى. القاعدة الثانية: ۳۰۱/۱-۳۰۳. ط: إدارة القرآن والعلوم  
الإسلامية، كراتشى.

حراماً فی الواقع، بأن كان مباحاً، فلا ضرر عليه في تركه، لأنه لا عقاب في ترك المباح. (۱)  
 ”شرح الحموی“، علی الاشباہ میں ہے:

لأن اعتناء الشرع بالمنهيات أشد من اعتناؤه بالمأمورات، ولذا قال عليه الصلوة والسلام: إذا أمرتكم بشيء فأتوا منه ما استطعتم، وإذا نهيتكم عن شيء فاجتنبوا. (۲)

چھٹا اصل:- معاملاتِ فاسدہ کا حکم:

معاملاتِ فاسدہ کے حکم میں فقہاء کرام کی تصریحات سے دو بنیادی باتیں معلوم ہوتی ہیں:

(الف) معاملاتِ فاسدہ اور ان کے اٹھان قرآنی معاشیات کے اساسی احترازی اصول یعنی ”اکل بالباطل“ کے ضمن میں آتے ہیں، کیونکہ معاملاتِ فاسدہ کے رواج سے اسلامی معاشرے میں ظلم و استحصال کی راہیں ہموار ہوتی ہیں۔  
 ”احکام القرآن للجصاص“ میں ہے:

ونظير ما اقتضته الآية من النهي عن أكل مال الغير  
 قوله تعالى: ”ولا تأكلوا أموالكم بينكم بالباطل وتدلوا بها  
 إلى الحكام.“ (البقرة، الآية ۱۸۸) وقول النبي ﷺ: ”لا يحل

(۱) أصول الفقه الإسلامي: ۱۱۹۲-۱۱۹۵، ط: دار الفكر، دمشق.

(۲) شرح الحموی علی الاشباہ: ۲۶۲/۱، ط: ادارة القرآن کراچی. و کذا فی قواعد الفقه. ص: ۸۱ و ایضاً فی تقریر الترمذی للشیخ العثماني.

مال امرئ مسلم إلا بطیبة من نفسه“ وعلی أن النهی  
عن أكل مال الغير معقود بصفة وهو أن يأكله بالباطل  
وقد تضمن ذلك أكل أبدال العقود الفاسدة كائمان  
البیوع الفاسدة. (۱)

(ب) عقود فاسدہ کے حکم میں دوسری بات کا حاصل ”انعقاد دون نفاذ“ اور  
”نفاذ دون جواز“ ہے، ”انعقاد دون نفاذ“ کا مطلب یہ ہے کہ معاملہ فاسدہ معلق طور  
پر منعقد تو ہو جائے گا، اس کی بنیاد تسلیم کر لی جائے گی، لیکن اس کا عملی نفاذ و تمامیت  
اور افادیت از الہ فساد پر موقوف رہے گی، کما هو حکم البیوع الفاسدة۔  
”نفاذ دون جواز“ کا مطلب یہ ہے کہ عقد فاسد بسا اوقات اصل بنیاد اور  
ارکان بیع کی موجودگی کے نتیجے میں نفاذ و تمامیت تک پہنچ بھی جائے، تب بھی عدم جواز اور فساد  
کے عوارض و لواحق کی بدستور موجودگی اور امکانات کی وجہ سے عدم جواز کے اثرات ختم نہیں  
ہو جاتے، بلکہ کسی حد تک باقی رہتے ہیں۔ جیسے بیع عینہ اور اس قبیل کی ”بیوع الی الآجال“  
جو عموماً سود خوری کا ذریعہ بنتی ہیں ایسے معاملات بیع کے بنیادی تقاضے پورے ہونے کے  
باوجود بالکلیہ صحت اور جواز کے حقدار نہیں کہلاتے۔ (کما سیأتی بیانہ فی مقام آخر)

اس تصریح سے یہ افادی اصول نکلتا ہے کہ اگر ہم کسی فاسد معاملے کو حیلوں اور  
رخصتوں کے تعاونی چندہ سے انعقاد پذیری اور نفاذ عملی و تمامیت کے مرحلے تک دھکیل بھی  
دیں، تب بھی اس عقد فاسد کے فساد کی اور مضر اثرات بالکلیہ ختم نہیں ہوا کرتے، کسی فاسد  
معاملہ کو صحیح قرار دیتے ہوئے اس پہلو کو نظر انداز نہیں کرنا چاہئے۔

(۱) احکام القرآن للجصاص، سورة النساء باب التجارات وخيار البیع: ۳۰۳-۳۰۴،

## ساتواں اصل:- معاملات میں تصحیح عقد کا اصول:

اس اصول کا حاصل یہ ہے۔ ”مادام ممکن تصحیح عقد یصحح“ جس کی تعبیر ”تصحیحاً للعقد“ وغیرہ سے فرمائی جاتی ہے، فقہاء کرام کی اس تعبیر اور اصول کو بعض لوگ ایسی بھیٹی سمجھتے ہیں کہ ہر ناجائز اور فاسد عقد کو اس بھیٹی میں ڈال دیا جائے تو فساد وعدم جواز کا سارا رنگ یکسر اتر جائے گا۔ جبکہ فقہاء کرام اس کی پوری ذمہ داری قبول نہیں فرماتے، بلکہ ان کے اقوال سے یہ وضاحت بھی معلوم ہوتی ہے کہ اگر فساد کا غلبہ ہو تو اس صورت میں ”الأصل الصحة“ کے پیش نظر تصحیح عقد کے ضابطہ کو معمول بنانا مشکل ہوگا۔

”لقولهم: أصل التصرفات: حملها على

الصحة، إلا أن يغلب الفساد، (وقال القرافي)

والتصرف إنما يحمل على الغالب“ (۱)

علماء دین کے غور کے لئے علامہ قرافی رحمہ اللہ کی ایک اور عبارت پیش خدمت ہے:

”تنبيه: قال اللخمي: اختلف في وجه المنع في

بيوع الآجال، أبو الفرج، لأنها أكثر معاملات أهل

الربا، وقال ابن مسلمة: بل سداً لذرائع الربا، فعلى

الاول من علم من عادته تعمد الفساد حمل عقده عليه

والا امضى، فإن اختلفت العادة منع الجميع، وإن كان

من أهل الدين والفضل“ (۲)

(۱) الفروق: ۳۷۴۔

(۲) الفروق للقرافی: ۳/۲۶۸ ف ۱۹۴۔

اسی طرح ہمارے آئمہ میں سے امام محمد بن الحسن الشیبانی رحمہ اللہ نے سود خوروں کا حیلہ ہونے اور سود زریعہ کے پیش نظر ”بیع عینہ“ کو ”أعظم فی الذنوب من السبیل اختصره آكلة الربوا“ کہہ کر مکروہ تحریمی (نا جائز) قرار دیا، حالانکہ بیع عینہ کی بعض صورتیں انعقاد و نفاذ کے تقاضے بھی پورے کر رہی ہوتی ہیں۔ (۱)

اس بحث سے یہ واضح اصول مترشح ہوتا ہے کہ سود کے باب میں جو حیلے سود خوری کو اسلامی لبادہ فراہم کرنے کا باعث بنتے ہوں، اور ان حیلوں میں سود خوروں کے مفادات کو اسلام اور عقود شرعیہ کے نام سے تحفظ مل رہا ہو، ایسے حیلے ”انعقاد و نفاذ“ کے تقاضے پورے کرنے کے باوجود کراہت، گناہ اور واجب الاحتراز ہونے سے قطعاً خالی نہیں، اس اصول کی تائید ”ہنڈی“ (Bill of Exchange) کے متعلق مولانا مدظلہم کے موقف سے بھی ہوتی ہے:

ہنڈی فی نفسہ جائز ہے، لیکن چونکہ اس کا روبا کو سود بنانے کا حیلہ بنایا جاسکتا ہے اس لئے قیمت مثل کے ساتھ جائز ہے قیمت مثل سے زائد پر جائز نہیں ورنہ سود کا دروازہ چوپٹ کھل جائے گا۔ (۲)

”تعویض عن الضرر“ کے بارے میں ارشاد ہے:

”ان تمام باتوں سے یہ واضح ہو رہا ہے کہ علماء کی بیان کردہ صورت میں اور سود کی مروجہ صورت میں بہت فرق ہے، لیکن اس فرق کے باوجود اس کی سود کے ساتھ مشابہت پائی جاتی ہے

(۱) الشامیہ ۵/۲۷۳، باب الکفالة مطلب بیع العینہ ط: ایچ ایم سعید کراچی۔ کتاب الحجۃ للامام

الشیبانی باب جامع البیوع... ۲/۳۸-۷۴ ط: دار المعارف النعمانیہ لاہور۔

(۲) تقریر ترمذی ۱۳۶/۱ حصہ معاملات۔

اس لئے میں اس صورت کو درست نہیں سمجھتا۔ (۱)

ایک اور جگہ ارشاد ہے:

”اور ایسا معاملہ جس کے جواز میں فقہاء کرام کا اختلاف ہو اور جس میں سود کی کم از کم مشابہت تو پائی ہی جاتی ہو، اسے شدید ضرورت کے مواقع پر بدرجہ مجبوری اختیار کر لینے کی تو گنجائش نکل سکتی ہے، لیکن اس پر اربوں روپے کی سرمایہ کاری کی بنیاد کھڑی کر دینا اور اسے سرمایہ کاری کا ایک عام معمول بنالینا کسی طرح درست نہیں۔“ (۲)

آٹھواں اصل:- تاویلِ فاسد سے اجتناب:

نیز شریعت میں ثابت شدہ مآمورات و منہیات میں اصل حکم کو اپنے مورد اور محل سے پھیرنے کے لئے سعی کرنا تاویلِ فاسد کے زمرے میں آتا ہے، جس سے اجتناب کرنا لازم ہے۔ چنانچہ ”جمع الجوامع“ میں تاویل کا معنی ذکر کرتے ہوئے ارشاد ہے:

قوله: والتأويل حمل الظاهر على المحتمل

المرجوح، فإن حمل عليه لدليل فصحيح، أو لما يظن

دليلاً وليس بدليل في الواقع ففاسدٌ، أو لا لشيء فلعَبُّ

لَتَأْوِيلٌ. (۳)

(۱) تقریر تر مذی حصہ معاملات: ۲۳۶/۱۔

(۲) فقہی مقالات، ۲/۲۶۱۔ ط: میمن اسلامک پبلشرز۔

(۳) جمع الجوامع للسبکی مع شرح المحلی، بحث الظاهر والمأول: ۵۳/۲، ط:

اصح المطابع بمبئی۔

ترجمہ:- ”ظاہر اور متبادر معنی کو ترک کر کے مرجوح معنی مراد لینے کو تاویل کہتے ہیں اگر کسی دلیل و برہان کی بناء پر ایسا کیا جائے تو درست ہے اور اگر ظنی دلیل کی بناء پر مرجوح معنی مراد لیا جائے تو فاسد اور اگر یقینی یا ظنی کوئی دلیل بھی موجود نہ ہو تو یہ نصوص کے ساتھ کھیل کود اور مذاق ہے تاویل نہیں۔ (۱)

### نواں اصل:- معاملات میں توسع اور افتاء بمذہب الغیر:

بعض معاصر علماء کرام کا ارشاد ہے کہ معاملات کے باب میں جس جس فقہی مسلک کے اندر ریسر و سہولت کی بات مل رہی ہو صحیح عقد کے لئے اسے لینے میں مضائقہ نہیں بلکہ توسع ہے اس پر حکیم الامت حضرت تھانوی نور اللہ مرقدہ کے فتاویٰ سے کچھ مثالیں بھی پیش کی جاتی ہیں۔

جہاں تک حضرت تھانوی رحمہ اللہ کے ارشاد کا تعلق ہے تو یقیناً فقہاء کرام کی تصریحات کے تناظر میں ہے، لیکن حضرت رحمہ اللہ خود جہاں علم و عمل کے آسمان ہیں وہاں پکے حنفی بھی ہیں، آپ نے ”إفتاء بمذہب الغیر“ کی جو اجازت عنایت فرمائی ہے، اس کے لئے ”حیلۂ ناجزہ“ میں جو شروط و قیود بیان فرمائی ہیں ان کا ملاحظہ و مطالعہ کر لینا بھی کافی تھا۔ مگر زیر بحث معاملات میں ”إفتاء بمذہب الغیر“ کے وہ تقاضے پورے نہیں فرمائے گئے جن کا التزام حضرت تھانوی رحمہ اللہ نے فرمایا تھا۔

اس لئے معاصر علماء کرام کی خدمت میں ہم یہ عرض کرتے ہیں کہ ”إفتاء بمذہب الغیر“

(۱) ترجمہ حریری، تاریخ تفسیر و مفسرین ص: ۱۷، ط: کارخانہ بازار فیصل آباد۔



کے لئے علماء اصولیین نے کچھ قیود و شروط بھی لگائی ہیں، جہاں ”إفتاء بمذهب الغير“ کی اجازت کے منافع اٹھائے جائیں وہاں اس سے متعلقہ قیود و شروط کا بوجھ بھی برداشت کرنے کا عزم و حوصلہ ہونا چاہیئے، ان شروط میں سے ”نمبر“ شرط یہ ہے جسے حضرت بنوری نور اللہ مرقدہؒ نے ”مسائل حاضره“ میں اجتہاد کے اصول و شرائط بیان کرتے ہوئے تحریر فرمایا ہے:

... جہاں تک ہو کسی ایک فرد کی شخصی رائے پر اعتماد اور اس کو قبول کرنے

سے اجتناب کیا جائے، خواہ وہ کتنا ہی بڑا وسیع النظر اور کثیر المعلومات عالم

کیوں نہ ہو، بلکہ اس ذمہ داری کا بار اٹھانے کے لئے ایک جماعت

سامنے آئے جس میں بحیثیت مجموعی وہ تمام میزات و خصائص موجود

ہوں جن کا تذکرہ کیا جا چکا ہے (مقدمہ فتاویٰ بینات میں موجود حضرت

رحمہ اللہ کے مضمون میں ان شرائط کا بیان گزر چکا ہے)..... الخ (۱)

اسی طرح حضرت مولانا زید مجدہم کے افادات میں لکھا ہوا ہے کہ:

مذہب غیر پر فتویٰ دینے والے مفتی کے لئے ضروری ہے کہ دیگر

اصحاب فتویٰ کی آراء بھی حاصل کرے، اس نوعیت کا فتویٰ انفرادی

حیثیت کی بجائے اجتماعی حیثیت ہی میں دینا چاہیئے۔ قولہم:

الثانی: أن يتأكد المفتي بآراء غيره من أصحاب

الفتوى بمسئس الحاجة، والأحسن أن لا يتبادر بالإفتاء

منفرداً عن غيره بل يجتهد أن يضم معه فتوى غيره من

العلماء ليكون جماعياً لا انفرادياً.... الخ (۲)

(۱) فتاویٰ بینات: ۴۲/۱۔ ط: مکتبہ بینات علامہ بنوری ٹاؤن کراچی۔

(۲) المصباح فی رسم المفتی، ۲۰۹/۲۔

شرط نمبر ۲۔ مسئلہ واحدہ میں التقاط کی نوبت نہیں آنی چاہئے، ورنہ ”تلفیق باطل“ شمار ہوگی، التقاطی تلفیق (۱) بجائے خود ناجائز اور باطل ہے، اگر یہ تلفیق ”مؤدی الی إباحة الحرام“ یعنی حرام کو مباح تک پہنچانے کا باعث بن رہی ہو تو حرام ہی کہلائے گی۔ (۲)

شرط نمبر ۳۔ کسی مسئلہ میں محض ”توسع“ کو ہدف بنا کر مذاہب مختلفہ سے سہولتیں تلاش کرنے کا عمل جائز نہیں ہے۔

ان تمام باتوں کا خلاصہ حضرت بنوری نور اللہ مرقدہ کے مندرجہ ذیل ارشاد میں موجود ہے:

”مذاہب مختلفہ کو ملانے (تلفیق) اور اضطراری حالت کے بغیر، مذاہب فقہاء سے چھانٹ چھانٹ کر رخصتوں کو تلاش کرنے سے پرہیز کیا جائے، کیونکہ یہ دین ہی سے نکل جانے کے مرادف ہے۔ (۳)

دوسری جگہ فرماتے ہیں:

جو فریضہ علماء امت کے ذمہ ایسے حالات میں عائد ہوتا ہے ان سے سبکدوش ہو جائے نہ جدید اجتہاد کا دروازہ کھولنا ہے نہ ”تتبع رخص“ پر قوم کو آمادہ کرنا ہے، نہ ترک تقلید کی بنیاد رکھنا ہے۔ (۴)

”اصول الفقہ الاسلامی“ میں ہے:

لیس القول بجواز التلفیق مطلقاً،

- (۱) یعنی چھانٹ چھانٹ کر رخصتیں نکالنے کا عمل۔
- (۲) تفصیل کے لئے جواہر الفقہ ۱: ۱۶۶ ط: دارالعلوم کراچی اور حیلہ ناجزہ ص: ۱۵-۱۶ اور اصول الفقہ الاسلامی للرحلی: ۴۴۲-۴۴۳-۱۱۴۲ ملاحظہ ہو۔
- (۳) بینات الحرم الحرم ۱۳۸۸ھ ص: ۳۷۔
- (۴) بینات ربيع الثاني ۱۳۸۳ھ ص: ۶۔

وإنما هو مقيد في دائرة معينة، فمنه ما هو باطل لذاته ....  
وهو ثلاثة أنواع. أولها: تتبع الرخص عمداً بأن يأخذ  
الإنسان من كل مذهب ما هو الأخف عليه بدون ضرورة  
ولا عذر وهذا محظورٌ سداً لذرائع الفساد بالانحلال من  
التكاليف الشرعية.

”قال الغزالي: ليس لأحد أن يأخذ بمذهب  
المخالف بالتشبهى، وليس للعامة أن ينتقى من المذاهب

في كل مسئلة أطيبها عنده فيتوسع ... الخ“ (۱)

شرط نمبر ۴- توفیق کی صرف وہ صورت جائز ہے جس کا تعلق ضرورت و مصلحت

شرعیہ کے تحقق ہو جانے پر صرف اجتہادی معاملات میں ہو، نہ کہ قطعہ میں۔ (۲)

شرط نمبر ۵- متعدد اقوال کا ایسا ملاپ نہ ہو جس سے کوئی نئی حقیقت مرکبہ بن جائے۔ (۳)

شرط نمبر ۶- مذاہب اربعہ سے صرف اس رائے کو لیا جاسکتا ہے جو شاذ اور اجماع امت

کے خلاف نہ ہو۔ (۴)

اس تفصیل سے یہ فائدہ مستنبط ہوتا ہے کہ یسر و سہولت والی نصوص سے فائدہ

اٹھاتے ہوئے ”تلفیق باطل“ کی صورتوں کو ضرور سامنے رکھنا چاہئے۔

(۱) اصول الفقہ الاسلامی، المبحث الرابع، التوفیق وتبعية الرخص: ۱۱۳۸/۲- ط: دار احسان۔

(۲) اصول الفقہ الاسلامی: ۱۱۵۳/۲۔

(۳) المصباح: ۹۸/۲۔

(۴) فتاویٰ بینات: ۵۹/۱- ط: مکتبہ بینات جامعہ بنوری ٹاؤن۔

## دسواں اصول:- مقصدیت و حقیقت کا لحاظ:

کسی چیز کی حقیقت نہ بدلے اور نام بدل جائے یا نام اور ظاہری حقیقت دونوں بدل جائیں لیکن علت و مقصدیت نہ بدلے تو ایسی چیز کا حکم نہیں بدلتا۔ ”الأُمُور بِمَقَاصِدِهَا“۔

حدیث میں ہے:

..... حدیثی ابو عامر، او ابو مالک الاشعری

واللّٰه ما کذبنی : سمع النبی صلی اللّٰه علیہ وسلم

یقول: لیکونن من أمتی أقوام یستحلون الحر والحریر

والخمر والمعازف.... الخ. (۱)

”فتح الباری“ میں ہے:

وفی هذا الحدیث وعید شدید علی من یتحیل

ما یحرم بتغییر اسمہ، وأن الحکم یدور مع العلة، والعلة

فی تحریم الخمر الإسکار، فمہما وجد الإسکار وجد

التحریم، ولولم یستمر الاسم. قال ابن العربی: هو

أصل فی أن الأحکام إنما تتعلق بمعانی الأسماء،

لألقابها، رداً علی من حملہ علی اللفظ.. الخ (۲)

(۱) الصحيح للبخاری، کتاب الاشربة، باب ماجاء فی من یستحل الخمر ویسمیہ بغير

اسمه: ۸۳۷/۲- ط: قدیری کراچی۔

(۲) فتح الباری: ۵۶/۱۰. ط: رئاسة ادارة البحوث العلمیہ.

## فصل دوم

### مضاربہ و مشارکہ کی بنیاد پر بینکاری

#### کمپنی اور اصطلاحی شرکت :

دو یا دو سے زائد افراد کا مل کر طے شدہ معاہدہ کے تحت کاروبار کرنا فقہی اصطلاح میں ”شرکت“ کہلاتا ہے، اس نوعیت کا کاروباری اتحاد اور اشتراک جدید معاشی نظام میں ”کمپنی“ کہلاتا ہے، جس کے لئے تعریفی تعبیر یوں کی جاتی ہے:

”عام لوگوں کی منتشر بچتوں کو یکجا کر کے ان سے اجتماعی

فائدہ اٹھانا ”کمپنی“ کہلاتا ہے“۔ (۱)

کاروباری اجتماع اور اشتراک کی حد تک بظاہر ”کمپنی“ اور فقہی اصطلاح ”شرکت“ میں کافی حد تک مشابہت و مشاکلت پائی جاتی ہے، اس لئے بعض حضرات نے ”کمپنی“ اور ”شرکت“ کے درمیان گہرائی کے ساتھ فرق ڈھونڈنے کا تکلف نہیں فرمایا، جبکہ بعض اکابر نے ”کمپنی“ کو ”شرکت“ کی ایک قسم ”شرکتِ عنان“ کی طرح فرمایا ہے، لیکن اس کے باوجود ہمارے دیگر علماء کرام جن میں حضرت مولانا مفتی محمد تقی عثمانی مدظلہ العالی بھی شامل ہیں جو ”کمپنی“ اور شرکت کے درمیان کئی وجوہ سے فرق کے قائل بھی ہیں، حضرت مولانا مدظلہم نے تو یہاں تک تصریح فرمائی ہے کہ:

”کمپنی“ کی جو خصوصیات سامنے آئی ہیں، ان کے لحاظ

سے کمپنی شرکت کی معروف اقسام سے کسی میں داخل نہیں، فقہاء نے

شرکت کی چار اقسام ذکر کی ہیں اگر مضاربت کو بھی اس میں شامل کر لیا جائے تو پانچ قسمیں بن جاتی ہیں، کمپنی کا یہ نظام ان پانچوں میں سے کسی میں بھی بتمام وکمال داخل نہیں۔ (۱)

الغرض ”کمپنی“ شرکت و مضاربت سے الگ چیز ہے جس کا اپنا مستقل جداگانہ تصور ہے، جس کی بناء پر ”کمپنی“ کو مستقل کاروباری شکل ماننے کے لئے ہم مجبور ہیں، اس لئے یہ بات ذہن نشین رہے کہ ”کمپنی“ پر شرکت و مضاربت کے احکام منطبق کرنے کی بجائے، کمپنی کی اپنی جداگانہ مستقل حیثیت کا جائزہ لینا ضروری ہے، ورنہ خلط بمبحث لازم آئے گا۔

## بینک، کمپنی ہے یا شرکت و مضاربت کا ادارہ؟

دوسری قابل غور بات یہ ہے کہ جس ادارہ (بینک) کا شرعی حکم ہم معلوم کرنا چاہ رہے ہیں، وہ ادارہ ”کمپنی“ کی خصوصیات کا حامل ہے یا شرکت و مضاربت کے طریقوں پر سرمایہ کاری کا پروگرام رکھتا ہے؟ یا دونوں کی اشتراکی کاروباری صورتوں کے کچھ کچھ خصائص کا حامل ہے؟ پھر اس آخری اختلاطی صورت میں یہ پہلو قابل غور ہوگا کہ یہ ادارہ (بینک) شرکت اور کمپنی کی جن جن منتخب خصوصیات پر مشتمل ہے۔ دونوں کی ان خصوصیات کی باہمی نسبت کیا ہے؟ بظاہر توافق ہے یا تضاد ہے، اگر نسبت توافق کی ہے تو فیہا ونعمت! اگر شرکت و مضاربہ اور کمپنی کی خلط خصوصیات میں ”تضاد“ کی نسبت ہو تو اس کا نتیجہ یہی برآمد ہوگا کہ یہ ادارہ نہ تو شرکت و مضاربت کے اصولوں پر قائم ہو سکتا ہے اور نہ ہی ”کمپنی“ کے اصول و قواعد کے مطابق خاطر خواہ کارکردگی دکھا سکتا ہے، بلکہ ایک نئی ”حقیقت مرکبہ“

کہلائے گا اور ہمیں اس حقیقت مرکبہ کا حکم جداگانہ معلوم کرنا ہوگا۔ چنانچہ اگر ہم فرض کے درجہ میں شرکت و مضاربہ کا عنصر زیادہ مان لیں تو ”کمپنی“ کا کردار محدود ماننا پڑے گا (جو کہ خلاف واقعہ ہے)۔ اس صورت میں دیگر اصول اور قواعد فقہیہ سے قطع نظر غالب کا اعتبار کرتے ہوئے ہم کسی حد تک یہ کہہ سکیں گے کہ ”بینک“ کا نظام شرکت و مضاربہ پر قائم ہے، لہذا شرکت و مضاربہ کے اصولوں پر پرکھنا چاہئے۔

لیکن اگر تحقیق و تفصیل سے یہ ظاہر ہوتا ہے کہ ”بینک“ کا نظام شرکت و مضاربہ کی بجائے ”کمپنی“ کی اساسیات و خصوصیات کا زیادہ مظہر ہے تو پھر ”بینک“ کا حکم وہی ہوگا جو ”کمپنی“ کا ہوگا۔

ہمارا خیال یہ ہے کہ ”بینک“ کا نظام شرکت و مضاربہ کی بجائے ”کمپنی“ کے نظام سے زیادہ موافقت و مناسبت رکھتا ہے، ”بینک“ کے حامی حضرات بھی مروجہ بینکوں کو ”بینک“ کہنے کی بجائے ”جوائنٹ اسٹاک کمپنی“ کہنے لگے ہیں۔ اس کی تائید حضرت مولانا مفتی محمد تقی عثمانی مدظلہم کی اس عبارت سے بھی ہوتی ہے:

بینک بھی بنیادی طور پر ”جوائنٹ اسٹاک کمپنی“ ہے۔ اس

کے قیام کا طریقہ وہی ہے جو کمپنی کے قیام کا ہوتا ہے۔ (۱)

## مضاربہ و شرکت کی بنیادوں پر بینکاری کے امکانات:

اسلام میں ”سود“ کا حقیقی متبادل چونکہ ”بیع“ ہے، اور ”بیع“ کی اقسام میں سے

مشترکہ کاروباری اسکیم (Joint Stock Sceme) ”شرکت“ کہلاتی ہے اور

(۱) جدید معیشت و تجارت ص: ۱۱۵-ط: مکتبہ معارف القرآن کراچی۔

مضاربہ بھی اس میں شامل ہے۔ اس لئے سود کے حقیقی متبادل کے طور پر ”شرکہ و مضاربہ“ کو اسلامی اصولوں کے مطابق رواج دینے کی تجویز اور تطبیق کے لئے ارباب فکر و نظر کو شاں ہیں، مگر سب سے پہلا سوال جو اس کوشش کے سامنے آتا ہے وہ سوال وہی ہے جس کی طرف شروع میں اشارہ کیا گیا تھا کہ جہاں پر سرمایہ دارانہ نظام کے زیر اثر شریعت سے آزاد ”بینکنگ کونسل“ اور اسٹیٹ بینک کا ”بینکاری نظام“ پر کنٹرول ہو وہاں شرعی اصولوں کے مطابق شرکہ و مضاربہ کے خالص شرعی طریقہ تجارت کا نفاذ ممکن بھی ہے یا نہیں؟

## مضاربہ و شرکت اور بینک کے مزاج میں بنیادی فرق:

بعض اہل علم کی رائے یہ ہے کہ جہاں پر سرمایہ دارانہ نظام قائم اور رائج ہو وہاں ”مضاربہ“ کا بینک نہ عملی طور پر قائم ہو سکتا ہے اور نہ ہی پائیداری کے ساتھ چل سکتا ہے، کیونکہ بینکاری، سرمایہ دارانہ نظام کا ایک جزء ہے، جزء ہمیشہ کل کا تابع ہی ہوتا ہے۔ اور سرمایہ دارانہ نظام کا اسلام سے متصادم ہونا ظاہر ہے۔

دوسرے یہ کہ بینکنگ کونسل اور اسٹیٹ بینک جن کے سرمایہ داری فکر پر کاربند ہونے اور سودی نظام کے محافظ و مرکز ہونے میں کسی کوشش نہیں، ان اداروں کے تدبیر، امانت اور دیانت سے سب ہی آگاہ ہیں۔ یہ ادارے کسی بھی بینک کو اجازت نامہ دیتے ہوئے اپنے مفادات اور ترجیحات کو قطعاً پس پشت نہیں ڈالتے، بلکہ وہ اسی طریقہ کار کو تسلیم کرتے ہیں جو ان کے مفادات سے ہم آہنگ ہو سکے، چنانچہ یہ مشاہدہ ہے کہ وہ اسلامی طریقہائے تمویل (Financing modes) میں سے مروجہ اجارہ و مرابحہ جیسے حیلوں کو تو اپنی ترتیب اور ترجیح کے مطابق تسلیم کرتے ہوئے اسلامی بینکوں کو مروجہ مرابحہ



واجارہ کی بنیاد پر سرمایہ کاری کی چھوٹ دے رہے ہیں، مگر مشارکہ و مضاربہ کی ترویج میں وہ ایسا تعاون کرنے میں قطعاً دلچسپی نہیں رکھتے۔ (کما سیأتی تفصیلہ)

اس کی بنیادی وجہ یہ ہے کہ شرکہ و مضاربہ اور ”بینک“ کے مزاج میں بنیادی فرق پایا جاتا ہے، بینک کا مزاج یہ ہے کہ وہ اپنے کلائنٹ (Client) کو طے شدہ نفع کی یقین دہانی اور نقصان نہ ہونے کی ضمانت دیتا ہے، یہ جب ہی ممکن ہے کہ ہم کلائنٹ کی رقم کو بینک کے ذمہ قرض کہیں اور اس پر ملنے والے طے شدہ یقینی نفع کو ”سود“ کہیں۔ جبکہ مضاربہ میں نہ تو طے شدہ نفع کی یقین دہانی ممکن ہے اور نہ ہی کسی قسم کے نقصان کی کوئی ضمانت دی جاسکتی ہے، کیونکہ مضارب کے پاس رأس المال (capital) محض امانت ہوتا ہے، اس لئے اگر کوئی ”بینک“ مضاربہ کی بنیاد پر قائم ہو تو وہ بینک نہ تو اپنے کھاتہ داروں کو اصل رقم کی واپسی کی ضمانت دے سکتا ہے اور نہ ہی اصل رقم پر کچھ زائد دینے کی یقین دہانی کرا سکتا ہے۔ اس نوعیت کا بینک اپنے کھاتہ داروں کے لئے کسی قسم کی دلچسپی اور رغبت کا سامان اپنے اندر نہیں رکھتا۔ ایسے بینک کے سامنے دو ہی راستے ہیں یا تو بند ہو جائے یا پھر ایسی تدابیر اور حیلے اختیار کرے، جن کے ذریعہ وہ اپنے کھاتہ دار کی دلچسپی و رغبت کے لئے یقینی نفع اور نقصان سے حفاظت کی ضمانت فراہم کر سکے، جبکہ یہ یقین دہانی اور ضمانت خالص سودی طریقوں کی منہج پر سرمایہ کاری کے بغیر ممکن ہی نہیں، اگر ایسا ہوا تو یہ بینک، مضاربہ کی بنیاد پر قائم رہنے کی بجائے اپنی حقیقت اور نتیجہ کے اعتبار سے سودی بینک ہی کہلائے گا، چاہے اس کا نام کچھ بھی رکھ لیا جائے، برابر ہے کہ لفظ ”اسلامی“ شروع میں لگائیں یا آخر میں!

یہ رائے حقیقی صورتحال پر مبنی اور نفس الامری ہے، اس رائے کا وزن روز بروز بڑھتا ہی جا رہا ہے گھٹتا نظر نہیں آتا۔

## شرکت و مضاربہ کی بنیاد پر بینکاری کی نیک توقعات اور تجزیہ:

اس رائے کے مد مقابل دوسری رائے جس کی بنیادی فکریہ ہے کہ ربوہ اور قمار کے گھٹا ٹوپ اندھیروں اور طوفانی آندھیوں میں مینا نا بینا کی زندگی گزارنے سے بہتر یہ ہے کہ معمولی روشنی کا چھوٹا سا چراغ ہی روشن کر لیا جائے، اس رائے کی بنیادوں میں اخلاص وللہیت کا انکار نہیں کیا جاسکتا، البتہ اتنا ضرور ہے کہ یہ رائے محض نیک توقعات، تمناؤں اور آرزوؤں پر قائم ہے، اصل مقصد کی طرف پیش قدمی کے لئے محض آرزوؤں کا سہارا ہے۔

بائیں ہمہ کسی حد تک اس رائے سے متفق ہیں اور ہماری بھی شدید دلی تمنا ہے کہ وطن عزیز میں ٹھیکہ اسلامی اصولوں پر مبنی اسلامی بینکاری نظام رائج ہو اور معاشرہ سودی آلائشوں سے پاک ہو، اس لئے ہم پہلی رائے پر کسی قسم کا تبصرہ نہیں کرنا چاہتے، صرف دوسری رائے پر اپنا تبصرہ و تجزیہ پیش کرنا ضروری سمجھتے ہیں، تاکہ یہ معلوم ہو سکے کہ ”اسلامی بینکاری“ اور اس کی بنیادوں کی طرف پیش رفت کے حوالے سے ہماری تمنائیں اور آرزوئیں کس حد تک اپنے اصل ہدف اور مقصد کی طرف بڑھی ہیں؟

## اسلامی بینکاری کی اصل بنیاد اور چند باتیں:

بے جان ”شخص قانونی“ (Juristic Person) کا برائے نام اسلامی آکسیجن ختم ہونے کے بعد کسی اسلامی بینک میں اس کی مردہ نعش کو رکھے رہنا ہمارے خیال میں شریعت کی رو سے جائز ہے نہ اسے اسلامی بینک کی بنیاد تسلیم کرنے کی گنجائش ہے، اگر اصولاً دیکھا جائے تو ”بینک“ میں شخص قانونی کے ہوتے ہوئے بینک کا اسلامی وجود باقی ہی

نہیں رہتا، ایسی بینک کے ناجائز ہونے کے لئے اس میں شخص قانونی جیسی خلاف شرع بنیاد کی موجودگی ہی کافی ہے، اسلامی بینکاری کی دیگر جزئیات سے بحث کی حاجت باقی نہیں رہتی، تاہم اختصاراً چند باتیں عرض کئے دیتے ہیں۔

### پہلی بات: مروجہ اسلامی بینکاری میں شرکت و مضاربہ کا عنصر

سب سے پہلی بات، ”سود“ کا صحیح اسلامی متبادل ”بج“ ہے اور بج میں سے بھی شرکت اور مضاربہ کا طریقہ ہے۔ اسی بنیاد پر اسلامی بینکاری کا جواز اور امکانات ظاہر کئے جاتے ہیں اور نیک توقعات باندھی جاتی ہیں۔ اب سوال یہ ہے کہ اس صحیح اسلامی متبادل کا اسلامی بینکاری میں کتنا حصہ ہے؟ ہماری معلومات کے مطابق مروجہ اسلامی بینکاری میں شرکت و مضاربہ کا عنصر ۱۵-۲۰ فیصد سے آگے نہیں بڑھ سکا اور نہ ہی آگے بڑھائے جانے کے لئے کوئی قابل ذکر کوشش ہو رہی ہے، حضرت مولانا مفتی محمد تقی عثمانی صاحب زید مجدہم پوری وضاحت کے ساتھ ارشاد فرماتے ہیں:

”اسلامی بینکاری کے اس فلسفے کو اس وقت تک عملی حقیقت

نہیں بنایا جاسکتا، جب تک کہ اسلامی بینک مشارکہ (واضح رہے کہ مضاربہ کو مشارکہ کی ایک قسم شمار کیا گیا ہے) کے استعمال کو وسعت نہ دیں، یہ صحیح ہے کہ مشارکہ کے استعمال میں کچھ عملی مشکلات ہیں، خصوصاً موجودہ ماحول میں جہاں اسلامی بینک تنہائی میں اور عموماً متعلقہ حکومتوں کے تعاون کے بغیر کام کر رہے ہیں“.....

لیکن پھر بھی یہ حقیقت اپنی جگہ پر ہے کہ اسلامی بینکوں کو

تدریجی مراحل میں مشارکہ کی طرف بڑھنا اور انہیں تمويل مشارکہ کا حجم بڑھانا چاہئے، بد قسمتی سے اسلامی بینکوں نے اسلامی بینکاری کے اس بنیادی تقاضے کو نظر انداز کیا ہوا ہے اور مشارکہ کے استعمال کی طرف پیش رفت کی قابل ذکر کوششیں موجود نہیں ہیں، حتیٰ کہ تدریجی طریقے اور منتخب بنیادوں پر بھی نہیں، اس صورت حال کا نتیجہ چند ناموافق عناصر کی صورت میں ظاہر ہوا:

پہلے نمبر پر تو یہ ہے کہ اسلامی بینکاری کا بنیادی فلسفہ نظر انداز شدہ نظر آتا ہے، دوسری بات یہ کہ مشارکہ کے استعمال کو نظر انداز کرنے کی وجہ سے اسلامی بینک مراجمہ اور اجارہ کے استعمال پر مجبور ہوتے ہیں اور یہ استعمال بھی روایتی معیارات مثلاً (LIBOR) وغیرہ کے فریم ورک میں ہوتا ہے، جس کی وجہ سے آخری نتیجہ مادی طور پر سودی معاملے سے مختلف نہیں ہوتا۔<sup>(۱)</sup>

حضرت مولانا مفتی محمد تقی عثمانی صاحب مدظلہم العالی نے مروجہ اسلامی بینکاری کے حوالے سے اپنے اسی موقف کا اعادہ اور اظہار مزید تشویش، اضطراب اور مایوسی کے ساتھ ۲۲ جنوری ۲۰۰۸ء کو ایک مجلس میں فرمایا یہ مجلس، دارالعلوم کراچی کے ذیلی شعبہ ”المركز الاقتصاد الاسلامی بیت المکرم گشن اقبال“ کے زیر انتظام ”گریجویٹ ڈپلومہ کورس“ پروگرام کے افتتاح کی مناسبت سے منعقد ہوئی تھی۔ حضرت مدظلہم اسلامی بینکاری اور اس کی طرف قدم بڑھانے والے حضرات کے بارے میں ارشاد فرماتے ہیں جس کا خلاصہ اور مفہوم یہ ہے :

(۱) اسلامی بینکاری کی بنیادیں، ایک تعارف، عنوان: اسلامی بینکوں کی کارکردگی ایک حقیقت پسندانہ جائزہ، ص: ۲۳۸۔ ط: مکتبۃ العارفی فیصل آباد۔

”لیکن پہلے دن سے انہوں نے کہا تھا کہ یہ (اجارہ بیس اور مراہجہ بیس) اس لئے کہ مجبوری ہے، لہذا پہلے مرحلے میں ہم پہلے صریح حرمت سے بچ جائیں، صرف اس (مراہجہ و اجارہ) پر اکتفاء کرنا یہ کسی کے ذہن میں نہیں تھا بلکہ آگے ترقی کرنا جو اسلام کے بنیادی احکامات کو پورا کریں اور وہ یہ کہ ”نفع و نقصان میں شرکت“ (Profit and loss Sharing) کی طرف رفتہ رفتہ پیش قدمی ہوگی۔ لیکن افسوس! یہ بلکہ موجودہ ”اسلامک فنانسنگ“ اس پر قانع ہو کر بیٹھ گئی کہ یہی اسلامی طریقہ ہے بلکہ میں سمجھتا ہوں کہ بعض حیثیتوں سے پہلے اُلٹا چلنے لگا ہے، اسلامی احکامات کی پیروی نہیں کی جارہی، جب میں یہ کہتا ہوں کہ مراہجہ و اجارہ سیکنڈری (Secondary) ہیں ان کی جگہ متبادل لاؤ۔ وہ کہتے ہیں کہ جائز بھی کہتے ہو اور دوسری طرف کہتے ہو کہ تبدیل کرو، میں اس کی مثال دیتا ہوں کہ یہ جتنے طریقے اختیار کئے گئے ہیں First Aid ہیں، سب سے پہلے مریض کو Pain Killer دیا جاتا ہے، اس کے بعد دوائی دی جاتی ہے۔ اب کوئی کہے کہ اگر یہ First Aid صحیح ہے تو اس کو تبدیل کیوں کیا؟ اور اگر یہ صحیح نہیں ہے تو پھر کیوں دیا؟ یہ دونوں باتیں غلط ہیں۔ اسی طرح یہاں یہ بھی پہلے سود کی صریح حرمت سے بچیں گے پھر اسلامی احکامات کے مطابق اس تجارت کو ڈھالا جائیگا۔..... الخ

حضرت مدظلہم کی یہ دیا نندارانہ رائے آڈیو کیسٹ اور سی، ڈی میں موجود ہے۔

## فائدہ:

حضرت مولانا مدظلہم کے ان ارشادات کے بعد یہ کہنے کی مطلق گنجائش ہے کہ اسلامی بینکاری کا تاحال اپنی اصل بنیادوں کی طرف پیش رفت کرنا محض ادھورا خواب ہے، بلکہ اسلامی بینکاری کا بنیادی فلسفہ بھی نظر انداز شدہ نظر آتا ہے، اور اجارہ، مراہجہ وغیرہ کے عارضی حیلوں (Ordinary Legal Devices) کے بطور طریقہ تمویل مستقل بنیادوں پر استعمال سے اسلامی بینک، سودی بینک سے اپنی شناخت الگ کرنے میں کامیاب نہیں ہو سکے، اور نہ ہی بینکار حضرات اس قسم کی تبدیلی کیلئے تیار ہو رہے ہیں، بلکہ وہ تو عارضی حیلوں پر ہی قانع ہو کر بیٹھ گئے ہیں، جس کی وجہ سے لازمی طور پر اسلامی بینکاری کا پہیہ الٹا چلنے لگا ہے اور اسلام کے نام پر اسلامی احکامات کی خلاف ورزی کی جا رہی ہے۔

وقد شهد علیہ شاهد عدل علی عیالہ.

واضح رہے کہ مروجہ اسلامی بینک شرکت و مضاربیت کی بنیادوں پر سرمایہ کاری کیوں نہیں کرتے اس کی ایک وجہ تو میزان بینک کی شرعی ایڈوائزر صاحب کی زبانی ہم ماقبل میں ذکر کر آئے ہیں۔ (۱)

دوسری اور حقیقی وجہ وہی ہے جس کی نشاندہی مخدوم مکرم حضرت مولانا مفتی محمد تقی عثمانی صاحب مدظلہم نے مروجہ اسلامی بینکاری کے تصور کی پیدائش سے قبل ۱۹۶۱ء میں یوں تحریر فرمائی تھی:

”اسلامی شریعت نے سرمایہ اور محنت کے اشتراک کی ایک

سیدھی سادھی، آسان اور مفید شکل ”مضاربیت“ تجویز کر دی ہے کہ

ایک کاسرمایہ ہو، دوسرے کی محنت ہو، اور نفع میں دونوں کی شرکت یقینی طور پر ایک ہی نوعیت کی ہو۔ نفع ہے تو دونوں کا برابر ہے، نقصان ہے تو دونوں کو ہے۔ مگر نہ جانے اسلامی شریعت سے خدا واسطے کایر ہے یا سرمایہ دارانہ نظام نے عقلوں پر پردے ڈال دیئے ہیں کہ لوگ اس سیدھی سادھی صورت اشتراک کو چھوڑ کر اس پُر پیچ اور مُضر صورت کو اختیار کرنا زیادہ پسند کرتے ہیں۔“ (۱)

دوسری بات: محدود ذمہ داری کے حوالے سے بینک کا دوہرا معیار دوسری بات یہ کہ ”کمپنی“ اور ”بینک“ عام کھاتہ داروں کے حق میں ”مضارب“ (Working Partner) ہوتے ہیں اور ”مضارب“ (مطلق اور غیر مائ ذون) کی ذمہ داریاں بالاتفاق غیر محدود (Un-Limited) ہوتی ہیں، یعنی اگر وہ رب المال (Investor) کی طرف سے واضح اجازت کے بغیر واجب الاداء معاملات کا بوجھ اکٹھا کرے تو اس کا ذمہ دار مضارب (Working Partner) خود ہی ہوتا ہے نہ کہ رب المال (Investor)۔ مگر کمپنی اور بینک بے جان ”شخص قانونی“ (Juristic Person) کی آڑ میں اپنی ذمہ داریوں کو محدود (Limited) قرار دیتے ہیں اور ”رب المال“ کی محدود ذمہ داری سے اپنے اس تصور پر دلیل بھی دیتے ہیں، یہ دوہرا معیار درحقیقت منافع سمیٹنے اور نقصانات کی ذمہ داری سے بچنے کے لئے ناجائز اور غیر شرعی حیلہ ہے۔ اور یہ دوہرا معیار نہ صرف یہ کہ مضارب بت کے احکام کی خلاف ورزی ہے بلکہ ”مطففین“ کے زمرے میں بھی آتا ہے۔

## تیسری بات: اسلامی بینک کے خلاف شرع معاہدے

تیسری بات یہ کہ ایک اسلامی بینک میں جب کوئی اکاؤنٹ کھولنا چاہے تو اسے جو فارم دیا جاتا ہے، جسے بینک اور گاہک کے درمیان تحریری معاہدہ کہا جاسکتا ہے، اس کی عبارت یہ ہے:

"All funds deposited in the account to be opened pursuant to this application, and all transactions in relation thereto will be governed by the Terms and Conditions for Accounts and Services, Policies of Meezan Bank Ltd. and all laws, regulations, rules, decrees, by-laws, applicable to Meezan Bank Ltd. including regulations, directions and circulars, issued by the State Bank of Pakistan and all amendments that may be made from time to time to all or any of the above.

I/We agree to provide any documents requested by Meezan Bank Ltd....[etc.]

ترجمہ (آزاد):

اس درخواست کے تحت جو رقوم اکاؤنٹ میں جمع کرائی جائیں گی اور جو معاملات اس عمل سے متعلق کئے جائیں گے یہ سب



مندرجہ ذیل کے تحت آئیں گے: (۱) میزان بینک کے اکاؤنٹ اور خدمات کی شرائط، (۲) میزان بینک کی پالیسی، (۳) سارے قانون، قواعد، اعلانات، وغیرہ جو میزان بینک کے بارے میں ہوں، بشمول قواعد و اعلانات و احکامات وغیرہ جو بینک دولت پاکستان جاری کرے..... میں/ہم، اس بات کا اقرار کرتے ہیں کہ ہم ہر وہ دستاویز جو میزان بینک مانگے گا اس کو فراہم کریں گے..... (وغیرہ)

اسی طرح میزان بینک کے تعارفی پمفلٹ میں یوں لکھا ہے:

Will my investment at Al-Meezan be  
secure?

Al-Meezan is an investment bank  
regulated by the rules of the State  
...[etc] bank of Paksitan.

ترجمہ: ”کیا میری سرمایہ کاری ”المیزان بینک“ میں محفوظ ہے؟  
”المیزان“ ایک انوسٹمنٹ بینک ہے جو اسٹیٹ بینک کے قوانین  
کے مطابق کام کرتا ہے۔۔۔ الخ

اس معاہدے، بروشر اور فارم کی عبارت سے متعلق مندرجہ ذیل امور قابل غور ہیں۔

۱۔ اسلامی بینک، عام بینکاری کے قوانین کا پابند ہوتا ہے یا نہیں؟

اگر ہے تو یہ تمیز کیسے ممکن ہے کہ بینکنگ کے کون سے قواعد شریعت کے مطابق ہیں اور کون

سے خلاف شرع ہیں؟ مروجہ اسلامی بینک اس تمیز کے بغیر مرکزی بینک کے قواعد، اعلانات اور احکامات وغیرہ ماننے کے لئے اپنے کلائنٹ سے پیشگی منظوری لیتا ہے، ادھر یہ حقیقت بھی کسی پر پوشیدہ نہیں کہ ہمارا مرکزی بینک اور حکومت خود کو شرعی پابندیوں سے آزاد سمجھتے ہیں، اور ان کے اکثر اور اغلب قواعد و قوانین سراسر خلاف شریعت ہوتے ہیں، کیا کوئی اسلامی ادارہ اس قسم کے غیر شرعی قواعد کی مطلق پابندی کے لئے اپنے مسلمان کلائنٹ سے عہد و پیمان لے سکتا ہے؟ اس کا یہ فعل شرعاً جائز اور قابل اعتبار ہو سکتا ہے؟ ادنیٰ مسلمان بھی اس کو جائز نہیں کہہ سکتا۔ اس لئے کسی اسلامی بینک کا اپنے گاہک سے اس طرح کا معاہدہ کروانا شریعت کی کھلی خلاف ورزی ہے۔

## اشکال:

یہاں پر بعض لوگوں کی طرف سے یہ وضاحت کی جاتی ہے کہ اسٹیٹ بینک نے تحریری اور تقریری طور پر اسلامی بینکوں کو غیر سودی سرمایہ کاری کی باقاعدہ اجازت دے رکھی ہے، اسلامی بینک اپنے قواعد و قوانین اور پالیسیاں شریعت اسلامیہ کے مطابق بنائیں تو مرکزی بینک کے رولز رکاوٹ بننے کی بجائے واضح اجازت دیتے ہیں۔

## جواب:

اس حوالے سے پہلی گزارش تو یہی ہے کہ سودی نظام کے مرکزی و محوری ادارے سے اس قسم کی پیشکش اور نرمی، قرین حقیقت و صداقت ہرگز نہیں ہو سکتی۔ آج تک پاکستان میں بلا سود بینکاری کی تمام کوششیں اور سپریم کورٹ کے شریعت بینچ کی غیر سودی بینکاری کی

سفارشات اور فیصلوں کا سرکاری انجام اس پر واضح دلیل ہے۔

اس کے باوجود اگر ہم فرض کے درجہ میں اس دعویٰ کو تسلیم کر لیں تو اسلامی بینکاری پر ہمارے عدم اطمینان کو مزید تقویت ملتی ہے کہ مروجہ اسلامی بینک، اسٹیٹ بینک کی غیر شرعی بالادستی اور مداخلت سے آزاد ہونے کے باوجود اپنے طریقہائے تمويل (Modes of Financing) کو اسلامی بینکاری کی حقیقی اسلامی بنیادوں کی طرف لے جانے میں قابل ذکر کارکردگی نہیں دکھا سکے، بلکہ اسلامی بینکوں کے اس قسم کے رویوں سے یہی تاثر عام ہو رہا ہے کہ مروجہ اسلامی بینک بذات خود اپنی حقیقی اسلامی بنیادوں کی طرف پیش رفت کرنے میں مخلص اور سنجیدہ نہیں، کیونکہ مشارکہ اور مضاربہ کے طریقوں کے مطابق سرمایہ کاری میں انہیں وہ مفادات و منافع قطعاً حاصل نہیں ہو سکتے جو سودی بینکوں کے طریقہ تمويل سے مشابہت رکھنے والے مراحمہ واجارہ کے طریقوں سے حاصل ہو رہے ہیں۔

۲- بینک اور کلائنٹ (کھاتہ دار) کے درمیان معاہدے کی جو عبارت ہم نے اوپر نقل کی ہے اس کی رو سے، یا بالعموم کھاتہ دار جب کسی اسلامی بینک میں اکاؤنٹ کھولنے جاتا ہے تو اسے یہ نہیں بتایا جاتا کہ اس کے اور بینک کے درمیان طے پانے والا معاملہ مشارکہ و مضاربہ ہے یا کچھ اور؟ جب کسی معاملہ کے بارے میں عاقدین کو یہ معلوم ہی نہیں کہ وہ کیا معاملہ کر رہے ہیں تو اس کے صحیح یا غلط ہونے کا علم ہونا اور درستی اور صحت کے لئے لازمی شرائط کا التزام اور عقد سے متعلق دیگر معاملات کیسے طے کئے جاسکتے ہیں؟ یہاں بھی بعض حضرات اس تاویل کا سہارا لیتے ہیں کہ اس معاملہ کے عاقدین دراصل بینک (شخص قانونی) اور آنے والا گاہک ہے، اگر آنے والا گاہک جو معاملہ کرنے آ رہا ہے، اسی کے مطابق اسے فارم اور معاملہ کی تفصیلات پر مشتمل دستاویز بینک کی طرف سے مہیا ہو جاتی ہے تو بینک کے عملہ کو اس کی تفصیلات سے آگاہی نہ ہو تو بھی معاملہ صحیح ہو جائے گا،

کیونکہ عملہ کی حیثیت محض معاون کی ہے۔

لیکن ہمارا کہنا یہ ہے کہ گذشتہ صفحات میں واضح ہو چکا ہے کہ شریعت اسلامیہ شخص قانونی کے وجود کو تسلیم ہی نہیں کرتی، شخص قانونی معاملات میں فریق بننے کی شرعاً صلاحیت ہی نہیں رکھتا، بلکہ آپ بخوبی جانتے ہیں کہ وہ اپنے اعضاء و جوارح کو نفع پہچانے اور نقصان سے بچانے کا ایک ناجائز بہانہ ہے، اس لئے کہ اصل متعاقدین بینک کا صدر یا اس کا قائم مقام (جو بینک کے اندر بیٹھا ہوا ہے اور آنے والے لوگوں سے معاملات طے کر رہا ہے وہ) اور آنے والا گاہک ہیں، اس لئے بینک کے ذریعہ جو بھی معاملہ ہو رہا ہو خواہ مضاربہ کہیں یا مشارکہ، اس کی اجمالی یا تفصیلی نوعیت کا متعاقدین کو علم ہونا ضروری ہے، ورنہ جہالت عقد (Uncertainty of Transaction) کی وجہ سے یہ معاملہ فاسد ہو جائے گا۔ پس جو معاملات بینک کے نمائندوں کی لاعلمی کے ساتھ ہو رہے ہیں وہ شریعت کے مطابق نہیں ہو سکتے۔

یہاں پر بعض حضرات یہ عذر پیش کرتے ہیں کہ بینک کی طرف سے دیئے گئے فارم اور معاملہ کی تفصیلات پر مشتمل دستاویز میں سب کچھ لکھا ہوتا ہے، اس سے معاملہ کی جہالت کا حکم نہیں لگ سکتا، کیونکہ قضاء میں دستاویزی ثبوت ہی اہمیت کا حامل ہوتا ہے۔

اس بارے میں ان حضرات سے ہمارا سوال یہ ہے کہ کسی اسلامی بینک میں آنے والے گاہک کو جو ضخیم دستاویزی پلندہ دستخط کرنے کے لئے تھما دیا جاتا ہے، کیا گاہک اسے پورا پڑھ بھی پاتا ہے یا صرف دستخط کرنے پر اکتفاء کرتا ہے؟ اور ہر ایک گاہک پڑھنے کی صلاحیت بھی رکھتا ہے یا نہیں؟

۳۔ ہماری معلومات اور بعض تجربوں کے مطابق اگر کوئی گاہک بینک کا

ایگریمنٹ مانگے تو اسے وہ فراہم نہیں کیا جاتا، اس میں دو خرابیاں ہیں: پہلی خرابی تو وہی

جہالت عقد کی ہے، اور دوسری خرابی یہ کہ اگر بینک کی موجودہ پالیسی کل کو بدل جائے تو ایک تو گاہک کو اصل پالیسی کا علم نہیں رہتا، دوسرا یہ کہ وہ پیشگی دستخط اور معاہدہ کی رو سے نئی پالیسی کا پابند بھی ٹھہرے گا، خواہ گاہک کا فائدہ ہو یا نقصان، اس میں دو خرابیاں لازم آرہی ہیں:

(الف) بدلنے والی پالیسی کا گاہک سے پیشگی دستخط لینا، اسے شرط مجہول کے التزام پر پابند بنانا ہے، جو کہ مقتضائے عقد کے سراسر خلاف ہے۔

(ب) معاملہ کی حقیقت سے ناواقفیت کے ساتھ صرف ”منافع“ کو ہدف بنا کر معاملہ کرنا، اسلامی بینک اور روایتی بینک کے درمیان فرق کو مٹاتا ہے۔

۴۔ اگر چھان بین کے بعد یہ معلوم ہو بھی جائے کہ گاہک کا بینک کے ساتھ معاملہ، مشارکہ ہے یا مضاربہ ہے، تو پھر اس بات کی دیا نندارانہ یقین دہانی ضروری ہوگی کہ کیا مشارکہ و مضاربہ کا عملی طریقہ کار مجوزہ طریقہ کار کے عین مطابق ہے؟ تاکہ ہم اسے اسلامی بینکاری کہہ سکیں ورنہ اسلامی کہنے کا کوئی جواز نہیں ہوگا۔ اس بات کی نہ کوئی ضمانت دیتا ہے اور نہ ہی ممکن ہے اس لئے مروجہ اسلامی بینکاری میں شرکت و مضاربہ کی بنیاد پر سرمایہ کاری کو سند اسلام نہیں دی جاسکتی۔

۵۔ جیسا کہ ہم اوپر وضاحت کر آئے ہیں کہ ”مضاربہ“ کا معاملہ ہونے کی صورت میں کھاتہ دار ”رب المال“ اور بینک رب المال کے حق میں ”مضارب“ ہوگا، مضارب (بینک) کے ذاتی انتظامی اخراجات اور مختلف فیسیں کیسے اور کہاں سے ادا ہوں گی؟ اس سلسلے میں ایک اسلامی بینک کا نظریہ، یہ ہے:

## 21. CHARGES AND EXPENSES

21.1 The Bank may, without any further express authorization from the Customer,

debit any account of the Customer

maintained with the Band for:

(i) All expenses , fees, commissions, taxes, duties or other Charges and losses incurred, suffered or sustained by the Bank in connection with the opening/operation/ maintenance of the Account and/or providing the services and/or for any other banking service with the Bank may extend to the Customer.

(ii) The amount of any or all losses, claims, damages, costs, charges, expenses or other amounts which the Bank may suffer, sustain or incur as a consequence of acting upon the Instructions.

ترجمہ: بینک اگر چاہے تو کسٹمر کی کسی اضافی اجازت کے بغیر کسٹمر کے کسی بھی اکاؤنٹ، جو اس نے بینک میں کھولا ہوا ہے، سے مندرجہ ذیل میں سے کسی مد میں کوئی بھی رقم منہا کر سکتا ہے۔

(۱) تمام خرچ، فیس، کمیشن، محصولات، خدمات یا کوئی بھی اخراجات

اور نقصانات جو بینک کو اکاؤنٹ کھولنے، اسے برقرار رکھنے، خدمات بہم پہنچانے یا وہ خدمات جو بینک نے کسٹمر کو پہنچادی ہوں۔

(۲) ہر وہ رقم جو بینک کو کسی ایک یا تمام نقصانات، دعوے، نقصانات کے ازالے، اخراجات، لاگت یا کوئی اور رقم جو بینک کو برداشت کرنا پڑی ہو یا ادا کرنا پڑی ہو اس صورت میں کہ وہ ہدایات پر عمل پیرا ہو۔

یعنی بینک نفع میں سے اپنے انتظامی اخراجات اور انتظامی فیس یا مضاربہ فیس وغیرہ منہا کرے گا، اس کے بعد بقیہ نفع طے شدہ شرح کے مطابق گاہک اور بینک (رب المال اور مضارب) کے درمیان تقسیم ہوگا۔

جبکہ شریعت کی رو سے مضارب کے لئے اپنے کام (مضاربت) پر کسی قسم کی تنخواہ، فیس، معاوضہ یا الاؤنس لینے کا شرعاً کوئی حق نہیں، اس پر تمام فقہاء کا اتفاق ہے۔ البتہ احناف کے ہاں صرف اتنی گنجائش ہے کہ اگر مضارب کو اپنے شہر سے باہر کہیں دوسرے شہر میں کاروباری سفر کی نوبت آئے تو وہ ذاتی قیام و طعام وغیرہ کے اخراجات مال مضاربت سے حاصل کر سکتا ہے، لیکن اپنے شہر اور مقامی علاقے میں مضاربت کرنے والا مضارب کسی قسم کے یومیہ الاؤنس کا حقدار نہیں ہوتا۔ (۱)

اسی طرح فقہی نصوص بھی ملاحظہ ہوں۔ چنانچہ ”مبسوط حسنی“ میں ہے:

ولا ينبغي له أن يشترط مع الربح أجراً، لأنه

شريك في المال بحصته من الربح وكل من كان

شریک کافی مال فلیس ینبغی له أن یشرط أجرا فیما  
عمل لأن المضارب یتوجب حصۃ من الربح علی  
رب المال باعتبار عمله له فلا یجوز أن یتوجب  
باعتبار عمله أيضا اجرا مسمى علیه إذ یلزم عوضان  
لسلامة عمل واحد له. (۱)

”بدائع الصنائع“ میں ہے:

(وَأَمَّا) الَّذِی یَسْتَحِقُّهُ الْمَضَارِبُ بِالْعَمَلِ ،  
فَالَّذِی یَسْتَحِقُّهُ بِعَمَلِهِ فِی مَالِ الْمَضَارِبَةِ شِئَانِ  
أَحَدِهِمَا: النِّفْقَةُ. وَالْكَلامُ فِی النِّفْقَةِ فِی مَوَاضِعَ، فِی  
وُجُوبِهَا وَفِی شَرْطِ الْوُجُوبِ ..... (وَأَمَّا) شَرْطُ  
الْوُجُوبِ، فَخُرُوجُ الْمَضَارِبِ بِالْمَالِ مِنَ الْمَصْرِ الَّذِی  
أَخَذَ الْمَالَ مِنْهُ مَضَارِبَةً سِوَاءَ كَانِ الْمَصْرُ مَصْرَهُ أَوْ لَمْ  
یَكُنْ، فَمَا دَامَ یَعْمَلُ بِهِ فِی ذَلِكَ الْمَصْرِ فَإِنْ نَفَقْتَهُ فِی  
مَالِ نَفْسِهِ لَا فِی مَالِ الْمَضَارِبَةِ وَإِنْ أَنْفَقَ شِئًا مِنْهُ  
ضَمِنَ..... الخ (۲)

الغرض جب یہ تسلیم کیا جاتا ہے کہ بینک اور کمپنی کی حیثیت مضارب کی ہوگی، اور  
وہ شخص معنوی ہونے کی وجہ سے خود کام نہیں کرتا بلکہ اپنی ذمہ داریاں اپنے نائبین کے  
ذریعے انجام دے گا اور ان لوگوں کے اخراجات شخص قانونی ہی برداشت کرے گا، اس قسم

(۱) مبسوط سرخسی: ۱۵۰-۲۹/۲۲، ط: دار الکتب العلمیہ بیروت، لبنان.

(۲) بدائع: ۱۰۵/۶، ط: سعید کراچی پاکستان.



کے اخراجات مال مضاربت سے لینا درست نہیں، کیونکہ مال مضاربت سے وہی اخراجات لئے جاسکتے ہیں جن کا تعلق مضاربت کے ساتھ ہو۔ شخص قانونی اور اس کے ملازمین کے ذاتی اخراجات مال مضاربت کے نفع سے منہا کرنا کسی طرح بھی درست نہیں۔ یہی بات حضرت مولانا مفتی محمد تقی عثمانی صاحب مدظلہم نے تحریر فرمائی ہے۔

فاذا تقرر ان المضارب هو المؤسسة او البنك او الشركة بصفة كونها شخصاً معنوياً، فإن جميع التزامات المضاربة وحقوقها ترجع إلى هذا الشخص المعنوي، وبما أن الشخص المعنوي لا يستطيع أن يعمل فإنه يعمل من خلال موظفيه وعماله، فنفقات هؤلاء الموظفين العمال على الشخص المعنوي وليست على مال المضاربة إن لم نفقات التي تخص عمليات الاستثمار، أما رواتب الموظفين وضيانه المكاتب وتاثيرها ونفقات الكهرباء وما إليها فكلها على الشخص المعنوي، آه (۱)

(جس کا خلاصہ یہ ہے) چونکہ بینک وغیرہ شخص معنوی ہیں، لہذا مضاربت وغیرہ تمام حقوق کا تعلق بینک وغیرہ ہی کے ساتھ ہے۔ البتہ شخص معنوی ہونے کی وجہ سے خود کام کرنے کے بجائے یہ اپنے مزدوروں اور اپنے ملازمین کے ذریعے کام کرتے ہیں، لہذا ملازمین کی تنخواہوں اور بجلی وغیرہ کے بلوں کی ادائیگی اس شخص معنوی

یعنی بینک ہی کے ذمہ ہے۔ البتہ وہ اخراجات جن کا تعلق براہ راست مضاربیت کے کام کے ساتھ ہے، صرف وہ اخراجات مال مضاربیت سے وصول کئے جائیں گے۔ اس کے علاوہ بقیہ جملہ اخراجات کا بوجھ اس شخص معنوی ہی کے ذمہ ہے۔

اسی طرح تفصیل کے ساتھ یہ بھی گزر چکا ہے کہ رائج اور اصح قول کے مطابق شریک کے لئے بھی یہ جائز نہیں کہ وہ معاملہ شرکت میں شریک سے معاوضہ وصول کرے۔

قال فی الدر المختار: ولو استأجر لحمل طعام مشترك بينهما فلا أجر له، لأنه لا يعمل شيئاً لشریکه

إلا ويقع بعضه لنفسه فلا يستحق الأجر. (۱)

اس لئے اس خلاف شرع طریقہ کار کو مضاربہ و مشارکہ کہنے کا کوئی شرعی جواز نہیں۔ کیونکہ اکاونٹ ہولڈر کو رقم نکلوانے کی سہولت حاصل ہے، اب اگر یہ شخص معنوی (بینک) صرف مضارب ہے تو مضارب اور مال مضاربیت کے درمیان تخلیہ نہ رہا، حالانکہ یہ تخلیہ صحت مضاربیت کے لئے ضروری ہے۔

”الفقہ الاسلامی وادلتہ“ میں ہے:

رابعاً- أن يكون رأس المال مسلماً إلى

العامل: ليتمكن من العمل فيه، ولأن رأس المال أمانة

في يده، فلا يصح إلا بالتسليم وهو التخلية كالوديعة.

ولا تصح المضاربة مع بقاء يد رب المال على المال،

لعدم تحقق التسليم مع بقاء يده. ويترب عليه أنه لو

(۱) الدر المختار: ۶۰/۶، ط: سعيد کراچی [وقد مر تفصيلاً.

شرط بقاء ید المالك على المال فسدت المضاربة. (۱)

اور اگر یہ بینک شریک ہے تو یہ مال شرکت میں تصرف ہوا، کیونکہ شرکت مال سے ہوتی ہے، اور جب مال نہ رہا تو شرکت بھی نہیں رہے گی۔ اور اگر سارا مال نہیں نکالا بلکہ کچھ حصہ نکالا، تو رأس المال کے مجہول ہونے کی بناء پر سابقہ شرکت ختم ہو جائے گی اور باقیہ سرمایہ کے تناسب سے نیا عقد شرکت کرنا ضروری ہے اور وہ کیا نہیں جاتا۔ لہذا اس طرح عقد جائز نہیں رہتا۔

## شرکتہ و مضاربہ میں منافع کی تعیین اور تناسب:

منافع کی تعیین اور تناسب بیان کرتے ہوئے حضرت مولانا مفتی محمد تقی عثمانی زید مجدہم ارشاد فرماتے ہیں:

”مضاربہ کے صحیح ہونے کے لئے ضروری ہے کہ فریقین، بالکل شروع میں، حقیقی منافع کے خاص تناسب پر متفق ہوں، جس کے مطابق رب المال اور مضارب میں سے ہر ایک منافع کا مستحق ہوگا“۔ (۲)

(۱) الفقه الاسلامی وادلتہ، المبحث الثانی، شرکت المضاربة: ۴/ ۸۴۶. ط: دار الفکر بیروت.

(۲) اسلامی بینکاری کی بنیادیں ص: ۵۰۔ مزید تفصیل کے لئے جواہر الفتاویٰ ج: ۳ ص: ۲۳۸ تا ۲۴۲ ملاحظہ ہو۔

## منافع کی تقسیم کا طریقہ کار:

ایک دوسری جگہ ارشاد فرماتے ہیں کہ:

”لہذا بنکوں کی شرکت و مضاربہ میں نفع کی تقسیم کا ایک اور طریق کار بعض حلقوں کی طرف سے تجویز کیا گیا ہے، جس کو اکاؤنٹنگ کی اصطلاح میں ”الحساب الیومی“ یا روزانہ پیداوار

پر مبنی حساب (Daily Product Basis) کہا جاتا ہے۔“ (۱)

مولانا مدظلہم کے بقول اس ترتیب کے مطابق فی روپیہ فی یوم منافع کے اوسط پر منافع کی شرح سے نفع تقسیم کیا جاتا ہے، مگر نفع کی اس ترتیب سے تقسیم پر خود مولانا مدظلہم نے اشکال فرمایا ہے کہ بلاشبہ اس صورت میں نفع کی تقسیم محض تقریبی اور تخمینہ ہوگی، اس بات کا اندیشہ ہے کہ کسی کے حقیقی نفع کا کچھ حصہ دوسرے کے پاس چلا جائے، اور اسی طرح کسی کا نقصان بھی دوسرے کے کھاتے میں چلا جائے مگر ساتھ ہی اس اشکال کا جواب یہ نقل کیا جاتا ہے کہ شرکت میں شرکاء کے اموال مشاع طور پر مخلوط ہو جاتے ہیں، لہذا نفع کی تقسیم کرتے ہوئے یہ نہیں دیکھا جاتا کہ ہر ایک کے سرمایہ سے حقیقی نفع کیا ہوا، بلکہ تمام مجموعہ سرمائے سے جو مجموعی نفع ہوا ہو، وہ تقسیم ہوتا ہے، حالانکہ یہ احتمال موجود ہے کہ ایک کے سرمائے سے نفع حاصل ہوا ہو، اور دوسرے کے سرمائے سے بالکل نفع نہ ہوا ہو، معلوم ہوا کہ نفع کی حقیقی تقسیم شرکت میں مطلوب نہیں، تقریبی تقسیم بھی کافی ہے، بشرطیکہ تمام شرکاء اس پر راضی ہوں، لہذا مروجہ طریقہ پر شرح نفع کی تقسیم کی شرعاً گنجائش معلوم ہوتی ہے۔ (۲)

(۱) جدید معیشت و تجارت ص: ۱۳۶۔

(۲) تلخیص از جدید معیشت و تجارت۔

## تبصرہ:

ہمارے خیال میں شرکہ و مضاربہ میں نفع کی تقسیم کے حوالہ سے حضرت مدظلہم کا مقدم الذکر فقہی اصول (مضاربہ کے صحیح ہونے کے لئے ضروری ہے کہ فریقین بالکل شروع میں حقیقی منافع کے خاص تناسب پر متفق ہوں) ہی درست اور موافق شرع ہے۔

بعض حلقوں کی طرف سے پیش کردہ تجویز اور اس کی توجیہ و تاویل دونوں فقہی رو سے ناقابل فہم ہیں، اس لئے کہ اس تجویز کا تعلق مشارکہ کی صرف ایک صورت سے ہو سکتا ہے کہ جب مشارکہ کے شرکاء نے ایک ساتھ ایک مدت کے لئے رقوم جمع کرائی ہوں، ایسے مشارکہ کی رقوم کا مخلوط ہونا اور سرمایہ کاری میں لگنے والی خاص رقوم کی تعیین اور تمیز کا ناممکن ہونا، یقینی طور پر معلوم نہ ہو سکتا کہ کس کی رقم استعمال ہوئی ہے اور کس کی رقم استعمال نہیں ہوئی، یہ تو سمجھ میں آتا ہے، اس لئے اس نوعیت کے مشارکہ سے حاصل شدہ منافع میں لاعلیٰ التخصیص تمام شرکاء کا حق تسلیم کرنا مجبوری ہو سکتا ہے۔

لیکن یہ صورت چونکہ عملاً بینکاری میں نافذ ہوتی ہے نہ ہی اس کا امکان ہے، کیونکہ بینک کے سارے کھاتہ دار ایک ہی وقت میں اور ایک ہی مدت کے لئے مشارکہ یا مضاربہ کرنے آئیں، ایسا قطعاً ناممکن ہے، اسی دشواری کے پیش نظر مالیاتی ادارے رواں کھاتے (Current Account) کھولتے ہیں، بلکہ بینک کے کھاتہ دار مختلف اوقات میں مختلف مدتوں کے لئے مشارکہ اور مضاربہ کرنے کے لئے آتے رہتے ہیں، ایسے شرکاء اور پہلی قسم کے شرکاء والے مشارکہ میں صورتحال کی طرح حکم میں بھی فرق کرنا ضروری ہے۔

ہمارے خیال میں پہلی صورت کے اندر سرمایہ کاری میں لگنے والی رقوم اور

استعمال نہ ہونے والی رقم میں خلط کی وجہ سے یہ تعین مشکل تھی کہ کس شریک کی رقم استعمال ہوئی اور کس کی نہیں ہوئی، لیکن دوسری صورت میں اس قسم کی کوئی دشواری اور مشکل نہیں، مثلاً کسی اسکیم میں ایک سال سے شرکاء کا سرمایہ لگا ہوا ہے۔ ابتدائی شرکاء نے بالکل شروع سے سرمایہ لگا رکھا ہے اور ایک یا چند شریک چھ ماہ بعد اس اسکیم کے حصہ دار بنتے ہیں تو اس چھ ماہ کے عرصہ میں تو بعد والے شرکاء کے اموال خلط ملط نہیں ہوئے، انہیں حقیقی کی بجائے تخمینی و تقریبی نفع دینے کے لئے ”خلط“ کا عذر کیسے پیش کیا جاسکتا ہے؟ عموماً بینکوں میں یہی دوسری صورت ہی رائج ہوتی ہے، چنانچہ اسکیم کی اختتامی مدت سے پہلے جو بھی شریک حصہ دار بنتا رہے وہ اسکیم کے منافع میں تخمینی طور پر شریک ہوتا رہتا ہے، حالانکہ ہم یقینی طور پر جانتے ہیں کہ اب تک ہونے والی سرمایہ کاری میں آنے والے شریک کی رقم استعمال نہیں ہوئی، پھر بھی ہم ”خلط“ کا بہانہ بنا کر یہ کہیں کہ یہ تعین ناممکن ہے کہ یقینی طور پر کس کا سرمایہ استعمال ہوا اور کس کا نہیں ہوا، بظاہر اس تجویز میں کوئی معقولیت نہیں ہے اور اس کی توجیہ اور تاویل میں بھی کوئی ”نفع“ نہیں ہے۔ اسی طرح نقصان کا ذمہ دار بھی بعد میں آنے والا شریک نہیں بن سکتا۔

دوسرے یہ کہ خلط، عدم تعین اور تخصیص و تمیز کی دشواری کا عذر ”شرک“ کی بعض صورتوں میں تو پیش کیا جاسکتا ہے، کیونکہ شرکت میں بعض فقہاء کرام کے نزدیک، شرکاء کو اپنی کل تعداد اور سرمایہ کی کل مقدار کا ابتداء تفصیلی علم ہونا ضروری نہیں ہوتا (اجمالی بہر حال ضروری ہوتا ہے)، جبکہ مضاربت میں ابتداء سے آخر تک کل سرمایہ کی تعین اور تمیز ضروری ہوتی ہے، کیونکہ مضارب کا حق طے شدہ معاہدے کے مطابق صرف نفع میں ہوتا ہے، جبکہ رأس المال اور بقیہ نفع رب المال کا ہوتا ہے، چنانچہ یہ جاننا ضروری ہوتا ہے کہ رأس المال کیا اور کتنا ہے اور نفع کتنا ہے؟ اس لئے ”مضاربت“ میں تخمینی و تقریبی نفع کی بات ہو ہی

نہیں سکتی، کیونکہ اگر مضاربہ میں بالکل شروع میں حقیقی منافع کے خاص تناسب پر فریقین کا اتفاق نہ ہو تو ”مضاربہ“ شرعاً درست نہیں ہوتی، وجہ یہ ہے کہ معقود علیہ ”رجح“ ہے، معقود علیہ (رجح) جب غیر معلوم ہو تو عقد فاسد ہوا کرتا ہے۔

ففى الهندية: وشرط جواز هذه الشرکات  
کون المعقود علیه عقد الشرکة قابلاً للوکالة، کذا فى  
المحیط، وأن یکون الربح معلوم القدر، فإن کان  
مجهولاً نفسد الشرکة... الخ (۱)

وفى البدائع: ولو شرطاً فى العقد أن تكون  
الوضیعة علیهما بطل الشرط، والمضاربة صحیحة،  
والأصل فى الشرط الفاسد إذا دخل فى هذا العقد أنه  
ینظر إن کان يؤدى إلى جهالة الربح یوجب فساد  
العقد، لأن الربح هو المعقود علیه، وجهالة المعقود  
علیه توجب فساد العقد، وإن کان لا يؤدى إلى جهالة  
الربح، یبطل الشرط وتصح المضاربة... الخ (۲)

اس بناء پر ہم یہ عرض کرنا چاہتے ہیں کہ شرکت میں نفع کی تقریبی تقسیم کو کافی فرمانا، بجا نہیں ہے، کیونکہ تقریبی نفع کے کافی ہونے کا تعلق شرکت کی ایسی مخصوص قسم سے ہو سکتا ہے جو مروجہ بینکاری میں رائج ہے نہ ہی ممکن، باقی شرکت کی وہ اقسام جہاں ”خلط“ کا عذر غیر معقول ہو یا معاملہ مضاربہ کا ہو تو وہاں نفع کی تقریبی و تخمینہ تقسیم کو کافی قرار دینا شریعت اسلامیہ کے مطابق معلوم نہیں ہوتا، کیونکہ ہر ایک آدھ استثنائی صورت کے شرکت

(۱) الهندية: ۲۰۱/۲-۲۰۲، ط: رشیدیہ کوئٹہ.

(۲) بدائع الصنائع: ۸۶/۲، ط: سعید کراچی.

ومضاربہ کا اصل اصل یہی ہے کہ متعاقبین کو نفع کی حقیقی شرح کا علم ہو ورنہ یہ معاملہ معقود علیہ (رج) کے مجہول ہونے کی وجہ سے فاسد ہوگا۔ واضح رہے کہ کسی غیر شرعی طریقہ تجارت پر محض مسلمانوں کے باہمی اتفاق اور رضامندی سے حلت اور جواز پیدا نہیں ہو جاتا۔ ”حدیث شریف“ میں ہے:

”عن أبی ہریرۃ قال: قال رسول اللہ ﷺ: الصلح جائز بین المسلمین. زاد أحمد: ”إلا صلحاً حرم حلالاً.“ زاد سليمان بن داؤد: ”وقال رسول اللہ ﷺ: المسلمون على شروطهم.“ (۱)

## نفع کی تقسیم میں وزن (Weightage) کا طریقہ کار:

مختلف شرکاء کے درمیان نفع کی مختلف شرحیں طے کی جاسکتی ہیں، اس بنیاد پر یہ فرمایا جاتا ہے کہ آج کل کی اصطلاح کے مطابق ”ویٹج“ (Weightage) (وزن) دینا درست ہے۔ (۲)

(۱) ابوداؤد. باب فی الصلح: ۱۵۰/۲. ط: رحمانیہ.

وکذا فی البخاری، باب أجرۃ السمسة: ۳۰۳/۱۔ ط: قدیمی کراچی.

وکذا فی عمدة القاری: ۸۶/۱۰. ط: مصطفى البابی الحلبي مصر.

وکذا فی فتح الباری: ۲/۴۵۱. ط: رئاسة ادارة بحوث العلمیہ بالمملكة العربية السعودية

(۲) جدید معیشت و تجارت ص: ۱۳۷



## تبصرہ:

ہماری سمجھ کے مطابق مختلف شرکاء کے درمیان نفع کی مختلف شرحوں کی حد تک ”وزن“ دینے کا مفہوم، نفع کی مختلف شرح کی مثال تسلیم کیا جاسکتا ہے، مگر ”وٹج“ (Weightage) کے اصل مفہوم پر غور کرنے کی ضرورت ہے، اسے نظر انداز کرتے ہوئے مطلقاً اس سسٹم کو جائز قرار دینے سے کئی ناجائز راستے بھی کھل سکتے ہیں، ”وٹج“ (Weightage) کا اصل مفہوم، جس کی تعبیر یوں کی جاسکتی ہے کہ ”مدت کے اعتبار سے رقم کی ویلو (Value) مقرر کرنا“، آیا یہ قضیہ درست بھی ہے اور شریعت کے مطابق ہے یا نہیں؟ اگر اسے مطلقاً صحیح مان لیا جائے تو اس کے مزید خطرات کیا ہو سکتے ہیں؟ اس پر بھی غور فرمانا چاہیے!

وٹج پر سر دست مختصر تبصرہ یہ ہے کہ کسی فرم یا پروجیکٹ میں تاخیر سے شریک بننے والے یا مقررہ مدت سے پہلے مشارکہ ختم کرنے والے شریک کو ”وٹج“ کی بنیاد پر نفع دینا، بنیادی طور پر ”شبہہ الربا“، اور حقیقت و نتیجہ کے اعتبار سے حقیقی کی بجائے تخمینی، تشکیکی اور تردیدی نفع کی صورت بنتی ہے۔ اس سے بڑھ کر یہ کہ ”وزن“ دینا، مال غیر کو ناجائز طریقہ کار اور ضابطوں سے ہتھیانے کا ایک ذریعہ بن سکتا ہے۔ اور یہ ”اُکل بالباطل“ کے زمرے میں آ سکتا ہے۔

”وما روی عن ابن عباس والحسن رضی اللہ عنہم: أن

الباطل هو كل ما يؤخذ من الإنسان بغير عوض“ (۱)

لہذا اسے مطلقاً جواز فراہم کرنا درست معلوم نہیں ہوتا۔

(۱) التفسیر الکبیر: ۶۹/۱۰، الطبعۃ الثالثہ۔

## قبل از وقت مشارکہ ختم کرنا:

مشارکہ میں مقررہ مدت پوری ہونے سے قبل مشارکہ ختم کرنے والے کو اپنا حصہ کم قیمت پر یکمینی یا کسی شریک کو فروخت کرنے پر مجبور کرنا شریعت کے مطابق نہیں ہے، اپنا حصہ کم قیمت پر فروخت کرنے کے معاملہ میں ”ضع وتعجل“ کی خرابی بھی لازم آتی ہے، کیونکہ شرکت میں تو شریک کو ویسے ہی پہلے سے یہ اختیار حاصل ہوتا ہے کہ جب چاہے اپنا اصل سرمایہ اور اب تک کا نفع طے شدہ شرح کے مطابق لے کر معاملہ شرکت سے الگ ہو جائے، مروجہ مشارکہ میں شریک کے اس شرعی حق کو تسلیم نہ کرتے ہوئے اسے اپنا حصہ بیچنے بلکہ کم قیمت پر بیچنے پر مجبور کرنا، نیز نفع بھی حقیقی کی بجائے تخمینی دینا، معاملہ شرکت کے بنیادی اصولوں کے سراسر خلاف ہونے کی وجہ سے ناجائز اور فاسد ہے، اور اوپر باحوالہ بیان ہو چکا ہے کہ معاملاتِ فاسدہ کے ارباح (منافع) بھی ”اکل بالباطل“ کے زمرے میں آتے ہیں، جو کہ حرام ہے۔

دوسری بات یہ کہ یہاں شرکتِ شرعیہ کے ایک اہم اصول کو نظر انداز کیا جا رہا ہے وہ یہ کہ اگر شرکاء میں سے کوئی شریک اپنا راس المال اور شرکت سے نکلنے کے وقت تک کا حاصل شدہ نفع لیکر الگ ہونا چاہے تو شرعاً یہ ہو سکتا ہے، خواہ اس کا مال جس کیفیت میں بھی ہو وہ لے سکتا ہے۔

اب یہاں پر اسلام کی طرف منسوب بینکوں کا امتحان لیا جاسکتا ہے کہ اگر انہوں نے رب المال کا سرمایہ کسی حقیقی کاروبار میں لگایا ہوا ہو، اور وہ (رب المال) اپنے سرمایہ کے بقدر معاملہ شرکت میں سے اپنا حق اثاثوں کی صورت میں لینا چاہے تو کیا اس کا یہ

مطالبہ پورا ہو سکتا ہے؟ اگر آپ اس کا حق رقم کی واپسی کی صورت میں دینا ضروری سمجھتے ہوں تو اس کا مطلب یہی ہوگا کہ اسلام کی طرف منسوب بینک بھی روایتی بینکوں کے سودی قرضوں کے لین دین پر سرمایہ کاری کرتے ہیں، ان کا حقیقی کاروبار نہیں ہوتا بلکہ فرضی ہی ہوتا ہے۔ اور یہی بات پروفیسر عمر لطیف صاحب نے اپنے مضمون میں لکھی ہے۔

”اسلامی بینک قرضہ جاری کرتے وقت قرضہ طلب

کرنے والے کے پروجیکٹ (Project) کا اقتصادی اصولوں پر مفید و منافع بخش ہونے کی تشخیص کرتی ہے اور قرضے کی واپسی کی حفاظت کے لئے Collateral وغیرہ کو یقینی بناتی ہے کم و بیش یہ تشخیص و تحفظات وہی ہیں جو غیر اسلامی بینکوں نے تجویز کی ہیں، کہ اس ضمن میں ان کا تجربہ بہت ہے، طویل ہے، لہذا مہارت ہے۔ اگر کوئی فرق ہے تو وہ طریقہ کار میں کچھ رد و بدل ہے وہ کوئی امتزاجی نہیں مگر (Procedural) ہے تنظیمی طور پر کچھ رد و بدل اس کی روح کے برعکس نہیں ہو سکتا۔ (غیر مطبوع تحریر)

تیسری بات یہ کہ مقررہ میعاد سے قبل مشارکہ ختم کرنے والے کو اپنا حصہ نقد کی صورت میں وصول کرنے پر مجبور کرنا اور یہ کہنا کہ وہ اپنا حق ہر حال میں دوسرے شریک کو فروخت کرے۔ اگر بقول آپ کے یہ خرید و فروخت ہے تو اصطلاحاً یہ عقد بیع ہے، بیع میں متعاقبین کا ہونا ضروری ہے، یہاں بائع (فروخت کنندہ) تو موجود ہے، لیکن خریدار موجود نہیں ہے۔ کیونکہ اس صورت میں خریدار سب شرکاء ہو گئے اور ان کی طرف سے رضامندی کا اظہار نہیں ہوا، یعنی ایجاب کے بعد قبول نہیں ہوا۔ لہذا یہ معاملہ بیع نہیں ہو سکتا۔ اگر یہ کہا جائے کہ شرکاء کی رضامندی پیشگی حاصل ہو سکتی ہے اور شخص قانونی شرکاء کا وکیل بن کر

معاملہ کر رہا ہے، تو شخص قانونی کی اہلیت سے قطع نظر از راہ امتحان یہ سوال ہو سکتا ہے کہ شخص قانونی (یا اس کے اعضاء و ارکان) قبل از وقت مشارکہ ختم کرنے والے شخص کا حصہ بقیہ شرکاء کے لئے جب خریدتا ہے تو کیا اس خریداری کی وجہ سے بقیہ شرکاء کے حصوں میں کوئی اضافہ ہوتا ہے؟ اور انہیں دیا بھی جاتا ہے؟ صداقت و دیانت کے ساتھ اس کی کوئی مثال پیش کی جاسکتی ہے؟

کارہیست کہ آسان نیست

بہر کیف دیانتداری کے ساتھ یہ کہا جاسکتا ہے کہ مروجہ اسلامی بینکاری کو حقیقی معنوں میں اسلامی اصولوں کے قریب لانے کا کوئی راستہ نہیں مل رہا۔

## شرکت متناقصہ کی عقدی حیثیت:

(Transaction Value of Diminishing Musharakah)

شرکت متناقصہ فقہ اسلامی میں نامانوس اصطلاح ہے، اگر بالفرض معنی اور مفہوم کی صحت کے ساتھ اسے استقراء کے ”حوض“ میں ڈالا جائے تو شرکت متناقصہ کی بنیاد پر جو معاملہ فریقین کے درمیان ہوگا وہ معاملہ اصل کے اعتبار سے اجارہ ہوگا یا بیع یا شرکت؟ اگر یہ کہا جائے کہ تینوں ہیں اور مختلف مراحل میں انجام پذیر ہوتے ہیں، تو اسے تسلیم کر لینے کے باوجود یہ اشکال باقی رہتا ہے کہ یہ مختلف عقود، حقیقۃً و عملًا ایک دوسرے پر موقوف اور آپس میں مشروط ہیں، ان کا باہمی موقوف اور مشروط ہونا، ان کو الگ الگ باور کرانے کی دوراز کار تاویلوں سے بدرجہا واضح اور روشن ہے۔ اس لئے ”شرکت متناقصہ“ کو بطور تمویلی طریقہ کار اپناتے ہوئے ”بیع و شرط“ اور ”صفقات فی صفقہ“ جیسی واضح نصوص کو یکسر

نظر انداز کرنے کا طریقہ جائز نہیں ہے، بلکہ ”حجة الله البالغة“ کی مندرجہ ذیل عبارت سے واضح طور پر ثابت ہو رہا ہے کہ مختلف عقود میں شرکت متناقضہ کا معاملہ ممنوع بیوع اور مکاسب میں شامل ہے۔ فقوہلہم:

”ومنها (أى الثنيا) أن يقصد بهذا البيع  
معاملة أخرى يترقبها فى ضمنه أو معه لأنه إن فقد  
المطلوب لم يكن له أن يطالب ، ولا أن يسكت ، ومثل  
هذا حقيق بأن يكون سبباً للخصومة بغير حق ، ولا يقضى  
فيها بشىء فصل. (۱)

ترجمہ: ”اور از انجملہ: یہ کہ قصد کیا جائے اس بیع سے کسی  
ایسے دوسرے معاملہ کا جس کا وہ انتظار کرتا ہے بیع کے ضمن میں یا بیع  
کے ساتھ: اس لئے کہ اگر اس نے مطلوب کو کم کیا: تو اس کے لئے حق  
نہیں ہوگا کہ مطالبہ کرے، اور نہ یہ کہ خاموش رہے۔ اور اس طرح کی  
چیز اس بات کے لائق ہے کہ وہ ناحق خصومت کا سبب بن جائے۔  
اور اس خصومت میں کسی دو ٹوک بات سے فیصلہ نہ کیا جاسکے“ (۲)

(۱) حجة الله البالغة باب النهى عن بعض البيوع والمكاسب: ۱۹۹/۲، ط: بيروت.

(۲) رحمة الله الواسعة: ۵۷۰/۴، ط: زمزم پبلشرز۔

## فصل سوم

### مراجہ مؤجلہ / اجارہ بطور تمویلی طریقہ کار

(Murabahah and Ijarah As A Financing mode)

آج کل عام طور پر اسلامی بینکوں میں بطور تمويل (Mode of Financing) جو معاملات رواج پذیر ہیں وہ تین طرح کے ہیں:

۱- مراجہ مؤجلہ ۲- اجارہ، ۳- شرکتہ متناقصہ۔

ان میں سے پہلے دو طریقے تو مروجہ اسلامی بینکوں کے تمویلی طریقہ کار کی بنیاد ہیں، اور تیسری قسم (جس کی عقدی حیثیت اوپر گزری) کو شرکت کہتے ہوئے اس لئے تمویلی طریقہ کے طور پر ان بینکوں میں قبول کیا گیا ہے کہ اس میں بھی اجارہ کا نفع بخش عنصر پایا جاتا ہے، جیسا کہ ہم ایک سے زائد مرتبہ یہ عرض کر چکے ہیں کہ ہم اسلامی بینکاری کی بنیادوں کی تفصیلی جزئیات سے بحث کے بجائے صرف چند بنیادی اصول اور امور ہی کو لے لیں تو بھی مروجہ اسلامی بینکاری کے حوالے سے ہمارا اختلافی نقطہ نظر واضح ہو سکتا ہے، مثلاً یہ دیکھا جائے کہ آیا مراجہ اور اجارہ اپنے شرعی اور فقہی مفہوم کے ساتھ تمویلی طریق کار ہیں یا نہیں؟ اگر بن سکتے ہیں تو انہیں مستقل بنیادوں پر تمویلی طریق کار کی حیثیت سے اختیار کرنا درست ہے یا نہیں؟

اس سلسلہ میں اہل علم کے جو نقطہ ہائے نظر ہماری نظر سے گزرے ہیں وہ تین

طرح کے ہیں:

## پہلا نقطہ نظر:

پہلا نقطہ نظر یہ ہے کہ مراۃ مطلقہ، مراۃ مؤجلہ اور اجارہ (نیز شرکت متناقصہ) یہ عقود شرعاً مستقل تمویلی طریقے نہیں ہیں، جو مالیاتی ادارے یا بینک ان طریقوں کو سرمایہ کاری کے لئے اختیار کرتے ہیں، وہ صرف اور صرف اس لئے کہ حرام سود کو حلال بنانے کے لئے یہ طریقے بہترین پُل کا کام دے سکتے ہیں، سود کو حلال کہنے کا اس سے آسان حیلہ بیوع کی اقسام میں سے کسی اور قسم کے ذریعہ سے نہیں بن سکتا، اس لئے یہ اہل علم حضرات اسے سراسر فاسد اور باطل حیلہ کہتے ہیں۔ یہ حضرات یہاں تک فرماتے ہیں کہ ان حیلوں کو اسلام کے نام پر جائز کہنا اسلام پر ظلم اور اس کی توہین ہے اور یہ کہ اس حدیث نبوی کا مصداق ہے جس میں یہ فرمایا گیا ہے کہ ایک ایسا زمانہ آئے گا کہ لوگ بیع کے نام پر ربوہ کو حلال بنانے کی کوشش کریں گے۔ یہ رائے اپنی جگہ خوب وزنی ہے اور حدیث مذکور کے مصداق کی طرف دعوتِ فکر بھی ہے۔ (۱)

## دوسرا نقطہ نظر:

یہ نقطہ نظر حضرت مولانا مفتی محمد تقی عثمانی صاحب مدظلہم کا ہے، ان کے فرمان کا حاصل یہ ہے کہ مراۃ اور اجارہ بنیادی طور پر طریقہ تمویل نہیں ہیں، بلکہ مراۃ بیع کی ایک خاص قسم ہے، جبکہ اجارہ ایک سادہ معاہدہ ہے۔ شریعت کی رو سے تمویل کے مثالی طریقے مشارکہ اور مضاربہ ہیں، البتہ مراۃ و اجارہ کو طریقہ تمویل کے طور پر بھرپور احتیاط کے ساتھ

(۱) ماخوذ از متبادل سودی نظام کے دعوے، عنوان: پاکستان میں بلا سود بینکاری کا مسئلہ ص: ۶۸۔

عبوری دور اور مخصوص حالات کے لئے استعمال کیا جاسکتا ہے، لیکن ساتھ ہی پوری ذمہ داری سے یہ ضروری وضاحت بھی فرماتے ہیں کہ:

”محض اجارے کا لفظ دیکھ کر کسی معاملے کو شرعی نہیں قرار دے دینا چاہئے، اس لئے کہ آج کل عموماً اجارے کے جو معاملات ہوتے ہیں، ان میں اجارے کی حقیقت موجود نہیں... لہذا آج کل عموماً حقیقی اجارہ نہیں ہوتا، اصل مقصد تو سود پر قرض دینا ہی ہوتا ہے، مگر ٹیکس میں بچت کرنے کے لئے اجارے کا نام دیدیا جاتا ہے اس طرح کے معاملات شرعاً جائز نہیں“..... (۱)

مراۓء مؤجلہ کے بارے میں فرماتے ہیں کہ:

”اسلامی بینکوں میں اس طریقے پر بڑی وسعت کے ساتھ عمل ہو رہا ہے، لیکن یہ انتہائی نازک طریقہ ہے، اس میں ذرا سی بے احتیاطی اس کو سودی نظام سے ملا دیتی ہے۔ آج کل بینکوں میں مراۓء کی حقیقت کو سمجھے بغیر اور اس کی ضروری شرائط کی رعایت کئے بغیر اس پر عمل ہو رہا ہے، جس کے نتیجے میں اس میں بہت سی خرابیاں پیدا ہو جاتی ہیں“۔ (۲)

ایک اور جگہ ارشاد فرماتے ہیں:

..... یہ دو ذریعے (مراۓء و اجارہ) اصلاً شریعت میں طریقہ ہائے تمویل نہیں، علماء شریعت نے انہیں تمویل کے لئے استعمال کرنے کی اجازت صرف ان صورتوں میں دی ہے، جہاں

(۱) جدید معیشت اور تجارت ص: ۳۹-۱۴۰، ط: مکتبہ دارالعلوم کراچی۔ (۲) ایضاً۔



مشارکہ قابل عمل نہ ہو اور یہ اجازت بھی خاص شرائط کے ساتھ دی ہے، اس اجازت کو دائمی ضابطے کے طور پر نہیں لینا چاہیئے، اور ایسا نہیں ہونا چاہئے کہ بینک کے تمام معاملات مراجعہ واجارہ کے گرد گھومتے رہیں۔ (۱)

### تبصرہ:

حضرت مفتی محمد تقی عثمانی صاحب دامت برکاتہم کے ان ارشادات اور ذمہ دارانہ و حقیقت پسندانہ تجزیوں کی روشنی میں ہم برملا یہ کہہ سکتے ہیں کہ مروجہ اسلامی بینکاری کے حوالہ سے ان کا موقف واضح ہے، اور یہ کہ مروجہ اسلامی بینکوں کے عملی طریقہ کار میں جن نزاکتوں، کوتاہیوں، غفلتوں اور خرابیوں کی نشاندہی وہ شروع سے فرماتے چلے آ رہے ہیں، وہ تاحال تشنہ توجہ ہیں۔

مروجہ اسلامی بینکاری میں ”مراجعہ“ و ”اجارہ“ کے تمویلی عنصر اور ان کے غیر دائمی، عارضی حیلے ہونے اور ان کے منفی اثرات و نتائج پر مبنی خدشات کی بابت ہمارا موقف حضرت مدظلہم کے موقف کی طرح ہے، لیکن ہم اپنے موقف کی وضاحت سے قبل مراجعہ واجارہ کے تمویلی طریقہ کار کے متعلق تیسرا نقطہ نظر ذکر کرتے ہیں:

### تیسرا نقطہ نظر:

جسے شعوری بھی کہہ سکتے ہیں اور لاشعوری بھی، وہ یہ کہ مراجعہ واجارہ ایسے قابل عمل

طریقہ ہائے تمویل ہیں، جن پر مروجہ اسلامی بینکاری کا انحصار اور مدار ہو سکتا ہے، ان لوگوں کا عملی نظریہ یہ ہے کہ اگر انہیں کہا جائے کہ اجارہ و مراہجہ اسلامی بینکاری کے لئے اصل بنیاد نہیں ہیں، بلکہ اصل بنیادوں (مشارکہ و مضاربہ) کی طرف پیش رفت کی راہ میں رکاوٹ ہیں، اور ان کا دائمی رواج بھی اسلامی بینکوں کو سودی بینکوں کی فہرست کی طرف دھکیل رہا ہے، اس لئے اسلامی بینکاری کی بنیادوں سے اجارہ و مراہجہ کو حذف کر دینا چاہیئے، تاکہ ہمارے مسلمان غیر سودی بینکار مشارکہ و مضاربہ کے طریقہ ہائے تمویل کو بھی ذرا وسعت کے ساتھ آزمانے پر آمادہ ہو سکیں، یہ حضرات اس قسم کے مشوروں پر غور فرمانے کی بجائے بہت سارے کاغذ اور قلم لے کر بیٹھ جاتے ہیں اور لوگوں کو یہ سمجھانے کے لئے مقالات تحریر کرنے شروع کر دیتے ہیں کہ جناب! مروجہ اسلامی بینکوں میں رائج مراہجہ اور اجارہ شریعت اسلامیہ کے تقاضوں، اصولوں اور حکموں کے عین مطابق ہے، ان پر کسی قسم کے اشکال کی کوئی گنجائش نہیں، وہ یہ تک باور کرانے کی کوشش کرتے ہیں کہ مراہجہ و اجارہ اور شرکت متناقصہ کے حوالے سے جو اشکالات (واردہ یا ممکنہ) ہیں، وہ غیر حقیقت پسندانہ ہیں، بلکہ جذبات میں آ کر اس قسم کے اشکالات کو غیر عالمانہ اور معاندانہ بھی کہہ دیتے ہیں، اور یہ باور کرنے کی کوشش ہوتی ہے، کہ مروجہ اسلامک بینکنگ سے متعلق ہر اشکال قابل جواب ہے۔ (۱)

## عذر گناہ بدتر از گناہ :-

حالانکہ ہم یقین سے یہ کہہ سکتے ہیں یہ حضرات بخوبی جانتے ہیں کہ مروجہ اسلامی بینکاری کے جن تمویلی طریقوں (مراہجہ و اجارہ وغیرہ) کے تعارف، تجزیہ اور دفاع پر وہ اپنی تمام تر قلمی صلاحیتیں اور علمی پختیں صرف فرما رہے ہیں، وہ تو اصل محنت کی چیز ہیں ہی نہیں،

(۱) ملاحظہ ہو ’اسلامی بینکاری ایک حقیقت پسندانہ جائزہ‘۔

آپ کی اس محنت کا مقصد کیا ہے؟ ہم اپنے ان بھائیوں کی خدمت میں اخلاص سے بھرپور جذبہٴ نصیح و خیر خواہی کے تحت صرف دو باتیں عرض کرنے پر اکتفاء کرتے ہیں:

پہلی بات تو یہ کہ مراہجہ، اجارہ، اور اجارہ کے عنصر پر مشتمل شرکت متناقضہ ایسے، جن طریقہ ہائے تمویل کے دفاع اور تائید یزید و لا ینقص پر آپ کمر بستہ ہیں، انہیں بلاشبہ عبوری دور کے لئے وقتی حیلوں کے طور پر اختیار کروایا گیا تھا، یہ اسلامی بینکاری نظام کی مستقل بنیاد نہیں تھیں، آپ کے اس طرز عمل سے بینکار لوگ یہ مضبوط حجت پکڑ رہے ہیں کہ مراہجہ و اجارہ اسلامی بینکاری کے عارضی نہیں بلکہ دائمی طریقہ ہائے تمویل ہیں، اگر کل کو آپ ان کے منہ سے ”گلی“ چھڑانا چاہیں تو بھی نہیں چھڑا سکیں گے، کیونکہ جو پیٹ ایک دفعہ مراہجہ و اجارہ کے وافر، نفعوں سے بھرنے کا عادی بن گیا، وہ شرکت و مضاربہ کے محدود نفعوں سے کبھی شکم سیر نہیں ہو سکے گا، اور نہ ہی ان کے نقصان کے اندیشوں کا متحمل ہو سکے گا۔ ۲۲ جنوری ۲۰۰۸ء کا مولانا مدظلہم کا ارشاد اور اس کے بعد ایک مجلس میں اسی ارشاد کا اعادہ اس کی تازہ اور واضح دلیل ہے۔

دوسری بات یہ کہ جس طرح مراہجہ و اجارہ کو وقتی حیلوں کے طور پر عبوری دور اور مخصوص حالات کے لئے گنجائش کے دائرے میں لایا گیا تھا، اگر شریعت محمدیہ اور فقہ اسلامی کی رو سے گنجائش کا یہ دائرہ اب سمٹتا ہوا ثابت ہو جائے، اور مراہجہ و اجارہ کو مستقل طور پر طریقہ تمویل بنالینا ناجائز قرار دیا جائے تو ”مروجہ اجارہ و مراہجہ“ پر ان حضرات کی قلمکاری اور مدافعانہ حقیقت پسندی عذر گناہ کے زمرے میں آ سکتی ہے۔ عذر گناہ بدتر از گناہ۔

## فصل چہارم

# مروجہ مراہجہ واجارہ کو بطور تمویلی طریقہ اختیار کرنے پر جمہور علماء کا مؤقف:

تمہید:

جیسا کہ ہم نے عرض کیا کہ مراہجہ واجارہ کو اسلامی بینکاری کے لئے بطور تمویلی طریق کار کے اختیار کرنے کے بارے میں ہمارا مؤقف تقریباً وہی ہے جو حضرت مولانا مفتی محمد تقی عثمانی صاحب زید مجدہم کا ہے، اس حوالہ سے ان کے جو تحفظات، مایوسیاں اور خدشات اوپر نقل ہوئے ہیں، ہمارے بھی وہی خدشات اور تحفظات ہیں۔ اس لئے مراہجہ واجارہ کے حوالے سے مذکورہ تحفظات اور خدشات کی موجودگی میں مراہجہ واجارہ کا، فی زمانہ بطور طریقہ تمویل اختیار کرنا کیا حکم رکھتا ہے؟ اس سلسلے میں ہمارے مؤقف کا تجزیہ حسب ذیل پانچ اجزاء میں یوں بیان کیا جاسکتا ہے:

۱- مراہجہ واجارہ مستقل تمویلی طریقے نہیں ہیں، محض ”حیلے“ (Legal

devices) ہیں۔

۲- یہ حیلے علماء نے صرف مخصوص حالات اور وقتی و عبوری دور کے لئے بتائے تھے۔

۳- یہ بہت ہی نازک اور خطرناک حیلے ہیں، ذرا سی بے احتیاطی اس کو سودی

نظام سے ملادیتی ہے۔

۴- ان حیلوں کو دائمی نظام کے طور پر استعمال کرنا نہ صرف یہ کہ غلط ہے، بلکہ

نا جائز بھی ہے۔

۵۔ اسلامی بینکاری میں مراہجہ اور اجارہ کا حجم ختم ہونا ضروری ہے، ورنہ کوئی اسلامی بینک ”اسلامی بینک“ کہلانے کا حقدار نہیں ہوگا۔

## مروجہ اسلامی بینکاری میں مراہجہ و اجارہ کو بطور حیلہ استعمال کرنے کا شرعی حکم:

ذکر کردہ مسلمہ اصولوں کے عناوین: حیل و تنبیع رخص، شبہۃ الربا، حلال و حرام، معاملات فاسدہ کا حکم اور تصحیح عقد کے اصولوں کی روشنی میں ہم یہ عرض کرتے ہیں کہ مروجہ اسلامی بینکاری میں مراہجہ و اجارہ کو بطور طریقہ تمویل اختیار کرنا تقریباً دس (۱۰) وجوہات کی بناء پر ناجائز ہے:

اول۔ سود کی حرمت اور شناعیت، اللہ تعالیٰ کا واضح، صریح اور قطعی حکم ہے، جہاں ایسا حکم متوجہ ہو رہا ہو اس کے سامنے رخصتوں کا راستہ ڈھونڈنے کا جواز صرف کسی دلیل شرعی کے اقتضاء کی بناء پر منحصر ہوا کرتا ہے۔ مروجہ اسلامی بینکاری یا اس کی ضرورت کو ہم اس پائے کی دلیل شرعی تسلیم کرنے سے قاصر ہیں کہ اس کے تقاضوں کو پورا کرنے کے لئے سود سے متعلق قطعی و متواتر نصوص کے اقتضاء کو نظر انداز کر سکیں۔ (۱)

دوم۔ مراہجہ اور اجارہ، سود کی وعیدوں اور حرمتوں سے فرار کے لئے ادنیٰ حیلے ہیں، حضور ﷺ سے نص صریح منقول ہے کہ ”تم (امت مسلمہ) بنی اسرائیل کی طرح اللہ تعالیٰ کے حرام کردہ کو ادنیٰ حیلوں کے ذریعہ حلال کرنے کی روش اختیار نہ کرنا“۔ (۲)

سوم۔ سود سے کلی اجتناب، مطالبہ شرعیہ ہے، جن حیلوں سے مطالبہ شرعیہ سے اعراض و انحراف کا پہلو نکلتا ہو وہ شرعاً مذموم ہیں۔ (۱)

چہارم۔ مروجہ اسلامی بینکاری میں مرابحہ اور اجارہ کا حیلہ عموماً بنیادی انسانی ضرورت کی بجائے خواہشات کے لئے استعمال ہو رہا ہے، اس نوعیت کے حیلے تشبیہی اور تلمیہی کی بناء پر ”اتباع ہوی“ کے زمرے میں شمار ہوتے ہیں اس لئے ناجائز ہیں۔ (۲)

پنجم۔ حیلے کا اپنی شروط اور آداب کے ساتھ جواز وقتی اور متحقق الوجود ضرورتوں کے لئے بقدر ضرورت ہوا کرتا ہے، حیلوں کو خواہ جواز کے تقاضے پورے ہی کیوں نہ کر رہے ہوں، مستقل عادت، دائمی نظام اور مستقل ضابطوں کے طور پر اختیار کرنا اور معمول بنالینا نتیجہ شرعی مزاج کی خلاف ورزی، اسلامی احکام سے فرار، اصل شریعت کا تعطل اور محرمات الہیہ (حلال کرنے) کے لئے بہانہ بن جاتا ہے، اس لئے ایسے حیلوں کے جواز کا کوئی بھی قائل نہیں۔ (۳)

## عجیب بات:

عجیب بات یہ ہے کہ مروجہ اسلامی بینکاری میں مرابحہ اور اجارہ کے حیلوں کو صرف عبوری دور اور مخصوص حالات کے لئے جائز کہا گیا تھا، لیکن اب عبوری دور ایسا ختم ہو چکا ہے کہ اجارہ و مرابحہ کے مدافعتی لٹریچر میں بھی لفظ عبوری بمشکل ہی نظر آتا ہے اور اجارہ و مرابحہ مخصوص حالات کی بجائے مستقل تمویلی طریقے کے طور پر رواج پذیر ہیں۔

(۲) دوسراصل ۵۔

(۱) دوسراصل ۲۔

(۳) (دوسراصل ۵۔ تیسراصل)

ہمیں حیرت ہے کہ اجارہ و مرابحہ ”لفظ عبوری“ اور وقتی دور سے میلوں آگے نکل چکے ہیں، مگر ہمارے نوجوان اسلامی بینکار اب تک اسلامی بینکاری کے پہلے زینے پر ہی سایہ حمایت بنے ہوئے ہیں۔

ششم۔ مرابحہ اور اجارہ کے مروجہ تمویلی طریق کار کے سو فیصد اسلامی اور خالص حلال طریقہ ہونے کا کوئی بھی دعویدار نہیں، کسی نہ کسی حد تک سود کے شبہ یا سود کے ساتھ مشابہت کے تقریباً سب ہی قائل ہیں، جس کا ادنیٰ حکم اشتباہ کا ہے، اس لئے ہم یہ کہتے ہیں کہ اجارہ اور مرابحہ کی بنیاد پر اسلامی بینکوں کی سرمایہ کاری سود کے شبہ، مشابہت اور اشتباہ کی وجہ سے ناجائز ہے، کیونکہ باب الربا میں ”شبه الربا“ حقیقت ربوا کا حکم رکھتا ہے۔ فقہاء کرام اور ہمارے اکابر نے بہت سارے معاملات کو شرعی بنیاد میسر آ جانے کے باوجود ”ربوا“ کی مشابہت کی وجہ سے ناجائز قرار دیا، نیز جس معاملہ میں حلت و حرمت کا پہلو یقینی طور پر متعین نہ ہو سکتا ہو وہاں مؤمنین کا ملین کے ایمان کی معراج یہی ہے کہ ایسے معاملہ سے دست کش ہو جائیں۔ (۱)

ہفتم۔ مرابحہ اور اجارہ کے کئی معاملات میں صحیح عقد اور توسع کا سہارا لے کر قابل عمل بتایا گیا ہے۔ مثلاً اجباری تصدق وغیرہ، حالانکہ صحیح عقد اور توسع کے قاعدے وہاں کارآمد ہوتے ہیں، جہاں صحت عقد کے بقیہ سارے تقاضے پورے ہو رہے ہوں صرف ایک پہلو رکاوٹ بن رہا ہو، یعنی یہ رکاوٹ جزوی ہوگی اور اصولی نہ ہو، جس مسئلہ کا کل اور اصل ہی صحیح ٹھوس بنیاد نہ رکھتا ہو یا اس معاملہ میں فساد کا پہلو غالب اور صحت کا پہلو مغلوب ہو تو وہاں صحیح عقد یا توسع کا سہارا نہیں لیا جاسکتا۔ (۲)

(۱) چوتھا اور پانچواں اصل۔

(۲) ساتواں اصل۔

## تبصرہ:

جبکہ اجارہ اور مراہجہ کی بذات خود مستقل معاملہ کی حیثیت ہی تسلیم نہیں ان دونوں کا اپنا رواج پذیر ہونا اور کارآمد ہونا محض ”حیلہ“ ہے، اگر ہم حیلوں کے لئے بھی تصحیح عقد اور توسع کا سہارا لیں تو یہ بھکاری سے بھیک مانگنے کے مترادف ہوگا۔

ہشتم۔ جس طرح یہ بات قابل تسلیم ہے کہ اجارہ اور مراہجہ کو بطور ”حیلہ“ کے اختیار کیا گیا ہے، اسی طرح یہ بات بھی ناقابل انکار ہے کہ جو معاملات حیلہ سازیوں پر مبنی ہوں وہ فساد سے خالی نہیں ہوتے، خواہ یہ فساد ”عقد“ کے انعقاد پذیر ہونے اور نفاذ و تمامیت میں رکاوٹ بنتا ہو یا نہ بنتا ہو، معاملات فاسدہ کے ذکر کردہ حکم کی رو سے مراہجہ اور اجارہ کو مروجہ اسلامی بینکوں میں بطور طریقہ تمویل اختیار کرنا ”اکل بالباطل“ (دوسرے کے مال کو ناحق ہتھینے) کے زمرے میں داخل ہے۔ (۱)

نہم۔ بینکوں میں مروجہ مراہجہ اور اجارہ طویل المدتی ہوں یا قلیل المدتی بہر حال ”یسوع الی الآجال“ (آئندہ مدتوں کی بنیاد پر طے پانے والے معاملات) کے قبیل سے ہیں، ایسے معاملات اکثر و بیشتر غرض و غایت اور نتیجہ کے اعتبار سے سود خوروں کے مفادات اور مقاصد کے تحفظ پر مبنی ہونے کی بناء پر ”معاملات اہل الربا“ کہلاتے ہیں۔ (۲)

اس لئے اہل علم کی کوشش یہ ہونی چاہئے کہ بیان کردہ شرعی و فقہی حیلے سود خوروں کے لئے بحر شریعت پار کر کے سود تک پہنچنے کے لئے کشتی یاپل کا کردار ادا کرنے والے نہ ہوں۔



دہم - بینکوں میں مروجہ اجارہ اور مراجمہ چونکہ ایسے حیلے ہیں جن کے ذریعہ روایتی سودی بینکاری جیسے منافع اور فوائد، روایتی سودی بینکوں کے معیارات اور شرحوں کے مطابق مسلمان بینکاروں کو سرمایہ کاری کے مواقع فراہم کرنا مقصود ہے، ایسے حیلوں کو ہمارے فقہاء کرام نے بڑی سختی کے ساتھ ناجائز فرمایا ہے جیسے مسلمہ اصولوں کے ضمن میں گزرا کہ امام محمد بن الحسن الشیبانی ان ہی اسباب و وجوہ کی بناء پر ”بیع عینہ“ کو ناجائز کہتے ہیں۔ (۱)

### تائید مزید:

اسی طرح حضرت مولانا مفتی محمد تقی عثمانی صاحب مدظلہ ”ہنڈی“ (Bill of Exchange) کو سود کا حیلہ ہونے کی بناء پر (قیمت مثل سے زائد پر) ناجائز فرماتے ہیں، نیز ”تعویض عن الضرر“ کو صرف اس بنیاد پر ناجائز قرار دیتے ہیں کہ اس معاملہ کی سود کے ساتھ مشابہت ہے، اہل علم بخوبی جانتے ہیں کہ ”بیع عینہ“ اور ہنڈی صحت عقد کے بنیادی تقاضے پورے کرنے کے باوجود کیوں ناپسندیدہ، ناجائز اور واجب الاحتراز ہیں؟ صرف اور صرف اس وجہ سے کہ یہ معاملے، سود خوروں کے مفادات کے تحفظ اور فاسد معاملات کو اسلامی لباس اور شرعی بیساکھی فراہم کرنے کا کام دیتے ہیں، یعنی اصل مقصد یہ ہوتا ہے کہ مسلمان سود خور جس معاملے کو سود ہونے کی بنیاد پر اختیار کرتے ہوئے جھجک محسوس کرتا ہے ان سہاروں کے بعد وہ سودی مقاصد بلا جھجک حاصل کر سکے گا۔

اس تفصیل کے بعد ہم پورے اطمینان اور شرح صدر کے ساتھ یہ عرض کرنا چاہتے ہیں کہ مروجہ اسلامی بینکاری میں مراجمہ و اجارہ کے سرمایہ کاری کے طور پر استعمال اور

رواج کے لئے جو کوششیں اور تاویلیں کی گئی ہیں، وہ مروجہ اسلامی بینکاری کی طرف متوجہ ہونے والے سود کے اصل حکم کو پھیرنے کے لئے کی گئی ہیں، یہ طریقہ کم از کم ”تاویلِ فاسد“ کے حکم میں ہے، جس سے اجتناب لازم ہے۔ (۱)

### خلاصہ بحث:

حاصل یہ نکلا کہ مروجہ اسلامی بینکاری میں اجارہ اور مراہجہ کو بطور طریقہ تمویل کے اختیار کرنے کے لئے از روئے شرع، حلت اور جواز کی کوئی قابل تسلیم بنیاد نہیں ہے۔ اس لئے مروجہ اسلامی بینکوں کے ساتھ مروجہ اجارہ اور مراہجہ کی بنیاد پر معاملات کرنا شریعت کے نام پر شریعتِ اسلامیہ کی خلاف ورزی اور پامالی ہے۔

۔ کارہا با خلق آری جملہ راست با خدا تزویر و حیلہ کے رواست

### مروجہ اجارہ و مراہجہ پر چند جزوی اشکالات:

درج بالا معروضات سے یہ پہلو کافی حد تک واضح ہو چکا کہ اسلامی بینکاری جیسے تجدیدی انقلابی کارنامے کی بنیاد ”اجارہ اور مراہجہ“ جیسے حیلوں پر رکھنا، اسلامی شریعت سے مناسبت اور مطابقت نہیں رکھتا، اصل اساس اور بنیاد کے متزلزل ہوتے ہوئے اس بنیاد پر کسی عمارت کا قیام متصور نہیں ہو سکتا، اس لئے ہمیں اجارہ اور مراہجہ کی قابل اشکال جزئیات سے بحث کی عقلاً اور اصولاً کوئی حاجت نہیں، نہ ہی کسی اور کو ہونی چاہیے۔

البتہ اپنے جدید اسلامی بینکاروں کی مصروفیت و مشغولیت اور دلچسپی کے لئے چند

جزوی اشکالات بھی عرض کئے دیتے ہیں:

## پہلا اشکال:

اسلامی بینکاری کی ابتدائی سفارشات میں یہ بات طے پائی تھی کہ بینک اپنے گاہک کو مرابحہ پر جو سامان (گاڑی وغیرہ) کسی گودام یا شوروم سے خریدوائے گا، بینک اپنے نمائندہ کو بھیجے گا جو عمیل (کلائنٹ) کے قبضہ کی تصدیق کرے گا اور قبضہ ثابت ہونے پر اس کا سرٹیفکیٹ دے گا۔ (۱)

ہمارے خیال میں اس شرط سے دو نقد فائدے حاصل ہو سکتے تھے:

ایک تو گاہک کے جھوٹ اور فریب سے بچت، دوسرا یہ کہ قبضہ کی تصدیق کے لئے جانے والا نمائندہ مال کی خریداری میں بھی بینک کا نمائندہ بن جاتا اور ایک شخص کو بیک وقت ایک ہی عقد میں بائع اور مشتری بنانے کی نوبت نہ آتی، نیز ضمان اور قبضہ (Risk and Possission) کے اشکالات بھی جنم نہ لیتے، مگر نہ معلوم کس وجہ سے اس شرط کو ناگوار تکلف کے طور پر پہلے سہو اُپھر عمداً نظر انداز فرمایا گیا، اس طرز عمل سے جو شکوک و شبہات جنم لے سکتے ہیں ان سے قطع نظر اتنا شکوہ تو بہر حال کیا جاسکتا ہے کہ مروجہ اسلامی بینکاری کے حوالے سے جو اختلافی تجاویز و سفارشات، بینکاری مقاصد سے ہم آہنگ نہ ہوں ایسی تجاویز اور سفارشات کو روز اول سے سہو اُپھر عمداً نظر انداز کیا جاتا رہا ہے، اس نوعیت کی کئی اور مثالیں بھی ہیں۔

## دوسرا اشکال:

”مرابحہ فقہیہ“ اور بینکوں میں رائج مرابحہ میں بنیادی طور پر کوئی قابل تسلیم

(۱) احسن الفتاویٰ: ۱۱۹/۷، حاشیہ ط: ایچ ایم سعید کراچی پاکستان۔

مناسبت اور مماثلت نہیں پائی جاتی، اس لئے کہ ”مراہجہ فقہیہ“ بیع کی ایک خاص قسم ہے، جس میں بیچنے والا شخص بیچی جانے والی چیز کی لاگت صراحتاً بیان کرتا ہے، اور اس پر کچھ منافع شامل کر کے دوسرے شخص کو بیچتا ہے، جس کی تعبیر ”المراہجہ بہ (بما شری) مع فضل.....

ولہ ضم أجره القصارة والحمل ونحوها“ یا ”وهو بيع برأس المال وزيادة ربح معلومة للمشتري“ (۱) المراہجۃ نقل ماملکہ بالعقد الاول بالثمن مع زیادۃ ربح... ويجوز أن يضيف إلى رأس المال أجره القصار والطراز والصبغ والنقل وأجرة حمل الطعام... الخ (۲) وغیرہ الفاظ سے کی جاتی ہے، یعنی مثلاً سروس اور نقل و حمل کے اخراجات شامل کرتے ہوئے آگے فروخت کرنا فقہ کی اصطلاح میں مراہجہ کہلاتا ہے، اگر مراہجہ میں قیمت خرید فی الواقع متعین نہ ہوئی ہو، اضافی لاگت کا واقعی تعین نہ ہوا ہو تو ایسا عقد فقہی اعتبار سے ”مراہجہ“ نہیں ہوگا، بلکہ اگر ایسے عقد کو مراہجہ کا نام دیا گیا تو خیانت کے زمرے میں آئے گا، جس کے نتیجے میں خریدار کو عقد کا عدم کرنے، رد کرنے اور منسوخ کرنے کا اختیار حاصل ہوتا ہے، جس کی تعبیر فقہ میں ”فإن ظهر خیانتہ فی المراءجہ أخذہ بضمنه أو ردہ“ (۳) کے الفاظ سے کی جاتی ہے۔

اس کے بعد ”مراہجہ بنوکیہ“ کی طرف آئیے جس کے ممکنہ دو طریقے ہیں:

ایک یہ کہ مثلاً بینک اپنے گاہک کو اپنے معاہدات اور قواعد کے مطابق کسی ایسے شوروم میں بھیج دے جہاں پہلے سے مال (گاڑی وغیرہ) تیار موجود ہو، گاہک طے شدہ طریق کار کے مطابق وہاں سے مال حاصل کر لے اور دوسرا طریقہ یہ کہ مال فی الحال بینک

(۱) مختصر الوقایہ مع شرحہ : ۶۷۲/۲ ط: بیروت.

(۲) ہدایۃ باب المراءجۃ والتولیۃ: ۷۳/۷۵-ط: رحمانیہ لاہور.

(۳) مختصر الوقایہ مع شرحہ: ۶۸۲/۲.

کی دسترس یا کسی شوروم میں موجود نہیں بلکہ بینک مقامی یا بیرونی مارکیٹ سے منگوا کر اپنے طریقہ کار کے تحت مقرر وقت پر سپرد کرے گا۔

اگر بینک اپنے گاہک کو پہلے طریق کار کے مطابق مال فروخت کرتا ہو تو یہ معاملہ مراجعہ فقہیہ (اصلاحی مراجعہ) نہیں کہلائے گا کیونکہ بالفرض ہم مراجعہ کے نام سے بینک کی خرید و فروخت کو شرعاً ”بیع“، تسلیم کر بھی لیں تو بھی اس ”بیع“ (فروخت شدہ چیز) کو گاہک پر بطور مراجعہ بیچنے کے لئے ضروری ہوگا کہ اس مال پر بائع (فروخت کنندہ/بینک) واقعہً اپنا معین مال خرچ کر چکا ہو یا معین مال کا ذمہ اپنے اوپر (بصورت ادھار) لے چکا ہو، (اگر اس کے ساتھ اضافی لاگت کو بھی شامل کرنا ہو تو اس کا نام و نشان ہے ہی نہیں، بلکہ کھلم کھلا خیانت ہے) جبکہ بینک اور گاہک کے درمیان جو قابل اعتبار معاہدہ ہوتا ہے وہ مطلوبہ مراجعہ منعقد ہونے سے بیشتر ہو چکا ہوتا ہے۔

## فائدہ:

یہ معاہدہ قانوناً و عرفاً بینک اور گاہک کے درمیان طے پانے والا ”عقد مراجعہ“ کہلاتا ہے، کیونکہ اسی معاہدہ کی روشنی میں معاملے کے سارے مراحل طے ہوتے ہیں اور بوقت ضرورت معاملے کے وقوع پذیر ہونے پر ثبوت اور دلیل کے طور پر یہی معاہدہ پیش ہوگا نہ کہ کوئی اور زبانی کلامی معاملہ، مثال کے طور پر اگر کل کو گاہک مکر جائے اور بینک سے خریدا ہوا مال یا گاڑی غائب کر دے اور بینک کا قرضہ ادا کرنے کی ذمہ داری سے انکار کرنے لگے تو بینک اس فریبی شخص کے خلاف کون سا ثبوت پیش کرے گا؟ گواہ لائے گا کہ اس نے ان لوگوں کے سامنے ہماری وساطت سے گاڑی خریدی تھی یا یہ کہ وہ معاہدات اور

دستاویزات پیش کرے گا جن کی بنیاد پر بینک اور گاہک کے درمیان خریداری کا معاملہ ہوا تھا؟ ظاہر ہے کہ بینک معاہدے کی دستاویزات ہی پیش کرے گا، کیونکہ جس بینک کے پاس شوروم بھیجنے کے لئے اپنا قاصد اور نمائندہ دستیاب نہ ہو، بلکہ وہ خریدار ہی کو اپنا وکیل (Agent) بنانے کے لئے مجبور ہو وہ مجبور بینک گواہ کہاں سے لائے گا؟ یا تو پاکستانی نظام کے مطابق ”چیریٹی فنڈ“ سے کرایہ پر کسی کو گواہی کے لئے حاصل کرے گا، پھر معاہدات پیش کرتے ہوئے اپنا حق وصول کرے گا، ظاہر ہے اسلامی بینک کرایہ کا گواہ لانا پسند نہیں کرے گا، کیونکہ ایسا کرنا جائز نہیں، یہ ”شہادت زور“ ہے، اور شہادت زور کا تاحال متبادل نہیں سوچا گیا۔

بہر کیف اس کا مطلب یہ ہوا کہ بینک اور گاہک کے درمیان اصل قابل اعتبار عقد کا انعقاد ان معاہدوں سے وابستہ ہے جو بینک اور خریدار کے درمیان طے پاتے ہیں، نہ کہ کسی اور ایجاب و قبول سے، پس جو معاملہ بیع کی خریداری سے بیشتر منعقد ہو چکا ہو، بائع نے تاحال بیع کو خریدار ہی نہ ہو، اس مال پر کسی قسم کی ادائیگی یا ادائیگی کا ذمہ اپنے سر نہ لیا ہو ایسی ”بیع“ کو ”مراہجہ“ کے نام سے آگے بچا جائے تو اسے خیانت کے سوا کچھ نہیں کہا جاسکتا!

## مراہجہ بنوکیہ کی احتمالی صورتیں

البتہ فرض کے درجہ میں اس معاملے کی بنیاد تسلیم کر لینے کے بعد یعنی خریدار کو بینک کا وکیل کہیں اور بطور وکیل خریداری کو درست تسلیم کر لیں تو اس عقد کی مراہجہ کی بجائے براہ راست بیع کی دوا اور احتمالی صورتیں بن سکتی ہیں:

۱- مساومہ (Bargaining) ۲- تعاطی (Sale by Action)

”مساومہ“ اس بیع کو کہا جاتا ہے جس میں فریقین (Counter Parties) کے درمیان بھاؤ تاؤ ہو اور جس قیمت پر فریقین رضا مند ہو جائیں اسی قیمت پر بیع کو خرید لیا جائے، لیکن مراہمہ مروجہ میں فریقین کے درمیان مال خریدتے اور قبضہ کرتے ہوئے کسی قسم کا بھاؤ تاؤ نہیں ہوتا، بلکہ سابقہ معاہدہ میں طے شدہ قیمت اور طریقہ کار کے مطابق خریدنے کی پابندی ہوتی ہے اس لئے مروجہ مراہمہ کو ”مساومہ“ کہنا بھی اصطلاحاً دشوار ہے۔

اگر مروجہ مراہمہ کو ہم ”تعاطی“ کا نام دینا چاہیں تو بھی اصطلاحی تطبیق میں دشواری رہے گی، اس لئے کہ تعاطی، عملاً و فعلاً ایجاب و قبول کرنے کا نام ہے، جبکہ مراہمہ مروجہ میں ایجاب و قبول کی رسم ٹیلیفون کے ذریعہ زبانی طور پر ادا کی جاتی ہے ”تعاطی“ کی تجویز ویسے بھی ہمارے حضرت مولانا مفتی محمد تقی عثمانی زید مجدہم کے نزدیک جائز نہیں، کیونکہ مروجہ مراہمہ کو ”بیع تعاطی“ کے ذریعہ انجام دینے سے اس قسم کے معاملات اور سودی معاملات کے درمیان کوئی جوہری فرق نہیں رہتا جس کا ہونا ضروری ہے، اس جوہری فرق کو قائم رکھنے کے لئے مراہمہ کا معاملہ پانچ مراحل میں اس طور پر انجام پانا ضروری فرمایا گیا ہے کہ خریداجانے والا سامان کچھ مدت کے لئے خواہ معمولی ہی کیوں نہ ہو، بینک کی ملک اور ضمان میں آنا ضروری ہے، ورنہ مراہمہ ”ذبح ما لم یضمن“ کی بناء پر بئس حدیث حرام ہوگا۔ (۱)

دوسرے مقام پر ارشاد ہے کہ:

..... آج کل اسلامی بینکوں میں جو عقد مراہمہ، تعاطی کے ذریعے انجام

پاتے ہیں، وہ کسی طرح بھی درست نہیں..... خلاصہ یہ نکلا کہ بینک اور

گاہک کے درمیان تعاطی کی بنیاد پر عقد مراہمہ جائز نہیں ہے۔ (۲)

(۱) ملخص از بیع بالتعاطی کا حکم فقہی مقالات: ۳۱/۳-۲۳۰۔

(۲) فقہی مقالات: ۳۱/۳-۲۲۹، بیع تعاطی۔

## مراہجہ بنوکیہ میں اصطلاحی مراہجہ اور ضمان:

(Murabhah Shariah, and it's Risks in banking Murabahah)

اس تفصیل کی روشنی میں ہم دو باتیں عرض کرنا چاہتے ہیں:

ایک یہ کہ ”مراہجہ بنوکیہ“ کو اصطلاحی ”مراہجہ فقہیہ“ سے کوئی مناسبت نہیں اور یہ کہ ”مراہجہ بنوکیہ“ کو اصطلاحی غلطی قرار دیتے ہوئے بیع سازج (عام سادہ لین دین) کی کسی اور قسم کے تحت داخل قرار دے کر مشروع کہنے کی کوشش کریں تو یہ بھی مشکل ہے، لہذا مراہجہ بنوکیہ کو ”اصطلاحی مراہجہ“ تو کجا کسی عام ”بیع“ کا نام دینے کی گنجائش بھی نظر نہیں آتی، چنانچہ ”مراہجہ بنوکیہ“ کو فقہی لباس کی فراہمی درست معلوم نہیں ہوتی۔

دوسری بات یہ کہ ”مراہجہ بنوکیہ“ میں پیشگی معاہدہ (Advance Agreement) کی رو سے گاہک، مال کو فوراً اپنے قبضہ اور ضمان میں منتقل کرنے کا پابند ہے، یہاں تک کہ تاخیر کی صورت میں بینک کے نقصان کو پورا کرنے کا پابند بھی ہے، جیسا کہ آرڈر فارم کے ضمیمہ کے مندرجہ ذیل اقتباس میں ظاہر ہے۔

"Appendix BN to Master Murabaha

Agreement

To Meezan bank

Dear Sirs,

.... we request you to acquire the asstete...

under the following terms and conditions:

i We shall imediatly acquire the assets from you...failing which we undertake to



compensate you for any actual loss  
suffered ...[etc.]

ترجمہ:- ضمیمہ

میزان بینک

الی:

مکرمی.....

.....ہم آپ سے درخواست کرتے ہیں کہ آپ مال خرید لیں.....[تاکہ ہم آپ سے یہ  
مال] مندرجہ ذیل شرائط پر [خرید سکیں]

ہم آپ سے مال فوراً خرید لیں گے..... تاخیر کی صورت میں ہم عہد کرتے ہیں  
کہ ہم آپ کے اصلی نقصان کو پورا کریں گے.....[وغیرہ]

ظاہری عملی طریقہ کار اور اس اقتباس سے یہ حقیقت عیاں ہوتی ہے کہ بینکوں  
میں مرابحہ کے نام سے انجام پانے والے لین دین کا مال، بائع (بینک) کی ضمان میں عملاً  
اور اصولاً داخل نہیں ہوتا بلکہ وہ مال فوراً گاہک کے ذمہ میں منتقل ہونا ضروری ہے، اگر گاہک  
نے خریدا ہوا مال فوراً اپنے ذمہ میں نہیں لیا تو اصل نقصان کی ذمہ داری گاہک پر عائد ہوگی،  
ایسی صورت حال میں مروجہ مرابحہ کے نام سے ہونے والے لین دین کو مرابحہ صحیحہ ماننا مشکل  
اور مندرجہ ذیل حدیث شریف کا مصداق ماننا بہت ہی آسان ہے۔

”وعن عمرو بن شعيب قال: قال رسول الله

ﷺ: لا يحل سلف وبيع، لا شرطان في بيع، ولا ربح مالم

يضمن، ولا بيع ماليس عندك. رواه الترمذی و ابو داود

والنسائی وقال الترمذی هذا حديث حسن صحيح“۔ (۱)

ترجمہ: اور حضرت عمرو بن شعیب رضی اللہ عنہ ناقل ہیں کہ رسول کریم صلی اللہ علیہ وسلم نے فرمایا کہ قرض اور بیع (ایک دوسرے سے متعلق کر کے) حلال نہیں، بیع میں دو شرطیں کرنی درست نہیں، اس چیز سے نفع اٹھانا درست نہیں جو ابھی اپنے ضمان (قبضہ) میں نہیں آئی، اور اس چیز کو بیچنا جائز نہیں جو تمہارے پاس (یعنی تمہاری ملکیت میں) نہیں ہے۔ (۱)

فمن شاء فليقبل ومن لم يشاء فهو حر في رأيه۔

## مراجہ بنوکیہ میں وکالت کی حیثیت:

بنابریں یہ کہنے کی صاف گنجائش ہے، کہ ”مراجہ بنوکیہ“ کی کوئی قابل تسلیم فقہی بنیاد نہیں ہے، بلکہ واقعہ یہ ہے کہ بینک اور گاہک کے درمیان طے پانے والا کاغذی معاہدہ جو اس معاملہ کی حقیقی بنیاد ہے، معاملہ کی انجام دہی کے لئے جتنے مراحل بنائے اور بتائے گئے ہیں، وہ محض کاغذی اور فرضی کہلانے کے حقدار ہیں، اگر بالفرض ہم ان تمام معاملات کو درست تسلیم کر لیں تو بھی ایک بہت بڑا فقہی اشکال باقی رہے گا، وہ یہ کہ پیشگی معاہدہ میں تمام معاملات طے ہو جانے کی وجہ سے مراجہ کی انجام دہی کی ساری کارروائی عقد واحد کی تکمیل کے لئے ہے۔

بینک اور گاہک کے درمیان ٹیلیفونک رابطے کی وجہ سے سابقہ معاملے میں کسی نئے واقعی عقد کا احداث و ایجاد نہیں ہوا، جس کا مطلب یہ ہوا کہ فرد واحد (گاہک) بینک کی

طرف سے خریداری کا وکیل ہے اور خود اپنے ہی لئے خرید رہا ہے، اس لئے اصل بھی ہے، جبکہ بیوعات و معاملات میں فرد واحد بیک وقت وکیل اور اصل نہیں بن سکتا، فقہاء کرام نے پوری وضاحت کے ساتھ تصریح فرما رکھی ہے کہ مشتری (Buyer) بائع (Saler) کا وکیل (Agent) بن کر اپنے لئے خریداری کرنا چاہے تو یہ جائز نہیں۔

ففى الهداية:

والواحد يتولى طرفى النكاح، وقال فى الهامش: بخلاف البيع، ووجه الفرق أن الحقوق فى البيع الى الوكيل، فلو تولى طرفيه يصير مطالبا ومطلوبا وفيه تعطيل الحقوق. (۱)

وفى البنایة: بخلاف البيع فانه لا يتولى فيه الواحد طرفى العقد إلا الأب والجد استحساناً... الخ (۲)  
وفى الهندية: الوكيل بالبيع لا يملك شرائه لنفسه، لأن الواحد لا يكون مشترياً وبائعاً. كما فى الوجيز للكردرى. (۳)

وفى الشامية: وفيه الوكيل بالبيع لا يملك شراءه لنفسه لأن الواحد لا يكون مشترياً وبائعاً فيبيعه

(۱) الهداية: ۲/۲۰۵ - ط: شركة علميه ملتان.

(۲) البنایة: ۱۲/۶، ط: مكتبه حقانيه ملتان.

(۳) الهندية: ۵۸۹/۳، الباب الثالث فى الوكالة بالبيع.

من غیرہ ثم یشتریه منه . (۱)

اگر اہل علم غور فرمائیں تو ضمان کا مذکورہ معاہدہ شریعت کے ایک مشہور و معروف اصول کے خلاف بھی ہے۔ فقہ کا مشہور قاعدہ ہے کہ جہاں قبضہ سابق اور قبضہ لاحق ضمان و عدم ضمان میں برابر ہوں یا قبضہ سابق اقویٰ ہو تو قبضہ سابق لاحق کے قائم مقام ہو جائے گا، قبضہ ضمان کے نہیں۔  
”شرح المجملہ“ میں ہے:

لو غصب شیئاً ثم اشتراه صار قابضاً وليس  
للبيع حبسه، بخلاف الوديعة والعارية إذا وصل إليه  
بعد التخليه. والأصل أن البيع إذا وقع والمبيع مقبوض  
مضمون على المشتري بقيمته ينوب قبضه عن قبض  
الشراء لأنه من جنس القبض المستحق بالشراء، لأن  
قبض الشراء مضمون بنفسه فإذا كان الشيء في يده  
بغصب أو مقبوضاً بعقد فاسدٍ فاشتراه من المالك عقداً  
صحيحاً، ينوب القبض الأول عن الثاني، حتى لو هلك  
قبل أن يذهب إلى بيته ويصل إليه ويتمكن من أخذه  
كان الهلاك عليه، أي وليس للبائع أن يسترده ليحبسه  
بالثمن، ولو كان في يده عاريةً أو وديعةً أو رهناً لم يصير

(۱) الشاميه، باب الوكالة بالبيع والشراء، ۵/۵۱۸، ط: ایچ ایم سعید کراچی .

و کذا فی الفقہ الاسلامی وأدلته للزحلی ۳/۸۷، ط: دار الفکر العربی، فی قول: الأصل العام فی العقود أن يكون العاقد متعدداً..... الخ.

قابضاً بمجرد العقد إلا أن يكون بحضرة أو يرجع إليه

فيمكن من القبض..... الخ (۱)

اس قاعدے کی روشنی میں مروجہ اسلامی بینکوں کے وکیل کے قبضے کو پرکھا جائے کہ وہ کون سا قبضہ ہے؟ اور کس کا قبضہ ہے؟ بقول آپ کے وکیل کا قبضہ، مؤکل (بینک) کا قبضہ ہوگا، تا کہ معاملہ صحیح ہو سکے، اگر واقعۃً ایسا ہو تو یہ قبضہ ضمان ہے یا نہیں؟ اگر قبضہ ضمان ہو تو پہلا اشکال یہ ہے کہ بینک اس ضمان کو خود قبول کرنے کے بجائے وکیل پر کیوں ڈالتا ہے؟ حالانکہ وکیل پر ضمان ڈالنا غلط ہے۔ کیونکہ وکیل قبضہ میں وکیل ہوتا ہے ضمان میں وکیل تو نہیں ہوتا، یعنی وکیل کا قبضہ، قبضہ امانت ہوتا ہے، قبضہ ضمانت نہیں ہوتا۔ مذکورہ معاملہ میں وکیل کا عمل قبضہ کی حد تک درست مان لینے کے باوجود ضمان کا مسئلہ اس پر نہیں آئے گا، اگر اسلامی بینک اس کے باوجود اس وکالت فاسدہ سے خریدی ہوئی چیز اس وکیل پر مراعات فروخت کرتے ہوئے ربح (مراجمہ) کمائے گا تو یہ صراحۃً ”ربح مالم یضمن“ میں داخل ہو کر ناجائز ہی ہوگا۔ کما مرّ۔

اگر وکیل کے قبضے کو قبضہ ضمان کہا جائے تو اس پر دوسرا اشکال یہ ہوگا کہ یہ قبضہ اگلے عقد کے لئے شرعاً قبضہ نہیں بن سکتا، کیونکہ قاعدہ مذکورہ میں گزرا کہ قبضہ سابق، قبضہ ضمان کے قائم مقام نہیں ہو سکتا۔ اس لئے علماء کرام کا فرض بنتا ہے کہ وہ عوام الناس کو شریعت غراء کے واضح احکام پر چلائیں، ادھر ادھر کے درواز کارخیلوں اور تاویلوں میں نہ الجھائیں۔

(۱) شرح المجلة لخالد الأتاسی : ۲/۲۱۶. ط: مکتبہ رشیدیہ کوئٹہ. وکذا فی الفقہ الاسلامی وادلته : ۴/۲۲۱-

## مراہعہ بنوکیہ میں پیشگی معاہدہ کے اصل ہونے پر ایک مثال:

پس ہمارا یہ کہنا کہ ”مراہعہ بنوکیہ“ میں پیشگی معاہدہ ہی عقد کی بنیاد ہے، وہی اصل ہے، اسی کا اعتبار ہے نہ کہ بعد والے رسمی ایجاب و قبول (Offer & Acceptance) کا۔ مثال کے ذریعہ اس کی یوں وضاحت کی جاسکتی ہے کہ مثلاً ایک شخص کی گاڑی فروخت نہ ہو رہی ہو وہ بینک کے پاس جعلی خریدار بن کر جاتا ہے اور بینک کے طریقہ کار کے مطابق گاڑی کی خریداری کی ساری کارروائی مکمل کر لیتا ہے، لیکن آخری اطلاع میں اپنے لئے خریداری کی پیشکش نہیں کرتا بلکہ مکر جاتا ہے تو اس موقع پر بینک کا طرز عمل کیا ہوگا؟ مشتری (بینک) اس گاڑی کو اپنے پاس رکھ کر اپنے اس وکیل کو خریدی جانے والی گاڑی کی قیمت ادا کرنے کا پابند ہوگا یا نہیں؟ اگر بینک اس قسم کی ادائیگی کا پابند ٹھہرتا ہو تو یہ معاملہ یہاں تک وکالت شرعیہ کا معاملہ کہلا سکے گا اور اسے وکالت کے احکام کی روشنی میں جانچنا ہوگا۔

اور اگر بینک اس قسم کی ادائیگی کا خود کو پابند نہ سمجھتا ہو (واقعہ معاملہ بھی ایسا ہی ہے) تو اس کی دو وجہیں ہو سکتی ہیں، ایک وجہ تو یہ کہ مراہعہ بنوکیہ میں ”وکالت“ کی رٹ محض لفظی اور کاغذی ہے، حقیقی معاملہ سے وکالت کا کوئی تعلق ہی نہیں، حقیقی مقصد مطلوبہ سامان کی خریداری ہے، جس کے لئے فرد واحد بائع اور مشتری بن رہا ہے اور اس کا شرعاً بے اصل ہونا اوپر ظاہر ہو چکا ہے۔

خریدے ہوئے مال کو اپنی ذمہ داری میں نہ لینے کی دوسری وجہ یہ ہو سکتی ہے، کہ بینک پیشگی معاہدہ میں اپنے وکیل کو اس بات کا پابند بنا چکا ہے، کہ وہ ہر حال میں وکالت کے طور پر خرید اہوا مال خریدنے کا پابند ہے، وکیل کو خریداری کا پابند بنانا ”لان المواعید قد

تسکون لازمہ“ کے پیش نظر ہے (اور حقیقت حال بھی یہی ہے) تو یہ وجہ ہمارے مدعا سے سرمو مختلف نہیں ہوگی، یعنی پیشگی معاہدہ بلکہ وعدہ لازمہ کی رو سے وکیل ہر حال میں خریدے ہوئے مال کو اپنی ملک اور ضمان میں لینے کا پابند ہے، جب معاملہ ایسا ہی ہے تو بعد والا فرضی ایجاب و قبول کوئی حیثیت نہیں رکھتا۔

بالخصوص جبکہ خریدا ہوا مال بینک کی واقعی ملک اور ضمان میں آتا ہی نہ ہو (کما مرفی الفوق) تو اس کی ”بیع“ اور ”رجح“، مراہجہ شرعیہ کہلانے کی بجائے روایتی سودی معاملہ کہلانے کا زیادہ مستحق ہے، کیونکہ اس معاملہ کی مراہجہ شرعیہ کے ساتھ مناسب ڈھونڈنے سے بھی نہیں ملتی، جبکہ سودی معاملہ کے ساتھ ظاہراً، صورۃً اور نتیجۃً حقیقۃً گہری مناسبت پائی جا رہی ہے۔ سادہ الفاظ میں یہ ”رجح“ ”ریوا“ ہے، جو سودی قرضے پر حاصل ہو رہا ہے۔ جسے ہم حرام سمجھتے ہیں۔ واللہ اعلم۔

### اجارہ بنوکیہ اور چند اصولی باتیں:

جیسا کہ ہم اوپر عرض کر آئے ہیں کہ مراہجہ واجارہ کو اسلامی بینکاری میں سرمایہ کاری کے لئے بنیاد بنانا شرعاً و اصولاً درست نہیں، اصولی بحث کے بعد مراہجہ اور اجارہ کی ضمنی جزئیات سے بحث کی چنداں حاجت نہیں، البتہ اپنے بعض بینکاروں کی دلچسپی اور مشغولیت کے لئے مراہجہ کی طرح اجارہ کی بعض جزئیات پر چند اصولی باتیں عرض کرنا چاہیں گے۔

## پہلی بات: اجارہ میں عاقدین کا بنیادی مقصد؟

اجارہ مروجہ میں موجراور مستأجر کا بنیادی مقصد کیا ہوتا ہے؟ کرایہ داری کے فوائد حاصل کرنا یا کرایہ کے نام سے لی جانے والی چیز (Commodity) کو خریدنا اور مستأجر (Lessee) کی ملکیت میں منتقل کرنا؟ اگر فریقین کا بنیادی مقصد کرایہ داری کا تعلق قائم کرنا ہو تو پھر مروجہ اجارہ کو اجارہ کے احکام اور آداب کے تناظر میں دیکھنا اور دکھلانا بالکل بجا اور معقول بات ہوگی اور معاملہ کے صحیح اور غلط ہونے کا مدار، اجارہ کے ارکان و شرائط کی موجودگی اور عدم موجودگی پر ہوگا۔ لیکن بنیادی مقصد کرایہ داری کا تعلق نہ ہو، بلکہ بعینہ اجارہ پردی جانے والی چیز کی ملکیت کا انتقال مقصود ہو تو ”الامور بمقاصدھا“ کی رو سے یہ معاملہ ”بیع“ کہلائے گا نہ کہ اجارہ ”بیع“ کے مقصد کو حاصل کرنے کے لئے لفظ ”اجارہ“ کا استعمال دھوکہ اور فریب نہ سہی، لفظی غلطی ضرور کہلائے گا، جبکہ اس لفظی غلطی سے بے پرواہی کا برتاؤ کرنے کے لئے ”العبرة للمعانی لا للالفاظ“ کا شرعی ضابطہ پیش نظر رہے تو الفاظ کے پیچوں میں الجھنے کی بجائے اصل مراد اور معنی یعنی ”بیع“ ہی کو موضوع بحث اور حکم کا محل قرار دیا جائے گا۔

لہذا مروجہ اجارہ کا معاملہ درحقیقت مطلوبہ مال کی خرید و فروخت کا معاملہ ہے، اس کی تائید اجارہ کا معاملہ کرنے والوں کے عرف سے بھی ہوتی ہے کہ وہ یہ نہیں کہتے کہ ہم نے بینک سے گاڑی یا مکان کرایہ (Lease) پر لیا ہے یا لینا چاہتے ہیں، بلکہ وہ یہ کہتے ہوئے سوال کرتے ہیں کہ ہم نے لیزنگ پر گاڑی اور مکان خریدا ہے اس کا کیا حکم ہے؟ اس لئے مروجہ اجارہ کے معاملہ کو اجارہ کے لفظی اور فرضی میزان میں تو لیتے رہنے کی بجائے



اگر بیع کے اصلی اور حقیقی پیمانے پر پرکھا جائے تو حلال و حرام اور جائز و ناجائز کی پہچان میں زیادہ دیر نہیں لگے گی۔

چنانچہ معمولی غور و فکر سے یہ معلوم ہو سکتا ہے کہ مروجہ اجارہ میں مطلوبہ مال کی خریداری کو حقیقتہً و عملاً اجارہ پر موقوف و منحصر رکھا گیا ہے اور اس کے لئے مختلف فرضی حیلے اور اکتسابی تاویلیں ڈھونڈی گئی ہیں۔ مگر ہم حضور ﷺ کی ان چند حدیثوں کو پیش کرتے ہیں جن میں آپ ﷺ نے ”بیع“ اور شرط سے منع فرمایا اور ایک عقد میں دو معاملوں کو ملانے اور جمع کرنے سے روکا۔ اگر ہمارے بینکار دونوں معاملوں (ابتداءً اجارہ اور نتیجۂ بیع) کو درست تسلیم کرنے اور کروانے پر مصر ہوں تو انہیں بینکاری کی ضرورتوں کے لئے نبی اکرم کی حدیث ”صفقة فی صفقة“ (عقد در عقد) کو بالائے طاق رکھنا ہوگا (فالعیاذ باللہ علی ذلک)

## اجارہ بنوکیہ اور ایک آزمائشی سوال:

اگر وہ یہ فرمائیں کہ اصل مقصد اجارہ ہی ہے اور ”روایتی لیزنگ“ کا متبادل ہے، تو پھر انہیں چاہئے کہ متبادل شرعی اجارہ کی ایک واقعی مثال پیش فرمانے کے لئے یہ اعلان کر دیں کہ جن لوگوں نے ہمارے بینکوں سے اجارہ پر مکان یا گاڑی لے رکھی ہے وہ سب کے سب اجارہ کی مدت پوری ہوتے ہی بینک کا مکان اور گاڑی فوراً واپس کر دیں اور بینک اپنی یہ ساری املاک واپس لے لے، اگر بینک ایسا کرنے کے لئے آمادہ نہ ہو بلکہ اس کے بجائے ”سیکوریٹی ڈپازٹ“ کے بدلے یا مزید کچھ رقم کے بدلے اپنی گاڑی اور مکان کرایہ دار کے سپرد کرنے لگ جائے تو ہم اسے مالی تبادلہ کہیں گے، اور یہی ”بیع“ (Sale) کہلاتا ہے، اور یہ وہ بیع ہوگی جو طویل عرصہ تک اجارہ کی قسطیں پوری ہونے کے انتظار سے معلق تھی، جو ”بیع و شرط“ جیسی حدیثوں کی رو سے خلاف شرع ہے۔ یہاں پر ہم متلاشیانِ حقیقت

کی رہنمائی کے لئے ”امام شاہ ولی اللہ محدث دہلوی رحمۃ اللہ علیہ کی مندرجہ ذیل عبارت تکرارِ مفید کے طور پر پیش کرتے ہیں۔ قوله تحت عنوان النهی عن بعض البيوع والمكاسب:

ونهى النبي عن الثنيا حتى يعلم.....ومنها أن يقصد بهذا البيع معاملة أخرى، يترقبها في ضمنه أو معه، لأنه إن فقد المطلوب لم يكن له أن يطالب، ولا أن يسكت ومثل هذا حقيق بأن يكون سبباً للخصومة بغير حق ولا يقضى فيها بشئى فصل..... الخ: (۱)

”اور ازاں جملہ: یہ ہے کہ قصد کیا جائے اس بیع سے کسی ایسے دوسرے معاملے کا جس کا وہ انتظار کرتا ہے بیع کے ضمن میں یا بیع کے ساتھ: اس لئے کہ اگر اس نے مطلوب کو گم کیا: تو اس کے لئے حق نہیں ہوگا کہ مطالبہ کرے، اور نہ یہ کہ خاموش رہے۔ اور اس طرح کی چیز اس بات کے لائق ہے کہ وہ ناحق خصومت کا سبب بن جائے۔ اور اس خصومت میں کسی دو ٹوک بات سے فیصلہ نہ کیا جاسکے“۔ (۲)

اگر مذکورہ صورت میں بینک اپنی گاڑی اور مکان واپس نہ لینے پر یہ عذر پیش کرے کہ جناب! ہم یہ گاڑی یا مکان اپنے گاہک کو تحفہ اور ہدیہ کے طور پر دے رہے ہیں تاکہ ہمارا اچھا معاون اور گاہک بھی کار اور کوٹھی والوں کی فہرست میں شامل ہو سکے، تو یہاں پر غور طلب بات یہ ہے کہ جب مرجہ اسلامی بینکوں پر اعتراض ہوتا ہے کہ اسلامی اور روایتی بینکوں کے بنیادی مقاصد میں کوئی فرق نہیں، کیونکہ دونوں کا مقصد نتیجہ کے اعتبار سے معاشرے

(۱) حجۃ اللہ البالغۃ: ۱۹۹/۲ ط: بیروت لبنان۔

(۲) رحمۃ اللہ الواسعۃ: ۵۷۰/۴ ط: زمزم پبلیشرز کراچی۔

میں معاشی ناہمواری کا قیام ہے، کیونکہ دونوں بینکوں کے طریقہ تمویل سے سرمایہ دار کے سرمایہ اور غریب کی غربت میں اضافہ ہوتا چلا جاتا ہے اور اس میں خالصہ سرمایہ دارانہ استحصالی فکر کا رفرما ہے اور اسی نظام کے مقاصد کی تکمیل ہو رہی ہے۔

اگر مروجہ اسلامی بینک اس اعتراض اور الزام کو مسترد کرتا ہے تو ایک پُرانا اشکال اور بینکاروں کا جواب پھر سے دھرایا جائے گا کہ مروجہ اسلامی بینک صرف کاروباری اور صنعتی شہروں کے مرکزی علاقوں تک کیوں محدود ہے؟

اگر وہ غریبوں کی ہمدردی اور تمویلی طریقوں کے اخلاقی آداب کی واقعہ رعایت کرتا ہے تو مروجہ اسلامی بینک کو چاہئے کہ وہ کم از کم بنگلہ دیش کے ڈاکٹر یونس صاحب کی طرح پسماندہ دیہی علاقوں میں اپنی برانچیں کھولے تاکہ ان کے زعم کے مطابق غریبوں کا بھلا ہو اور سرمایہ داروں کے سرمایہ کے تحفظ کا الزام دور ہو سکے۔ اس کے جواب میں جھٹ سے یہ کہا جاتا ہے کہ جناب! اسلامی بینک کوئی خیراتی ادارہ تو نہیں کہ غریبوں میں خیرات بانٹتا پھرے، بلکہ ایک تجارتی ادارہ ہے جہاں تجارت کا فروغ ہوگا وہیں سرمایہ کاری کرے گا۔

تبصرہ:

ہم اپنے اسلامی بینکاروں کے اس عذر کو تسلیم کرتے ہوئے عرض کرتے ہیں کہ خیرات کے ہم اور آپ سب ہی قائل ہیں، ہاں نام کا اختلاف ہو سکتا ہے، ہم سادہ اردو الفاظ میں صدقہ خیرات کہتے ہیں اور آپ ”چیریٹی“ (Charity) کہتے ہیں، اور مستحق فقیروں پر صدقہ کا جذبہ بھی اسلامی بینک خوب رکھتا ہے، اور اس کا حقیقی مصرف بھی تلاش کیا جا رہا ہے، لہذا ہم ازراہ تعاون مروجہ اسلامی بینکوں کو یہ تجویز دیتے ہیں کہ وہ اعلیٰ اخلاق و

اسلامی آداب کا عملی مظاہرہ کرتے ہوئے چیریٹی فنڈ میں تاحال جمع شدہ رقوم اور اجارہ پر دی ہوئی اپنی املاک جن کی مدت پوری ہو چکی ہے۔ سرمایہ دار کو تحفہ اور ہدیہ کے ذریعہ، کار اور کٹھنی کا مالک بنانے کی بجائے ان املاک کو بیچ کر ملک کے غریب پسماندہ دیہی علاقوں میں بنیادی ضروریات زندگی کا انتظام کریں، اگر ہمارے اسلامی بینکار اس تجویز کو اپنے اسلامی مزاج سے ہم آہنگ خیال کرتے ہوئے قابل قبول قرار دے دیں تو ہم دیکھتے ہیں کہ ”فاستبقوا الخیرات“ پر عمل پیرا ہونے میں کون سا اسلامی بینک پہل کرتا ہے۔

اگر ایسا کرنا متوقع نہ ہو تو پھر یہ کہنا بالکل صحیح ہوگا کہ مروجہ اسلامی بینکوں اور روایتی بینکوں کے عملی طریقہ کار (Operational modes)، اغراض و اہداف اور مقاصد میں بجز ناموں کے کوئی فرق نہیں ہے۔

بہر کیف اصل مدعا کا خلاصہ یہ ہے کہ عقد اجارہ میں لیز شدہ چیز کی خرید و فروخت کی شرط لگانے سے ”صفقتین فی صفقۃ“ کی صورت بھی پیدا ہو جاتی ہے، ”ولا شرطان فی بیع“ کا حکم بھی ٹوٹنا نظر آتا ہے.... اور اگر معاملہ کی حقیقت پر نگاہ رکھی جائے، کہ اصل معاملہ تو قرض ہی کا ہو رہا ہے تو ”لا یحل سلف و بیع“ کے حکم کی بھی خلاف ورزی ہو رہی ہے اور ”بیع العینہ“ کا معاملہ بھی پایا جا رہا ہے۔ اس لئے ہم کہتے ہیں کہ مروجہ اجارہ کو شرعی کہنے اور باور کرانے کے لئے اس طرح کی بے شمار نصوص شرعیہ کو تاویلیوں کے ذریعے رد کرنے کی خرابی کا ارتکاب لازم آتا ہے۔

فائدہ:

ممکن ہے کہ بعض لوگ عقد اجارہ میں پیشگی شرط سے چشم پوشی فرمانے کی کوشش فرمائیں، باوجودیکہ وہ ”الأمر بمقاصدھا“ اور ”العبرة للمعانی لا للألفاظ“

جیسے قابل اعتناء اصولوں سے اچھی طرح واقف ہیں، بالخصوص جبکہ حقیقتِ حال کے وہ عینی شاہدین بھی ہوں، ان کے سامنے سابقہ شرط کا ناموزوں اور ناقابلِ اعتبار ہونا قطعاً مشکل ہے، اس لئے اس حقیقتِ حال کا اعتراف کرنا انصاف و دیانت کا تقاضہ ہے کہ جس معاہدہ پر فریقین پیشگی دستخط کر چکے ہیں، اسی معاہدے کی بنیاد پر اس معاہدہ میں صراحئاً عرفاً طے شدہ طریقہ کار کے مطابق اجارہ کی قسطوں کی مکمل ادائیگی پر مستأجر کا اپنے زیر استعمال، مال کا مالک بن جانا، سابقہ مشروط عقد ہی کا نتیجہ ہے ”المعروف کالمشروط“ کی رو سے اس نتیجہ تک پہنچنے کے لئے اختیار کردہ طریقہ ہی ”شرط“ کے زمرے میں آتا ہے، شرط کا مصداق تلاش کرنے کے لئے شرط کا زبانی یا تحریری وجود قطعاً ضروری نہیں، یعنی عرفی وجود ہی کافی ہے۔

## دوسری بات: اجارہ میں خرچہ اور نقصان کی ذمہ داری کا تعین:

اجارہ ریزنگ کے بنیادی قواعد میں یہ بتایا جاتا ہے کہ ملکیت سے متعلق اخراجات اور نقصانات کی ذمہ داری موجر (Lessar) پر آئے گی اور استعمال سے متعلق اخراجات مستأجر پر ہوں گے، حتیٰ کہ معمول کے مطابق استعمال کی وجہ سے پیدا ہونے والے نقصانات اور خرابیوں کا ذمہ دار مستأجر (Lessee) ہوگا، اس ذمہ داری کی تعیین کے لئے چھوٹے اور بڑے نقصان کی تعبیر بھی کی جاتی ہے، یعنی بڑے نقصانات مثلاً ایکسڈنٹ، حادثہ، گاڑی کا جل جانا ایسے نقصانات کی ذمہ داری موجر پر ہوگی اور موجر ایسے نقصانات کی تلافی کے لئے انشورنس کرواتا ہے، جبکہ گاڑی کی سروس، ٹیونگ اور عام مرمت وغیرہ یہ سب اخراجات مستأجر کی ذمہ داری ہوگی۔ (۱)

(۱) اسلامی بینکاری کی بنیادیں ص: ۱۷۸، قانون اجارہ ص: ۲۹۶ دستور شرق نمبر ۱۰-۱۱۴ اجارہ ایگریمنٹ بحوالہ ارشد زمان صاحب۔

## کرایہ دار پر کرایہ کے علاوہ شرط لگانا:

واضح رہے کہ اجارہ لیزنگ میں موجر اور مستأجر کے درمیان ذمہ داریوں کی تعیین اور تقسیم کرتے ہوئے فقہی احکام کی پوری طرح وضاحت اور رعایت نہیں کی گئی، یہاں پر اجارہ شرعیہ کا ایک اہم بنیادی اصول ”سہو“ نظر انداز شدہ دکھائی دیتا ہے، وہ اصول یہ ہے کہ اجارہ میں مستأجر (Commodity) یعنی اجرت پردی گئی چیز کو قابل عمل اور صالح للانتفاع حالت میں رکھنا اور اسی حالت پر مستأجر (Lessee) کو استعمال اور انتفاع کے لئے دینا یہ موجر (Lessar) یعنی مالک کی ذمہ داری ہے، کیونکہ اجارہ پر لی گئی چیز کا صالح للانتفاع (فائدہ اٹھانے کے قابل) ہونا مالکانہ ذمہ داریوں میں شمار ہوتا ہے، اس کی بنیادی وجہ یہ ہے کہ مالک جو معاوضہ لے رہا ہے وہ معاوضہ اس چیز کے استعمال اور انتفاع ہی پر لے رہا ہے۔ پس موجر اگر معقود علیہ کا معاوضہ لینے کے باوجود کسی قسم کی اضافی ذمہ داری مستأجر پر لازم کرتا ہو تو یہ ذمہ داری شرعاً مستأجر پر لازم نہیں بلکہ شرط فاسد کے زمرے میں شامل ہو کر اجارہ کو فاسد اور خراب کر دے گی کیونکہ اس شرط کا فائدہ خالصہ مؤجر/ مالک کے لئے ہے یا اس کی ملکیت سے وابستہ ہے۔

”فتاویٰ ہندیہ“ میں ہے:

ولو استأجر داراً بأجرة معلومة و شرط الآجر

تطمين الدار وتعليق باب عليها أو إدخال جذع في

سقفها على المستأجر فالإجارة فاسدة، وكذا إذا آجر

أرضاً و شرط كرى نهرها أو حفر بئرها و ضرب

مسناء علیہا، کذا فی البدائع. (۱)

”شرح الوقایة“ میں ہے:

أو أرضاً (أى استأجر أرضاً) بشرط أن يثنيها  
أى يكرهها مرتين فإن كان المراد يردّها مكروبة  
فلا شك فى فسادها فإنه شرط لا يقتضيه العقد وفيه نفع  
لأحد العاقلين وهو الموجر... فإن كان أثره يبقى بعد  
انتهاء العقد يفسد، إذ فيه منفعة رب الأرض وإن كان  
أثره لا يبقى لا يفسد... الخ (۲)

”فتاوى شامی“ میں ہے:

... (أو أرضاً بشرط أن يثنيها) أى يحرقها (أو  
يكرى أنهارها) العظام (أو يسرقنها) لبقاء أثر هذه الأفعال  
لرب الأرض، فلو لم تبق لم تفسد... وفى المنع إن كان  
المراد أن يردّها مكروبة فلا شك فى فسادها، وإلا فإن  
كانت الأرض لا تخرج الريع إلا بالكراب مرتين لا  
يفسد وإن مما تخرج بدونه فإن كان أثره يبقى بعد انتهاء  
العقد يفسد، لأن فيه منفعة لرب الأرض، وإلا فلا.. الخ (۳)

(۱) الہندیہ: ۴/۳۳۳ ط: رشیدیہ کوئٹہ.

(۲) شرح الوقایة، باب الإجارة الفاسدة: ۳/۳۰۴-۳۰۳

(۳) شامی، کتاب الاجارة، باب الإجارة الفاسدة: ۶/۵۹- ط: ایچ ایم سعید کراچی، ومثله

فی فتح القدیر: ۸/۵۳-۵۴ ط: رشیدیہ کوئٹہ.

اور ”تبيين الحقائق“ میں ہے:

(وإن شرط أن يثنيها أو يكرى أنهارها أو  
يسرقنها، أو يزرعها بزرعة أرضٍ أخرى لا،  
كإجارة السكنى بالسكنى) لأن أثر التشية وكرى الأنهار  
والسرقة يبقى بعد انقضاء مدة الإجارة فيكون فيه نفع  
صاحب الأرض وهو شرط لا يقتضيه العقد  
فيفسد. كالبيع..... الخ (۱)

اس سے معلوم ہوا کہ اجارہ میں مستأجر پر اجرت یعنی استعمال اور انتفاع کے معاوضہ کے علاوہ کوئی ایسی شرط مسلط کرنا جو موجر کی نفع رسانی کے لئے ہو شرعی اصولوں کے مطابق نہیں ہے، ایسا معاملہ فقہی اصطلاح میں فاسد (غیر صحیح) (Defective) کہلاتا ہے۔ واضح رہے کہ کرایہ پر لی ہوئی چیز کرایہ دار کے پاس شرعاً امانت ہوتی ہے اور امانت کا حکم یہ ہے کہ اگر معمول کے مطابق استعمال سے امانت کلی یا جزوی طور پر خراب ہو جائے، استعمال کرنے والے کی طرف سے لا پرواہی اور جان بوجھ کر خراب کرنے کی غلطی اور زیادتی سرزد نہ ہوئی ہو تو ایسی جزوی یا کلی خرابی کی ذمہ داری اور مسئولیت امین (Trustee) (استعمال کرنے والے) پر عائد نہیں ہوتی۔

”الدر المختار“ میں ہے:

ولا يضمن ما هلك في يده أو بعمله كتخريق

الثوب من دقّه إلا إذا تعمّد الفساد فيضمن كالمودع. (۲)

(۱) تبیین الحقائق، کتاب الاجارۃ، باب الاجارۃ الفاسدة: ۱۳۱/۲۔ ط: ایچ ایم سعید کراچی۔

(۲) الدر المختار: ۷۶-۷۱-۷۰، باب ضمان الأجیر، ط: سعید کراچی۔



”فتاویٰ ہندیہ“ میں ہے:

والإجارة تفسدها الشروط التي لا يقتضيها العقد كما إذا  
شرط على الأجير الخاص ضمان ما تلف بفعله أو بغير فعله  
أو على الأجير المشترك ضمان ما تلف بغير فعله على  
قول أبي حنيفة رحمه الله تعالى، أما إذا اشترط شرطاً  
يقتضيه العقد كما إذا شرط على الأجير المشترك ضمان  
ما تلف بفعله لا يفسد العقد كذا في الجوهرية النيرة. (۱)

پس ”فنانس لیز“ (financial Lease) میں مکان یا گاڑی کا کرایہ دار اگر معمول کے مطابق مکان اور گاڑی استعمال کرتا رہے اور اس کے اس استعمال کی وجہ سے اس کی طرف سے غفلت اور تعدی کے بغیر کسی قسم کا نقصان ہو جائے خواہ چھوٹا ہو یا بڑا، مستأجر اس نقصان کا شرعاً ذمہ دار نہیں ہوگا، ان نقصانات کی تلافی اور تحمل خود مالک (Owner/Leaser) کرے گا، مثلاً مکان میں ریسپرنگ یا گاڑی میں ٹیونگ اور عام مرمت وغیرہ، اسی طرح اگر معمول کے مطابق استعمال کرنے سے انجن، باڈی یا ٹائر وغیرہ خراب ہو جائیں یا نقصان دار ہو جائیں تو اس کی ذمہ داری مؤجر پر ہوگی نہ کہ مستأجر پر، کیونکہ ایسے نقصانات کی تلافی ملکیت کی بقاء اور اصلاح سے تعلق رکھتی ہے اور یہ مالکانہ ذمہ داریوں کا حصہ ہے، ان ذمہ داریوں کو مؤجر اور مستأجر کے درمیان تقسیم کرنا شرعاً درست نہیں ہے۔

لہذا اگر ”اجارہ بنوکیہ“ میں بینک اپنے آپ کو مالکانہ منافع کے لئے مالک قرار دیتا ہے تو اسے مالکانہ ذمہ داریاں بھی بالکل قبول کرنی چاہئیں، چھوٹے اور بڑے نقصانات کے دو خانوں میں تقسیم کر کے مستأجر پر نہیں ڈالنا چاہئے۔ یا پھر مستأجر کی ملکیت تسلیم کر لینی چاہئے، جو اس سارے معاملہ کا آخری مرغوب و مشروط مقصد ہے۔

(۱) الفتاویٰ الہندیہ، کتاب الإجارة الفصل الثانی فیما یفسد العقد: ۴/۴۴۲. ط: رشیدیہ.

مگر مروجہ اسلامی بینک اس حقیقی و واقعاتی تجویز کو بھی قبول نہیں کر سکتے، کیونکہ مروجہ اجارہ پردی ہوئی ”کار“ یا ”مکان“ پر مستأجر کی ملکیت تسلیم کر لینے کی صورت میں پہلے سے زیادہ وزنی اشکال ہوگا، وہ یہ کہ اس عقد میں بڑے اور بھاری نقصان کی ذمہ داری کا بینک (بائع رفروخت کنندہ) پر عائد ہونا لازم آئے گا جو مقتضائے عقد کے سراسر خلاف ہے، اور شریعت میں بائع کو اس قسم کے بھاری نقصانات کا ذمہ دار ٹھہراتے ہوئے معاملہ کرنا قطعاً ناجائز ہے۔

شاید یہی وہ بنیادی وجہ ہے کہ اسلامی بینکار مروجہ اجارہ میں خریداری کی نیت، قصد و ارادہ، عزم و جزم اور وعدہ و شرط کے باوجود، مروجہ اجارہ کو بیع (خریداری) کہنے کی بجائے ”کار اجارہ“ اور ”ہاؤس اجارہ“ کہتے ہیں اور اجارہ ہی لکھتے ہیں، عین ممکن ہے کہ اس کا سبب جذبہ ایمانی اور خوفِ آخرت ہو اور وہ یہ چاہتے ہوں کہ صحیح اسلامی بنیادوں پر سرمایہ کاری کے عملی نفاذ تک ہمارے اختیار کردہ فاسد معاملے کو اگر ”کراماً کاتبین“ فاسد لکھنا چاہیں تو وہ ہمارے نامہ اعمال میں ہماری دستاویزات کے مطابق بڑے کی بجائے چھوٹا فساد لکھ دیں۔ واللہ أعلم وهو يقول:

ما یلفظ من قول إلا لدیہ رقیب عتید، و جاء ت سکرۃ

الموت بالحق، ذلک ما کنت منہ تحید۔ (۱)

وقوله تعالیٰ: وإن علیکم لحافظین کراماً کاتبین

یعلمون ما تفعلون۔ الآیۃ۔ (۲)

(۱) ق: ۱۸-۱۹۔

(۲) الانفطار: ۱۰-۱۱-۱۲۔

## تیسری بات: عقدِ اجارہ میں اجرت کی شرح کاروائی سودی معیار:

عقدِ اجارہ میں اجرت کی شرح کے تعین کے لئے بازار یا کسی خاص ملک کی شرح سود کو معیار بنایا جاتا ہے تاکہ اسلامی بینک کو اجارہ کے ذریعہ اتنا ہی نفع حاصل ہو جتنا روایتی بینک لیزنگ (Leasing) اور سودی قرضوں پر حاصل کرتے ہیں، یہی معیار مراحمہ میں ”رنج“ کی شرح متعین کرنے کے لئے بھی استعمال ہوتا ہے۔

ایک اسلامی طریقہ تمویل کے لئے بازار کی شرح سود کو معیار بنانے کی ناپسندیدگی کا اقرار و اعتراف، مروجہ اسلامی بینکاری کے حامی حضرات بھی فرماتے ہیں، کیونکہ اجارہ کی اجرت اور مراحمہ کے رنج کو افراط زر کی شرح کے ساتھ منسلک کرنا اور بازار کی شرح سود کو معیار بنانا، ناپسندیدہ و نامناسب عمل ہے، اس کی وجہ سے ایک اسلامی معاملہ، سودی معاملہ کے مشابہ اور مماثل ہو جاتا ہے۔ (۱)

ہمارے خیال میں سودی شرح کو اجرت اور رنج کی مقدار کی تعیین کے لئے معیار بنانے کو صرف ناپسندیدہ طریقہ کہنا کافی نہیں، بلکہ اقتصادی ماہرین کے بقول روایتی بینکاری اور مروجہ اسلامی بینکاری کے درمیان حقیقی فرق کو ممتاز کرنے کا مدار ہی اسی مسئلے پر ہے۔ اس لئے اسے صرف ناپسندیدہ کہہ کر نظر انداز کرنے سے مسئلہ واضح نہیں ہو سکتا۔ بلکہ علماء کی ذمہ داری بنتی ہے کہ وہ واضح طور پر یہ کہیں کہ اس معیار کو شرعی مزاج کی خلاف ورزی اور سودی مزاج کی رعایت سے تعبیر کرنا زیادہ موزوں اور مناسب ہے۔ دیکھئے جب اسلامی معاشرے کو شراب کی لعنت سے پاک کرنے کی مہم شروع ہوئی تو حضور ﷺ نے ان برتنوں کے

استعمال کو بھی ناجائز قرار دیا جن برتنوں میں شراب بنائی جاتی تھی تاکہ شراب کے برتن شراب کے رسیا لوگوں کو شراب نوشی کی یاد نہ دلائیں اور ان کی توجہ شراب نوشی سے مکمل طور پر ہٹ جائے، حالانکہ برتنوں کے استعمال میں بظاہر کوئی مضائقہ نہیں تھا، یہی وجہ ہے کہ بعد میں حضور ﷺ نے شراب والے برتنوں کے استعمال کی اجازت کا اعلان بھی فرمادیا تھا۔

چنانچہ حدیث شریف میں ہے:

”عن بريدة ان رسول الله ﷺ قال: نهيتكم عن  
الظروف، فإن ظرفاً لا يحل شيئاً ولا يحرمه وكل  
مسكر حرام. وفي رواية قال: نهيتكم عن الأشرطة إلا  
في ظروف الأدم، فاشربوا في كل وعاء غير أن لا  
تشربوا مسكراً. رواه مسلم. (۱)

غرض یہ کہ معاشرے سے کسی برائی کے خاتمہ کے لئے انقلابی قدم اٹھاتے ہوئے شرعی مزاج کا جو ابتدائی تقاضا ہوتا ہے، شرح سود کو اجارہ کی ”اجرت“ (Rent) اور مرابحہ کے ”رنک“ (Mark-up) کے لئے معیار بنانا شرعی مزاج کے اس ابتدائی تقاضے کی خلاف ورزی ہے، اس لئے ایسے معیار کو اسلامی بینکاری کے انقلابی قدم کے اوائل میں استعمال کرنے سے شرعی مزاج کی خلاف ورزی اور سودی مزاجوں کی رعایت کا پہلو نکلتا ہے۔ دوسرے یہ کہ جدید بینکنگ کے حامی حضرات خود بھی اس طریقے کو سودی معاملات کے مشابہ اور مماثل کہہ رہے ہیں، اور سودی معاملات کے ساتھ مشابہت اور مماثلت رکھنے والے کئی مباح اور جائز معاملات کو ہمارے فقہاء نے بشمول حضرت مولانا مفتی محمد تقی عثمانی صاحب مدظلہم کے، جائزانا جائز ہی لکھا ہے۔ (کمامرّ بالتفصیل) لہذا روایتی سودی

شرح کو معیار بناتے ہوئے معاملات کرنے کو جائز کہنے کی بجائے ناجائز کہنا چاہئے، تدبیریں اور دیانت کا تقاضا یہ ہے کہ اس کا حکم بیان کرتے ہوئے صرف ناپسندیدہ کہنے پر اکتفاء نہ فرمایا جائے۔

## نفع یا اجرت کی شرح کے معیار پر فقہی اشکال:

مروجہ شرح سود کو اجارہ کی اجرت اور مرابحہ کے ”رنج“ کے لئے معیار بنانے میں ایک اور فقہی خرابی بھی لازم آتی ہے جس کی بہت ساری تاویلیں کی گئی ہیں اور آئندہ بھی شاید کی جاتی رہیں گی، وہ تاویلیں اپنے اندر جدید اسلامی بینکاریوں کی تسلی کا سامان تو ضرور رکھتی ہوں گی، لیکن کسی فقہی طالب علم کا ان تاویلوں سے اتفاق اور اطمینان بظاہر بہت مشکل ہے، کیونکہ فقہی طالب علم نے فقہ کی پہلی کتاب سے لے کر آخری کتاب تک یہی پڑھا ہے کہ مرابحہ میں شرح رنج کا اور اجارہ میں اجرت کا پیشگی تعین اور معلوم ہونا ضروری ہے، ورنہ معاملہ ناجائز ہوگا، جبکہ ادھر سودی مارکیٹ میں شرح سود ہمیشہ یکساں نہیں رہتی، بلکہ بدلتی رہتی ہے، کیونکہ افراط زر کی شرح کے تناسب سے سود کی شرح میں کمی بیشی ہوتی رہتی ہے، اگر ان معاہدوں میں شرح سود کو بطور معیار استعمال کیا گیا تو ”اجرت“ کا متعین اور معلوم رہنا مشکل ہو جائے گا اور اس سے اجرت کی مجہولیت (غیر متعین و غیر معلوم ہونا) لازم آئے گی، جس کی وجہ سے اجارہ و مرابحہ کا عقد جائز نہیں ہوگا۔ (کما مر)

## غیر شرعی معیار پر متبادل تجویز کی حیثیت:

شرح سود کی غیر متوقع کمی بیشی کی وجہ سے موجد اور مستاجر کو لاحق ہونے والے

خطرات سے نمٹنے کے لئے اگر یہ تجویز دی جائے کہ کرایہ اور شرح سود میں ربط و تعلق کو (عام رکھنے کی بجائے) خاص حد تک محدود کر دیا جائے، مثال کے طور پر معاہدہ میں یہ شق رکھی جاسکتی ہے کہ خاص مدت کے بعد کرائے کی مقدار شرح سود میں ہونے والی تبدیلی کے مطابق تبدیل ہو جائے گی، لیکن یہ اضافہ کسی بھی صورت میں پندرہ فیصد سے زائد اور پانچ فیصد سے کم نہیں ہوگا، اس کا مطلب یہ ہوا کہ اگر شرح سود میں اضافہ پندرہ فیصد سے زائد ہوتا ہے تو کرایہ پندرہ فیصد تک ہی بڑھے گا، اس کے برعکس اگر شرح سود میں کمی پانچ فیصد سے زائد ہو جاتی ہے تو کرایہ میں کمی پانچ فیصد سے زائد نہیں ہوگی۔ (۱)

جبکہ حقیقت حال یہ ہے کہ اس تجویز پر عمل کرتے ہوئے بھی اجرت کی جہالت (کرایہ کے معلوم نہ ہونے) کا دفعیہ و ازالہ نہیں ہو سکتا، مجبوریات کا اشکال بدستور رہتا ہے، بلکہ مزید ایک خرابی کے ساتھ مجبوریات کا باقی رہنا اس طور پر بدستور ہے کہ کمی بیشی کا ۱۵/۱۵ اور ۵/۵ فیصد کے درمیان دائر رہنا بھی جہالت (عدم تعین) سے خالی نہیں اور اس جہالت کو معمولی اور جہالت یسیرہ کہہ کر رد کرنا بھی مشکل ہے، کیونکہ جہاں کرایہ ہزاروں لاکھوں میں ہو وہاں فیصدی کا مذکورہ تناسب معتد بہ رقم بن جائے گا، اور یہ فرق اچھا خاصا فرق ہوگا، اس لئے مروجہ اجارہ کے کرایہ میں مجبوریات کی موجودگی کا فقہی اشکال مسترد نہیں کیا جاسکتا۔

بعض لوگ مجبوریات کی موجودگی کو تسلیم کرتے ہوئے یہ تاویل کرتے ہیں کہ کسی معاملہ میں مجبوریات، پوشیدگی اور خفا ”مفضی الی المنازعة“ ہونے (نزاع کا باعث بننے) کی وجہ سے ناجائز ہوتا ہے، ان معاہدوں میں فریقین کے درمیان کرایہ اور نفع کی عدم تعین سے فریقین کے درمیان کسی قسم کے تنازع کا خطرہ اور خدشہ نہیں ہوتا، کیونکہ فریقین اپنے معاہدوں میں اس پر رضامندی ظاہر کر چکے ہیں اور وہ اس پر راضی ہیں۔

مگر یہاں پر دو باتیں قابل غور ہیں، ایک یہ کہ اگر کوئی معاملہ اپنی اصل کے اعتبار سے درست نہ بیٹھتا ہو، اس معاملہ میں فساد کے پہلو بھی موجود ہوں تو کیا فریقین کی رضامندی سے وہ معاملہ درست ہو سکتا ہے؟ اور اس معاملہ میں پایا جانے والا فساد ختم ہو سکتا ہے؟ اگر فریقین کی اس نوعیت کی رضامندی کو قابل تسلیم قرار دیا جائے تو اس کے اثرات بہت دور تک جائیں۔ مثلاً ہم سود کے ناجائز ہونے کی وجوہات میں قرض خواہ کے استحصال اور اس پر ہونے والے ظلم کو بھی گردانتے ہیں، بعض جدید مفکرین اس وجہ کو یہ کہتے ہوئے رد کرتے ہیں کہ موجودہ دور میں قرض خواہ کا استحصال ہوتا ہے نہ ہی اس پر ظلم ہوتا ہے، قدیم زمانہ کے سودی قرضوں میں ظلم و نا انصافی اور استحصال کا جو عنصر پایا جاتا تھا وہ اس وجہ سے تھا کہ وہاں قرض خواہ کی مرضی شامل نہیں ہوتی تھی، بلکہ قرض خواہ کی مجبوری سے غلط فائدہ اٹھاتے ہوئے اس پر سود کا بوجھ بڑھایا جاتا تھا، جبکہ موجودہ دور میں مقرض (قرض دینے والے) کا استحصال تو عدم ادائیگی کی صورت میں ممکن ہے، لیکن قرض خواہ کا کوئی ظالمانہ استحصال نہیں ہوتا، بلکہ وہ جو سود ادا کرتا ہے اپنی رضا اور خوشی سے کرتا ہے اور فریقین کے درمیان کسی قسم کے جھگڑے کا باعث بھی نہیں بنتا، کیا یہاں پر ایسی صورتحال میں ہمارے لئے اس بات کی گنجائش ہوگی کہ ہم سود ادا کرنے والے مقروض کی رضامندی کی بنیاد پر سود کی حرمت کو نظر انداز کر دیں تاکہ فریقین پر سود کا الزام نہ آ سکے؟

الغرض ”جہالۃ غیر مفضیۃ الی النزاع“ کو اس قدر وسعت دینا کہ ہر قابل اصلاح معاملہ بغیر اصلاح کے اس دائرے میں آ سکے خطرناک بات ہے، بلکہ فقہ اسلامی کی تطبیق جدید کی کاوشوں کا تقاضا یہ ہے کہ ”جہالۃ غیر مفضیۃ الی النزاع“ کے قدیم لفظی و کتابی مفہوم میں قدرے تغیر و تبدل کا نظریہ اپنایا جائے۔

یہاں پر دوسری قابل غور بات یہ ہے کہ اجارہ میں کرایہ کی شرح کو ۱۵ فیصد اور

۵ فیصد کے درمیان دائر رکھنے کی تجویز ایک اور خرابی کو بھی مستلزم ہے، وہ خرابی ”غرر“ اور ”قمار“ کی موجودگی یا علی الأقل ”غرر“ اور ”قمار“ کے شائبہ کی صورت میں پائی جائے گی، کیونکہ کرایہ کی شرح کا دو احتمالی قدروں کے درمیان معلق و متردد رہنا ”مستورد العاقبة“ (انجام کاری حتمی صورت کی پوشیدگی) ہونے کی وجہ سے بہر حال ”غرر“ ہے، اور فریقین کا کرایہ کی شرح کے تعین کے لئے ۱۵/۱۵ فیصد کی دونوں انتہاؤں کے لئے تیار رہنا اور انتظار کرنا بعینہ ”میسر“ اور ”قمار“ (جوا) کہلانے کا حقدار ہے یا کم از کم ”تعلیق التملیک علی الخطر“ (یعنی تملیک کو کسی ایسے واقعہ کے ساتھ معلق کرنا جس کے وجود میں آنے اور نہ آنے دونوں کا احتمال ہو) کے مشابہ تو ضرور ہے۔ لکون الأجرة والنفع مترددة بین القدرین۔



## فصل اول

### چیریٹی فنڈ (Charity fund) صدقہ یا جرمانہ؟

#### حقیقت و ضرورت:

چیریٹی فنڈ کی حقیقت و ضرورت کو حضرت مولانا مفتی محمد تقی عثمانی صاحب مدظلہم نے یوں بیان فرمایا ہے:

سودی نظام میں تو ادائیگی میں تاخیر کی صورت میں خود بخود سود بڑھتا رہتا ہے، جس کے ڈر سے مدیون دین بروقت ادا کر دیتا ہے، مگر مشارکہ مضاربہ یا مرابحہ میں یہ صورت نہیں ہوتی، اس لئے لوگ غلط فائدہ اٹھا کر ادائیگی میں تاخیر کرتے ہیں۔ اس کے سد باب کا کیا طریقہ ہو؟ یہ مسئلہ علمائے معاصرین میں موضوع بحث بنا ہوا ہے..... لہذا تاخیر کے سد باب کا معقول طریقہ وہ ہے جو میں نے ابتداءً پیش کیا تھا۔ اور بعد میں کافی مقبول ہوا۔ وہ یہ کہ مرابحہ یا اجارہ کے معاہدے (Agreement) میں مدیون یہ بات بھی لکھے کہ اگر میں نے ادائیگی میں تاخیر کی تو اتنی رقم کسی خیراتی کام میں خرچ کروں گا۔ یہ رقم دین کے تناسب سے بھی طے کی جاسکتی ہے۔ ایسی رقم سے ایک خیراتی فنڈ بھی قائم کیا جاسکتا ہے۔ اس فنڈ سے کسی کی

امداد بھی کی جاسکتی ہے۔ اور اس سے لوگوں کو بلا سود قرض بھی دیا جاسکتا ہے۔ لیکن یہ رقم بینک کی آمدنی میں شامل نہیں ہوگی۔ یہ طریقہ زیادہ مفید اس لئے ہے کہ اس طریقے میں رقم کی شرح متعین نہیں زیادہ سے زیادہ بھی رکھی جاسکتی ہے، اس سے مدیون پر دباؤ ہوگا۔ (۱)

## ایک اصولی بات:

یہاں پر ایک اصولی و اساسی بات کا سمجھنا ضروری ہے کہ ”مدیون“ کی طرف سے یہ التزام مدیون پر شرعاً لازم ہوتا ہے یا نہیں؟ اگر لازم ہوتا ہے تو کیا دیانۃً لازم ہے یا قضاء یا دونوں طرح سے؟ التزام تصدق کا ان پہلوؤں سے جائزہ لینے سے قبل اگر مدیون کی طرف سے عدم ادائیگی کی بابت شریعت اسلامیہ کے عمومی مزاج کو سامنے رکھا جائے تو یہ نتیجہ کرنا ضروری ہو جاتا ہے کہ آیا ”مدیون“ مالی کمزوری اور تنگدستی کی وجہ سے ادائیگی نہیں کر پار ہایا استطاعت ہونے کے باوجود ٹال مٹول کر رہا ہے؟

اگر مالی کمزوری اور تنگدستی کی وجہ سے ادائیگی نہیں کر پار رہا تو وہاں شریعت کا مزاج ہے: ”وإن كان ذو عسرة فنظرة إلى ميسرة“ (۲) یعنی اگر مدیون تنگدست ہو تو اسے فراخ دستی تک مزید مہلت دینی چاہیئے اور اگر مدیون مامل ہے، استطاعت کے باوجود دین کی ادائیگی میں ٹال مٹول سے کام لے رہا ہے تو یہ ظالم ہے ”مطل الغنی ظلم“ (۳) اور ظالم سے اپنا حق وصول کرنے کے لئے کوئی بھی مناسب اور مشروع تدبیر

(۱) اسلام اور جدید معیشت و تجارت، ص: ۱۴۴-۱۴۵۔ ط: مکتبۃ المعارف کراچی۔

(۲) البقرة الآية: ۲۸۔

(۳) البخاری: ۱ / ۳۰۵۔

اختیار کی جاسکتی ہے۔ لقولہ ﷺ:

”لّی الواجد یحل عرضہ وعقوبتہ“۔ (۱)

ترجمہ: مستطیع شخص کا تاخیر کرنا اس کی بے آبروئی اور

اسے سزا دینے کو حلال کرتا ہے۔ (۲)

ہمارا حسن ظن یہ ہے کہ روایتی بینک کو چھوڑ کر مروجہ اسلامی بینک کے ذریعہ سرمایہ کاری کرنے اور قرض لینے والا مسلمان یقیناً دینی سوچ کا حامل ہوگا، اسے حلال و حرام اور جائز و ناجائز کی تمیز جیسے جذبات ہی نے اسلامی بینکاری کا رخ کرنے پر مجبور کیا ہوگا، ایسے مسلمان گاہک کے جذبات کی قدر کرتے ہوئے ہم اسے ظالم، دغا باز اور فراڈی کہنے اور سمجھنے کی بجائے انصاف پسند، ضرورت مند اور تنگدست ہونے کی وجہ سے رعایت اور مہلت کا مستحق مسلمان سمجھیں تو اسلامی مزاج کے عین مطابق ہوگا، لہذا اسلامی چھتری کے سائے میں کام کرنے والے بینکوں کو چاہیئے کہ وہ اسلامی اقدار کی پاسداری کرتے ہوئے اپنے تنگدست مدیون کے حق میں ”فنظرة إلی ميسرة“ کی پالیسی اختیار کریں اور روایتی بینکوں کے طرز عمل کی تقلید کرتے ہوئے اپنے گاہکوں پر اجباری تصدق کا مالی بوجھ نہ ڈالیں، اس لئے کہ جو تنگدست اور مجبور مسلمان اپنے فرض اور قرض ادا کرنے کی صلاحیت نہیں رکھتا اس سے آپ نفلی صدقہ کروائیں تو یہ عجیب ترین بات ہوگی، بلکہ ایسا التزام کروانے سے اس مجبور مدیون کی مالی حالت مزید ابتر اور قابل رحم ہو جائے گی۔ اسی وجہ سے فقہاء کرام نے یہ بھی لکھا ہے کہ ضرورت مند انسان کے لئے یہ جائز نہیں ہے کہ وہ نفلی صدقہ کرے، اگر اس نے ایسا کیا تو وہ گناہ گار ہوگا۔

(۱) رواہ ابو داؤد والنسائی مشکوٰۃ، باب الإفلاس والإنظار ص: ۲۵۳ ط: قدیمی۔

(۲) مظاہر حق جدید: ۱۳۸/۳۔

”فتاویٰ شامی“ میں ہے:

”اعلم أَنَّ الصَّدَقَةَ تَسْتَحِبُّ بِفَاضِلٍ عَنْ كِفَايَتِهِ وَكَفَايَةِ مَنْ يَمُونُهُ، وَإِنْ تَصَدَّقَ بِمَا يَنْقُصُ مَوْنَةً مِنْ يَمُونَهُ أَثَمٌ، وَمَنْ أَرَادَ التَّصَدَّقَ بِمَالِهِ كُلِّهِ وَهُوَ يَعْلَمُ مِنْ نَفْسِهِ حَسَنَ التَّوَكُّلِ وَالصَّبْرِ عَنِ الْمَسْئَلَةِ فَلَهُ ذَلِكَ، وَإِلَّا فَلَا يَجُوزُ.“ (۱)

ترجمہ: ”جان لو کہ اپنی اور اپنے اہل و عیال کی ضرورت سے زائد مال میں سے صدقہ کرنا مستحب ہے، اور اگر صدقہ سے اہل و عیال کی ضرورت کے بقدر مال میں کمی ہو تو یہ صدقہ کرنا گناہ ہے۔ اور اگر اس حال میں اپنا کل مال صدقہ کرتا ہے کہ اسے اپنے نفس کے بارے میں حسن توکل اور عدم سوال کا یقین ہے تو ایسا کرنا درست ہے، ورنہ جائز نہیں، اور جو آدمی مالی تنگی پر صبر نہ کر سکتا ہو اسے اپنی کفایتِ تامہ کی مقدار میں سے صدقہ کرنا مکروہ ہے۔“

غور فرمانے کا مقام ہے کہ مقروض، ضرورت مند اور مجبور مسلمان کے لئے اپنے افلاس کی وجہ سے صدقہ کرنے سے فقہاء منع کرتے ہیں، بلکہ اسے کا گناہ قرار دیتے ہیں۔ اور ہمارے بعض لوگ اسے قرضوں کی ادائیگی میں تاخیر کی سزا ہونے کے باوجود صدقہ کہہ کر جائز کہہ رہے ہیں، یہ صدقہ کی انوکھی قسم ہے۔

قیاس کن از گلستان من بہار مرا۔

(۱) فتاویٰ شامی، باب المصروف، مطلب: الأفضل علیٰ أن ینوی.... ۲/۳۵۷: ط: ایچ ایم

## اجباری تصدق اور اس کا لزوم:

بہر کیف مروجہ اسلامی بینک شرعی مزاج کی رعایت کرنے کے باوجود اگر اس نتیجہ پر پہنچے کہ اس کا مدیون مامل ہے اور وہ اجباری تصدق کے بغیر دباؤ میں نہیں آ سکتا نہ اسے عدلیہ و انتظامیہ کی مدد سے ہراساں کیا جاسکتا ہے اور نہ ہی وہ کسی طور پر ادا یگی کے لئے آمادہ ہو تو ایسی صورتحال میں اجباری تصدق کے التزام کے لئے اسے پابند کرنا شرعاً درست ہے یا نہیں؟ ایسا التزام کروانے سے مدیون قضاء و دیانۃ صدقہ کرنے کا پابند ہوگا یا نہیں؟ چنانچہ فقہ مالکی کی بعض نصوص کو بنیاد بناتے ہوئے بعض اہل علم فرماتے ہیں کہ:

”یہ التزام دیانۃ بالاتفاق لازم ہوتا ہے اور قضاء لازم ہونے میں اختلاف ہے، موجودہ ضرورت کی بناء پر ان حضرات کے قول پر عمل کرنے میں کوئی حرج نہیں جو قضاء بھی اس کے لازم ہونے کے قائل ہیں“ (۱)

ان حضرات کے قول کی بنیاد امام خطاب رحمہ اللہ کی کتاب ”تحریر الکلام فی مسائل الالتزام“ کی مندرجہ ذیل عبارت ہے۔

”أما إذا التزم المدعى عليه للمدعى أنه إن لم يوفه حقه في وقت كذا وكذا فله عليه كذا وكذا، فهذا لا يختلف في بطلانه لأنه صريح الربا .... إلى قوله: وأما إذا التزم أنه إن لم يوفه حقه في وقت كذا فعليه كذا لفلان أو صدقة للمساكين فهذا هو محل الخلاف

المعقود له هذا الباب، فالمشهور أنه لا يقضى به كما

تقدم وقال ابن دينار يقضى به“

ترجمہ: پس جب مدعی علیہ، مدعی کے لئے یہ التزام کرے کہ اگر مدعی علیہ نے مدعی کا حق اتنے اتنے عرصہ میں ادا نہ کیا تو مدعی علیہ پر مدعی کے لئے اتنا اتنا (مال) لازم ہے، یہ ایسا التزام ہے کہ جس کے باطل ہونے میں کسی کا اختلاف نہیں اس لئے کہ یہ کھلم کھلا سود ہے... (۱)

ہاں اگر مدعی علیہ نے یہ التزام کیا کہ اگر وہ اتنے وقت میں اس (مدعی) کا حق ادا نہ کر سکا تو اس (مدعی علیہ) پر فلاں شخص (غیر مدعی) کے لئے اتنا (مال) لازم ہے یا مساکین کے لئے صدقہ (لازم) ہے، یہ محل اختلاف ہے، اسی کے لئے یہ باب باندھا گیا ہے، پس مشہور (راجح قول) یہی ہے کہ اس پر فیصلہ نہیں دیا جائے گا، کما تقدم، اور ابن دینار فرماتے ہیں کہ اس پر فیصلہ دیا جائے گا۔ (یعنی بذریعہ قضاء لازم کیا جائے گا)

اس عبارت میں دو باتیں قابل غور ہیں:

ایک یہ کہ مدعی علیہ کا مدعی (صاحب حق) کے لئے مقررہ وقت پر عدم ادائیگی کی صورت میں کسی قسم کے مال یا کسی ادائیگی کا التزام کرنا کھلم کھلا سود ہونے کی بناء پر بالاتفاق حرام ہے۔

دوسری بات یہ کہ صاحب حق کے علاوہ کسی اور فرد یا مساکین کے لئے اپنے اوپر

(۱) تحریر الکلام فی مسائل الالتزام، ص: ۱۷۰، ط: بیروت،

کسی قسم کا مال یا صدقہ کو لازم قرار دینا مالکیہ کے مشہور یعنی رائج اور معمول بقول کے مطابق التزام کرنے والے پر قضاء واجب الاداء نہیں ہوتا، ہاں صرف ایک فقیہ ابن دینار رحمہ اللہ ایسے التزام کو قضاء پورا کرنے کے قائل ہیں۔ صاحب کتاب امام خطاب رحمہ اللہ کی عبارت کی رو سے ان کا قول مرجوح ہے، جسے فقہاء کرام معدوم کے درجہ میں سمجھتے ہیں۔

”والمرجوح فی مقابله الراجح بمنزلة العدم،

والترجیح بغير مرجح فی المتقابلات ممنوع“ (۱)

نیز قول مرجوح کے بارے میں خود مالکیہ کے مشہور امام و ترجمان علامہ ابوالولید باجی مالکی رحمہ اللہ کا ارشاد ہے:

”وهذا لاخلاف بين المسلمين ممن يعتد به

فی الإجماع أنه لايجوز“ (۲)

یعنی اہل اسلام میں سے جس کسی کا بھی اجماع میں اعتبار کیا جاسکتا ہے ان کے درمیان اس بارے میں کوئی اختلاف نہیں ہے کہ مرجوح قول پر فتویٰ و عمل ناجائز ہے۔ اس تصریح سے ہر کوئی بخوبی یہ اندازہ لگا سکتا ہے کہ مدیون کا دائن کے علاوہ کسی شخص کے لئے مال کا یا مساکین کے لئے صدقہ کا التزام مالکیہ کے قول کے مطابق واجب الایفاء ہو سکتا ہے یا نہیں؟ نیز ابن دینار رحمہ اللہ کی رائے کو جو مالکیہ کے مشہور و رائج قول کے مقابل ہے یعنی غیر مشہور اور مرجوح کے درجہ میں ہے اسے مالکیہ کا مذہب باور کرانا یا اس قول مرجوح پر کسی انقلابی رائے کی بنیاد رکھنا کس حد تک درست ہے؟

(۱) شرح عقود رسم المفتی ص: ۵، ط: مکتبہ علمیہ کراچی۔

(۲) شرح عقود رسم المفتی ص: ۵، ط: مکتبہ علمیہ کراچی۔

## ”چیریٹی فنڈ“ امام خطاب کی عبارت کی روشنی میں:

اسلامی بینکوں کے ”چیریٹی فنڈ“ کو ”تحریر الکلام فی مسائل الالتزام“ کی درج بالا عبارت کے تناظر میں دیکھنا چاہیے کہ بینکوں کا اپنے مدیون لوگوں سے اپنے ”چیریٹی فنڈ“ کے لئے خاص شرح کے ساتھ صدقہ کا التزام کروانا صاحب حق (بینک) کے لئے التزام ہے یا غیر صاحب حق یا مساکین کے لئے؟ بینک کا طریق کار دونوں طریقوں میں سے کس طریقہ کے ساتھ زیادہ مناسبت رکھتا ہے؟

چنانچہ امام خطاب رحمہ اللہ کی مذکورہ بالا عبارت میں معمولی غور و فکر سے بھی یہ واضح ہو رہا ہے کہ بینک کی طرف سے اپنے مدیون (مقروض) سے صدقہ کا جو التزام کروایا جاتا ہے، اس التزام کو مساکین کے لئے صدقہ کا التزام کرانے سے کوئی مناسبت معلوم نہیں ہو رہی، جبکہ اس کے برعکس یہ التزام، صاحب حق کی طرف سے اپنے لئے التزام کروانے سے زیادہ مناسبت رکھتا ہے۔ اس کی دو جہیں صاف واضح ہیں:

۱- بینک کی حیثیت دائن (قرض دہندہ) کی ہے اور وہ التزام کروا رہا ہے اپنے مدیون سے، مدیون، بینک کے مطالبہ پر اپنے اوپر صدقہ کو لازم کر رہا ہے، یہ دائن اور مدیون کے درمیان التزام تصدق کا دو طرفہ معاہدہ ہے، اس معاہدہ میں دائن کا اصرار ہی بنیاد ہے، اس لئے اسے مدیون کی طرف سے التزام تصدق کہنے کی بجائے دائن کی طرف سے اجباری تصدق کہنا زیادہ مناسب ہے ظاہر ہے، کہ دائن اپنے مدیون کے ذمہ اپنے دین پر مستزاد کوئی بھی اضافی مالی بوجھ مسلط کرے تو اسے سود کہنے میں کوئی بڑی رکاوٹ حائل نہیں ہوتی۔

۲- اگر ہم اس التزام کو مدیون کی طرف سے یک طرفہ التزام بھی مان لیں



تب بھی اس التزام کی نسبت دائن (صاحب حق بینک) ہی کی طرف ہوگی، کیونکہ یہ رقم بینک ہی کو ادا کی جاسکتی ہے، اس رقم کے انتظام و انصرام اور تقسیم وغیرہ کی ساری ذمہ داریوں میں بینک کی ترجیحات اور خواہشات ہی بنیاد ہوتی ہیں، نیز اس کے فوائد و ثمرات بھی بینک ہی کے کھاتے میں شمار ہوں گے، کیونکہ اگر بینک شرعی ضابطوں پر پورا اترنے کے بعد مساکین پر صدقہ کرے تو عند اللہ اجر و ثواب کا مستحق ہوگا اور دنیا میں نیک نامی اور اچھی شہرت کے فوائد بھی بینک ہی کو حاصل ہوں گے اور ظاہر ہے نیک نامی اور شہرت کی قیمت غیر معمولی ہوتی ہے۔

الغرض دائن (بینک) کے اصرار پر مدیون کے التزام تصدق کو بینک سے منسوب کرنا آسان اور مساکین سے منسوب کرنا از حد مشکل ہے، یہ التزام عملاً و عرفاً صاحب حق کے لئے ہو رہا ہے، لہذا امام خطاب رحمہ اللہ کی پیش کردہ عبارت کی روشنی میں اسے کھلم کھلا سود کہنا چاہیئے، اگر زور دار قسم کی تاویلیں کی جائیں تو بھی اس التزام کو خالص سود کی مشابہت سے خالی قرار نہیں دیا جاسکتا۔

## مروجہ ”چیریٹی فنڈ“ اجماع فقہاء کی روشنی میں:

علماء امت کا اس بات پر اجماع ہے، مقروض شخص اگر استطاعت کے باوجود صاحب حق کا حق ادا نہ کرے تو اس کا مواخذہ کیا جاسکتا ہے، مگر اس بات پر بھی ان کا اجماع ہے کہ ایسے شخص کو دنیا میں بُرا بھلا کہنے اور قید و بند کے علاوہ کوئی اور سزا نہیں دی جاسکتی، کیونکہ ایسے شخص کے لئے شریعت نے سخت سزا دے رکھی ہے (قید و بند) کے علاوہ کوئی اور سزا مقرر نہیں کی، باوجود یہ کہ ایسے لوگ روز اول سے تاحال بدستور ہر دور میں پائے جا رہے ہیں۔ جب شریعت میں ایسی کوئی سزا (قید اور سخت سزا) نہیں ہے تو کسی اور

کو اس منصوص سزا پر کوئی دوسری سزا مقرر کرنے کا اختیار ہرگز نہیں، چہ جائے کہ مالی جرمانہ عائد کیا جائے۔ مالی جرمانے کی قباحت و شناعت کو ہر دور میں پوری وضاحت کے ساتھ بیان کیا جاتا رہا ہے اور فقہ کی تمام کتابوں میں پوری صراحت کے ساتھ تعزیر بالمال کے احکام موجود ہیں۔ فقہاء نے تعزیر مالی پر جس قدر سخت موقوف اختیار کیا ہے اس کی وجہ یہی بتائی ہے کہ تعزیر مالی میں معمولی چھوٹ سے ظلم و استیصال کے دروازے کھل جائیں گے۔ اس لئے مالی تعزیر کا جو بھی نام رکھا جائے اس میں فقہائے امت کی طرف سے ذرہ بھر رعایت کی گنجائش نہیں ہے۔ اس کی ایک تازہ مثال اگلی صفحوں میں آرہی ہے۔

چنانچہ ”احکام القرآن للجصاص“ میں ہے:

وفی الآية دلالة على أن الغريم متى امتنع من أداء الدين مع الإمكان كان ظالماً... إلى أن قال. وإذا كان كذلك استحق العقوبة، وهي الحبس... واتفق الجميع على أنه لا يستحق العقوبة بالضرب فوجب أن يكون حبساً، لا تفاق الجميع على أن ما عده من العقوبات ساقط عنه في أحكام الدنيا. وقد روى عن النبي صلى الله عليه وسلم ما دلت عليه الآية... عن رسول الله صلى الله عليه وسلم، قال: ”لَيَّ الْوَاجِدُ يَحِلُّ عَرْضُهُ وَعُقُوبَتُهُ“. قال ابن المبارك: يحلّ عرضه: يغلظ له، وعقوبته: يحبس... عن النبي صلى الله عليه وسلم أنه قال: مطل الغنى ظلم، وإذا أحيّل أحدكم على مليء فليحتل. فجعل مطل الغنى ظلماً، والظالم لا محالة

يستحق العقوبة وهي الحبس لاتفاقهم على أنه لم يرد  
غيره.... والمراد بالعقوبة ههنا الحبس لأن أحداً  
لا يوجب غيره:“ (۱)

لہذا اس اجماع فقہاء کے خلاف جو بھی رائے قائم کی جائے خواہ وہ اجتہادی ہی  
کیوں نہ ہو وہ ہر حال میں مردود ہے، اور اگر وہ رائے شاذ اور اجماع امت کے خلاف ہو تو  
کسی طور پر بھی قابل قبول نہیں ہو سکتی۔ جیسا کہ حضرت بنوری نور اللہ مرقدہ فرماتے ہیں:  
”جب کسی پیش آمدہ مسئلہ کا حل مذاہب اربعہ میں سے  
کسی میں موجود ہو، بشرطیکہ وہ رائے شاذ اور اجماع امت کے خلاف  
نہ ہو تو ہمیں اسی کو اختیار کرنا ہوگا تاکہ اجتہاد جدید اور مذاہب  
مجتہدین سے خروج کی ضرورت نہ رہے۔“ (۲)

## اصطلاحی وعدہ کی شرعی حیثیت:

یہاں پر بعض اہل علم یہ فرماتے ہیں کہ مدیون کی طرف سے التزام تصدق  
درحقیقت ”وعدہ تصدق“ ہے، اور فرماتے ہیں کہ علامہ ہسکفی رحمہ اللہ کی درج ذیل عبارت  
کی رو سے وعدوں کو پورا کرنا لازم ہے۔ قولہ:

”لأن المواعيد قد تكون لازمة لحاجة الناس

وهو الصحيح، كما في الكافي والخانية، وأقره

(۱) احکام القرآن للخصاص الرازی، سورۃ البقرۃ: ۲۸/۱-۲۹۔ ط: قدیمی کراچی۔

(۲) بینات محرم الحرام ۱۳۸۸ھ ص: ۳۶۔

## خسر و ہنا، والمصنف فی باب الإکراه وابن مالک فی

### باب الإقالة“ (۱)

یعنی لوگوں کی ضرورتوں کے پیش نظر بعض وعدوں کو پورا کرنا لازم ہوتا ہے اور یہی بات صحیح ہے۔

اس عبارت کے مفہوم میں بظاہر کوئی پوشیدگی اور الجھاؤ نہیں، صاف واضح بات ہے کہ بسا اوقات بعض وعدے لوگوں کی ضرورتوں کے پیش نظر واجب الایفاء ہوتے ہیں، یعنی ہر وعدہ ہر حال میں واجب الایفاء ہو اس کی کوئی اساس نہیں ہے، اس لئے کوئی وعویدار بھی نہیں، البتہ اتنی بات تو طے ہے کہ ہر قسم کے جائز وعدے کا پورا کرنا وعدہ کرنے والے مسلمان پر دینیۃً اور اخلاقاً لازم ہے، وعدہ خلافی کرنے والے مسلمان کے بارے میں بہت سخت سخت وعیدیں بھی آئی ہیں اور اس کی مذمت کی گئی ہے، یعنی وعدہ خلافی کرنے والے کا معاشرہ میں وقار بھی خراب ہوگا اور آخرت میں باز پرس بھی ہوگی۔ اس پر سب کا اتفاق ہے۔

قابل غور پہلو یہ ہے کہ آیا کسی وعدہ کا قضاء و قانوناً پورا کرنا بھی لازم ہے یا نہیں؟ بعض اکابر امت نے ظاہر نصوص کی رعایت کرتے ہوئے شرعاً و قانوناً و قضاء وعدہ پورا کرنے کو لازم فرمایا ہے، یعنی اگر کوئی شخص کسی سے وعدہ کرے تو اس وعدہ کا پورا کرنا اس پر واجب ہے اور خلاف ورزی کی صورت میں قانونی چارہ جوئی کے لئے عدالت سے رجوع کیا جاسکتا ہے اور عدالت وعدہ کرنے والے کو وعدہ نبھانے پر مجبور کر سکتی ہے۔ جبکہ جمہور فقہاء کرام کے نزدیک قضاء وعدوں کا پورا کرنا لازم نہیں، یعنی وعدہ خلافی کرنے والے کے خلاف عدالتی چارہ جوئی نہیں ہو سکتی۔

ہمارے نزدیک جمہور کا قول رائج ہے اس کی وجہ ترجیح یہ ہیں:

۱- وعدہ عموماً یکطرفہ آمادگی کے طور پر ہوتا ہے، اس کے ساتھ موعودہ کا کوئی خاص واجبی حق متعلق نہیں ہوتا، مثلاً کوئی شخص دوسرے کو ہدیہ دینے کی آمادگی ظاہر کرے تو یہ آمادگی بھی وعدہ ہے، اس وعدہ کی وجہ سے موعودہ کسی قسم کا دعویٰ نہیں کر سکتا۔ نیز ایک انسان نے دوسرے کے ساتھ جانے کا وعدہ کیا اور وہ نہ جاسکا تو موعودہ کو حق نہیں پہنچتا کہ اسے مجبور کرے یا قانونی چارہ جوئی کرے، کیونکہ جبر اور عدالتی کارروائی کے لئے ثابت شدہ حق کا موجود ہونا ضروری ہوتا ہے، ہاں یہ وعدہ خلافی اخلاقاً جرم ہے۔ جس پر اسے ملامت کیا جاسکتا ہے۔

۲- جن حضرات نے ظاہر نصوص کی بنیاد پر وعدہ نبھانے کو لازم فرمایا ہے، ان کے قول میں ایسی کوئی تفریق نہیں پائی جاتی کہ کون سے وعدے نبھانا قضاء لازم ہیں اور کون سے لازم نہیں؟ اگر ان کے قول کو اختیار کیا جائے تو پھر معمولی وعدہ کو پورا نہ کرنے والا بھی عدالتی مؤاخذہ کا حقدار ٹھہرے گا، حالانکہ اس کا کوئی بھی قائل نہیں اس لئے جمہور کا قول اختیار کرنے میں نفس الامر کی رعایت ہے، وہی رائج ہے۔

۳- وعدہ اپنی حقیقت کے اعتبار سے اپنے مخاطب کو اعتبار اور اعتماد دلانے کا نام ہے، اور یہ تبرع محض ہے، اور تبرع پر کسی کو مجبور نہیں کیا جاسکتا ہے، اس کی واضح مثال وعدہ نکاح (مگنی) ہے، جسے فقہاء کرام نے بشمول ہمارے اکابر کے عین نکاح کی مانند واجب الایفاء اور لازم قرار نہیں دیا۔ حالانکہ بعض علاقوں میں یہ وعدہ نکاح ایجاب و قبول اور مہر کی تعیین وغیرہ پر بھی مشتمل ہوتا ہے اور سب ہی اسے صرف اس لئے غیر لازم قرار دیتے ہیں کہ وہ محض وعدہ نکاح ہے، نکاح نہیں ہے۔

پس جمہور فقہاء کرام رحمہ اللہ کے قول کے مطابق ہر وعدہ کا قضاء پورا کرنا تو اواعد (وعدہ کرنے والے) پر لازم نہیں، رائج قول یہی ہے، البتہ بعض زمانی ضرورتوں اور لوگوں

کی حاجتوں کے پیش نظر بعض وعدوں کو پورا کرنا قضاء لازم ہو سکتا ہے یا نہیں؟ اس سوال کا مختصر جواب تو ”لان المواعید قد تكون لازمة لحاجة الناس“ میں موجود ہے، مگر اس سوال کے تفصیلی جواب کی طرف جانے سے قبل یہاں ”وعدہ“ اور ”عہد“ کے لغوی فرق کا لحاظ بھی ضروری ہے۔

## وعدہ اور عہد میں فرق:

عہد اور وعدہ میں فرق یہ ہے کہ عہد کسی شرط کے ساتھ مقرون اور مشروط ہوتا ہے، جبکہ ”وعدہ“ کسی شرط کے ساتھ مقرون اور مشروط نہیں ہوتا۔

وفی الفروق اللغویۃ:

۸۳- الفرق بین الوعد والعہد: أن العہد ما

کان من الوعد مقروناً بشرط، نحو قولک: إن فعلت

کذا، فعلتُ کذا، وما دمت علی ذلک فأنا علیہ، قال

اللہ تعالیٰ: ”ولقد عہدنا إلی آدم“ (طہ. الآیۃ: ۱۱۵) أی

أعلمناه أنك لا تخرج من الجنة ما لم تأکل من هذه

الشجرة، والعہد یقتضی الوفاء، والوعد یقتضی الإنجاز

ویقال: نقض العہد، وأخلف الوعد“۔ (۱)

(۱) الفروق اللغویۃ للعسکری، ص: ۲۹/ ط: مکتبہ اسلامیہ کوئٹہ۔

## التزام تصدق (Undertaking of Charity)

### وعدہ ہے یا شرط؟

اس تفصیل کی روشنی میں ان اہل علم کے اس ارشاد کا تجزیہ بھی با آسانی ہو سکتا ہے کہ ”قططیں بروقت ادا نہ کرنے والے مدیون کا التزام تصدق محض وعدہ ہے نہ کہ شرط“۔ کیونکہ معمولی غور و فکر سے معلوم ہو سکتا ہے کہ مدیون پر صدقہ کی ادائیگی کا لزوم تب ہی ہوگا جبکہ وہ قططیں بروقت ادا نہ کرے، اگر قططیں بروقت ادا کر لے تو اس پر کسی قسم کا صدقہ کرنا لازم نہیں، گویا کہ صدقہ کا لزوم بروقت عدم ادائیگی کے ساتھ مقرون و مشروط ہے، ایسا وعدہ جو کسی شرط کے ساتھ مشروط اور مقرون ہو وہ وعدہ نہیں ”عہد“ کہلائے گا۔ اور مشروط اور معلق ہونے کی وجہ سے ”نذر“ کے ساتھ واقعی مشابہت رکھتا ہے اور ”نذر“ وغیرہ خالصہ دیانات میں سے ہیں، اگر کوئی نذر کو پورا نہیں کرتا تو اس کے خلاف عدالتی کارروائی کا کسی کو حق حاصل نہیں ہوتا اور نہ ہی کوئی اس کا قائل ہے۔

### مواعید لازمہ:

جہاں تک فقہاء کرام رحمہم اللہ کے اس ارشاد کا تعلق ہے کہ ”بسا اوقات بعض وعدوں کو پورا کرنا لازم ہوتا ہے“ اس جزئیہ سے استدلال کرنے سے پہلے لامحالہ اس میں تنقیح کی ضرورت ہے جس کی طرف اوپر بھی اشارہ کیا گیا ہے، یعنی وہ کس قسم کے وعدے ہیں جن کا پورا کرنا لازم ہوتا ہے؟ ہمارے خیال میں خاص نوعیت کے مخصوص قسم کے وعدے ہو سکتے ہیں، اس ضمن میں وہ وعدے شمار ہو سکتے ہیں جو اب حقوق کے حقوق کی ادائیگی

کے اوقات اور مدتوں سے متعلق ہوں، یا ایسے وعدے جن کے پورا نہ کرنے سے موعودہ (جس سے وعدہ کیا گیا ہو) کسی واقعی نقصان اور حرج کا شکار ہو جاتا ہو۔ اول کی مثال جیسے کسی نے وعدہ کیا کہ میں فلاں وقت اور تاریخ میں صاحبِ حق کا حق ادا کر دوں گا، اگر مدیون مقررہ وقت اور تاریخ پر ادا کیگی کا وعدہ پورا نہیں کرتا، تو اسے اس وعدہ کے پورا کرنے پر عدالت کے ذریعہ مجبور کیا جاسکتا ہے، اس کو مزید مہلت دینا ضروری نہیں، ہاں دیون میں مقررہ وقت اور تاریخ سے پہلے بھی مطالبہ تو کیا جاسکتا ہے۔ لیکن مہلت اس کا اخلاقی و قانونی حق ہے۔

وفی ”الشامیہ“ :

”والحاصل أن تأجيل الدين على ثلاثة أوجه

.... وصحيح غير لازم في قرض وإقالة وشفيع ودين

میت ... الخ“ (۱)

وفی ”فتح القدير“ من كتاب أدب القاضي :

وإذا ثبت الحق عند القاضي و طلب صاحبه

حبس غريمه لم يعجل بحبسه حتى يأمره بدفع ما عليه ،

لأن الحبس جزاء المماطلة، بقوله صلى الله عليه وسلم:

لِيّ الواجد يحلّ عرضه وعقوبته. (۲)

دوسرے کی مثال جیسے سلم و استتصاع ہے، اگر کسی نے آرڈر پر کوئی چیز منگوائی یا

بنوائی اور اس نے لینے کا وعدہ کر رکھا تھا، مال حاضر ہو جانے یا تیار ہو جانے کے بعد اگر وعدہ

کرنے والا (Promisor) اپنے وعدے سے مکر جاتا ہے تو اس سے مال منگوانے اور

(۱) الشامیہ: ۱۵۹/۵، ط: ایچ ایم سعید کراچی.

(۲) فتح القدير، كتاب أدب القاضي، ۳۷۶/۶، ط: دار إحياء التراث العربی.



بنانے والے کو بھاری نقصان لاحق ہو سکتا ہے اور اس نقصان کا باعث اور بنیاد خریداری کا وعدہ کرنے والا شخص ہوگا، اس لئے موعودہ (Promisee) کو نقصان سے بچانے کے لئے وعدہ کرنے والے کو خریداری پر مجبور کیا جائے گا۔ اور اس کی وجہ سے اگر واقعی نقصان متحقق ہو چکا ہو، یعنی نقصان احتمالی نہ ہو تو ایسے شخص کا اس کے وعدہ کی بنیاد پر مؤاخذہ ہو سکے گا۔ اور جہاں اصلی نقصان متحقق نہ ہو چکا ہو، نقصان ہوا ہی نہیں محض احتمالی ہو تو ایسی صورت میں وعدہ خلافی کرنے والے کے خلاف کارروائی کرنے کا کوئی جواز ”المواعید قد تکنون لازماً“ سے ثابت نہیں ہو سکتا۔

چنانچہ پہلی صورت میں ایفاء عہد کا لزوم درحقیقت مال کی ادائیگی کا عدالتی دباؤ ہے، برابر ہے کہ آپ اسے عدالتی جبر کہیں، یا لزوم کہیں، مقصد، حق کی ادائیگی ہے اور دوسری صورت میں نقصان کا سبب بننے والے کو مطلوبہ مال کی قیمت کی ادائیگی کے ساتھ مطلوبہ مال کی خریداری پر مجبور کرنا ہے۔ اس کو وعدہ لازمہ کہیں یا مطلوبہ سامان کی خریداری پر مجبور کرنا، دونوں کا مقصد ایک ہی ہے۔

## التزام تصدق میں وعدے کی حیثیت

اب وعدہ لازمہ کے مذکورہ بالا مصداق کے تناظر میں ”التزام تصدق“ کے وعدہ ہونے کا جائزہ لیجئے کہ وہ کس قسم کے حق کی ادائیگی کے لئے دباؤ میں لانے کا ذریعہ ہے، اس وعدہ میں وعدہ خلافی کا تحقق کس نوعیت کا اور کس صورت میں ہوگا؟

ہمارے خیال میں التزام تصدق کا وعدہ نہ تو بعینہ کسی حق کی ادائیگی کا وعدہ ہے اور نہ ہی اس کے ذریعہ لاحق ہونے والے کسی حقیقی نقصان کی تلافی مقصود ہوتی ہے، بلکہ یہ وعدہ

الگ نوعیت کا حامل ہے جس کا حقدار کے بنیادی حق اور حقدار کو لاحق ہونے والے نقصان سے کوئی تعلق ہی نہیں، اگر آپ اس ”تصدق“ کا حقدار یعنی بینک کے ساتھ کسی قسم کا تعلق مانتے ہیں تو پھر اس صدقہ کو مساکین کے نام پر وصول فرمانے کی بجائے بینک کے نقصان کی تلافی کے نام پر جمع فرمائیں، کیونکہ سر دست مساکین کی بجائے بینک کی ضرورت مقدم ہے، اس لئے کہ فقیر اور مسکین شخص اپنے فقر و مسکنت کے ساتھ زندہ رہ سکتا ہے، مگر شخص قانونی (بینک) محدود خسارے اور نقصان کے بعد فوراً مر سکتا ہے، اس لئے مرنے والا بھوکے سے زیادہ توجہ و رعایت کا مستحق ہے۔

باقی مال کی اس جمع بندی کو ہم ”جرمانہ“ (Penalty) سمجھتے ہیں اور بینکار حضرات ”صدقہ“ (Charity) کہتے ہیں، اس سے کوئی فرق نہیں پڑتا کیونکہ ”لامشاحۃ فی الاصطلاحات“ کا وسیع دروازہ کھلا ہوا ہے اور تادیر کھلا رہے گا، جرمانہ سے التزام تصدق، التزام تصدق سے وعدہ تصدق کا تسلسل مزید جاری رہ سکتا ہے۔

تاہم اس سلسلہ کو اگر پوشیدہ اور غیر رسمی رکھا جاتا اور استحصال سودی مارکیٹ میں کھلے تمام بینکاروں کے ہاتھ میں جانے نہ دیا جاتا تو تعزیر بالمال کی معمولی محدود درجہ کی اباحت کے بارے میں اپنی جگہ بحث کی فقہی گنجائش ہوتی، مگر افسوس کہ سہو یا عمدہ تعزیر بالمال کو سودی بازار میں صدقہ کے نام سے کار خیر سمجھتے ہوئے متعارف کرادیا گیا جو کہ شریعت کے سراسر خلاف ہے۔ چنانچہ مشہور سندھی عالم و فقیہ مخدوم عبدالکریم المعروف میزان بن یعقوب البوبکانی رحمہ اللہ ”المتانۃ فی مرمۃ الخزائنہ“ میں امام ابو یوسف رحمہ اللہ سے تعزیر بالمال کی روایت نقل کرنے کے بعد فرماتے ہیں:

”إلأن رواية جواز التعزير بأخذ المال ينبغي

أن لا يطلع عليه سلاطين زماننا لأنهم بعد الاطلاع

قدیجاوزون حداً لاخذ بالحق إلى التعدی بالباطل اه“ (۱)

اس عبارت سے یہ فائدہ بھی معلوم ہوتا ہے کہ حقوق کی ادائیگی کے لئے لوگوں پر اضافی مالی بوجھ کی ”طرح“ ڈال کر استحصالی اداروں کے ظالمانہ استحصال کو تقویت نہیں پہنچانی چاہیے، ورنہ ممکن ہے کہ محدود جرمانے لینے والے روایتی لوگ ہمارے اسلامی جرمانہ کی آڑ میں انسانی حدود سے بھی تجاوز کر جائیں۔

واضح رہے کہ مالی جرمانہ کے جواز کے فتوؤں کو بنیاد بناتے ہوئے بعض اداروں نے ”فیس ڈیفالٹ پالیسی“ (Fees Default Policy) کا سلسلہ شروع کر دیا ہے اور اس غیر شرعی وصولیابی کو علماء کے کھاتے میں ڈالتے ہوئے باقاعدہ یہ کہا جا رہا ہے کہ ہم نے علماء سے اس کہ اجازت لی ہے، اس رقم کو ادارہ کے استعمال میں نہیں لایا جائے گا بلکہ اس رقم کے ذریعہ ایک چیریٹی فنڈ قائم کیا جائے گا۔ اب سوچنے کا مقام ہے کہ مالی جرمانہ کا سلسلہ کہاں کہاں تک خیراتی فنڈ بنتا جائے گا؟ واللہ هو الہادی۔

## التزام تصدق اور اصطلاحی صدقہ

حاصل یہ کہ التزام تصدق کے نام سے مدیون کو جو مال ادا کرنا پڑتا ہے وہ شرعاً و اصطلاحاً ”صدقہ“ نہیں کہلا سکتا، کیونکہ مسلمان خود سے اپنے اوپر جس مالی ادائیگی کو عائد کرے وہ کسی امر کے ساتھ معلق ہو تو صدقہ واجبہ (نذر) کہلاتا ہے اور اگر غیر مشروط اور غیر معلق ہو تو صدقہ نافلہ ہے، اگر آپ بینک کے مطالبہ پر مساکین کے لئے مشروط اور معلق ادائیگی کا اہتمام کریں تو یہ زیادہ سے زیادہ ”نذر“ بن کر صدقہ واجبہ ہوگا، جس کے بارے

(۱) المتانۃ فی مرمۃ الخزائنۃ، ص: ۵۴۶، سندھی ادب بورڈ کراچی۔

میں ابھی عرض ہوا کہ وہ دیانات کے قبیل سے ہے، صدقہ واجبہ (نذر) کو پورا کرنے کے لئے قضاء مجبور نہیں کیا جاسکتا، اور اگر یکطرفہ غیر مشروط وغیر معلق اہتمام کہیں تو یہ محض نفلی صدقہ ہوگا جو تبرع محض ہے، ایسے صدقہ کو صدقہ کہنے کے لئے تو اختیار محض اور طیب خاطر بھی ضروری ہے، اگر اپنا اختیار ہوا اور طیب خاطر نہ ہو تو ایسا صدقہ، شرعاً و اصطلاحاً نفلی صدقہ نہیں کہلا سکتا۔ اگر اس صدقہ کے ساتھ آپ التزام کا لاحقہ لگائیں اور مدیون کو صدقہ کرنے پر مجبور کریں تو اسے کسی طور پر ”صدقہ“ نہیں کہا جاسکتا، ہاں ”جرمانہ“ کہا جاسکتا ہے اور ”جرمانہ“ کہنے میں زیادہ دقت اس لئے پیش نہیں آتی کہ صورت جرممانہ تو پہلے سے ہے اور اس صورت میں اسلامی روح ڈالنے کی سعی فرمائی گئی تھی تا کہ جرممانہ کی حقیقت بدل جائے، مگر یہ سعی لا حاصل رہی، اس لئے ”جرمانہ“ کی حقیقت پر صدقہ یا التزام تصدق کا لیلل مناسب نہیں، اگر جان بوجھ کر ایسا کیا جائے تو یہ ”تزویر مذموم“ کے زمرے میں آ سکتا ہے۔

۔ باخدا تزویر و حیلہ کے رواست

پس التزام تصدق کی بحث کو ہم یہیں ختم کرتے ہیں، اس پر مستزاد، یہ عرض کرنے کی ضرورت نہیں ہے کہ مالکیہ کے قول پر فتویٰ دیتے ہوئے ”افتاء بمذہب الغیر“ کی ان شروط و آداب کا لحاظ نہیں رکھا گیا جو حضرت تھانوی نور اللہ مرقدہم یا ہمارے دیگر اکابر نے بیان فرمائی تھیں، اور یہ کہ فقہ حنفی کے مطابق مراحمہ و اجارہ وغیرہ کی تشریح و تفصیل اور تطبیق بتاتے ہوئے مالی جرممانہ کے متبادل کی تلاش میں مالکیہ کے ایک مرجوح قول تک جا پہنچنا یہ ”افتاء بمذہب الغیر“ کے جواز میں آتا ہے یا ”التقاط ممنوع“ کے زمرے میں؟ کیونکہ اس تفصیل میں جانے کی نوبت تب آتی جب ”تصدق“ کے ”التزام“ کی بنیاد کا واقعی اور قابل تسلیم ہونا معلوم ہو جائے مگر! اے بسا آرزو کہ خاک شدہ

## فصل دوم

### مروجہ اسلامی بینکوں میں سیکورٹی ڈپازٹ کی اسلامی حیثیت

مختلف بینکوں میں اپنے گاہک کے ساتھ معاملہ کرتے ہوئے سیکورٹی ڈپازٹ کی مد میں عام طور پر کچھ رقم بینک کے پاس رکھوانی پڑتی ہے، یہ ہمارے مروجہ اسلامی بینکوں کا معمول بھی ہے اس لئے سیکورٹی کی فقہی حیثیت معلوم ہونے کی ضرورت ہے کہ آیا سیکورٹی ڈپازٹ کی جاری صورت ”رہن“ (Pledge) کا حکم رکھتی ہے یا کچھ اور؟ اگر آپ ”رہن“ کہیں تو اصولاً صحیح نہیں ہے، کیونکہ رہن مال مضمون (واجب ضمان مال) کے بدلے ہوتا ہے، جبکہ اسلامی عقود اجارہ ہو یا مال مضاربہ و شرکت یہ سب امانات کے قبیل سے ہیں نہ کہ مضمونات کے قبیل سے، ایسا رہن فقہاء کے نزدیک ناجائز ہے۔

اور اگر اس رہن کو بینک اپنے استعمال میں لائے جیسا کہ معمول ہے (۱) تو یہ انتفاع بالمرہون ہونے کی بناء پر سود ہو کر حرام کہلائے گا۔  
”فتاویٰ شامی“ میں ہے:

(لا انتفاع به مطلقاً) لا باستخدام، ولا

سكنی، ولا لبس ولا إجارة ولا إعاره سواء كان من مرتتهن

أو راھن (إلا بإذن) كل لآخر. وقيل: لا يحل للمرتتهن

لأنه ربا. وقيل: إن شرطه كان ربا ولا.... قال في

المنح: وعن عبد الله محمد بن أسلم السمرقندی

وكان من كبار علماء سمرقند: أنه لا يحل له أن ينتفع بشئ منه بوجه من الوجوه وإن اذن له الراهن، لأنه أذن له في الربا، لأنه يستوفي دينه كاملاً فتبقى له المنفعة فضلاً فيكون رباً، وهذا امرٌ عظيمٌ. قلت وهذا مخالف لعامة المعبرة من أنه يحل بالإذن... ثم رأيت فيجواهر الفتاوى: إذا كان مشروطاً صار قرضاً فيه منفعة وهو رباً وإلا فلا بأس به... قلت: والغالب من أحوال الناس من أنهم إنما يريدون عند الدفع الانتفاع، ولو لاه لما أعطاه الدارهم، وهذا بمنزلة الشرط، لأن المعروف كالمشروط، وهو مما يعين المنع. (۱)

اور اگر سیکورٹی ڈپازٹ کو آپ نتیجہ قرض (Loan) کہیں تو یہ تسلیم کرنا ضروری ہے کہ قرض میں تاخیر (Deferring) ضروری نہیں ہوتی، اگر تاخیر جیل ہو تو بھی لازم نہیں ہوتی، یعنی قرض میں طے شدہ مدت سے پہلے بھی قرض کی واپسی کا مطالبہ ہو سکتا ہے، لہذا اگر کوئی گاہک سیکورٹی ڈپازٹ میں جمع شدہ رقم مقررہ وقت اور میعاد سے قبل واپس لینا چاہے تو قرض کے احکام کی رو سے ”اسلامی بینک“ اس رقم کی واپسی کا شرعاً پابند ہوگا، لیکن کوئی اسلامی بینک اس پابندی کو قبول کرنے کے لئے تیار نہیں۔

(۱) شامی، کتاب الرهن، ۲/۳۸۲. ط: ایچ ایم سعید کراچی. وکذا فی الہندیہ: ۵/

۴۶۴-۴۶۵. ط: رشیدیہ کوئٹہ، البحر الرائق: ۸/۲۳۸.

## اجارہ کے لئے سیکورٹی کی شرط

دوسرے یہ کہ سیکورٹی ڈپازٹ کو ”اجارہ شرعیہ“ کے لئے ضروری اور لازمی شرط قرار دینے میں ایک اور فقہی اشکال بھی لازم آتا ہے کہ عقد اجارہ میں یہ شرط غیر ملائم ہے، اس لئے جائز نہیں ہے۔

تفسد الإجارة بالشروط المخالفة لمقتضى

العقد، فكل ما أفسد البيع مما مر يفسدها. (۱)

وقال في الهنديه: و الإجارة تفسدها الشروط

التي لا يقتضيها العقد كما إذا شرط على الأجير

الخاص ضمان ما تلف بفعله أو بغير فعله أو على الأجير

المشترك ضمان ما تلف بغير فعله على قول أبي حنيفة

رحمه الله تعالى، أما إذا اشترط شرطاً يقتضيه العقد كما

إذا شرط على الأجير المشترك ضمان ما تلف بفعله

لا يفسد العقد كذا في الجوهره النيرة. (۲)

اور اگر یہ اصرار کیا جائے کہ اجارہ میں سیکورٹی ڈپازٹ کا مطالبہ اور وصولیابی سرے سے شرط کے درجہ میں ہے، ہی نہیں یا شرط تو ہے مگر ملائم ہے، غیر ملائم نہیں چنانچہ شرط فاسد بھی نہیں، مگر یہ کہنا بھی مشکل ہے کیونکہ سیکورٹی ڈپازٹ کا مطالبہ بہر حال شرط فاسد ہے جو موجد کے فائدہ کے لئے لگائی جا رہی ہے جس سے موجد (بینک) فائدہ اٹھاتا ہے،

(۱) الدر المختار مع رد المحتار: ۲/۴۶ ط: ایچ ایم سعید کراچی .

(۲) الفتاویٰ الہندیہ، کتاب الإجارة الفصل الثانی فیما یفسد العقد: ۴/۴۴۲ ط: رشیدیہ.

خواہ بعینہ کاروبار میں لگا کر یا کرایہ کی عدم ادائیگی کی صورت میں کرایہ کی مد میں منہا کرتے ہوئے اس رقم سے مستفید ہو سکتا ہے۔ اس کا مطلب یہی ہوا کہ یہ ایسی شرط ہے جو موجد کی نفع رسانی کا فائدہ دیتی ہے شرط فاسد اور مقتضی عقد کے خلاف کا یہی مفہوم ہے۔  
ملاحظہ فرمائیں!

ولا بیع بشرط... لا یقتضیہ العقد ولا یلائمہ وفیہ نفع  
لأحدہما أو فیہ نفع لمبیع ہومن أهل الاستحقاق.  
(الدر المختار) (قوله لا یقتضیہ العقد ولا یلائمہ) قال  
فی البحر: معنی کون الشرط یقتضیہ العقد أن یجب  
بالعقد من غیر شرط، ومعنی کونہ ملائماً أن یؤكد  
موجب العقد، وكذا فی الذخیرة، وفی السراج  
الوہاج: أن یكون راجعاً إلى صفة الثمن أو المبیع

كاشتراط الخبز والطبخ والكتابة... الخ (۱)

حاصل یہ کہ سیکورٹی ڈپازٹ کی شرط صرف اور صرف موجد (بینک) کی نفع رسانی پر مبنی ہے، ایسی شرط کو شرط فاسد ہی کہا جاتا ہے نہ کہ شرط ملائم۔

اگر یہ فرمایا جائے کہ ”سیکورٹی ڈپازٹ“ کی حیثیت ”امانت“ کی ہے، تو پھر ”امانت“ کے متعلق احکام کی تعمیل اسلامی بینک پر لازم ہوگی۔ منجملہ یہ کہ امانت سے انتفاع بھی جائز نہیں اور ”امانت“ کا مالک جب چاہے اپنی امانت واپس لینے کا حق رکھتا ہے، اسلامی تقاضا یہ ٹھہرا کہ اگر کوئی انسان ضرور تمند ہونے کی بناء پر سیکورٹی ڈپازٹ میں جمع شدہ رقم واپس لینا چاہے تو اسلامی بینک پر اس رقم کی واپسی لازم ہوگی۔



”ہدایہ“ میں ہے:

الودیعة أمانة فی يد المودع .... فإن طلبها  
صاحبها فمنعها وهو يقدر علی تسليمها ضمنها ...  
فإن أنفق المودع بعضها ثم ردمثله فخلطه بالباقي  
ضمن الجميع. (۱)

”الدر المختار“ میں ہے:

وهی أمانة، لهذا حکمها مع وجوب الحفظ  
والأداء عند الطلب واستحباب قبولها (۲)  
”فتاویٰ ہندیہ“ میں ہے:

وأما حکمها فوجوب الحفظ علی المودع  
وصيرورة المال أمانة فی يده ووجوب أدائه عند طلب  
مالکھ کذا فی الشمنی. والودیعة لا تودع ولا تعار  
ولا تؤجر ولا ترهن وان فعل شيئاً منها ضمن کذا فی  
البحر الرائق. (۳)

کیا اس شرعی حکم پر آج تک کسی اسلامی بینک نے عمل کیا ہے؟ یا آئندہ کے لئے  
یقین دلایا جاسکتا ہے؟

- (۱) ہدایہ، کتاب الودیعة: ۲۷۶/۳-۲۷۷. ط: مکتبہ رحمانیہ. وکذا فی الشامیہ، کتاب  
الايداع: ۶۶۹/۵. ط: ایچ ایم سعید کراچی.
- (۲) الدر المختار: ۶۲۳-۶۲۴/۵ کتاب الإيداع، ط: سعید کراچی.
- (۳) الفتاویٰ الہندیہ: ۳۳۸/۴ کتاب الودیعة، الباب الاول فی تفسیر الإيداع و رکنها  
و شرائطها و حکمها ط: رشیدیہ کوئٹہ.

## باب چہارم

### فصل اول

## مروجہ اسلامی بینکاری کے جوازی فتوؤں کا اصولی تجزیہ

مروجہ اسلامی بینکاری کی حمایت، تائید اور جواز میں جن بعض اہل علم کا فتویٰ سامنے آیا ہے وہ اصولی لحاظ سے قابل عمل نہیں ہے۔

الف: یہ فتویٰ شذوذ اور تفرد پر مبنی ہے، جمہور اہل فتویٰ کی مشاورت اور تائید سے عاری ہے، یہاں تک کہ اسلامی بینکاری کے حوالے سے ابتدائی مشاورتی مجلسوں کے شرکاء بھی پوری طرح اس نظام سے مطمئن اور متفق نہیں ہو پائے تھے اور ان کے عدم اطمینان کی طرف توجہ بھی نہیں فرمائی گئی تھی، البتہ وہاں پر موجود بینکاروں کی رعایت ضرور فرمائی گئی تھی۔ (۱)

ب: یہ فتویٰ اپنے اکابر کے طرزِ فتویٰ سے بالکل ہٹا ہوا ہے، ہمارے اکابر

کے فتاویٰ میں بے بنیاد جدت پسندی کا عنصر نہیں پایا جاتا تھا، ”حیلہ ناجزہ“ اس کی واضح مثال ہے، حالانکہ حضرت تھانویؒ کو درجہ اجتهاد کے اہل ترجیح میں شمار کرنا کوئی مشکل نہیں تھا، اپنے اکابر کے طرزِ فکر و عمل پر سختی سے کاربند رہنے کو طریقِ حق اور صراطِ مستقیم کہنے والے طبقہ کے لوگوں کو چاہئے تھا کہ وہ اپنے اکابر کے طریقے کو چھوڑ کر جدت پسند، ظاہر بین اور آزاد خیال علماء کا طرزِ فکر نہ اپناتے، اگر جدت پسند، آزاد خیال اور ظاہر بین علماء کے طرزِ عمل کو اس طرح مباح قرار دیا گیا تو اس کے منفی اور خلافِ شرع اثرات سے نہ ہمارا ظاہر محفوظ رہے گا اور نہ باطن۔ الغرض اکابر کا طرزِ فکر و عمل، آزاد خیالی اور ظاہر بینی کو ”رائے“ کا درجہ دینے سے روکتا ہے۔

(۱) ماخوذ از احسن الفتاویٰ، ج: ۷/۱۱۹۔ ط: سعید۔

ج: یہ فتویٰ تقلیدی اصولوں کے بھی خلاف ہے، کیونکہ اس فتویٰ میں زوردار انداز میں ”مذہب غیر“ سے خلاف اصول ”اتقاط“ کی رخصت کا تاثر عام کیا گیا ہے، اگر یہ تاثر عام کرنا درست ہو تو تقلید کے التزام کی وجہ ختم ہو جائیں گی، اور اس کا وہ انجام بد سامنے آئے گا جس کی نشاندہی ہمارے اکابر فرماتے رہے ہیں، یعنی دین الہی تشبیہ اور تلعب کے لئے تحتہ مشق بن جائے گا، اگر یہ طرز فکر درست قرار پائے تو اہل اسلام کی صفوں میں ایسے لوگوں کی تعداد بھی اچھی خاصی ہے جو یہی نقطہ نظر اسلام اور مذاہب عالم کے بارے میں رکھتے ہیں اور اس کی تشبیہ اور ترویج کے لئے عملی کوششیں بھی ہو رہی ہیں، ہمیں یاد رہنا چاہیے۔ کسی سیلاب کے سامنے بند کھولنا تو آسان ہوتا ہے مگر باندھنا بہت مشکل ہوتا ہے۔

د: مذکورہ فتویٰ میں تقلیدی انحراف کو معاملات میں ”توسع“ کا نام دیا گیا ہے، حالانکہ اہل فتویٰ پر ”توسع“ کی بجائے ”توسط“ لازم تھا یہی ”جمہور“ کا طریقہ ہے۔

وفی الموافقات للشاطبی:

”المسألة الرابعة: المفتی البالغ ذروة الدرجة

هو الذی یحمل الناس علی المعهود الوسط فیما یلیق

بالجمہور، فلا یذهب بہم مذہب الشدّة ولا یمیل بہم

إلی طرف الانحلال، والدلیل علی صحّة هذا أنه

الصّراط المستقیم الذی جاء به الشریعة، فإنّہ قد مرّ

أنّ مقصد الشارع من المکلف الحمل علی التّوسط من

غیر إفراطٍ ولا تفريطٍ، فإذا خرج عن ذلك فی

المستفتین خرج عن قصد الشارع وذلك کان

ماخرج عن المذهب الوسط مذموماً عند العلماء

الرّاسخين.....“

وفيه أيضاً:

”وقد تقدّم أنّ اتباع الهوى ليس من المشقات

التي يترخّص بسببها.... وأنّ الشريعة حمل على

التّوسّط لا على مطلق التّخفيف وإلاّ لزم ارتفاع مطلق

التّكليف من حيث هو حرج ومخالف للهوى ولا على

مطلق التّشديد. (۱)

## وضاحت:

واضح رہے کہ حرج شرعی کے متحقق ہونے کے بعد شرعی دائرے میں تخفیف اور عدم تشدید کے سب علماء قائل ہیں، یعنی فتویٰ میں ضرر رساں شدت اور تشدید سے اصولی اجتناب پر سب کا اتفاق ہے، فی الوقت جو اختلاف ہے تخفیف اور ترجیح کی وسعتوں کے بارے میں ہے۔ چنانچہ آپ دیکھتے ہیں کہ بعض ایسے معاملات جو ملکی یا بین الاقوامی قوانین کی رو سے عوام الناس پر متعلقہ قانون اور معیار کے مطابق لازم ہیں، بامرِ مجبوری ایسے معاملات سے گزرنے کے لئے بقدرِ ضرورت ناجائز سمجھتے ہوئے گزرنے کی اجازت کے سب علماء قائل ہیں۔ مثلاً بوقتِ مجبوری ”ایل سی“ کھلوانا، رقم کی منتقلی اور تحفظ کے لئے کسی بینک کی خدمات حاصل کرنا، یا حج اور عمرے کے لئے بینک کی خدمات اور سہولیات سے

(۱) الموافقات للشاطبي: ۴/۵-۲۰۴ ط: دار احیاء التراث العربی .

وابستہ ہونا، اسی طرح شناختی کارڈ اور پاسپورٹ وغیرہ کے لئے تصاویر کے استعمال کی بقدر ضرورت گنجائش دیتے ہیں اور یہ بھی کہتے ہیں ان مراحل میں پیش آمدہ ناجائز امور کا وبال ان قوانین کے بنانے والوں پر ہے۔

الغرض اس ضرورت کی حد تک مسلمان کا تعلق کسی بھی بینک سے ہو تو اس کی گنجائش ہوگی، خواہ وہ کوئی بھی بینک ہو، اس ضرورت پر اگر کوئی مزید تخفیف کے لئے اصرار کرتے ہوئے یہ کہے کہ بینکوں کو تجارتی اداروں کی طرح کاروبار کی اجازت بھی ہونی چاہئے اور اس سلسلہ میں پیش آنے والی ہر رکاوٹ کو ”توسیع“ کہہ کر نظر انداز کر دینا چاہئے تو ہمارے خیال میں یہ اصرار نتیجہ صرف فتویٰ کے اصولوں سے انحراف ہے، بلکہ مقاصد شریعہ اور صراطِ مستقیم کے اقتضاء کے منافی بھی ہے، پس اصولِ افتاء کی رو سے مذکورہ فتویٰ قابلِ عمل نہیں ہے، اس لئے اس ”فتویٰ“ کو ”فتویٰ“ یا علی سبیل التنازل ”رائے“ کا درجہ دینے پر ہمارے نزدیک اصرار نہیں کیا جاسکتا۔

ھ: اگر بالفرض مذکورہ فتویٰ کو فتویٰ اور رائے کے درجہ میں تسلیم بھی کر لیا جائے تو بھی وہ فتویٰ اصولاً قابلِ عمل نہیں ہوگا، کیونکہ جس مسئلہ میں اہل علم اور اربابِ فتویٰ کے درمیان اختلاف ہو جائے، ایک فتویٰ جواز بتاتا ہو اور دوسرا فتویٰ عدمِ جواز بتاتا ہو، تو اصولاً عدمِ جواز والا فتویٰ رائج ہوگا، اس کی دو وجہیں ہیں۔

ایک یہ کہ کسی مباح کام کو اگر ترک کیا جائے تو اس میں کوئی مضائقہ نہیں، اگر یہی کام ناجائز ہو اور اسے کیا جائے تو اس میں دینی و اخروی نقصان ہے۔

دوسری وجہ یہ ہے کہ جس معاملہ کی حلت و حرمت اور خطر و اباحت میں دلائل کی بنیاد پر علماء کرام کے درمیان اختلاف ہو جائے تو وہ معاملہ اگر اصولاً مکمل طور پر حرام یا مکمل طور پر حلال نہ کہلا سکتا ہو تو مشتبہات میں بہر حال شامل ہو جاتا ہے۔ اس ”مشتبہ“ معاملہ کو

جائز اور مباح کہہ کر پیش نہیں کیا جاسکتا، بلکہ اشتباہ کی وجہ سے اس معاملہ سے باز رہنا ہی شریعت کا تقاضہ شمار ہوتا ہے۔

قوله ﷺ:

وعن النعمان بن بشير قال: قال رسول الله ﷺ:  
الحلال بَيِّنٌ، والحرام بَيِّنٌ، وبينهما مشبهات لا يعلمهن  
كثير من الناس فمن اتقى الشبهات استبرأ لدينه  
وعرضه، ومن وقع في الشبهات وقع في  
الحرام، كالراعي يرعى حول الحمى يوشك أن يرتع  
فيه، ألا وإن لكل ملك حمى ألا وإن حمى الله  
محارمه... الحديث (۱)

ترجمہ: حضرت نعمان بن بشیرؓ راوی ہیں کہ رسول اللہ ﷺ  
نے فرمایا: ”حلال ظاہر ہے، حرام ظاہر ہے اور ان دونوں کے درمیان  
مشتبہ چیزیں ہیں جن کو بہت سے لوگ نہیں جانتے، لہذا جس شخص  
نے مشتبہ چیزوں سے پرہیز کیا، اس نے اپنے دین اور اپنی عزت کو  
پاک و محفوظ کر لیا (یعنی مشتبہ چیزوں سے بچنے والے کے نہ تو دین  
میں کسی خرابی کا خوف رہے گا اور نہ کوئی اس پر طعن و تشنیع کرے گا)  
اور جو شخص مشتبہ چیزوں میں مبتلا ہوا، وہ حرام میں مبتلا ہو گیا اور اس کی  
مثال اس چرواہے کی سی ہے جو ممنوعہ چراگاہ کی مینڈ پر چراتا ہے اور  
ہر وقت اس کا امکان رہتا ہے کہ اس کے جانور اس ممنوعہ چراگاہ میں

(۱) مشکوٰۃ المصابیح، ص: ۲۴۱، ط: قدیمی کراچی۔

گھس کر چرنے لگیں، جان لو! ہر بادشاہ کی ممنوعہ چراگاہ ہوتی ہے اور  
یاد رکھو اللہ تعالیٰ کی ممنوعہ چراگاہ حرام چیزیں ہیں۔ (۱)  
اس حدیث شریف کی تشریح میں شارح فرماتے ہیں:

”حلال ظاہر ہے.... اسی طرح حرام ظاہر ہے.... ایسے ہی  
کچھ چیزیں ایسی بھی ہیں جن کی حرمت یا حلت کے بارہ میں دلائل  
کے تعارض کی بناء پر کوئی واضح حکم معلوم نہیں ہوتا، بلکہ یہ اشتباہ  
ہوتا ہے کہ یہ حرام ہیں یا حلال؟....  
بہر کیف مشتبہ چیز کے بارہ میں علماء کے تین قول ہیں:

- ۱- ایسی چیز کو نہ حلال سمجھا جائے نہ حرام اور مباح،  
یہی قول سب سے زیادہ صحیح ہے اور اس پر عمل کرنا چاہئے، جس کا  
مطلب ہے کہ ایسی چیز سے اجتناب کرنا ہی بہتر ہے۔
- ۲- ایسی چیز کو حرام سمجھا جائے۔
- ۳- ایسی چیز کو مباح سمجھا جائے۔ (۲)

حضرت نعمان بن بشیرؓ کی مذکورہ حدیث کی تشریح کرتے ہوئے حضرت مولانا  
مفتی محمد تقی عثمانی صاحب زید مجدہم نے اپنے یگانہ انداز اور عالمانہ شان کے مطابق بہت ہی  
عدہ اور تفصیلی گفتگو فرمائی ہے:

”اس حدیث میں حضور اقدس ﷺ نے ”مشتبہات“  
سے بچنے کا جو حکم دیا ہے بعض حالات میں یہ حکم وجوبی ہے اور بعض

(۱) ترجمہ از مظاہر حق جدید ۳/۳۴-ط: دارالاشاعت۔

(۲) مظاہر حق جدید کتاب البیوع، ۳۵/۳-۳۴، ط: دارالاشاعت کراچی۔

حالات میں یہ حکم استنبابی ہے، اگر ایک عالم یا مجتہد کسی چیز کی حلت اور حرمت کی تحقیق کر رہا ہے کہ یہ حلال ہے یا حرام ہے؟ اور اس تحقیق کرنے کے نتیجہ میں اس کے سامنے دونوں قسم کے دلائل آئے اور موازنہ کرنے کے نتیجہ میں دونوں طرف کے دلائل وزن کے اعتبار سے برابر معلوم ہو رہے ہیں اور کسی ایک جانب ترجیح قائم نہیں ہو رہی ہے ایسی صورت میں وہ چیز مشتبہ ہوگئی۔ لہذا ایسی صورت میں اس عالم اور مجتہد کو چاہیئے کہ جانب حرمت کو ترجیح دیتے ہوئے اس کی حرمت کا فیصلہ کرے، اس لئے اس صورت میں ”مشتبہ“ سے بچنے کا حکم ”وجوبی“ ہے۔

یا اگر ایک عام آدمی نے کسی مسئلے پر دو عالموں سے فتویٰ حاصل کیا ایک عالم نے جواز کا فتویٰ دیا اور دوسرے عالم نے عدم جواز کا فتویٰ دیا..... اگر اس (عامی) کی نظر میں دونوں عالم اپنے علم اور تقویٰ کے اندر برابر ہیں تو اس صورت میں اس عامی پر واجب ہے کہ وہ اس عالم کے فتویٰ پر عمل کرے جو عدم جواز کا فتویٰ دے رہا ہے، اس لئے کہ اس صورت میں یہ مسئلہ ”مشتبہات“ میں سے ہو گیا، اور ایسا مشتبہ ہے جس سے بچنے کا حکم ”وجوبی“ ہے۔

(آگے مزید فرماتے ہیں کہ) اور اگر..... جانب حلت کے دلائل، حرمت کے دلائل کے مقابلے میں زیادہ قوی اور رائج ہوں تو اس صورت میں ایک عالم اور مفتی حلت کے دلائل رائج ہونے کی وجہ سے اس کے حلال ہونے کا فتویٰ دیدے گا، لیکن چونکہ جانب حرمت پر بھی کچھ دلائل موجود تھے جس کی وجہ سے وہ مسئلہ



”مشتبہ“ ہو گیا، لیکن ایسا ”مشتبہ“ ہے جس سے بچنے کا حکم استنبابی ہے، لہذا تقویٰ کا تقاضہ یہ ہے کہ آدمی اس چیز سے پرہیز کرے اور جانب حرمت پر عمل کرے۔ (۱)

آگے مثال کے ذریعہ وضاحت فرمائی ہے کہ انگریزی روشنائی سے متعلق حضرت تھانویؒ کا اجتہاد جانب حلت تک پہنچا، مگر اس کے باوجود حضرت تھانویؒ نے کبھی انگریزی روشنائی استعمال نہیں فرمائی، کیونکہ اختلاف رائے کی وجہ سے ”اشتباہ“ آ گیا تھا اور ایسا کہ جس سے بچنا محض استنبابی تھا مگر اسوۃ العلماء و قدوة الصالحاء حضرت حکیم الامت قدس اللہ اسرارہم نے عمر بھر انگریزی روشنائی سے اجتناب فرمایا۔ (۲)

اس تفصیل کی روشنی میں ہم اسلامی بینکاروں کی خدمت میں چند باتیں عرض کرنا چاہتے ہیں:

- ۱۔ اسلامی بینکاری کے حوالے سے آپ کی گرامی بالاتفاق حیلہ بازیوں اور مرجوح اقوال پر مبنی ہے اور آپ سے اختلاف رکھنے والے حضرات کی رائے صریح نصوص اور واضح فقہی اصول اور احکام پر مبنی ہے۔ شرعی اصول کا تقاضا یہ ہے کہ آپ سے اختلاف رکھنے والے حضرات کی رائے کو ترجیح حاصل ہو۔
- ۲۔ زیر بحث معاملہ کوئی عام معاملہ بھی نہیں، ”سود“ جیسا خطرناک معاملہ ہے۔ یہاں آپ کی رائے جواز بتا رہی ہے اور آپ سے اختلاف رکھنے والے اہل علم کی

(۱) تقریر ترمذی حصہ معاملات ۳۷۱-۳۶۲ ط: مبین پبلشرز کراچی۔

(ماخوذ از تقریر ترمذی: ۳۸۱-۳۷۲ ط: مبین پبلشرز کراچی۔

رائے عدم جواز اور سود بتا رہی ہے۔ سود سے متعلق وعیدوں اور سود کو مباح کرنے والے حیلوں کا تقابل کیا جائے تو آپ سے اختلاف رکھنے والے اہل علم کی رائے کو ترجیح حاصل ہونا شریعت اور عدالت کا تقاضا ہے۔

۳۔ اگر فقہی طلباء کو ”توسل بالذات“ کے ذریعہ یہ منوالیا جائے کہ مروجہ اسلامی بینکاری کو جواز فراہم کرنے والے حیل مستعملہ اور اس کے خلاف دیئے جانے والے دلائل، قوت اور وزن میں بالکل برابر اور یکساں ہیں اور یہ قضیہ ترجیح کے لئے آپ کی عدالت میں آجائے تو آپ کا علم اور اجتہاد کس جانب کو ترجیح دے گا؟

ہمارا حسن ظن ہے کہ آپ روایت پسندی کا مظاہرہ کرتے ہوئے جانب حرمت ہی کو ترجیح دیں گے، اگر اس ترجیح میں زمانی تقاضے حائل ہو رہے ہوں تو ہمارے مخدوم مکرم مدظلہم کی رائے کے احترام میں اسے ”مشتبہات“ کے درجہ میں ماننے کے لئے ضرور رضامند ہوں گے اور مشتبہات کی بھی وہ قسم جس سے بچنے کا حکم ”وجوبی“ ہے۔

۴۔ اگر آپ کا علم و تحقیق اور امانت و دیانت اپنی رائے کی تقویت اور ترجیح سے نہ ٹلنے دے اور آپ یہی اصرار فرمائیں کہ جو کچھ آپ نے سمجھا وہی قوی اور رائج ہے، جو آپ فرما رہے ہیں اسی کا نام معاملہ فہمی اور صحت و درستگی ہے اور آپ سے اختلاف رکھنے والوں کی رائے قابل اعتبار، لائق عمل اور مستحق ترجیح نہیں ہے، لیکن کم از کم اتنا تو ہوگا کہ مخالفین کے عدم جواز والے موقف کو ”رائے“ کی حیثیت سے تسلیم تو فرماتے ہوں گے اور یقین کی حد تک ہمارا بھی یہی حسن ظن ہے۔

اگر ہمارا حسن ظن درست ہو تو ہم یہ عرض کریں گے کہ مروجہ اسلامی بینکاری کے شریعت سے ہم آہنگ ہونے اور غیر سودی ہونے کی رائے آپ کے ہاں رائج، قوی اور وزنی ہونے کے باوجود آپ سے اختلاف رکھنے والے کثیر تعداد پر باب فقہ و فتاویٰ کی رائے

کی موجودگی میں مروجہ اسلامی بینکاری کے حوالہ سے ایک عالم، فاضل اور مفتی و متخصص کا طرز عمل کیا ہونا چاہئے؟ آیا وہ مختلف فیہ مروجہ اسلامی بینکاری کا حصہ بن جائے یا اس سے پرہیز کرے اور جانبِ حرمت پر عمل کرے؟

ہمارا احسن ظن یہی ہے کہ بینکار حضرات، حضرت مولانا مفتی محمد تقی عثمانی صاحب مدظلہم کے ارشادات اور حضرت حکیم الامت نور اللہ مرقدہم کے اسوۂ حسنہ پر انحصار و اعتماد کرتے ہوئے یہی فرمائیں گے کہ اسلامی بینکاری کے عدم جواز کے قائلین کی رائے کے (علی سبیل التنزیل) ضعف اور کمزوری کے باوجود اسی کو اختیار کیا جائے گا، کیونکہ وہ جانبِ حرمت پر مشتمل ہے اور اس سے پرہیز کا حکم علی الاقل ”استحبائی“ ہونے کے علاوہ ہمارے اسلاف کا طرز عمل بھی ہے۔ اس لئے مروجہ اسلامی بینکاری سے پرہیز کرنا عالمانہ، فاضلانہ اور مفتیانہ شان کا اولین تقاضا ہے، کیونکہ ہمارے بعض بینکار صرف ڈاکٹر ہی نہیں ”مولانا اور مفتی“ بھی کہلاتے ہیں۔ بالفاظِ دیگر مروجہ اسلامی بینکاری کے جواز کو رائج اور قوی مان لیا جائے تو کسی بینکار کے حق میں رخصت کی گنجائش بیان ہو تو ہو، لیکن حضرت مولانا مدظلہم اور حضرت حکیم الامت نور اللہ مرقدہم کے ارشادات اور تقویٰ و علم کی رو سے امت مسلمہ کے کسی عالم دین اور مفتی کے لئے مروجہ اسلامی بینکاری کا حصہ بننے یا حمایت اور تائید پر کمر بستہ ہونے کی گنجائش معلوم نہیں ہوتی، کیونکہ اسلامی بینکاری کا حصہ بننا خلاف تقویٰ تو بہر حال ہے۔

پس ہم اپنے جدید بینکاروں سے یہ عرض کرنا خیر خواہی اور تذکیر سمجھتے ہیں کہ وہ ہمارے ان دو بزرگوں کے قول اور فعل پر عمل پیرا ہوں۔ کیونکہ پوری مروجہ اسلامی بینکاری کا مدار صرف دو چیزوں پر ہے۔

۱۔ حضرت مولانا مفتی محمد تقی عثمانی صاحب مدظلہم کے بعض اقوال اور تحریریں۔

۲۔ حضرت حکیم الامت کی وہ ”فکرِ توسع“ جو معاملات کے باب میں سمجھی گئی ہے۔

چنانچہ ان بزرگوں کے قول اور فکر سے پہلو تہی کرنے کی صورت میں تو پھر آپ کے پاس ”اسلامی بینکاری“ کے جواز کا سہارا نہیں بچے گا۔

اگر نازک مزاج فقیہانِ وقت کی طبع عالی پر گراں نہ ہو تو ان کے ذوقِ افتاء کی نذر کرنے کے لئے حضرت حکیم الامت قدس سرہم کی ایک تحریر بلا تبصرہ حاضر خدمت ہے:

”مقدمہ رابعہ: اگر کسی کا قول یا فعل دوسرے کے لئے

سبب وقوع فی المعصیت کا ہو جاوے اور وہ حدِ ضرورت تک نہ پہنچا ہو تو

اس کا ترک اس پر واجب ہے فروع کثیرہ فقہیہ اس اصل پر مبنی ہیں۔

مقدمہ خامسہ: مواقعِ تہمت و بدنامی سے بچنا ضروریات سے ہے۔

مقدمہ سادسہ: اسباب، نہی کے مختلف و متعدد ہو سکتے ہیں،

تو ایک کے رفع ہونے سے باقی کا رفع لازم نہیں آتا، وھذا ظاہر۔

مقدمہ سابعہ: کسی کے فتویٰ جواز کے بعد اس فعل کو ترک

کرنا، صاحبِ فتویٰ کی مخالفت نہیں ہے، البتہ فتویٰ وجوب کے بعد

اس فعل کو ترک کرنا، یا فتویٰ حرمت کے بعد اس فعل کا ارتکاب کرنا

بیشک مخالفت ہے۔“ (۱)

واضح رہے کہ حضرت تھانویؒ کی یہ عبارت رسالۃ ”رافع الضنک عن منافع البنک“

کے زیر عنوان درج ہوئی ہے، اس تحریر کے بارے میں حضرت نے حاشیہ میں لکھا ہے کہ:

”یہ رسالہ بینک وغیرہ سے سود لینے کے مسئلہ میں میری

آخری تحقیق ہے، اگر کوئی تحریر میری اس کے خلاف دیکھی جاوے، وہ

سب اس سے منسوخ (یعنی مرجوع عنہ) ہے۔ ۱۲ اشرف علی“

## فصل دوم

### مروجہ اسلامی بینکاری کے غیر شرعی

#### ہونے کی چند مختصر وجوہات:

گذشتہ تفصیلی گزارشات سے یہ بات کافی حد تک کھل کر واضح ہو چکی ہے کہ مروجہ اسلامی بینکاری کے لئے جو فقہی بنیادیں فراہم کی گئی تھیں وہ بنیادیں فقہی لحاظ سے انتہائی کھوکھلی اور حد درجہ کمزور ہیں، ان بنیادوں پر اسلامی بینکاری کا ڈھانچہ کھڑا نہیں ہو سکتا۔ اس پر مزید اضافے کی ضرورت تو ہرگز نہیں۔ البتہ اختصار کے ساتھ مروجہ اسلامی بینکاری کے غیر شرعی ہونے کی اہم اہم چند وجوہات تمہیدی بات کے بعد عرض کریں گے۔

#### تمہیدی بات:

نظریات کی دو بنیادیں ہیں:

تمام افکار و نظریات کو دو بنیادی خانوں اور خاکوں میں بانٹا جاسکتا ہے، ایک قسم وہ ہے جس کی بنیاد دلیل پر ہوتی ہے، یعنی فکر اور نظریہ دلیل کا تابع ہوتا ہے، نظریہ و فکر کے زائے دلیل و حجت کے تابع کر کے درست سمت کے رخ پر برابر کئے جاتے ہیں، بالفاظ دیگر حجت و برہان پہلے آتی ہے اور نظریہ و فکر اس کے زیر اثر ہوتا ہے، یا روایتی الفاظ میں یوں کہیں کہ یہ نظریہ و فکر درحقیقت آسمانی تعلیمات کی ہدایات پر مبنی ہوتا ہے، ایسا نظریہ انسانی کمزوریوں کے اثرات سے پاک ہوتا ہے، اس لئے اسے علی وجہ البصیرۃ صحیح اور درست کہا جاتا ہے، اس کی روشن مثال اہل اسلام اور اہل سنت والجماعت کی فکر ہے، جو مندرجہ ذیل

ارشاد ربانی کا مصداق ہے:

”قل هذه سبيلي ادعوا الى الله على بصيرة أنا ومن

اتبعني وسبحان الله وما أنا من المشركين“ (۱)

اسی راستے کی پیروی و تابعداری اللہ تعالیٰ اور اس کے رسول ﷺ کے ہاں مطلوب و محمود ہے، اس لئے مسلمانوں کو اس راہ کے قریب رہنے کے لئے اللہ تعالیٰ سے التجا کرتے رہنا چاہئے جس کی ترغیب و تعلیم ”اهدنا الصراط المستقیم“ میں دی گئی ہے، یعنی اہل اسلام و اہل سنت والجماعت کی خصوصیات اولیہ میں سے ہے کہ ان کی فکر، دلیل کے تابع ہوتی ہے، دلیل کو اپنی فکر و نظر کے تابع نہیں کیا جاتا۔

جبکہ افکار و نظریات کی دوسری قسم وہ ہے جو اس کے برعکس ہے، یعنی پہلے نظریہ و فکر قائم ہوتا ہے پھر اس نظریہ و فکر کے مطابق دلائل اور براہین قائم کرنے کی کوششیں کی جاتی ہیں اور جہاں کہیں کوئی دلیل، حجت یا برہان اس فکر و نظر سے معارض و متضاد ہو، اس کی تاویل و توجیہ کی جاتی ہے، خواہ وہ تاویل قابل قبول ہو یا نہ ہو، اگر تاویل اور توجیہ اپنی طے شدہ رائے کے لئے کارآمد ثابت نہ ہو سکے تو ایسی معارض اور مخالف دلیل و حجت کو رد کرنے کے لئے کوئی اور معیار قائم کر دیا جاتا ہے، اس نظریہ کی بنیاد درحقیقت شریعت اور عقلیت کے درمیان تساوی کی نسبت پر قائم ہے۔

اس فکر کے حاملین میں وہ تمام منحرف فرقے شامل ہیں جو خود کو اسلام کی طرف منسوب کرتے ہیں، مثلاً خوارج، روافض، معتزلہ، جہمیہ، قرامطہ، قائلین خلق قرآن اور منکرین حدیث وغیرہ۔

اسی طریقہ فکر سے راہ پا کرامت مسلمہ کے جسدِ اسلامی میں فتنہ قادیانیت جیسے

ناسور نے جگہ بنانے کی کوشش کی اور اپنے خود ساختہ نظریہ پر صرف قرآن کریم سے کئی دلائل بتائے اور اپنے نظریہ و فکر کے خلاف جانے والے دلائل کی تاویل باطل اور توجیہ فاسد سے کام لیتا رہا اور جہاں بات نہ بن پڑی وہاں ان دلائل شرعیہ کے لئے نسخ و منسخ کی طرف لپکنے لگا۔ فالأمان والعود واللوذ للإسلام وأهله بالله الحی القيوم۔

اس تمہید کے بعد مروجہ اسلامی بینکاری غیر شرعی ہونے کی وجوہات ملاحظہ ہوں!

## پہلی وجہ: مروجہ اسلامی بینکاری کے فکری زاویے کا تجزیہ

ایک طالب علم اور عامی آدمی جب مروجہ اسلامی بینکاری کی فکری بنیاد کا تجزیہ کرتا ہے تو بلا تامل اسے یہی محسوس ہوتا ہے کہ اسلامی بینکاری کی فکری بنیادوں کے زاویے اور نظریات پہلی قسم کی بجائے دوسری قسم کی طرف زیادہ مڑے ہوئے ہیں، اس لئے کہ وہ طالب علم اور عامی آدمی دیکھتا اور سوچتا ہے کہ روایتی بینکاری کو مسلمانوں کے لئے کارآمد بنانے کا نظریہ قائم ہوا اور اس نظریہ میں روایتی بینکاری سے قریب قریب رہنے کو مجبوری تسلیم کیا گیا پھر اس دو جہتی فکر کے لئے فقہ اسلامی سے شواہد اور نظائر جمع فرمائے گئے، جو فقہی جزئیہ یا اصول اس فکر کے لئے پوری طرح شہاد اور نظیر کی افادیت میں کمزور نظر آیا تو اسے تراش خراش کے ذریعہ قائم کردہ فکر کے مطابق بنایا گیا، اگر کوئی فقہی اصول و جزئیہ اس فکر کے سامنے ایسا معارض و متضاد مبن کر آیا کہ تاویل و توجیہ کی کوئی اور گنجائش نہ رہی تو وہاں ضرورت و حاجت کا ریتیلہ پہاڑ کھڑا کر کے معاملات میں توسیع کو بنیاد بنا کر مروجہ فقہ کو چھوڑ کر کسی اور طرف جانکلے۔

اسی پریس نہیں بلکہ جہاں جہاں روایتی بینکاری کے زیر استعمال کسی کارآمد تمویلی

طریق کار پر کسی فقہی اصطلاحی معاملے کا اطلاق مشکل دکھائی دیا وہاں دونوں معاملوں کی ظاہری صورت اور اصل مقصد کی یکسانیت کے لئے ایک سے زائد فقہی اصطلاحوں کو ملا کر اس روایتی معاملے کو اسلامی بنانے کی سعی فرمائی گئی۔

اس پر مستزاد یہ کہ روایتی بینکاری کے متبادل کے طور پر جن فقہی معاملات کو بنیاد بنایا جاسکتا تھا ان میں بھی یہ تفریق و تنقیح کی گئی کہ روایتی بینکاری کو مسلمانوں کے لئے کارآمد بنانے اور اسلامی بینکاری کو روایتی بینکاری سے قریب تر رکھنے میں؟ اور روایتی بینکاری والے فوائد و ثمرات دینے میں، کون سے فقہی معاملات زیادہ مفید اور مؤثر ہیں، جو زیادہ مفید اور مؤثر ہیں سر دست انہیں ہی اختیار کیا گیا، اگرچہ وہ تمویل کے لئے اصل بنیاد بھی نہ ہوں۔

اگر مطلوبہ فوائد و ثمرات حاصل کرنے کے لئے کوئی غیر اصل بنیادوں کو اختیار کرنے پر اعتراض کرے تو اسے عبوری دور کی ضرورت کہہ کر خاموش کیا جائے اور جب وہ خاموش ہو جائے تو عبوری کے عذر کو پس پشت ڈال کر غیر اصل بنیادوں (Secondary Bases) کو اسلامی بینکاری کی کارآمد بنیادیں باور کرانے کے لئے خوب توانائیاں صرف کی جائیں اور ان بنیادوں کی تائید و حمایت میں مقالے، رسالے اور مضامین لکھے جائیں، اگر پھر بھی کوئی اعتراض کرے تو بینکنگ، انگلش اور عصری ضرورتوں سے نابلد ہونے کا طعنہ دیا جائے۔

اسی طرح اگر کوئی بینکنگ کا ماہر یا عام گاہک روایتی بینکاری اور اسلامی بینکاری میں فرق محسوس کرنے سے عاجز اور قاصر رہے تو اسے یا تو جواب ہی نہ دیا جائے یا پھر بعض مقدس ہستیوں کا نام لے کر اور دستخط دکھا کر خاموش کرایا جائے کہ جناب! ”آپ ان ہستی کو مانتے ہیں یا نہیں؟ کیا آپ ان سے بڑے ہیں؟“ یقیناً اس سوال کے سامنے کوئی روایتی



بینکار اور عامی تو درکنار کوئی بڑے سے بڑا عالم دین بھی لب کشائی نہیں کر سکتا، کیونکہ تاحال ہمارے ہاں اپنے بزرگوں اور بڑوں سے متعلق تقدیسی نظریہ زندہ ہے۔

ایسی صورتحال میں ایک فقہی طالب علم یہ سوچنے پر مجبور ہو جاتا ہے کہ جس اسلامی بینکاری کو ہم فقہ اسلامی کی تطبیق جدید تصور کرنے جا رہے تھے، وہاں تو فقہ اسلامی کی قطع و برید ہوئی پڑی ہے، اسلامی بینک، فقہ اسلامی کے تابع دکھائی نہیں دیتا، ہاں فقہ اسلامی، بینک کا تابع بنا ہوا نظر آتا ہے، بینک کا اسلامی ہونا دشوار اور مسلمانوں کا روایتی معیارات پر بینکار بننا بہت ہی آسان نظر آتا ہے، یہ طالب علم مزید یہ خدشہ بھی محسوس کرتا ہے کہ روایتی بینکاری نظام اور ”فقہ المعاملات الاسلامی“ میں واضح فرق کے بغیر خلط ملط کا یہ فکری سلسلہ دنیا میں اگر مقبول و معروف ہو چلا تو کہیں اسلام اور مذاہب عالم کے درمیان وحدت و یگانگت کی تحریک کے لئے واضح حجت و دلیل نہ بن جائے۔

اس تفصیل کی روشنی میں مروجہ اسلامی بینکاری اور اس کے طریقہ ہائے تمویل (Modes of Financing) کو اس لئے خلاف شرع اور ناجائز قرار دیا جاتا ہے کہ مروجہ اسلامی بینکاری کی بنیادی فکر، اسلامی اور سنی (اہل سنت والجماعت کے) طرز فکر سے درجہ انحراف تک جداگانہ معلوم ہوتی ہے، کیونکہ مروجہ اسلامی بینکاری میں دلیل و حجت کی پیروی کی بجائے دلیل و حجت کو بینکاری کے تابع بنایا گیا ہے ”الرأی تحت الحجة“ اہل سنت والجماعت کا طریقہ ہے اور ”الحجة تحت الرأی“ اہل سنت والجماعت کا طریقہ نہیں ہے۔

فکری اختلاف کے اس عذر کے بعد کسی اور عذر کے بیان کی ضرورت بھی محسوس نہیں ہونی چاہیے، البتہ حسب معمول اختصار و اجمال کے ساتھ ازراہ تفہیم کچھ آگے بھی عرض کر دیتے ہیں۔

## دوسری وجہ: مروجہ اسلامی بینکوں میں اسلامی تمویلی طریقوں کی عدم رعایت

مروجہ اسلامی بینکوں کے مجوزین کی طرف سے جو فقہی نظام دیا گیا تھا، عملی طریقہ تمویل (Operational Mode of financing) میں اس کی رعایت نہیں کی جارہی، ان کے فراہم کردہ اسلامی طریقہائے تمویل کے مطابق سرمایہ کاری کی نہ کوئی ضمانت دے سکتا ہے، اور نہ ہی دے رہا ہے، گویا کہ ان کا دیا ہوا نظام، محض کاغذی اہمیت کا حامل ہے، اسلامی بینک کی سرمایہ کاری میں اس کا کوئی عمل دخل نہیں، اس پر تین شہادتیں پیش خدمت ہیں۔

پہلی شہادت اسلامی بینکوں میں اکاؤنٹ کھولنے والے اور سرمایہ کاری کا حصہ بننے والے کثیر تعداد لوگوں کی ہے جو اسلامی بینکاری اور روایتی بینکاری کا واضح فرق معلوم نہ ہونے کی وجہ سے تشویش اور عدم اطمینان کا شکار ہو رہے ہیں اور ان کی شکایات میں اضافہ ہو رہا ہے۔ دوسری شہادت، ان دینی فکر کے حامل بینکاروں کی ہے جو بینکاری نظام اور اس کی باریکیوں کو ہمارے بینکاروں سے بدرجہا دقت نظر اور باریک بینی سے دیکھ اور سمجھ سکتے ہیں، وہ لوگ مروجہ اسلامی بینکاری اور روایتی بینکاری کے درمیان کوئی نمایاں، واضح فرق تلاش کرنے کے باوجود اپنی کوشش میں کامیاب نہیں ہو سکے اور ان کی تنقیحات اور تنقیدات باقاعدہ ریکارڈ کا حصہ ہیں۔

تیسری شہادت ارباب فقہ و فتاویٰ کا عدم اطمینان اور شدید قسم کے تحفظات ہیں، ان حضرات کے تحفظات دو قسم کے ہیں، ایک یہ کہ اسلامی بینکاری کے لئے فقہ اسلامی کی جس

ڈھب پر تشریح اور تطبیق کی کوشش کی گئی ہے وہ کوشش فقہی اور اصولی اعتبار سے نامکمل اور نامناسب ہے، اس رائے کے حامل تقریباً ملک کے تمام مشہور و معروف اہل فقہ و فتاویٰ ہیں۔ تحفظات کی دوسری قسم یہ ہے کہ اسلامی بینکار مجوزین کے فراہم کردہ اسلامی طریقوں کے مطابق اسلامی بینکوں کا عملی نظام چلانے کے لئے غیر سنجیدگی اور غیر ذمہ داری کا مظاہرہ کر رہے ہیں، اس رائے کے حامل حضرت مولانا مفتی محمد تقی عثمانی صاحب دامت برکاتہم ہیں، مروجہ اسلامی بینکاری کے عملی طریقہ کار سے متعلق حضرت مولانا مظہر ظہم کے حقیقت پسندانہ جائزے، دیانندارانہ تحفظات و خدشات اور شکایات ہم باحوالہ شروع میں بیان کر آئے ہیں۔

بنابریں جس طریقہ تمویل کو عوام، بینکار اور فقہاء وقت، شریعت کے مطابق نہ سمجھ سکتے ہوں، بلکہ روایتی بینکاری کی ڈھب پر چلتا ہوا اور اس کی نہج پر سرمایہ کاری کرتا ہوا دیکھتے اور کہتے ہوں ایسی بینکاری کو ہم اسلامی بینکاری کہنے سے عاجز و قاصر ہیں اور غیر اسلامی و غیر شرعی بینکاری کہنے کے لئے مجبور ہیں۔

## تیسری وجہ: روایتی اور اسلامی بینکوں کے مزاج کی یکسانیت

مروجہ اسلامی بینکوں اور روایتی بینکوں کے درمیان مزاج، تشخص اور اہداف و اغراض کے اعتبار سے کوئی نمایاں فرق نہیں ملتا۔

## چوتھی وجہ: اسلامی بینکاری میں خلاف شرع معاملات کا آمیزہ

مروجہ اسلامی بینکوں میں کئی ایسے معاملات اور معاہدات پائے جاتے ہیں کہ

جن کے ناجائز ہونے میں کسی کو شک و شبہ نہیں ہو سکتا مثلاً: سودی قرضوں کا لین دین، اسلامی بینک، بینکنگ کونسل کے رولز کے مطابق اسٹیٹ بینک سے سودی قرض لینے اور بعض نجی و سرکاری اداروں کو قرضے فراہم کرنے، نیز سرکاری تسمکات خریدنے کا پابند ہوتا ہے، بہرہ و صورت سود کی ادائیگی ہو یا وصولی دونوں ناجائز ہیں، جہاں ادائیگی کو قانونی مجبوری کہا جائے وہاں بھی سودی معاہدے کا عدم جواز اور گناہ مرتفع ہرگز نہیں ہوتا۔

اسی طرح اسلامی بینک بازارِ حصص (Stock Exchange) میں شیئرز کی خرید و فروخت بھی کرتا ہے، حالانکہ اسٹاک مارکیٹ کا کاروبار واقعی و علمی صورت حال کے پیش نظر اب بالعموم ناجائز قرار دینے کا انتظار کر رہا ہے، نیز رشوت کو بھی اسلامی بینک میں اچھا خاصا مقام حاصل ہے، مثلاً مضاربہ میں پیش آنے والا نقصان اصولاً اربابِ اموال کا نقصان ہوتا ہے، مگر بینک کے ذمہ داران اپنے گاہک کو خوش اور وابستہ رکھنے کے لئے نقصان اپنے ذمہ لے لیتے ہیں اس رشوت کو ”ہدیہ“ کا نام دیا جاتا ہے۔

## پانچویں وجہ: اسلامی بینکوں میں خلافِ شرع مفروضوں کی موجودگی

مروجہ اسلامی بینک کی بنیادوں میں کئی ایسے مفروضے موجود ہیں جو خالصہ سودی نظام کی پیداوار اور ضرورت تھے۔ ان مفروضوں کو سر توڑ کوششوں کے ذریعہ اسلام سے ہم آہنگ اور غیر متضاد اور غیر ممنوع کہہ کر زیرِ عمل لایا گیا ہے، جسے ہم خالصہ غیر اسلامی سمجھتے ہیں، اور ان مفروضوں کو اسلامائز کرنے کی کوششوں کو بے سود سمجھتے ہیں۔ مثلاً ”شخصِ قانونی“ کا تصور فوائد اور منافع کی صورت میں غیر محدود، اور نقصان کی صورت میں محدود ذمہ داری کا

نام ہے، جس کے باطل ہونے میں کوئی شبہ نہیں ہے۔ اسی طرح روایتی بینکوں میں رائج ”مالی جرمانہ“ (Penalty) کو ”صدقہ“ (Charity) کے نام سے جائز قرار دینے کی سعی لا حاصل ہوئی ہے، حالانکہ فقہی بینکار اچھی طرح جانتے ہیں کہ جہاں صدقہ نافلہ ہو، یا واجبہ ہی کیوں نہ ہو، وہاں جبر و لزوم نہیں، جہاں جہاں جبر و لزوم ہو وہاں صدقہ نہیں، کچھ اور ہی ہوگا۔ انہیں یہ بھی بخوبی معلوم ہے کہ زکوٰۃ جیسے معاملے میں علماء امت متفق نہیں ہو سکے تھے کہ فی زمانہ حکومت وقت بینک اکاؤنٹ کی زکوٰۃ جبراً وصول کرنے کا حق رکھتی ہے۔ بلکہ جمہور کی رائے یہی رہی کہ حکومت وقت کو جبراً زکوٰۃ وصول کرنے کا حق نہیں ہے۔

### چھٹی وجہ: اسلامی بینکاری میں سودی معاملات کے ساتھ مشابہت

مروجہ اسلامی بینکاری کو بڑے اصرار کے ساتھ غیر سودی بینکاری کہا جاتا ہے، جبکہ اسلام، سود کی طرح سود کی مشابہت، شبہ اور مناسبت و مماثلت سے بچنے کا حکم بھی دیتا ہے، مگر اسلامی بینکوں میں سودی معاملات کی مشابہت و مماثلت اور شبہ الربوا کو قصداً و عمداً نظر انداز کیا جاتا ہے۔ مثلاً مراہجہ اور اجارہ مثالی اسلامی طریقہ بائے تمویل نہیں، مگر ان کا مجوزہ طریقہ تمویل چونکہ سودی بینکوں کے طریقہ تمویل سے مشابہ اور مماثل ہے، اس لئے مراہجہ اور اجارہ کو طریقہ تمویل کے طور پر اختیار کیا گیا ہے، حالانکہ فقہی بینکار اچھی طرح واقف ہیں کہ مراہجہ مؤجلہ اور اجارہ منہیہ بالتملیک، سودی بینک کے سودی قرض اور روایتی لیزنگ سے کتنے مماثل و مشابہ ہیں اور اسلامی معاملہ مراہجہ اور اجارہ سے کتنے مشابہ ہیں، اور وہ یہ بھی جانتے ہیں کہ فقہاء کرام رحمہم اللہ نے ”عقود الآجال“ کے بارے میں کن خدشات کا اظہار فرمایا ہے، (کما مں) اسی طرح مراہجہ اور اجارہ میں ”رنج“ (Mark-up)

اور ’اجرت‘ (Rent) کی شرح روایتی سودی معیارات کے عین مطابق طے کی جاتی ہے، جو نام کے علاوہ سودی اور غیر سودی معاملات کا فرق واضح نہیں ہونے دیتا، بلکہ دونوں کے درمیان مشابہت اور شبہ و شبہات کو تقویت دیتا ہے، جدید انقلابی اقدام کے ساتھ روایتی سودی معیارات کو قبول کرنا شرعی مزاج کے بالکل خلاف ہے۔ اسی وجہ سے ہم مروجہ اسلامی بینکوں کو نہ اسلامی کہہ سکتے اور نہ ہی غیر سودی۔

## ساتویں وجہ: اسلامی بینکاری میں شرعی کی بجائے غیر شرعی بنیادوں پر سرمایہ کاری

مروجہ اسلامی بینکاری کی بنیادوں کو دو حصوں میں متعارف کرایا گیا تھا ایک حصہ دائمی، اصلی اور مستقل بنیادیں، جس میں شرکت و مضاربہ شامل ہیں، دوسرا حصہ عارضی اور عبوری بنیادیں ہیں، جن میں مراہجہ اور اجارہ وغیرہ شامل ہیں، آغازِ کار میں عارضی اور غیر اصلی بنیادوں کو نامناسب اور خطرناک ہونے کے باوجود یہ کہ عبوری دور کے لئے طریقہ تمویل کے طور پر اختیار کیا گیا تھا، یہ عبوری دور اور عبوری لفظ دونوں ناپید ہوتے جا رہے ہیں، مگر عارضی بنیادیں اب بھی اسلامی بینکاری کا سب سے زیادہ منافع بخش طریقہ تمویل ہیں۔ حالانکہ اسلامی سرمایہ کاری میں مروجہ مراہجہ اور اجارہ کے مقابلے میں اصل بنیادوں (مشارکہ و مضاربہ) کے طریقہ تمویل کو اختیار کرنا چاہئے تھا اور زیادہ سے زیادہ رواج اور فروغ دینا اسلامی بینکوں کی ذمہ داری تھی، اور وعدہ بھی تھا مگر مروجہ اسلامی بینک نہ صرف یہ کہ اس ذمہ داری کا احساس نہیں کر رہے، بلکہ اسلامی بینکار اسی پر قانع ہو کر بیٹھ گئے ہیں اور ان طریقوں کو چھوڑنے کیلئے رضا مند بھی نہیں ہو رہے ہیں، اور نہ ہی اپنا وعدہ پورا کر رہے ہیں۔

حالانکہ اجارہ کے بعد خرید و فروخت کا وعدہ اور قسطوں کی عدم ادائیگی پر صدقہ کے وعدہ کے ضمن میں ہمارے فقہی بینکاروں نے انہیں وعدے کا حکم بڑے دلائل کے ساتھ زوردار انداز میں سمجھایا تھا، وہاں تو اگر کوئی حنفی گا کہ وعدہ پورا نہ کرے تو اس کے خلاف ہر قسم کا مواخذہ عمل میں لایا جاسکتا تھا، مگر اپنا وعدہ نبھانا بھول گئے، یہ ”بھولنا“ سہواً ہے یا عمداً؟ بہر حال اس کا آغاز اسلامی بینکاری کی پہلی مجلس سے ہوتا چلا آ رہا ہے۔ جس کا ذکر مفتی رشید احمد لدھیانوی رحمہ اللہ نے احسن الفتاویٰ کے حاشیہ میں فرمایا ہے۔ (۱)

اسلامی بینکاری کے اس قسم کے رویوں سے مختلف قسم کے شکوک و شبہات جنم لے رہے ہیں، اگر اسلامی بینکار اپنے عزائم اور وعدوں میں مخلص ہوتے تو آج اسلامی بینکاری میں اجارہ اور مراہجہ کا نامناسب وجود مٹ چکا ہوتا اور مشارکہ اور مضاربہ کی منزل تک پہنچ چکے ہوتے، مگر تاحال اسلامی بینکاری میں مراہجہ اور اجارہ کے مقابلہ میں مضاربہ اور مشارکہ کا عنصر اور جہم نہ ہونے کے برابر ہے، بلکہ اس اصل بنیاد کی طرف خاطر خواہ پیش رفت یا اس کا عزم بھی مفقود ہے۔

اس کی واضح مثال یہی ہے کہ مشارکہ اور مضاربہ اصل بنیاد ہونے کے باوجود بینکاری کے لئے زیادہ منافع بخش نہیں ہیں اور مراہجہ اور اجارہ شرعاً نامناسب اور خطرناک ہونے کے باوجود بینکاری سسٹم میں زیادہ منافع بخش ہیں، اس لئے وہ مراہجہ اور اجارہ ہی کو اختیار کئے ہوئے ہیں اور چھوڑنے کے لئے تیار بھی نہیں ہیں۔

اس لئے ہم اپنے اسلامی بینکاروں کو جواز اعتماد اور دیانتداری کا سرٹیفکیٹ دینے سے معذور ہیں ان کی اس نوعیت کی وعدہ خلافیوں کے تناظر میں ان کے عزائم میں اخلاص کے قائل نہیں ہو سکتے، بلکہ جزم کے ساتھ یہ کہنے کی گنجائش محسوس کرتے ہیں کہ

(۱) حاشیہ احسن الفتاویٰ: ۱۱۹/۷-۱۲۱-ط: ۱، ایچ ایم سعید کراچی۔

اسلامی بینکار حضرات شرعی احکام سے زیادہ بینکاری ضرورتوں کی رعایت اور پاسداری کے فلسفہ پر عمل پیرا ہیں، اس لئے ہم ان کی سرگرمیوں کو ”اسلامی“ نہیں کہہ سکتے۔

## آٹھویں وجہ: اسلامی بینکاری کا خطرناک سودی حیلوں پر انحصار

حضرت مولانا مفتی محمد تقی عثمانی صاحب دامت برکاتہم کی پیروی اور اتباع میں اسلامی بینکاروں کو اس حقیقت کا اعتراف اور ادراک بھی ہونا چاہئے کہ اجارہ اور مراہجہ کوئی مستقل مثالی اسلامی طریقہ بنائے تمویل نہیں، مشارکہ اور مضاربہ کی اصل منزل تک پہنچنے کے لئے اجارہ و مراہجہ کو عارضی و عبوری بنیادوں پر اختیار کیا گیا تھا، مروجہ اجارہ اور مراہجہ کا طریقہ تمویل روایتی سودی سرمایہ کاری کے طریقوں کے ساتھ گہری مناسبت اور مشابہت رکھتا ہے، معمولی سی بے احتیاطی سے اجارہ و مراہجہ کے نام پر ہونے والی سرمایہ کاری خالص سودی سرمایہ کاری بن جاتی ہے اور دوسرے یہ کہ اسلامی بینکاری میں مروجہ مراہجہ و اجارہ کی حیثیت محض ”حیلہ“ کی ہے، یعنی مروجہ اجارہ اور مراہجہ روایتی طرز پر سرمایہ کاری کرتے ہوئے سود اور سودی لیبل سے بچنے کے لئے ”حیلے“ کا کام دیتے ہیں اور ہم اس کو دو بنیادی وجہوں سے ناجائز اور خلاف شرع سمجھتے ہیں۔

ایک یہ کہ حیلوں کو مستقل نظام کی حیثیت سے معمول بنالینا قانون شریعت کے خلاف ہے، اگر یہ دروازہ کھول دیا گیا تو پھر چند حیلوں کے بعد ساری شریعت بدل دی جائے گی۔

دوسری وجہ یہ کہ حیلہ بھی عام حیلہ نہیں ایسا حیلہ جو سودی معاملات کی مارکیٹ میں عام کیا جا رہا ہے، جس کی ممانعت دو گنا ہو جاتی ہے ایک تو نفس حیلہ کی خرابی اور دوسرے



سودی معاملات کے لئے حیلہ سازی، اہل علم جانتے ہیں کہ امام محمد بن الحسن الشیبانیؒ نے ”بیع عینہ“ پر شدید نکیر کیوں فرمائی تھی اور اسے ”أقرب إلى الحرام“ (مکروہ تحریمی) کیوں فرمایا تھا وہ اس لئے کہ یہ سود خوروں کا گھڑا ہوا حیلہ ہے جو سود کے لبیل سے بچنے کے لئے اسے اختیار کیا جاتا ہے۔

## شکوہ!

یہاں پر ہمیں فقہی بینکاروں سے گلہ یہ ہے کہ ہمارے بعض علاقوں میں ”بیع عینہ“ کے ذریعہ سود اور سودی مقاصد حاصل کئے جائیں تو وہ ناجائز ہوتا ہے، اور ”پٹھان کا سود“ کہہ کر اس کا مذاق بھی اڑایا جاتا ہے، اور آپ سود اور سودی مقاصد کے حصول کے لئے مروجہ مراہجہ اور اجارہ کو بطور حیلہ اختیار کریں تو وہ ”اسلامی بینکاری“ بن جاتا ہے، اسلامی مساوات اور روشن خیالی کا تقاضا یہ ہے کہ یا تو دونوں کو ”سود“ کہیں یا دونوں کو اسلامی بینکاری کہیں۔ واضح رہے کہ ہمارے ان بعض علاقوں میں ”بیع عینہ“ کی سرپرستی اور مختلف صورتوں کی تشریح و تطبیق کے لئے شریعہ ایڈوائزر بھی ہوتا، اسے وہ لوگ ”ملا صاحب“ کہتے ہیں، ان کے لئے اسی کا فتویٰ معتبر اور کارآمد سمجھا جاتا ہے۔

## انصاف پسندی کی توقع خیر:

ہم اپنے بینکاروں کی جدتِ فکر و نظر، انصاف پسندی اور علم دوستی سے یہ قوی امید رکھتے ہیں کہ وہ ”بیع عینہ“ کے بارے میں ”فقہ حنفی“ کے مدون و مرتب، ترجمان مذہب نعمانی امام محمد بن الحسن الشیبانیؒ کی رائے اور رائے کی بنیاد کو صحیح تسلیم فرمائیں گے، اور مروجہ اجارہ

ومر اسحہ کو روایتی سودی طریقوں سے سرمایہ کاری کرنے کے لئے حیلے بناتے اور بتاتے ہوئے امام موصوف کے سخت مؤقف کو سامنے رکھیں گے، کیونکہ ہمارے ان حضرات نے روایتی جرمانہ کو بُرے اور ناجائز لیبیل سے بچانے کے لئے ”ابن دینار مالکی رحمہ اللہ“ کا مرجوح کا لمعدوم قول بھی بڑی قدردانی کے ساتھ اس لئے قبول کر لیا تھا اور اسے اسلامی بینکاری نظام میں مستقل شعبہ کی بنیاد بھی قرار دیا تھا کہ وہ ”مرجوح کا لمعدوم“، متروک اور غیر مفتی بہ ہونے کے باوجود ایک صاحب علم کا قول ہے، جسے احتراماً جمع کے صیغے کے ساتھ ”بعض مالکی علماء کی رائے“ کے طور پر مشتہر فرمایا گیا تھا۔

امیدِ واثق ہے کہ یہ قدردان مزاج، امام محمد بن الحسنؒ کے مذکورہ مؤقف سے چشم پوشی نہیں کرے گا اور اگر ہم سودی حیلوں کی بابت امام محمدؒ کے مؤقف کی پیروی کرتے ہوئے مروجہ اجارہ اور مراحمہ کو بطور طریقہ تمویل اختیار کرنے کو ناجائز، خلاف شرع اور ”أقرب إلى الحرام“ کہیں تو وہ ہمیں معذور جانیں گے۔

## نویں وجہ: بینک اور شرکت و مضاربہ کا مزاجی بُعد

اگر مروجہ اسلامی بینکاری کو اس کی حقیقی بنیادوں (مشارکہ و مضاربہ) پر چلایا جائے تو پھر ہمیں اسلامی بینکاری کے معاملات سے اصولی و کلیاتی بحثوں کی ضرورت نہیں رہے گی، کیونکہ مضاربہ اور مشارکہ کی شرعی بنیاد پر مشترکہ طور پر کاروبار ہو سکتا ہے اگر اس سے شرعی تقاضے پورے کئے جائیں تو اس کا نام بینک رکھیں یا کمپنی، بہر حال بنیاد درست کہلائے گی اور نام کی حد تک لفظی غلطی کا عذر کیا جاسکے گا۔ بہر حال شرکت و مضاربہ کی بنیاد پر مشترکہ کاروبار کرنے کی صورت میں اصولی اختلاف نہیں ہوگا، جو اختلاف ہوگا وہ

جزوی ہوگا اور جزئیات کی تطبیق کے حوالے سے ہوگا۔ جیسا کہ ہم شروع میں مشارکہ، مضاربہ کے زیر عنوان بطور مثال چند قابل اشکال جزئیات کی نشاندہی کر چکے ہیں۔

البتہ مشارکہ و مضاربہ کی بنیاد پر سرمایہ کاری کے حوالہ سے فی زمانہ ایک اصولی اشکال بھی رہے گا کہ بینکنگ اور مشارکہ و مضاربہ اپنے مزاج کے اعتبار سے یکجا نہیں ہو سکتے، اگر آپ بینکنگ کے مطلوبہ طریقہ کار کے مطابق سرمایہ کاری کرنا چاہیں تو مشارکہ و مضاربہ کے تقاضوں اور قاعدوں کی رعایت مشکل ہے اور اگر صرف مشارکہ و مضاربہ کی بنیاد پر آگے بڑھنا چاہیں تو بینکنگ کے اہداف اور ضابطوں کی رعایت نہیں کر سکتے۔ (کما مر تفصیلہ فی موضعه)

اس لئے اگر کوئی مستفتی ہم سے اسلامی بینکاری میں مشارکہ و مضاربہ کی بنیاد پر سرمایہ کاری کا حکم پوچھے تو ہم فی الحال سرمایہ کاری کے موجودہ مروجہ طریقے کو بینکاری ہی کہیں گے، مشارکہ اور مضاربہ نہیں کہیں گے۔ لقولہ تعالیٰ:

”إِنَّا أَنْزَلْنَاهُ إِلَيْكَ الْكِتَابَ بِالْحَقِّ فَاعْبُدِ اللَّهَ

مخلصاً له الدين أَلَا لِلَّهِ الدِّينُ الْخَالِصُ ط“ (۱)

ترجمہ:- ہم نے اتاری ہے تیری طرف کتاب ٹھیک ٹھیک

سو بندگی کر اللہ کی خالص کر کر اس کے واسطے بندگی، سنتا ہے! اللہ ہی

کے لئے ہے بندگی خالص۔ (۲)

وَلَا لِلَّهِ تَعَالَىٰ غُنَىٰ الشُّرَكَاءُ عَنِ الشُّرْكِ فدينه كذلك.

(۱) زمزم ۲-۳۔

(۲) از ترجمہ: شیخ الہند رحمہ اللہ، الموافقات للشاطبی: ۹۹/۳-۲۰۳، ط: دار احیاء التراث العربی لبنان۔

## دسویں وجہ: مروجہ اسلامی بینکاری کے جوازی فتوؤں پر اصولی اشکال ہے

اہل اسلام کے سامنے یہ حقیقت واضح ہو چکی ہے کہ پاکستان میں مروجہ اسلامی بینکاری کو جائز کہنے والے اہل علم کی رائے میں انفرادیت اور شذوذ کا عنصر پایا جا رہا ہے، اور ناجائز کہنے والے اہل علم کا فتویٰ ملک بھر کے مشہور و معروف اہل فتویٰ کا متفقہ اور اجتماعی ہے۔ اس لئے ہم یہ کہتے ہیں کہ مروجہ اسلامی بینکاری کی حمایت، تائید اور جواز میں جن بعض اہل علم کا فتویٰ سامنے آیا ہے وہ اصولی لحاظ سے قابل عمل نہیں ہے۔

فلانزید علیہ إلا ما حکى الشاطبى عن أبى الأسود الدؤلى  
تحت عنوان ”المسألة الثالثة... وهى: أن الفتيا لاتصح من مخالف  
لمقتضى العلم“:

ابدأ بنفسك فانها عن غيها

فإذا انتهت عنه فأنت حكيم

فهناك يسمع ما تقول ويقتدى

بالرأى منك وينفع التعليم

لاتنه عن خلق وتأتى مثله

عار عليك إذا فعلت عظيم

## فصل سوم

### جدید اسلامی بینکاروں کے بعض

### اشکالات اور ان کے جوابات

تمہید:

مروجہ اسلامی بینکاری کے حوالہ سے پہلے بھی عرض کر چکے ہیں کہ جب بھی کسی صاحب علم اور بہی خواہ نے اس نظام پر اعتراض کیا، یا اپنا اشکال اور تحفظ متعلقہ لوگوں کی خدمت میں پیش کیا تو اسے یا تو بدینتی اور عناد پر محمول کرتے ہوئے قابل اعتناء ہی نہیں سمجھا گیا، یا مروجہ اسلامی بینکاری نظام پر اشکال اور تحفظ کو ”اسلامی نظام“ پر اعتراض قرار دیا جانے لگا اور معترضین کو ”اسلامی مالیاتی نظام“ کی ترویج و تطبیق کے بدخواہوں کی صفوں میں شمار کیا جانے لگا۔ اس کے باوجود جب یہ سلسلہ نہ تھم سکا تو کچھ الزامی اور کچھ روایتی اشکالات تیار فرمائے گئے، ان دفاعی اشکالات سے صاف ظاہر ہوتا ہے کہ ہمارے اسلامی بینکاروں کے نزدیک اسلامی بینکاری کے قابل اصلاح امور پر توجہ سے زیادہ اہم یہ ہے کہ کسی نہ کسی طرح سے معترضین خاموش ہو جائیں۔ چنانچہ بعض اشکالات اور ان کے جوابات ملاحظہ ہوں:

پہلا اشکال: نہ کھیلیں گے نہ کھینے دیں گے!

معترضین کے اعتراضات کا خالص مقصد، طفلانہ ضد ہے۔ ”نہ کھیلیں گے نہ کھینے

دیں گے۔“ (۱)

**جواب:**

جناب! جو کھیل آپ کھیلنا چاہتے ہیں کھلے عام آزاد ہو کر کھیلیں، بینک کی قومی ٹیم میں شامل ہو کر ”بینک اسٹیڈیم“ میں کھیلیں، کھیل کے لئے مسجد و مدرسہ کو استعمال نہ فرمائیں۔ قرآن، حدیث اور فقہ کو کھلونا نہ بنائیں۔ اگر اپنے آزادانہ کھیل کے لئے دینیات کو کھلونا بنائیں گے تو مولویت طفلانہ ضد سے قطعاً باز نہیں آئے گی۔

**دوسرا اشکال: اعتراض کی بجائے غلطیوں کی نشاندہی اور اصلاح کی جائے!**

”ہماری غلطیاں نکالنے کی بجائے غلطیوں کی اصلاح کرو، یا ہمارے پیش کردہ نظام کو چھوڑو، چلو تم کوئی نظام پیش کرو! ہم اسے اپنالیں گے۔“

**جواب:**

یہ اعتراض بظاہر کافی وزنی ہے کیونکہ مروجہ اسلامی بینکاری کے لئے جو مروجہ اسلامی تمویلی بنیادیں ان حضرات نے اپنی علمی بچتیں اور خداداد ملکبائے استنباط صرف کرتے ہوئے تیار فرمائی ہیں، جس قابل اشکال انداز میں پیش فرمائی گئی ہیں یہ انداز کافی حد تک انوکھا ہے۔ اس لئے آپ کے معترضین کو اس حقیقت کا اعتراف اور اقرار ہونا چاہئے کہ وہ روایتی بینکاری کے متوازی آپ جیسا انطباقی نظام ہرگز پیش نہیں کر سکتے۔

ہاں اگر آپ روایتی بینکاری کا متبادل شرکت و مضاربہ اور اجارہ و مراہجہ جیسی فقہی اصطلاحوں اور شرعی معاملوں کو سمجھتے ہیں، تو ان اصطلاحوں اور معاملوں کو آپ کی طرح باقی علماء بھی سمجھ سکتے ہیں اور ان معاملات کے سارے اصول اور فروع سے واقفیت رکھتے ہوئے آپ کے ہم نوا ہو سکتے ہیں۔

لیکن اگر آپ ان اصطلاحوں کے کسی ایسے مطلب اور مفہوم کے روادار ہیں جو دینیات کے ذخیرہ میں مفقود ہے اور عصریات کے ”میدان تہ“ میں گھرا ہوا ہے، تو وہاں کے لئے آپ کو ”برادران خود“ ہی کی رفاقت پر اکتفاء کرنا ہوگا باقی لوگ آپ کا ساتھ نہیں دیں گے، باقی جہاں تک ”غلطیوں کی تصحیح“ کا تعلق ہے اس حوالہ سے نہایت مؤدبانہ گزارش ہے کہ اس تحدی اور Challenge سے جہاں آپ کے مخاطبین کی علمی بے بضاعتی، کم فہمی اور کج روی کا بیان ہو رہا ہے وہاں کبر و غرور کی ”بُ“ بھی آرہی ہے۔

دوسرے یہ کہ ”غلطیوں کی تصحیح“ اتنی مشکل نہیں جتنا آپ کا ”زعم اکبر“ ہے، اگر آپ سنجیدگی سے کسی کی بات سننا چاہیں تو باآسانی مسئلہ کی وضاحت ہو سکتی ہے، اگر گستاخی معاف فرمائیں تو آپ کی غیر سنجیدگی کی نشاندہی بھی کی جاسکتی ہے کہ جب ”بینکاری“ کے حوالے سے کوئی ماہر بینکار، جو بینک کے نظام کو آپ سے زیادہ باریک بینی اور گہرائی و گیرائی سے جانتا ہے، وہ کسی غلطی کی نشاندہی کرے تو آپ اسے یہ کہہ کر خاموش کرنے کی کوشش فرماتے ہیں کہ جناب! یہ اسلامی نظام ہے آپ اسلام اور فقہ کے بارے میں علم نہیں رکھتے اس لئے آپ کی بتائی ہوئی غلطی، غلطی نہیں ہے۔

اگر کوئی اسلام اور فقہ کا ماہر آپ کے متدلات اور استنباطات پر اعتراض کرے اور آپ کی فقہی تشریح اور تطبیق میں سقم اور غلطی کی نشاندہی کرے تو آپ اس کی بات کو اس لئے قابل توجہ نہیں سمجھتے کہ یہ روایتی قدامت پسند بینکنگ اور عصری تقاضوں سے نابلد ہے

اور بینکاری نظام کو نہیں سمجھتا۔

سوال یہ ہے کہ مروجہ اسلامی بینکاری میں کس کے ”فہم“ پر اعتماد کیا جاسکتا ہے؟ اگر آپ یہ فرمائیں کہ اس سلسلے میں صرف انہی لوگوں کی بات معتبر ہے جو عملی طور پر ”مروجہ اسلامی بینکاری“ سے وابستہ ہیں تو یہ بھی اشکال سے خالی نہیں، کیونکہ ایسے لوگوں کی کسی مروجہ اسلامی بینک کے بارے میں رائے کا اعتبار کرنا مشکل ہے اس لئے کہ صاحب معاملہ کی اپنے حق میں رائے اور شہادت قبول نہیں کی جاسکتی، بالخصوص جو افراد عملاً اسلامی بینک کے تنخواہ دار ملازم ہوں بینک کے حق میں ان کی رائے کو کیسے مانا جاسکتا ہے؟ مفادات کی وابستگی کی وجہ سے وہ ”موضع تہمت“ ہیں خواہ وہ عام ملازمین ہوں یا شریعہ ایڈوائزرز سب کا بینک کے ساتھ مفاداتی رشتہ قائم ہے۔ ہاں اگر کوئی شخص موجودہ بینکوں سے وابستہ رہ کر الگ ہو چکا ہو تو ”مبتلیٰ بہ“ ہونے کی وجہ سے اس کی رائے کا اعتبار اصولاً درست ہوگا۔

## تیسرا اشکال: چلیں آپ متبادل پیش فرمائیں!

یہ اشکال درحقیقت پہلے اشکال کا تہہ ہے، یعنی روایتی سودی بینکاری کا متبادل پھر کیا ہوگا؟ اور آپ کیا دیتے ہیں؟

**جواب:**

یہ اشکال بھی اپنی جگہ خوب وزنی ہے اور علمی پس منظر سے وارد ہو رہا ہے وہ پس منظر یہ ہے کہ مفتی کی ذمہ داری میں صرف یہ نہیں کہ جائز اور ناجائز کا حکم بتانے پر اکتفاء کرے، بلکہ ناجائز کا جائز شرعی متبادل بتانا یہ بھی مفتی کی ذمہ داری اور فتویٰ کا حصہ ہے۔ یقیناً یہی بات ہے مگر ہم یہ سمجھتے ہیں کہ اس اصل اصل کے ساتھ قدرے تفصیل



شامل کر لینے کی ضرورت بھی ہے، ایک تو یہ کہ ہر ناجائز کے جائز متبادل کا موجود ہونا ضروری بھی ہے یا نہیں؟ ہمارے خیال میں ہر ناجائز کا متبادل موجود ہونا شرعاً و عقلاً ضروری نہیں، ورنہ فتنوں کی وباء عام اور جرائم و معاصی کے سیلاب کے دور میں رفتہ رفتہ شریعت اسلامی سے ”منہیات“ کا حصہ غائب ہو جائے گا اور کوئی ”ناجائز“ باقی نہیں رہے گا، کیونکہ آج کا دور ”سود“ کے ابتلاء عام کا دور ہے، ہمیں ”سود“ جیسی افادیت کا حامل متبادل چاہئے۔ کل کو ”زنا“ کی وباء عام سے چھٹکارے کے لئے ”زنا“ کی افادیت و خصوصیات کا حامل جائز متبادل درکار ہوگا، بلکہ بعض عرب علماء، (بزعم خود) سودی متبادل کی طرح ”زنا“ کے اسلامی متبادل لانے میں بھی پہل فرما چکے ہیں، اور اسے ”نکاح مسیّر“ کا نام بھی دیا جا چکا ہے، اور اسلام سے اس کی اصل بھی بتائی جا رہی ہے۔ اگر ہر ناجائز اور حرام کے شرعی متبادل کا نظریہ ہم نے اخلاص کے ساتھ قبول کر لیا تو پھر ”منہیات الہیہ“ کے نسخ و نسخ کے سامنے بند باندھنا مشکل ہو جائے گا۔ کیونکہ ”منہیات الہیہ“ میں سب سے بڑی ”چٹان“ ربوا (سود) کی شکل میں موجود تھی جب اسے ہم نے اپنی جگہ سے بزعم خود ہلا لیا تو باقی منہیات تو ”سود“ کے مقابلہ میں کم درجہ کی منہیات ہیں۔ کیونکہ سود کے بعد بڑا گناہ زنا ہے اور سود کا ادنیٰ درجہ زنا کے اعلیٰ درجہ (ماں کے ساتھ زنا) کے بعد شروع ہوتا ہے۔ فافہم و تدبر

ایمانی اور عملی لحاظ سے مزید افسوس اور تشویش کی بات یہ ہوگی کہ اگر ہمیں ہر ”ناجائز“ کے مطلوبہ متبادل تک پہنچنے کے لئے اسلامی دفعات میں تراش خراش کی جسارت کرنی پڑے اور خلاف شرع حیلوں کا سہارا لینا پڑے! کیونکہ یہ طرز اور صنایع خالصہ علماء یہود کا رہا ہے، خدا نخواستہ ہم اپنے عزائم میں مخلص ہونے کے باوجود کہیں اسی ممنوع اور قابل مواخذہ طرز عمل کے پیروکاروں میں شامل نہ ہو جائیں: فاللہ سبحانہ تعالیٰ یقول:

”وَإِذَا تَلَّیٰ عَلَیْہِمْ آیَاتُنَا بَیِّنَاتٍ قَالَ الذِّیْنِ

لا یرجون لقاء نائت بقرآن غیر هذا أو بدله، قل  
ما یكون لی أن أبدله من تلقاء نفسی، إن أتبع إلا ما یوحی  
الیّ، إنی إیّاحاف إن عصیت ربی عذاب یوم عظیم“۔ (۱)

ترجمہ:- اور جب پڑھی جاتی ہیں ان کے سامنے آیتیں  
ہماری واضح، کہتے ہیں وہ لوگ جن کو امید نہیں ہم سے ملاقات کی،  
لے آ کوئی قرآن اس کے سوا، یا اس کو بدل ڈال۔ تو کہہ دے میرا  
کام نہیں کہ اس کو بدل ڈالوں اپنی طرف سے، میں تابعداری  
کرتا ہوں اسی کی جو حکم آئے میری طرف، میں ڈرتا ہوں اگر نافرمانی  
کروں اپنے رب کی بڑے دن کے عذاب سے۔ (۲)

فبدّل الذین ظلموا قولاً غیر الذی قیل لهم ،  
فأنزلنا علی الذین ظلموا رجزاً من السماء بما كانوا  
یفسقون“ (۳)

ترجمہ:- پھر بدل ڈالا ظالموں نے بات کو خلاف اس کے  
جو کہہ دی گئی تھی پھر اتارا ہم نے ظالموں پر عذاب آسمان سے ان کی  
عدول حکمی پر۔ (۴)

والرسول ﷺ یقول: ”لا تتركوا ما ارتكبت اليهود

(۱) یونس، الآیۃ: ۱۵۔

(۲) ترجمہ حضرت شیخ الہند۔

(۳) بقرہ: ۵۹

(۴) ترجمہ حضرت شیخ الہند۔

فتستحلوا محارم اللہ بأدنی الحیل“۔ (۱)

وعن جابر فی حدیث .... ثم قال عند ذلك:

قاتل اللہ اليهود، إن اللہ لما حرم شحومها، اجملوه ثم

باعوه فأكلوا ثمنه، متفق عليه، (۲)

حضرت جابر سے روایت ہے کہ..... پھر آپ صلی اللہ علیہ وسلم

نے اسی وقت یہ بھی فرمایا کہ اللہ تعالیٰ یہود پر لعنت فرمائے جب اللہ تعالیٰ

نے مردار کی چربی کو حرام قرار دیا تو یہود (نے یہ حیلہ اختیار کیا کہ وہ) چربی

کو پگھلاتے اور بیچ ڈالتے اور پھر اس کی قیمت کھا جاتے۔ (۳)

أقول: فیہ دلیل علی بطلان کل حيلة يتوصل بها الى

الحرام، وما إلى ذلك مما سبقنا سابقاً علی بطلان الحیل

الغیر المرضیة أی المحرمة لدى الشریعة الإسلامية.

فائدہ:

ان نصوص سے معلوم ہوا کہ ہر حرام (منہی عنہ) کا متبادل ڈھونڈنا اور بتانا نہ

صرف یہ کہ خطرناک بات ہے بلکہ دین اسلام کے مزاج طبعی کے خلاف بھی ہے، اس لئے

فی الجملہ یہ نہیں کہا جاسکتا کہ ”نا جائز“ کا جائز متبادل بتانا ”مفتی“ کی ذمہ داری ہے، بلکہ

(۱) أعلام الموقعین، ص: ۶۱۹ ط: دار الکتب العلمیہ بیروت، وکذا فی إبطال الحیل لابن

بطة، ص: ۴۲، بحوالہ موسوعة أطراف الحديث: ۱۰۰/۷ ط: دار الفکر بیروت.

(۲) مشکوٰۃ، باب الربا: ۲۴۱ ط: قدیمی کراچی .

(۳) مظاہر حق جدید، ۳۹/۳ ط: دارالاشاعت کراچی۔

اس میں تخصیص و تحدید کی ضرورت ہے، تخصیص کی ایک صورت یہ ہو سکتی ہے کہ جہاں شریعت کے اصل حکم میں رد و بدل، تراش خراش، کتر و بیونت اور اصل حکم سے اعراض لازم نہ آتا ہو تو وہاں ”نفاذ دون جواز“ کے اصول کے مطابق اور امکانی حد تک متبادل کی سوچ کارآمد ہو سکے گی، بصورت دیگر وہی منظور لازم آئے گا جس سے ہمیں نصوص بالا میں ڈرایا گیا ہے۔ أعاذنا اللہ جمیعاً من ذلک۔

## چوتھا اشکال: کیا اسلامی بینکاری کی کوشش تکلیف مالا یطاق ہے؟

کیا متبادل سودی نظام یعنی اسلامی بینکاری ناممکنات میں سے ہے؟ اسلامی بینکاری کے معترضین کے رویوں کا حاصل تو یہی نکلتا ہے کہ متبادل سودی نظام ممکنات میں سے نہیں ہے، اس لئے متبادل کی کوشش ہی فضول اور بے کار ہے۔ بلکہ اس کا مطلب تو یہ نکلے گا کہ اللہ تعالیٰ نے ہمیں ”سود“ سے بچنے کا جو حکم دیا ہے وہ ”تکلیف مالا یطاق“ ہے، یعنی انسان کو ایسے کام کا حکم دینا اور پابند بنانا جو اس کی طاقت اور احاطہ قدرت سے باہر ہو، حالانکہ احکام الہیہ کے بارے میں یہ تصور باطل ہے اگر ”سود“ سے بچنے کا حکم ”تکلیف مالا یطاق“ نہیں ہے تو پھر سودی نظام کا متبادل بھی ممکن ہے اور ہم اسی ممکن کو زیرِ عمل لانے کے لئے منشأ خداوندی کے مطابق کوشاں ہیں۔

## جواب:

اسلامی متبادل کے مذکورہ بالا شرعی معیار کے مطابق کوشش کرنا یقیناً قابل ستائش ہے، اس کوشش اور اپنے بزرگوں کے اخلاص و للہیت میں کسی قسم کے شک و شبہ کی گنجائش

نہیں اور اس میں بھی کوئی خفاء نہیں کہ اسلام نے سودی نظام کا متبادل دیا ہے، بلکہ متبادل کو خود قرآن کریم نے سود کی حرمت سے پہلے بیان فرمایا ہے ”أَحِلَّ اللَّهُ الْبَيْعَ وَحَرَّمَ الرِّبَا“ اس متبادل کی تشریح ہمارے اکابر شرکت و مضاربہ سے فرمایا کرتے تھے حتیٰ کہ مجوزین حضرات بھی یہی فرماتے ہیں کہ اسلامی بینکاری جو درحقیقت مشترکہ کاروباری نظام اپنانا چاہتی ہے، اس کی اصل حقیقی بنیاد بھی شرکت و مضاربہ ہے۔

لیکن سوال یہ ہے کہ کیا شرکت و مضاربہ اور ”بینک“ اپنے مفہوم اور مزاج کے اعتبار سے سو فیصد اسلامی اصولوں کے مطابق جمع ہو سکتے ہیں یا نہیں؟ نظریہ امکانیت کے تحت تقلیداً ہم اس بات کو تسلیم کرنے کے لئے آمادہ ہیں، لیکن اس حقیقت کو مسترد کرنا بھی از حد مشکل ہے کہ فی زمانہ شرکت و مضاربہ اور بینک اپنے حقیقی واصطلاحی مفہوم کے اعتبار سے جمع ہو جائیں اور شریعت کی خلاف ورزی لازم نہ آئے، یہ ناممکن ہے، جدید اسلامی بینکار بھی مشارکہ و مضاربہ کا حجم نہ بڑھانے میں اس قسم کی رکاوٹوں کو بنیاد قرار دیتے ہیں، کیونکہ اچھی یہ طرح واضح ہو چکا ہے کہ ”بینک“ اصل رقم کے تحفظ کی ضمانت اور منافع کی حتمی یقین دہانی کی سوچ پر قائم رہتے ہوئے ”بینک“ کہلاتا ہے، جبکہ شرکت و مضاربہ میں اصل رقم بھی امانت ہوتی ہے اس کے تحفظ کی نہ ضمانت ہو سکتی ہے، نہ کسی قسم کے حتمی نفع کی یقین دہانی کرائی جاسکتی ہے۔

بینک اور شرکت و مضاربہ کے مزاج میں اس قدر ”بُعْدُ الْمَشْرِقَيْنِ“ کو دیکھتے ہوئے اگر کوئی مسلمان شرکت و مضاربہ کی بنیاد پر بینکاری کے عدم امکان کی سوچ رکھتا ہو تو اسے حکم الہی کے متعلق ”تکلیف مالا یطاق“ کے فاسد نظریہ کا حامل قرار نہیں دیا جاسکتا، بلکہ ایسے نظریہ کو حق و باطل اور صحیح و غلط کے درمیان حد فارق اور حد فاصل کا نظریہ کہنا چاہئے۔

دوسری بات یہ کہ اس ٹھوس علمی اشکال کو زمانی حقیقت اور نفس الامر کے تناظر میں دیکھا جائے تو مرجہ اسلامی بینکاری سے متعلق سو فیصد اسلامی بینکاری کا عدم امکان آسانی سے سمجھ میں آ سکتا ہے، ہمارے جہان دیدہ بزرگوں اور اقتصادی ماہرین سے ان کے علم اور مشاہدات کی روشنی میں یہ سمجھا جائے کہ ”کیا موجودہ عالمی سرمایہ دارانہ نظام کی بالادستی میں یا سرمایہ دارانہ نظام کے زیر اثر چلنے والی کسی حکومت میں سرمایہ دارانہ نظام کی ترجیحات سے صرف نظر کرتے ہوئے سو فیصد خالص اسلامی بنیادوں پر مالیاتی نظام قائم ہونا ممکن ہے، یقیناً وہ ناممکن ہی فرمائیں گے۔“

بلکہ بعض اقتصادی ماہرین نے تو یہاں تک لکھا ہے کہ عالمی اقتصادی نظام ایک گُل ہے، مالیاتی نظام اس کا ایک جزء ہے اور بینکاری نظام مالیاتی نظام کا جزء ہے، جب تک کل خرابیوں سے اُٹا ہوا ہو تو جزء الجزء کیسے خالی ہو سکتا ہے، اس پر مزید وہ یہ بھی کہتے ہیں کہ آپ کا اسلامی بینکاری تصور تو اس کل کے جزء کے جزء کا جزء ہے، لہذا کل کی پھیلی ہوئی خرابیوں کے ساتھ آپ چلنا چاہیں تو آپ کو بے شمار خرابیوں کا سامنا کرنا پڑے گا جن سے بچنا آپ کے لئے ناممکن ہے۔

اگر ناممکن کے اس نظریہ کو ”تکلیف مالا یطاق“ کے کھاتے میں نہیں ڈالا جاسکتا تو پھر پاکستان میں مرجہ اسلامی بینکاری کے مکمل غیر سودی ہونے کے امکانات کو تسلیم نہ کرنے والوں کو کسی فاسد نظریہ کے حاملین کیسے قرار دیا جاسکتا ہے؟ جب کہ زمانی احوال، ماضی کے تلخ تجربات اور مستقبل کے خدشات بلکہ خود شریعت اسلامیہ کی روشنی میں بھی اس کی فکر درست معلوم ہوتی ہو، کیونکہ ایسے دور کی پیشن گوئی خود حضور ﷺ فرما گئے ہیں کہ جس میں ”سود“ سے بچنا کسی کے لئے ممکن نہیں رہ سکے گا۔ چنانچہ ارشاد ہے:

”عن أبی ہریرۃ عن رسول اللہ ﷺ قال: لیأتین

على الناس زمان لا يبقى أحد إلا اكل الربوا فإن لم يأكله  
أصابه من بخاره. و يروى من غباره“. (رواه أحمد  
وأبو داود. (۱)

ترجمہ:- حضرت ابو ہریرہ رضی اللہ عنہ راوی ہیں کہ  
رسول کریم صلی اللہ علیہ وسلم نے فرمایا: ”لوگوں پر ایک ایسا زمانہ  
آئے گا جب سود کھانے والوں کے علاوہ اور کوئی باقی نہیں رہے گا اور  
اگر کوئی شخص ایسا باقی بھی رہے گا تو وہ سود کے بخار میں مبتلا ہوگا۔“  
نیز (بعض کتابوں میں لفظ ”من بخاره“ کی بجائے) ”من غباره“  
(یعنی وہ سود کے غبار میں مبتلا ہوگا) نقل کیا گیا ہے۔ (۲)  
اسی مضمون کی وضاحت کرتے ہوئے حضرت مولانا مفتی محمد تقی عثمانی صاحب  
فرماتے ہیں:

سود کا ایسا رواج عام جس سے کہ ہر کس و ناکس کو اس کا  
کچھ نہ کچھ غبار ضرور پہنچے، تجارتی سود ہی میں ممکن ہے جیسا کہ بینکنگ  
کے موجودہ نظام میں ہو رہا ہے، تقریباً آدھی دنیا کا روپیہ بینکوں میں  
جمع رہتا ہے جس پر انہیں سود دیا جاتا ہے۔ بڑے سرمایہ دار، ان بینکوں  
سے سود کا لین دین کرتے ہیں اور چھوٹے تاجر بینک میں روپیہ جمع  
رکھتے ہیں۔ پھر بینکنگ کچھ اتنے بڑے پیمانے پر ہونے لگی ہے کہ ہر  
ایک بینک میں سینکڑوں کی تعداد میں لوگ نوکری کرتے ہیں۔ اس

(۱) مشکوٰۃ، ص: ۲۴۵۔ ط: قدیمی کراچی۔

(۲) از مظاہر حق جدید: ۴۳/۷ ط: دارالاشاعت کراچی۔

طرح کسی نہ کسی درجے میں سود کی نجاست سے ملوث ہو جاتے ہیں۔ اور جو لوگ براہ راست ملوث نہیں ہوتے تو وہ مال جو بذریعہ سود حاصل کیا جاتا ہے، جب اس کی گردش ملک میں ہوتی ہے تو بالواسطہ ہی سہی مگر سود کے پیسے سے ہر شخص ملوث ہو جاتا ہے جس کو حدیث میں سود کا غبار کہا گیا ہے، اور جس سے بچنے کا دعویٰ کوئی بڑے سے بڑا متقی بھی نہیں کر سکتا۔ (۱)

مذکورہ روایت کے ظاہر کو دیکھتے ہوئے اور اہل علم کے ارشادات کو سامنے رکھتے ہوئے یہ کہنے کی گنجائش معلوم ہوتی ہے کہ موجودہ دور میں سو فیصد اسلامی بینکاری کے امکانات کو تسلیم نہ کرنا اور محض نیک خواہشات سمجھنا ”تکلیف مالا یطاق“ کے نظریہ کو مستلزم نہیں۔ البتہ درمیانی رائے قائم کرتے ہوئے یہ کہا جاسکتا ہے کہ موجودہ دور میں صحیح اسلامی بینکاری کا قیام اگر ناممکن نہیں تو آسان بھی نہیں، مشکل ضرور ہے اور کسی کام کا مشکل ہونا اور اسے مشکل سمجھنا ”تکلیف مالا یطاق“ کے زمرے میں نہیں آتا کیونکہ حضور ﷺ نے یہ بھی فرمایا ہے: کہ ایک وقت ایسا بھی آئے گا کہ مسلمان کا اپنے دین پر کاربند رہنا اتنا ہی مشکل ہوگا جتنا کہ دھکتے ہوئے انگارے کو مٹھی میں پکڑنا مشکل ہوتا ہے۔

”فإن من ورائكم أيام الصبر فيه مثل قبض علي  
الجمر للعامل فيهم مثل أجر خمسين رجلاً يعملون مثل  
عمله، وزادني غيره“ قال: يا رسول الله! أجر خمسين  
منهم؟ قال: أجر خمسين منكم“ (۲)

(۱) جواہر الفقہ: ۱۲۹/۳۔ ط: مکتبہ سیرت النبی جامع مسجد دیوبند۔

(۲) ابو داؤد کتاب الفتن: ۲۲۸/۲۔ ط: رحمانیہ لاہور۔



## پانچواں اشکال: کیا ہم اسلامی بینکاری کرنا چھوڑ دیں؟

اگر اسلامی بینکاری ناممکن ہے یا مشکل ہے تو کیا ”ہم اسلامی بینکاری کرنا چھوڑ دیں؟ حالانکہ لوگوں کو حرام سے بچانا بہت بڑی دینی خدمت ہے۔ اگر یہ نہ کریں تو کیا ہمارا کام صرف یہ ہوگا کہ ہم عالمی استحصالی نظام کو برا بھلا کہتے رہیں یا نہ ہونے سے کچھ نہ کچھ کرنا بہتر ہے؟

### جواب:

عالمی سرمایہ داری نظام کے وضع کردہ سانچوں میں بعض لوگ جس قسم کی اسلامی بینکاری کے لئے کوشاں اور خواہاں ہیں وہ ضرور کریں، ان کے اخلاص میں ہم شک نہیں کرتے ہمارا کہنا صرف یہ ہے کہ بینکنگ کریں ”بینک“ کے نام سے کریں اسلام کے نام سے نہیں، اگر اسلام کا نام استعمال فرما رہے ہیں تو پھر ایک تو اسلام کے تقاضے پورے کریں، دوسرے یہ کہ ”بینک“ کو ”اسلام“ اور قانون شریعت کا تابع بنائیں قانون شریعت کو بینک کا تابع نہ بنائیں، اگر آپ ”بینکاری“ کے لئے بینک کے تقاضوں کو پورا کرنا مجبوری سمجھتے ہیں تو اسلام کے تقاضوں کو مجبوری کیوں نہیں سمجھتے؟ قانون شریعت میں کانٹ چھانٹ اور بینکاری مزاج کے مطابق رخصتوں اور حیلوں کے درپے کیوں ہو جاتے ہیں؟ حالانکہ اسلام کی بالادستی تسلیم کرنا اور اس کی برتری کا اظہار کرنا ہمارے ایمان کا حصہ ہے۔ قولہ تعالیٰ:

”هو الذى أرسل رسوله بالهدى ودين الحق ليظهره

على الدين كله . (۱)

وقوله ﷺ ”الاسلام يعلو ولا يعلى....“ (۱)

ہمارا اشکال یہ ہے کہ مغربی سرمایہ داری سانچوں کے مطابق بینکاری کے لئے جگہ جگہ سے شرعی نصوص کو اچکنے اور تاویلوں کے ذریعہ مغربی نظام سے ہم آہنگ کرنے کی روش سے اسلام کی بالادستی اور برتری کے نظریہ پر زد پڑتی ہے، اگر اخلاص کے ساتھ اس عذر کی بناء پر کوئی مسلمان مروجہ بینکاری کو روایتی بینکاری قرار دے تو اسے مذہبی آزادی کی رو سے یہ حق ملنا چاہئے۔

## چھٹا اشکال: معترضین کا کام حوصلہ افزائی یا تنقید!

مروجہ اسلامی بینکاری اسلام کے عادلانہ اقتصادی نظام کی عملی ترویج کی ابتدائی کوشش ہے، معترضین کو چاہئے کہ وہ اس ”نیک مقصد“ میں مصروف کار لوگوں کے دست و بازو بنیں یا کم از کم ان کی کوششوں پر تنقید نہ کریں اور اس نیک مقصد کی راہ میں رکاوٹ نہ بنیں اور لوگوں کو اس کا رخیر سے بدظن تو نہ کریں، ورنہ معترضین کا رویہ شعوری یا لاشعوری طور پر سودی نظام کی حمایت اور غیر سودی نظام کی مخالفت میں جائے گا، کیا معترضین غیر سودی نظام کی کوششوں کو بھی جائز نہیں سمجھتے؟

## جواب:

”ابتداء“ امور اضافیہ میں سے ہے، چنانچہ ہم دیکھتے ہیں کہ اسلامی بینکاری عرب دنیا سے متعارف ہوتے ہوئے ہم تک اور دیگر ممالک تک پہنچی ہے، مگر اب تک اس کا ابتدائی

(۱) صحیح البخاری: ۱/۱۸۰، کتاب الجنائز، باب إذا أسلم الصبی فمات هل یصلی علیہ، ط:

قدیمی کراچی، وانظر التفصیل فی نصب الراية: ۳/۲۱۳، ط: مؤسسة الريان بیروت.

دور اور بچپن ختم نہیں ہوا، اس کا عبوری دور (Over-night Period) ختم نہیں ہوا، ہاں لفظ ”عبوری“ ضرور ختم ہو رہا ہے، اس کی واضح مثال مروجہ مراہجہ اور اجارہ کو سب سے بڑے ذریعہ تمویل کے طور پر رواج دینا ہے، جس کی وجہ سے مشارکہ و مضاربہ کی طرف پیش قدمی کے لئے خاطر خواہ پیش رفت نہیں ہو سکی، گویا کہ اسلامی بینکاری کا اصل ذریعہ تمویل مروجہ اجارہ اور مراہجہ ہی ٹھہر چکا ہے اور مروجہ بینکارا سی پر قانع ہو چکے ہیں۔ حالانکہ بعض بزرگوں نے مروجہ مراہجہ اور اجارہ کو محض حیلہ کے طور پر اپنانے کی وقتی اجازت دی تھی، اب مروجہ اسلامی بینکاری سے مروجہ مراہجہ و اجارہ کا عارضی نظام چھڑایا نہیں جاسکتا اور نہ وہ اس پر راضی ہو رہے ہیں کیونکہ جو آمدن اجارہ و مراہجہ سے ہو سکتی ہے وہ مشارکہ و مضاربہ سے نہیں ہو سکتی۔

البتہ ہمارا کہنا صرف یہ ہے کہ جس سطح پر جن لوگوں پر انحصار کرتے ہوئے مجوزین حضرات اس نظام کی کامیابی کے لئے سعی جمیل فرما رہے ہیں، اس حوالہ سے ماضی کے تلخ تجربات اور مستقبل کے خدشات کو بھی سامنے رکھ لینا چاہئے۔ ہمارے ساتھ تاریخ کا ناروا سلوک ہمیشہ یہی رہا ہے کہ ہمارے بزرگوں نے جب بھی کوئی انقلابی قدم اٹھایا، ان کے ہم نواؤں میں ایسے خود غرض دنیا دار لوگ بھی شامل ہوتے رہے جنہوں نے ہمارے بزرگوں کے نام پر اپنے مقاصد حاصل کئے اور ان کے پورے پروگرام کو بالآخر ریغال بنالیا، اور ہمارے بزرگوں کی فراہم کردہ بنیادیں، پیش کردہ قراردادیں اور سفارشات دھری کی دھری رہ گئیں اور ہمارے بزرگوں کے پاس ناراضگی، اظہار برأت یا شکوے شکایات کے بجوز کچھ نہ بچا۔ ان مثالوں سے ہماری تاریخ بھری پڑی ہے، قرارداد مقاصد سے لے کر ۱۹۷۳ء سے ہوتے ہوئے پی۔ ایل۔ ایس۔ این۔ آئی ٹی یونٹس، غیر سودی بینکاری کے لئے نظریاتی کونسل کی سفارشات اور شریعت اہیلٹ بنچ کے فیصلوں تک کی ایک ایک مثال

ایک طویل داستان ہے۔

بالخصوص جن معاملات کے جواز کے لئے ہمارے بزرگوں کے نام اور فتوے استعمال ہوئے اور پھر معاملے کو بازاری طریقہ کار کے مطابق ہی چلایا جاتا رہا، پھر ہمارے بزرگوں کو اپنے فتوؤں سے رجوع کرنا پڑا یا مروجہ کاروبار سے برأت کا اعلان کرنا پڑا، یہی صورتحال اب اسٹاک مارکیٹ میں شیئرز کے کاروبار کی ہے، وہاں جواز بتانے کے لئے ہمارے فتوے تو دکھائے جارہے ہیں مگر عملی صورتحال کا صورت مسئلہ سے کوئی جوڑ دکھائی نہیں دیتا۔ اس لئے مجموعی لحاظ سے شیئرز کے مروجہ کاغذی و فرضی کاروبار کو ناجائز کہنے اور وہاں کے کاروبار سے لاتعلقی اور برأت کا اظہار و اعلان کرنے کی نوبت بھی بظاہر قریب آ چکی ہے۔ اس لئے قوی امید کی جاسکتی ہے کہ مروجہ اسلامی بینکاری کے دیانتدار و اہل تقویٰ حامی حضرات مستقبل قریب میں مروجہ اسلامی بینکاری سے بھی لاتعلقی کا اعلان کرتے ہوئے ناجائز قرار دیں گے۔

اس تفصیل کی روشنی میں ہم عرض کرنا چاہتے ہیں ہم اسلامی غیر سودی بینکاری کی کوششوں کے قطعاً مخالف نہیں ہے، بلکہ ازراہ خیر خواہی ہمارا مدعا صرف یہ تین باتیں ہیں:

۱- اسلامی غیر سودی بینکاری کی کوششوں کے ساتھ ساتھ ماضی کے تلخ تجربے، سرمایہ دار اور سرکار کے مزاج و مذاق سے بھی باخبر اور ہوشیار رہیں کہ کہیں ہمارا بنایا ہوا نظام ان کے دھوکہ و فریب کا شکار تو نہیں ہو رہا۔

۲- آپ کے بتائے ہوئے نازک حیلے، سودی معاشرے کے مسلمان حضرات کے لئے سونے کی دودھاری چھری نہ بن جائیں، جو ان کے پیٹوں کو اسلام کے نام پر چیرتی رہے اور اسلام کے نام پر ان کے اعمال و ایمان بھی خراب ہوتے رہیں۔

۳- اگر آپ کے رفقاء کا راور بینکار آپ کے بتائے ہوئے نظام کے مطابق

چلنے کی بجائے روایتی سودی طریقوں پر عمل پیرا ہیں اور آپ کا نام اور فتویٰ محض اپنے غیر شرعی مقاصد کے لئے استعمال کر رہے ہیں، تو ایسے لوگوں کو اپنا کاندھا استعمال کرنے کا موقع نہیں دینا چاہئے، بلکہ حضرت کشمیری رحمہ اللہ کے الفاظ میں ان پر صاف واضح کر دینا چاہئے کہ:

”بھائی! ہم مسئلہ کشف کر چکے، اب جس کو جہنم میں جانا ہو چلا جائے لیکن ہماری گردنوں کو پل نہ بنائے۔“

**ساتواں اشکال:- اسلامی بینکاری اور ”أهون البلیتین“ کا ضابطہ**

ہم یہ نہیں کہتے کہ مروجہ اسلامی بینکاری خالص غیر سودی ہے اور اس کے سارے معاملات شریعت کے مطابق ہیں، بلکہ ہم یہ کہتے ہیں کہ روایتی بینکاری خالص سودی بینکاری ہے جبکہ اسلامی بینکاری میں زیادہ تر حلال طریقوں پر سرمایہ کاری ہوتی ہے اور کچھ غیر شرعی معاملات بھی ہیں جن سے چھٹکارے کا ہم عزم رکھتے ہیں، اس لئے جب تک اسلامی بینکاری اپنی بنیادوں اور حقیقی منزل تک نہیں پہنچ پاتی تب تک ”أهون البلیتین“ (دو مصیبتوں میں سے ہلکی اور کم درجہ کی مصیبت) کے ضابطے کے مطابق روایتی بینک کے مقابلے میں کم خرابیوں والے اسلامی بینک کے معاملات میں حصہ دار بننے کی بہر حال گنجائش ہے۔

**جواب:**

روایتی بینک کے مقابلے میں اسلامی بینک کی خرابیاں ”أهون“، یعنی کم درجہ کی نہیں بلکہ اس سے بڑھ کر ہیں، کیونکہ روایتی بینکاری کے فاسد اور سودی معاملات سے

وابستہ مسلمان گناہ اور معصیت سمجھتے ہوئے اور سودی معاملات کو حرام جانتے ہوئے جاتا ہے اور اسی فکرِ گناہ کی موجودگی میں معاملہ کرتا ہے۔

جبکہ اسلامی بینک کا گاہک بلا تفریق اس کے خلاف شرع اور فاسد معاملات کو اسلامی معاملات سمجھتا اور کہتا ہے مزید یہ کہ وہ اسے کارِ ثواب اور رزقِ حلال سمجھتے ہوئے حصہ دار بنتا ہے، اپنے اس عمل میں وہ بڑھتا ہی جاتا ہے:

ومن المحتم أن قليل المحظور يدعو إلى كثيره. (۱)

شرعی اصولوں کی رو سے کسی ناجائز اور حرام کو ناجائز و حرام سمجھتے ہوئے اختیار کرنا ”اہون“، یعنی کم درجہ کا جرم ہے، جبکہ کسی حرام و ناجائز کو جائز سمجھتے ہوئے کرنا ”اعظم“، یعنی بڑے درجہ کا جرم ہے، خواہ وہ گناہ چھوٹا ہی کیوں نہ ہو۔ اور اگر ایسے ناجائز کے ارتکاب کے ساتھ ”ثواب“ کی نیت بھی شامل ہو جائے تو عاقبت کے اعتبار سے وبالِ عظیم بن جاتا ہے۔ ”فتاویٰ شامی“ میں ہے:

وفي الفتاوى الشامية: لكن في شرح العقائد

النفسية: استحلال المعصية كفر إذا ثبت كونها معصية

بدليل قطعي، وعلى هذا تفرع ما ذكر في الفتاوى من

أنه إذا اعتقد الحرام حلالاً، فإن كان حرمة عينه وقد

ثبت بدليل قطعي يكفر، وإلا فلا، بأن تكون حرمة

لغيره أو ثبت بدليل ظني وبعضهم لم يفرق بين

الحرام لعينه ولغيره وقال من استحل حراماً قد علم

(۱) كذا في حجة الله البالغة: ۲/ ۹۳ ط: دار الكتب العلميه بيروت .

فی دین النبی علیہ الصلوٰۃ والسلام تحریمہ ، کنکاح

المحارم فکافر ..... (۱)

اس لئے ہم یہ کہتے ہیں کہ مروجہ اسلامی بینکاری کا سود اور دیگر فاسد معاملات روایتی سودی بینکوں کے مقابلے میں ”اہون“ (آسان سود) نہیں بلکہ اصولاً ”اعظم“ (زیادہ بڑھ کر) ہیں، لہذا یہ کہنے کی گنجائش معلوم ہوتی ہے کہ فکرِ گناہ کے ساتھ روایتی بینکاری کا حصہ بننے والا مسلمان کم درجہ کا گناہ گار ہے، جبکہ گناہ کی فکر سے آزاد ہو کر نیتِ ثواب کے ساتھ مروجہ اسلامی بینکاری کے فاسد اور خلافِ شرع معاملات کا حصہ بننے والا بڑے خطرناک درجہ کا گناہ گار ہے، کیونکہ گناہ کو گناہ سمجھتے ہوئے کرنا قابلِ معافی گناہوں میں شمار ہوتا ہے، جبکہ گناہ کو گناہ ہی نہ سمجھنا مسلمان کو ”مجاہرین“ کے زمرے میں دھکیل دیتا ہے جہاں توبہ کی توفیق نہیں ہوتی۔

کل أمتی معافی إلا المجاہرون . متفق علیہ . (۲)

ترجمہ:- میری ساری امت قابلِ معافی ہے علاوہ ان

لوگوں کے جو اپنے عیوب اور گناہوں کو ظاہر کرتے ہیں۔ (۳)

اس اشکال کے جواب کے لئے حضور صلی اللہ علیہ وسلم کا مندرجہ ذیل ارشاد گرامی

بھی کافی ہے:

عن ابن عمر رضی اللہ عنہ قال من اشترى ثوبا

بعشرة دراهم وفيه درهم حرام لم يقبل الله له صلوٰۃ مادام

عليه ثم أدخل أصبعيه في أذنيه وقال صمّتا إن لم يكن

(۱) رد المحتار: ۲/۲۹۲، مطلب استحلال المعصية القطعية كفر ط: سعيد کراچی.

(۲) كما فی المشکوٰۃ ص: ۲۶۶ باب حفظ اللسان والغيبة والشتيم ط: قدیمی کراچی.

(۳) ترجمہ مفتی رشید احمد صاحب۔

النبي صلى الله عليه وسلم يقوله . رواه أحمد والبيهقي

فی شعب الإيمان. (۱)

ترجمہ:- اگر کوئی شخص مثلاً ایک کپڑا دس درہم میں خریدے اور ان میں بھی ایک درہم حرام مال کا ہو تو اللہ تعالیٰ اس وقت تک اس شخص کی نماز نہیں قبول کرے گا جب تک آدمی کے جسم پر وہ کپڑا ہوگا۔ اس کے بعد حضرت ابن عمر رضی اللہ عنہ نے اپنی (شہادت کی) دونوں انگلیاں اپنے کانوں میں ڈالیں اور کہا کہ یہ دونوں کان بہرے ہو جائیں اگر میں نے یہ رسول اللہ صلی اللہ علیہ وسلم کو فرماتے ہوئے نہ سنا ہو۔ (۲)

حضرت عمر رضی اللہ عنہ سے منقول ہے:

عن الشعبي قال، قال عمر: تركنا تسعة أعشار الحلال مخافة الربا .

ترجمہ:- حضرت شعبی فرماتے ہیں کہ حضرت عمر بن خطاب رضی اللہ عنہ نے فرمایا کہ ہم نے نوے فیصد حلال کو ربا کے خوف سے چھوڑ رکھا ہے۔ (۳)

آٹھواں اشکال: معاملات میں ”توسع“ اور اسلامی بینکاری کی ضرورت؟

مروجہ اسلامی بینکاری کے حامی حضرات فرماتے ہیں کہ بینکاری کی عصری

(۱) مشکوٰۃ المصابیح: ص ۲۴۳، ط: قدیمی کتب خانہ کراچی۔

(۲) مظاہر حق: ۵۳/۳، ط: دارالاشاعت کراچی۔

(۳) بحوالہ جواہر الفقہ: ۱۱۵/۳، ط: مکتبہ سیرت النبی جامع مسجد دیوبند۔



ضرورتوں کی بناء پر معاملات میں ”توسع“ اختیار کرنا چاہئے اور اسے اسلاف کا طرز عمل قرار دیتے ہوئے حکیم الامت حضرت مولانا محمد اشرف علی تھانوی نور اللہ مرقدہم کے فتاویٰ سے چند مثالیں بھی پیش کی جاتی ہیں جن کی بناء پر یہ جواز پیش کیا جاتا ہے کہ اگر آپ کو معاملات میں اپنے مسلک پر عمل کرتے ہوئے دشواری اور تنگی محسوس ہو رہی ہو تو کسی سہولت والے مسلک کا رخ کرنا بھی آپ کے لئے جائز ہے۔

### جواب:

اس سوال کے قابل غور اجزاء دو ہیں: ۱- افتاء بمذہب الغیر، ۲- حضرت تھانوی رحمہ اللہ کا نظریہ توسع۔ ”افتاء بمذہب الغیر“ اور معاملات میں توسع کی قدرے تفصیلی بحث پہلے گزر چکی ہے، یہاں افتاء بمذہب الغیر کی بابت صرف اتنی یاد دہانی کافی ہے کہ کسی خاص مذہب کی پیروی اور تقلید کو لازمی قرار دینے کی حکمت کیا تھی؟ اس حکمت کو نظر انداز نہیں کرنا چاہئے ورنہ دین متین بازیچہ اطفال بن جائے گا۔ (۱)

رہا حضرت تھانویؒ کا یہ نظریہ عمل کہ معاملات میں ”توسع“ ہونا چاہئے، ہمارے خیال میں حضرت تھانوی رحمہ اللہ کی طرف اس نظریہ عمل کو اجمال کے ساتھ متعلقہ تفصیل کے بغیر منسوب کرنا مناسب نہیں ہے، کیونکہ بجا طور پر یہ کہا جاسکتا ہے کہ حضرت حکیم الامت رحمہ اللہ جس قسم کے ”توسع“ کے قائل تھے اس کے لئے انہوں نے ”ابتلاء شدید“ کی قید بھی لگائی ہے اور اس کے ساتھ یہ بھی فرمایا ہے کہ ایسے معاملات سے ”تحرز“ یعنی بچنا احتوط اور بہتر ہے۔ کما فی قولہ هذا:

”دفع بقرہ بر نصف نماء..... پس حنفیہ کے قواعد پر تو یہ عقد

(۱) کما یقول الإمام المحدث الدہلویؒ فی کتابہ الشہیر ”حجة اللہ البالغہ“ و کذا فی الموافقات للشاطبی: ۲۰۵/۲-۲۰۴، ط: دار إحياء التراث العربی .

نا جائز ہے، کما نقل فی السؤال عن العالمکیریه، لیکن بنا  
بر نقل بعض اصحاب امام احمدؒ کے نزدیک اس میں جواز کی گنجائش ہے،  
پس تحرز احوط ہے اور جہاں ابتلاء شدید ہو تو توسع کیا جاسکتا ہے۔ (۱)

اس وجہ سے ہم یہ عرض کرتے ہیں کہ اگر دوسری تیسری صدی میں دین کو  
تلعب اور تلبی سے بچانے کے لئے کسی ایک مذہب پر کار بند رہنے کا لزوم اور وجوب  
مسلمانوں کی ضرورت شدید تھی، تو اس دور میں بطریقہ اولیٰ ضرورت ہے، کیونکہ آج  
کی ہوئی پرستی اور نفسانیت وہوسِ زرو مال پہلے کے مقابلہ میں کئی گنا زیادہ ہے، اس  
طرح تو مسلمان صرف سہولیات کو دین کہیں گے اور بس!  
چنانچہ حضرت بنوری نور اللہ مرقدہ فرماتے ہیں:

”مذہب مختلفہ کو ملانے (تلفیق) اور اضطراری حالت  
کے بغیر، مذہب فقہاء سے چھانٹ چھانٹ کر رخصتوں کو تلاش  
کرنے سے پرہیز کیا جائے، کیونکہ یہ دین ہی سے نکل جانے کے  
مرادف ہے۔“ (۲)

ایک دوسری جگہ ارشاد فرماتے ہیں:

”الجاہ و اضطرار کے درمیان اور عیش پرستی، زرا اندوزی اور  
امیر سے امیر تر بننے کی حرص کے درمیان جو نمایاں فرق ہے اسے ملحوظ  
رکھنا چاہئے ایک بھوکا ننگا فاقہ کش ہے، جسے قوت لایموت بھی میسر  
نہیں اور ایک وہ امیر کبیر ہے جس کا گھر طرح طرح کے اسباب تنعم

(۱) امداد الفتاویٰ حضرت تھانوی: ۳/۳۴۲-۳۴۳، ط: مکتبہ دارالعلوم کراچی۔

(۲) مقدمہ فتاویٰ بینات: ۶۰/۱-ط: مکتبہ بینات کراچی۔

سے پٹا پڑا ہے، مگر اس کی حرص کی جہنم کو صبر نہیں، یہ کتنا بڑا ظلم ہوگا کہ دونوں کا حکم یکساں قرار دیا جائے، پہلی صورت اضطرار کی ہے (جس میں سدّ رفق تک مردار کھانے کی بھی اجازت ہے) اور دوسری اسراف و تبذیر کی (جس کے لئے مجبوری کا بہانہ مضحکہ خیز نہیں تو اور کیا ہے) اور کم فہمی (اسی طرح کے) مضحکہ خیز لطیفوں بلکہ ماتم انگیزیوں کو جہنم دیا کرتی ہے۔“ (۱)

اسی طرح روایتی بینکاری کی کثرت اور بہتات اپنی جگہ، لیکن یہ کہنا بالخصوص پاکستان میں کہ ہر مسلمان کے معاملات بینک سے مربوط اور جڑے ہوئے ہیں اور بینک ہر انسان کی ضرورت ہے، اس کے بغیر مسلمان ضررِ شدید اور حرجِ عظیم میں مبتلاء رہیں گے، ہمارے خیال میں کوئی مسلمان یہ دعویٰ نہیں کر سکتا، کیونکہ ہم جس بینک کی شرعی حیثیت معلوم کرنا چاہتے ہیں وہ تمویلی اور تجارتی بینک ہے، ہمارے ملک کی ۸۰ فیصد آبادی بینک کے ذریعہ تمويل اور تجارت (Trade & Financing) سے لاتعلق ہے، ”تمویلی“ یا ”تجارتی“ بینک یا تو حکومتِ وقت کی ضرورت ہے یا پھر ۲۰/۱۵ فیصد سرمایہ دار طبقے کی ظاہری ضرورت ہے، ان دونوں کی یہ مجبوری کسی حد تک تسلیم کی جاسکتی ہے کہ وہ بینک کے بغیر اپنے معاملات انجام نہیں دے سکتے۔ جہاں تک حکومت کا تعلق ہے، اس کے حق میں بینک کی ضرورت کو عالمی شکنجوں کی گرفت کی وجہ سے ابتلاءِ عام کہا جاسکتا ہے، رہا سرمایہ دار طبقہ، تو اس کی مالی بڑھوتری کی سرمایہ دارانہ ضرورتوں کو ہم پوری قوم کی ضرورت تسلیم نہیں کر سکتے اور نہ ہی اسے ضرورت اور ابتلاءِ عام کہہ کر ان کے لئے حیلوں پر مبنی کوئی نظام مہیا کر سکتے ہیں۔

کیونکہ مال کی بڑھوتری اور تجارت کی وسعت یہ انسان کی ضروریات میں شامل نہیں ہے، بلکہ فقہاء کرام کے بقول انسانی خواہشات کے آخری درجے ”درجہ فضول“ میں شامل ہے۔ ”شرح الحموی علی الأشیاء“ میں ہے:

”ههنا خمس مراتب: ضرورة وحاجة ومنفعة وزينة وفصول.“

فالضرورة: بلوغه حدًا إن لم يتناول الممنوع هلك أو قارب. وهذا يبيح تناول الحرام.

والحاجة: كالجائع الذي لو لم يجد ما يأكله لم يهلك، غير أنه يكون في جهد ومشقة. وهذا لا يبيح الحرام ويبيح الفطر في الصوم. والمنفعة: كالذي يشتهي خبز البر ولحم الغنم والطعام الدسن.

والزينة: كالمشتهى بحلوى والسكر.

والفصول: التوسع بأكل الحرام والشبهة. (۱)

لہذا ایسی ضرورت و حاجت اور ابتلاء کو نہ شرعی و اصطلاحی ضرورت کہا جاسکتا ہے اور نہ ہی پاکستانی قوم کی ضرورت اور ابتلاء شدید سے تعبیر کر سکتے ہیں، کیونکہ جس قوم کی ۷۰ فیصد آبادی غربت کی لکیر سے نیچے زندگی گزار رہی ہو، وہ بینک کے ذریعہ تجارت و تمویل تو درکنار، بینک میں اپنا خاطر خواہ اکاؤنٹ بھی نہیں رکھتی۔

(۱) شرح الحموی علی الأشیاء: ۲۵۲/۱. ط: إدارة القرآن کراچی.

افسوس کا مقام یہ ہے کہ ہم مضطر کے احکام لیکر سرمایہ داروں اور مالداروں کے مسائل حل کرنے بیٹھ جاتے ہیں، جس کے نتیجے میں حضرت بنوری رحمہ اللہ کے بقول مسائل حل نہیں ہونگے، بلکہ ماتم انگیز فتنے ہی جنم لیا کریں گے۔ یہی وجہ ہے کہ آج عوام ہمارے فتوؤں کو فتنوں سے تعبیر کر رہے ہیں۔ فہد اہم اللہ وایا نا!

پس اگر ہم نے مسلمانوں کی ضروریات اور خواہشات کے درمیان فرق ملحوظ رکھے بغیر ”ابتلاء شدید“ کا عذر تسلیم کر لیا اور ”توسع“ کے نظریہ کو بھی عام کر دیا، تو امت مسلمہ کی تمام بد اعمالیوں کو ”ابتلاء شدید“ کا نتیجہ تسلیم کرنا ہوگا اور پھر نظریہ توسع اور ضرورت کے تحت مختلف جگہوں سے متفرق جزئیات چن چن کر اسلامی بنیادیں فراہم کرنا بھی ہمارا فرض منصبی بن جائے گا۔ اس کی مثال جیسے ہم نے عرض کیا کہ اس وقت ”سود خوری“ کے بعد دوسرا بڑا ابتلاء ”زنا“ ہے، زنا کا شرعی متبادل بتانے کے لئے بعض عرب علماء کچھ دلائل اور متفرق جزئیات پر مبنی خاکہ بھی پیش فرما چکے ہیں، آپ کے تسلیم کردہ ”ابتلاء شدید“، ”فکر ضرورت“ اور ”نظریہ توسع“ کی رو سے اس خاکے (نکاح میسار) میں شرعاً کوئی قباحت نہیں ہے، مگر تمام علماء شریعت نکاح متعہ وغیرہ کی طرح اسے بھی زنا ہی کہتے ہیں نہ کہ نکاح۔

اگر یہ سلسلہ چلتا رہا اور اسے تسلیم کیا جاتا رہا تو اس طرز فکر و عمل سے حالیہ اور آئندہ تمام ابتلاءات کو جائز کہنے کے لئے مزید کسی تنگ و دو کی ضرورت بھی نہیں پڑے گی۔ والعیاذ باللہ العظیم

## نواں اشکال: کیا مروجہ اسلامی بینکاری کی مخالفت کی وجہ حسد اور لاعلمی ہے؟

مروجہ اسلامی بینکوں کے بعض حامی لوگوں سے یہ بھی سننے میں آیا کہ مروجہ اسلامی بینکاری کی مخالفت کرنے والے دنیا دار اور بینکار حضرات حسد کی بنیاد پر مخالفت کرتے ہیں اور روایتی سودی بینکوں کے ایجنٹ ہیں، اور علماء طبقہ میں سے اعتراض کرنے والے نظام سے لاعلم ہیں اس لئے دونوں کے اعتراضات کسی اہمیت کے حامل نہیں ہیں۔

### جواب:

الفاظ کے اختلاف کے ساتھ یہ بحث پہلے بھی آچکی ہے، یہاں مختصراً اتنا عرض کرنا ہے کہ سارے انسان برابر نہیں، اسلامی بینکوں پر اعتراض کرنے والے سارے اقتصادی ماہرین سودی بینکوں کے ایجنٹ اور کرایہ دار تر جمان نہیں ہو سکتے اور نہ ہی اسلامی بینکوں کے سارے حامی اور طرفدار سرمایہ داروں کے ملازم اور ایجنٹ دونوں آراء فی الجملہ غلط ہیں، راہ اعتدال پر رہنے کی ضرورت ہے۔

باقی رہے معترض علماء کرام تو وہ گھر کی بات ہے، بازار کی بات نہیں بنانا چاہئے انہیں آپ بینکاری نظام سے لاعلمی کافی الجملہ طعنہ دینا چاہیں تو وہ بھی آپ کے بھائی ہیں کوئی بڑی بات نہیں، اگر بینکنگ کو آپ نے سمجھا ہے تو انہوں نے بھی سمجھ لیا ہے۔

لیکن آپ کے بتائے اور سمجھے ہوئے بینکاری نظام کے ساتھ آپ کی فقہی تطبیق اور آپ کے فقہی دلائل تو ان علماء کی استعداد اور دسترس سے باہر نہیں، آپ کے سمجھائے

ہوئے نظام اور فقہی تطبیق و تشریح کی حد تک ان علماء کو لاعلم نہیں کہا جاسکتا، علماء کے اس طبقے کے تمام حضرات کو بغض و عناد کا طعنہ بھی نہیں دیا جاسکتا اور نہ ہی ان سے اپنی اقتداء کے لئے اصرار کیا جاسکتا ہے، ورنہ زیادتی ہوگی۔ اس اشکال کے مکرر سہ کر رہونے کی وجہ سے اس کا جواب آگے بھی آئے گا۔ ان شاء اللہ۔

## دسواں اشکال: مروجہ اسلامی بینکاری کے نظام کے بارے میں اب تک علماء کی خاموشی کی وجہ؟

پاکستان میں اسلامی بینکاری شروع ہوئے کئی سال ہو چکے ہیں، مروجہ اسلامی بینکاری کو متعارف کرانے والے بڑے ذمہ داروں کی خدمت میں آج تک کسی صاحبِ علم نے کوئی زبانی یا تحریری اعتراض نہیں بھیجا، بلکہ خاموش رہے، جس کا مطلب یہی نکلتا ہے کہ یا تو یہ علماء متعارف کرائے گئے نظام سے متفق تھے یا لاعلم تھے، اب اچانک بعض بزرگوں کی طرف سے اعتراضات و الزامات کا سلسلہ اور محاذ آرائی کا میدان کیسے اور کیوں گرم ہو گیا؟

**جواب:**

گذشتہ جواب کی رو سے ”کیسے اور کیوں“ کا سوال کسی منفی رخ پر نہیں ڈالا جاسکتا، ہم بینکاری پر اعتراض کرنے والے بزرگوں کی طرف سے ”عذر“ کی تفصیل یوں عرض کرتے ہیں:

پہلی بات یہ ہے کہ مروجہ اسلامی بینکاری کی ابتدائی مجلس سے لے کر تاحال گا ہے بگا ہے مختلف اہل علم کے اعتراضات اور تحفظات بھی باقاعدہ ریکارڈ پر ہیں، اس

لئے ذمہ داری کے ساتھ اس کا انکار از حد مشکل ہے۔ ہاں یہ ممکن ہے کہ ان میں سے بعض اعتراضات اور تحفظات اسلامی بینکاری کے بڑے ذمہ داروں کی خدمتِ عالیہ میں براہِ راست نہ پہنچ سکے ہوں، بڑوں کے ماوراء ہی ایسے اعتراضات اور تحفظات ناقابلِ توجہ قرار دیئے گئے ہوں، اور یہ امکان مسترد نہیں کیا جاسکتا۔

دوسری بات یہ کہ ان مجوزین حضرات کی طرح ہمارے یہ بزرگ (معتبرین) بھی دیرینہ خواہش رکھتے ہیں کہ ملکِ خداداد سودی آلائشوں سے پاک ہو، سود کی جڑ بینک ہے، کسی طرح بینکنگ کا نظام شرعی بنیادوں پر استوار ہو جائے، اس نیک مقصد کے لئے پہلے پہل جن بزرگوں نے اپنی خدمات، نیک جذبات کے ساتھ پیش فرمائیں، نیک توقعات کے ساتھ ان پر اعتماد کیا جاتا رہا، ان پر اعتماد کرتے ہوئے ان کی طرح یہ (معتبرین) بھی مروجہ اسلامی بینکاری کے شرعی بنیادوں پر استوار ہونے کے آرزو مند تھے، اور کسی حد تک خوش فہمی میں تھے، اسی نیک جذبے کے تحت اسلامی بینکاری کی ابتدائی تطبیقی دشواریوں کے پیش نظر کسی اعتراض اور تحفظ کے برملا اظہار کی ضرورت نہ سمجھی اور نہ ہی مناسب و مفید جانا، اور مجوزین کے کام کو اپنا کام سمجھا۔ اور اپنے عدم اطمینان کے ساتھ ساتھ مستفتی حضرات کو ان پر اعتماد اور آپ سے رجوع کا مشورہ بھی دیتے رہے۔

مگر ایک عرصہ سے علماء، اقتصادی ماہرین اور عوام الناس کی طرف سے بے چینی اور اضطراب کا بکثرت اظہار ہونے لگا اور اکابرین جہاں بھی جاتے ان سے مروجہ اسلامی بینکاری کی انتہری اور غیر شرعی و غیر اخلاقی سرگرمیوں میں ملوث ہونے کی شکایات آنے لگیں، اور ان بینکوں کے معاملات کی بابت جائز و ناجائز کے سوالات کا سلسلہ بڑھتا محسوس ہوا، جس کی وجہ سے اہل علم کے ان خدشات اور تحفظات کو تقویت پہنچی، جو وہ اسلامی بینکاری کے آغاز ہی سے محسوس فرما رہے تھے، یعنی اسلامی بینکاری کو ایسی شرعی بنیادوں پر قائم ہونا چاہئے کہ اسے اپنے



اہداف و مقاصد سے دور کرنا اور غیر شرعی بنیادوں کی طرف دھکیلنا کسی کے لئے ممکن نہ ہو۔

ان خدشات کو مزید تقویت بلکہ معتبر شہادت حضرت مولانا مفتی محمد تقی عثمانی صاحب دامت برکاتہم کے ان حقیقت پسندانہ جائزوں، شکوؤں اور مایوسیوں سے بھی ملنے لگی، جن کا اظہار وہ اپنی مجالس میں فرمانے پر مجبور ہوئے۔

اس صورتحال سے اہل علم یہ سوچنے اور اجتماعی غور و فکر کرنے پر مجبور ہوئے کہ جن نیک خواہشات کی تکمیل کے لئے ہم پُر امید تھے، ان خواہشات پر پانی پھرتا جا رہا ہے اور جن خدشات کا ہمیں شروع سے ادراک و احساس تھا وہ خدشات حقیقت کی صورت میں ظاہر ہونے لگے ہیں۔

اس لئے انہوں نے ایک تو یہ محسوس کیا کہ مروجہ اسلامی بینکاری سے مزید توقعات باندھنا فضول ہے، دوسرے یہ کہ جن مصلحتوں کے تحت ابتدائی کمزوریوں کی بابت جمہور اہل علم اپنے تحفظات کا اظہار بر ملا نہیں کر رہے تھے، اب وہ مصلحتیں اپنے تحفظات کے اظہار میں حائل نہیں ہونی چاہیں، تاکہ عوام الناس ہماری خاموشی کو مروجہ اسلامی بینکاری کی خاموش تائید نہ سمجھیں۔

واضح رہے کہ ہماری خاموشی مستقل طور پر سوالیہ نشان بنی ہوئی تھی اور اب تو معاملہ ”بایں جا رسید“ کہ جو لوگ اس وقت مروجہ اسلامی بینکوں کی ترجمانی ترویج و تشہیر اور دفاع کی ذمہ داری نبھا رہے ہیں، ان کے رویوں سے بھی صاف واضح ہونے لگا تھا کہ اسلامی بینکاری کے حوالے سے دوسری رائے کا وجود ہی نہیں، جس کے نتیجے میں ان بینکوں کی طرف آنے والے عوام الناس اسلامی بینک کو بالاتفاق اسلامی بینک سمجھ کر معاملات کرنے لگتے ہیں، ایسے حالات میں اسلامی بینکوں کی مروجہ بنیادوں سے عدم اتفاق اور اسلام کے مطابق کارکردگی سے عدم اطمینان کرنے والے بزرگوں نے اپنا فرض منصبی سمجھا کہ وہ ایک تو اپنے متعلق پائی جانے والی عوام الناس کی غلط فہمی کا ازالہ کریں، اور دوسرے یہ کہ عوام الناس کو مروجہ اسلامی بینکاری کی صحیح صورتحال سے آگاہ کریں۔

چنانچہ انہوں نے اپنے فرض منصبی کی ادائیگی کے لئے ملکی سطح پر ایک اجتماعی شورائی مجلس منعقد کی اور اس میں مندرجہ ذیل متفقہ فتویٰ جاری فرمایا۔

”گزشتہ چند سالوں سے اسلامی شرعی اصطلاحات کے حوالے سے رائج ہونے والی بینکاری کے معاملات کا قرآن و سنت کی روشنی میں ایک عرصے سے جائزہ لیا جا رہا تھا اور ان بینکوں کے کاغذات، فارم اور اصولوں پر غور و خوض کے ساتھ ساتھ اکابر فقہاء کی تحریروں سے بھی استفادہ کیا جاتا رہا تھا۔ بالآخر اس سلسلے میں حتمی فیصلے کے لئے ملک کے چاروں صوبوں کے اہل فتویٰ علمائے کرام کا ایک اجلاس مورخہ ۲۸ اگست ۲۰۰۸ء بمطابق ۲۵ شعبان المعظم ۱۴۲۹ھ بروز جمعرات حضرت شیخ الحدیث مولانا سلیم اللہ خان دامت برکاتہم کے زیر صدارت جامعہ فاروقیہ کراچی میں منعقد ہوا۔

اجلاس میں شریک مفتیان عظام نے متفقہ طور پر یہ فتویٰ دیا کہ اسلام کی طرف منسوب مروجہ بینکاری قطعی، غیر شرعی اور غیر اسلامی ہے۔ لہذا ان بینکوں کے ساتھ اسلامی یا شرعی سمجھ کر جو معاملات کئے جاتے ہیں وہ ناجائز اور حرام ہیں اور ان کا حکم دیگر سودی بینکوں کی طرح ہیں۔

اس اجلاس کے شرکاء نے اس بات پر بھی اتفاق کیا کہ جدیدیت کی رو میں بہہ کر تصویر کی حرمت کا حکم نہیں بدلا جاسکتا ہے جاندار کی تصویر کی جتنی اور جو شکلیں اب تک معترف ہوئی ہیں عرف و عادت لغت اور شرعی نصوص کی رو سے وہ سب تصویر کے حکم میں ہیں۔ آلات صنعت و حرفت کے بدلنے سے تصویر کے شرعی احکام نہیں بدلتے، اس لئے جو حکم شریعت میں تصویر کا منقول ہے تصویر کی تمام شکلیں اس حکم کے تحت داخل ہیں۔ اس لئے تصویر کی اباحت اور جواز کا راستہ اختیار کرتے ہوئے کسی قسم کے ٹی وی چینل کا اجراء یا علماء کرام کا ٹی وی پر آنا اور اسے تبلیغ دین کی ضرورت کہنا اور سمجھنا شریعت کی خلاف ورزی ہے اور جدیدیت و اباحت کی ناجائز پیروی ہے۔

مسلمانوں پر واجب اور لازم ہے کہ دیگر حرام اور خلاف شرع امور کی طرح ان سے بھی بچنے کا بھرپور اہتمام فرمائیں۔

 حضرت شیخ الحدیث مولانا سلیم اللہ خان صاحب جامعہ فاروقیہ کراچی	 مفتی حمید اللہ خان صاحب جامعہ اشرفیہ لاہور	 مولانا سعید احمد جلال پوری صاحب مجلس تحفظ ختم نبوت کراچی	 مفتی محمد انعام الحق صاحب جامعہ علوم اسلامیہ علامہ بخاری ناٹن کراچی
 مفتی محمد عبدالجبار دین پوری صاحب جامعہ علوم اسلامیہ علامہ بخاری ناٹن کراچی	 مفتی غلام قادر صاحب دارالعلوم خانیہ کوڑہ خشک	 مفتی محمد بنی ہند صاحب مجمعہ اکیلیں اسلامی بہار آباد کراچی	 مولانا ڈاکٹر منظور احمد منگل صاحب جامعہ فاروقیہ کراچی
 مفتی رفیق احمد الاکڑی صاحب جامعہ علوم اسلامیہ علامہ بخاری ناٹن کراچی	 مفتی شعیب عالم صاحب جامعہ علوم اسلامیہ علامہ بخاری ناٹن کراچی	 مفتی عبدالقیوم پور پوری صاحب دارالافتاء مجلس تحفظ ختم نبوت کراچی	 مفتی احمد خان صاحب جامعہ عمر کوٹ سندھ
 مفتی قاضی سلیم اللہ صاحب دارالہدیٰ نبوی خیر پور سندھ	 مفتی احتشام الحق آسیا آبادی صاحب جامعہ رشیدیہ آسیا آباد تہ کرت کران بلوچستان	 مفتی امداد اللہ صاحب جامعہ حضور و نار و سندھ	 مفتی روزی خان صاحب دارالافتاء ربانیہ کوئٹہ بلوچستان
 مفتی عامر عبداللہ صاحب جامعہ حمادیر کراچی	 مفتی سجاد اللہ صاحب جامعہ فاروقیہ کراچی	 مولانا سلیم اللہ صاحب جامعہ حضور و نار و سندھ	 مفتی امان اللہ صاحب جامعہ خفاہ دراشدین کراچی
 مفتی عبدالغفار صاحب جامعہ اشرفیہ سکھر سندھ	 مفتی حامد حسن صاحب دارالعلوم کبیر والا پنجاب	 مفتی عبداللہ صاحب جامعہ خیر المدارس ملتان	 مفتی حبیب اللہ صاحب جامعہ اسلامیہ کافشن کراچی
 مفتی احمد خان صاحب جامعہ فاروقیہ کراچی	 مفتی نذیر احمد شاہ صاحب جامعہ فاروقیہ عظیم فصل آباد	 مفتی سعید اللہ صاحب جامعہ عربیہ تعلیم الاسلام کوئٹہ	 مفتی احمد ممتاز صاحب جامعہ خفاہ دراشدین کراچی
 مفتی گل حسن بلواری صاحب جامعہ جمہیہ سرکی روڈ کوئٹہ	 مفتی زروں خان صاحب جامعہ عربیہ حسن العلوم شتان قبائل	 مفتی سعد الدین صاحب جامعہ حلیہ دروہیز و سرحد	 مفتی عبدالسلام چانگامی صاحب جامعہ معین الاسلام ہائری بنگلہ دیش

نوٹ :- اس متفقہ فتویٰ کی تائید مفتی عبدالسلام چانگامی صاحب، حضرت مولانا سرفراز خان صفدر صاحب، مفتی عیسیٰ صاحب، ڈاکٹر عبدالواحد صاحب اور مولانا عبدالغنی صاحب مدظلہم نے بھی فرمائی۔ اور دستخط کئے۔

بسم اللہ الرحمن الرحیم

## ضمیمہ اشکالات و جوابات

اشکال :- کیا متفقہ فتویٰ، یکطرفہ فیصلہ ہے؟

مروجہ اسلامی بینکاری کے خلاف شرع ہونے پر علماء کرام کا متفقہ فتویٰ آنے کے بعد اسلامی بینکاری کے حامی بعض حضرات کی طرف سے پرزور انداز میں یہ کہا جانے لگا ہے کہ یہ یکطرفہ فیصلہ ہے، یہ صرف چند علماء کا فیصلہ ہے، اس اجلاس کے شرکاء کو ملک کا نمائندہ قرار نہیں دیا جاسکتا۔

جواب:

اس اشکال میں نمائندگی کی عدم اہلیت کا طعنہ چھپا ہوا ہے، بینکوں کے حامی حضرات کی طرف سے اس قسم کے اشکالات سے ان خیالات کی تائید ہوتی ہے کہ یہ حضرات اپنے علاوہ کسی اور کو ملک کے معاشی مسائل پر گفتگو کا اہل یا عوام الناس کی نمائندگی اور علماء کی ترجمانی کے قابل نہیں سمجھتے، ورنہ اس اجتماع میں ملک کے چاروں صوبوں کے وہ اہل فتویٰ جمع ہوئے تھے، جو ان کے علی الرغم عوام الناس کے ہاں درجہ اعتماد و استناد پر فائز ہیں، کیا اس مجلس کے شرکاء اہل فتویٰ جدید اسلامی بینکاری کے حامی بعض ڈاکٹروں کے ہم پلہ نہیں ہیں؟ کیا ان اہل فتویٰ کے اتفاق و اتفاق نہیں کہا جاسکتا؟ اگر یہ حضرات آپ کی تائید

کرتے تو کیا تب بھی آپ کے نزدیک ان کا وہی مقام ہوتا جو ابھی آپ انہیں دے رہے ہیں؟ یا ان کو اور بڑھا چڑھا کر بیان کرتے؟ بلکہ بجا طور پر یہ کہا جاسکتا ہے کہ اگر ملک کے کوئی گمنام حضرات بھی آپ کے موقف سے اتفاق کا اظہار کرنے لگ جائیں تو انہیں بڑھا چڑھا کر پیش فرمائیں گے گو کہ وہ عالم دین آپ کے مذکورہ معیار پر پورا اترتا ہو یا نہ اترتا ہو؟ اس لئے ملک کے ان مشہور و معروف اہل فتویٰ کے موقف کو حیلوں اور تاویلوں سے رو نہیں کیا جاسکتا۔ رہا یہ کہنا کہ یہ یکطرفہ فیصلہ ہے، اس کا کیا مطلب ہے کہ آپ چند حضرات اپنا وزن ملک کے دوسرے تمام حضرات سے زیادہ سمجھتے ہیں؟ کیا ایک پلڑے میں بقیہ حضرات اور ایک میں صرف آپ ہوں، تو توازن قائم ہوگا؟ بلکہ آپ کے یکطرفہ کہنے سے یہ معلوم ہوتا ہے کہ آپ اپنا وزن بہت بھاری سمجھ رہے ہیں اور دوسروں کو بے وزن سمجھ رہے ہیں۔ ماضی میں اپنے آپ کو ”طرفِ کامل“ سمجھنے سے کئی لغزشوں نے جنم لیا ہے، اس لئے اس ”فکر“ پر فکر کرنے کی ضرورت ہے۔

## اشکال:- مجوزین کو اعتماد میں نہیں لیا گیا!

بعض اہل علم دکھ اور اپنائیت کے ملے جلے جذبات کے ساتھ شکوہ فرماتے ہیں کہ اس فیصلے کے حوالے سے انہیں اعتماد میں نہیں لیا گیا، ان سے بات کرنا گوارا نہیں کیا گیا۔ اور یہ تو انہیں تنہا کرنے کی کوشش ہے۔ یہ تو علمی مسئلہ ہے، اسے بحث و مباحثہ کے ذریعے حل ہونا چاہئے۔

## جواب:

اس اشکال کا جواب کسی مصلحت کے تحت تفصیل کے ساتھ تحریر میں نہیں لایا جاسکتا۔ کیونکہ اس کے عوامل کچھ ایسے ہیں جو شرعی مسئلے سے زیادہ شکوؤں اور شکایات پر مبنی ہیں، علماء کا طبقہ ایک کنبہ ہونے کی وجہ سے یہ گھریلو مسائل ہیں، شرعی مسائل نہیں ہیں۔ ہماری کوشش اور ہمارا مدعا یہ ہے کہ ہم مروجہ اسلامی بینکاری کی شرعی حیثیت کو دینی مسئلہ کی حیثیت سے بیان کریں، ذکر کردہ نوعیت کے شکوؤں کے جوابات سے ذاتی رنگ اُبھرے گا جو کہ بہت بڑی غلطی ہوگی۔ ہاں! ان شکوؤں کا مدلل باحوالہ جواب بالمشافہ یا خصوصی خط و کتابت کے ذریعہ دیا جاسکتا ہے۔ لیکن اس کے لئے یہ شرط بھی لگائی جاسکتی ہے کہ ہمارے محترم بزرگ اور دوست احباب ہمیں اس بات کی اجازت بھی دیں اور ناگوار گزرنے کی صورت میں ہماری پیشگی معذرت بھی قبول فرمائیں۔

البتہ آپ کا یہ ارشاد کہ یہ علمی مسائل ہیں، بحث و مباحثہ کے ذریعہ حل ہونے چاہئیں، بالکل درست اور بجا ہے، ہم بھی اس کے لئے تیار ہیں۔ مگر اس کے لئے چند مختصر شرطیں ہیں۔ پہلی شرط یہ ہے کہ: جن علماء کرام کو بحث و مباحثہ کے لئے بلایا جائے ان کے علم، تقویٰ اور دیانت پر اعتماد کیا جائے اور اظہار و اعتراف بھی کیا جائے۔ دوسری شرط یہ ہے کہ: بحث و مباحثہ سے قبل اس کے اصول و آداب اور طریق کار طے ہو جائیں، جن کی پاسداری سب پر لازم ہو۔ تیسری شرط یہ: کہ مجلس کی اکثریتی رائے کا احترام کرتے ہوئے اسے تسلیم کیا جائے۔ چوتھی شرط یہ: کہ مجلس کا اعلامیہ مجلس ختم ہونے سے قبل تیار ہو، اس پر سب کے دستخط اسی وقت لئے جائیں۔ پانچویں شرط یہ: کہ تفردات و شذوذ کا دروازہ ایسا بند رکھا جائے کہ کسی کی تہا پر وازعوام الناس میں کسی قسم کی تشویش اور فتنہ کا باعث نہ بنے۔ اور جو

اس بند دروازہ کو توڑے، فتنے اور تشویش کا ذمہ دار اسی کو ٹھہرایا جائے، اور وہ علماء اور عوام دونوں کے سامنے جواب دہ ہوگا۔ چھٹی شرط یہ کہ: آج تک جس کا فتویٰ تفرّد اور شذوذ پر مبنی ثابت ہوا ہے، اس سے علی الاطلاق رجوع کیا جائے۔ ساتویں شرط یہ کہ: اسلامی بینکاری کی اصلاح کے لئے حضرت ڈاکٹر عبدالرزاق اسکندر صاحب کی تحریر میں جو نکات پیش کئے گئے ہیں، ان کی روشنی میں اسلامی بینکاری کی اصلاح کے لئے ذمہ داری و دیانتداری کے ساتھ کوششیں کی جائیں۔

## اشکال:- میزان بینک کی وضاحت اور اس کا جواب

مرتبہ اسلامی بینکاری کے غیر اسلامی ہونے کا فتویٰ شائع ہونے کے بعد جدید اسلامی بینکوں میں کافی حد تک کھلبلی مچی اور ان بینکوں کے لئے اپنے صارفین کو مطمئن کرنا مشکل ہونے لگا تو بینکوں کے شرعی مشیروں کی مدد سے ذمہ داروں نے اپنے صارفین کی تسلی کے لئے کچھ باتیں تحریر کیں، ہمارے سامنے میزان بینک والوں کی تحریر ہے، جس میں ”میزان بینک“ کو مکمل طور پر اسلامی طریقوں کی پاسداری قرار دیتے ہوئے جو وضاحت فرمائی ہے اس کا خلاصہ درج ذیل ہے:

۱..... عدم جواز کا فتویٰ بلا دلیل ہے یہ چند علماء کا بیان ہے۔

۲..... عدم جواز کے فتویٰ کو مختلف بینکوں سے گفتگو اور معلومات کرنے کے بعد شائع کرنے کا تاثر غلط ہے، ان کے بقول ”میزان“ کے ترازو میں کوئی نہیں ٹلا۔

۳..... اسلام مکمل ضابطہ حیات ہے اسی لئے علماء نے سودی نظام کے متبادل بلکہ نعم البدل کے طور پر اسلامی بینکنگ کا نظام متعارف کروایا ہے۔

- ۵.....میزان بینک اسلامی اصولوں کی مکمل پاسداری کرتا ہے۔
  - ۶.....شریعہ بورڈ کے چیئرمین حضرت مولانا مفتی محمد تقی عثمانی صاحب، ابوعدہ صاحب، شیخ عصام، ایم اسحاق، اسے جائز کہتے ہیں۔ مستقل نگرانی کی خدمات عمران اشرف انجام دے رہے ہیں۔
  - ۷.....فقہ اکیڈمی جده اور شریعہ بورڈ نے جائز کہا ہے جس میں تمام دنیا کے علماء شامل ہیں۔
  - ۸.....میزان بینک میں استعمال ہونے والے پروڈکٹس مشارکہ، مضاربہ، مراسخہ اور اجارہ وغیرہ انوکھے اور نئے نہیں، واضح طور پر کتابوں میں موجود ہیں۔
  - ۹.....پاکستان سمیت پوری دنیا کے ستر ممالک میں اسلامی بینک کام کر رہے ہیں، اور وہاں یہ استعمال ہو رہے ہیں۔
  - ۱۰.....اسلامک بینکنگ کی حالیہ کوششوں کا باقی رہنا ضروری ہے ورنہ اسلامی بینکوں کے کرنٹ ڈپازٹ سودی بینکوں میں منتقل ہو جائیں گے، جو ہمارے مقصد کی بارہوگی اور اب تک کی گئی کوششیں رائیگاں ہو جائیں گی۔ (از صدر میزان بینک، شریعہ ایڈوائزر)
- جواب:**

یہ اکثر سوالات ایسے ہیں جن کے جوابات تقریباً مقالے میں آچکے ہیں، تاہم اختصار کے ساتھ مختصر مختصر تبصرہ پیش خدمت ہے:

۱.....عدم جواز کے فتویٰ کو بلا دلیل کہنے اور جواز کے فتویٰ کو تحقیق پر مبنی قرار دینے سے قبل ایک مسلمان کی حیثیت سے تحقیق، تحریف اور تاویلِ باطل کے درمیان فرق جاننا ضروری ہے، اس کا کچھ اندازہ امید ہے تفصیلی مقالہ پڑھنے والے کو ہو جائے گا۔ دوسری بات



یہ کہ متفقہ فتویٰ کے بلا دلیل شائع ہونے پر اہل علم اور اصحاب فتویٰ کو اشکال نہیں ہو سکتا، کیونکہ ہمارے اسلاف سے فتویٰ کے اصولوں میں یہ نقل کیا گیا ہے کہ عوام کے لئے جو فتویٰ دیا جائے وہ دلائل کے الجھاؤ کے بغیر ہونا چاہئے، اسی اصول پر حضرت تھانوی رحمہ اللہ سے لے کر آج تک کے ہمارے اکابر اہل فتویٰ کا عمل چلا آ رہا ہے۔ اکابر کے اسی اصول کی رعایت کرتے ہوئے متفقہ فتویٰ بلا دلیل شائع کیا گیا تھا۔ دلائل کا تعلق چونکہ اہل علم کے ساتھ ہے اس واسطے اہل علم کے لئے دلائل پر مبنی تفصیلی مؤقف الگ سے شائع کیا جا رہا ہے۔

۲..... عدم جواز کے فتویٰ پر ابتدائی طور پر تقریباً تیس سے زائد علماء نے دستخط کئے ہیں، اس کے مقابلہ میں آپ نے جواز پر صرف تین علماء کے نام بطور دلیل پیش فرمائے ہیں، آپ ہی انصاف فرمائیں کہ 3 اور 30 کے درمیان کیا نسبت ہے؟

۳..... یہ کہنا کہ میزان بینک کے پاس کبھی کوئی نہیں آیا آنجناب نے اس ضمن میں جو کچھ فرمایا ہے وہ جاری شدہ فتویٰ کی عبارت ہرگز نہیں ہے، اگر ہو بھی تو آپ اس حقیقت کو عوام سے نہیں چھپا سکتے کہ معلومات اور گفتگو کے لئے آنے والے بعض مفتیان کرام کو تین تین گھنٹے انتظار کروا کر محض بروشر تھا دینے پر اکتفاء کیا جاتا رہا ہے، بعض کو صرف یہ کہہ کر واپس کیا جاتا رہا ہے کہ ہمارے پاس مولانا مفتی محمد تقی عثمانی صاحب کا فتویٰ ہے، آپ ان پر اعتماد کریں، بعض کو یہ جواب بھی ملتا رہا کہ بینک کے ایگزیکٹس اور دیگر معلومات ہمارے پاس امانت ہیں، ہمیں سختی سے منع کیا گیا ہے کہ کسی طلبگار کو فراہم نہ کی جائیں۔ جہاں آپ ملاقات نہ کرنے کا شکوہ کر رہے ہیں وہاں اس حسن استقبال کا تذکرہ بھی تو فرمائیں، کیونکہ آپ تو مکمل طور پر اسلامی طریقوں کی پاسداری کے علمبردار ہیں۔

۴..... آپ کا یہ ارشاد کہ اسلام مکمل ضابطہ حیات ہے..... اگر آپ کا حقیقت میں یہی عقیدہ ہے تو پھر اسلامی بینکاری کی فراہم کردہ اصلی بنیادوں کی بجائے سودی حیلے

کیوں اختیار کئے گئے؟ اور پھر ان پر جم کر کیوں بیٹھ چکے ہیں؟ یہ حیلے تو ابتدائی طبی امداد (First Aid) ہیں، یہ تو ضدی مریض کا وطیرہ ہے کہ وہ فرسٹ ایڈ کے بعد والی اصل دوا سے جی چرائے۔

۵..... میزان بینک کی طرف سے اسلامی اصولوں کی مکمل پاسداری کا دعویٰ محض دھوکہ اور فریب ہے، مولانا مدظلہم کی تحریرات اور بیانات کے مطابق یہ ”اھون سوڈ“ ہے، سود کے عنصر سے خالی نہیں، مادی طور پر وہ ہی ہو رہا ہے جو روایتی بینکوں میں ہو رہا ہے، اسلامی بینکاری خطرناک طریقوں پر چل پڑی ہے۔ مولانا کے بقول اسلامی بینکاران کی ہدایات اور مشوروں پر عمل نہیں کر رہے۔

سوال یہ ہے کہ جن راستوں کو مولانا مفتی محمد تقی عثمانی صاحب مدظلہم خطرناک راستے قرار دے رہے ہوں اور وہ مطمئن نہ ہوں، آپ ان طریقوں پر چلنے کو اسلامی اصولوں کی پاسداری کیسے فرما رہے ہیں؟ ہم میزان بینک کے صدر صاحب وغیرہ کے بجائے مولانا مفتی محمد تقی عثمانی صاحب کو زیادہ وزنی حجت سمجھتے ہوئے مروجہ اسلامی بینکوں کو روایتی بینکوں کے ڈھب پر رواں قرار دیتے ہیں، اور صدر صاحب وغیرہ کے کردار اور دعووں کو ان کے پیش رو محمد احمد صاحب کے کردار اور دعووں کی پیروی سمجھتے ہیں۔

۶..... حضرت اقدس مولانا مفتی محمد تقی عثمانی صاحب مدظلہم اور ان کے ساتھ دوسرے دو علماء کرام کا ذاتی احترام، جلالتِ قدر اور رفعتِ شان اپنی جگہ مگر وہ حجت شرعی ہرگز نہیں، ان کی راہ اور رائے سے اختلاف کرنے کی شرعاً بہت زیادہ گنجائش ہے۔ بلکہ انصاف کی بات یہ ہے کہ جس میدان میں امام اعظم ابو حنیفہ رحمۃ اللہ علیہ اور ان کے تلامذہ سے اختلاف و انحراف کا سلسلہ قائم ہو وہاں ان بزرگوں کو بطور دلیل پیش کرنے سے متعلقہ حضرات کو خود ہی اعراض فرمانا چاہئے۔

۷.....فقہ اکیڈمی جده کا مقام، امام اعظم ابوحنیفہ رحمۃ اللہ علیہ کی مجلس فقہی کا ہرگز نہیں، ملک کے حنفی علماء اور عوام کو اس مجلس کی حیثیت پر قائل کرنے کا اصرار بالکل بے محل ہے، دوسرے یہ ہے اس اکیڈمی کے معدود شرکاء کو پوری دنیا کا نمائندہ کہنا بھی دیانت کے خلاف ہے، کیونکہ اس اکیڈمی میں علمی اعتبار سے سب سے نمایاں مقام و مرتبہ بلاشبہ حضرت مولانا مفتی محمد تقی عثمانی صاحب دامت برکاتہم کو حاصل ہے، اور حضرت کو اپنے ملک کے علماء کے درمیان عزت و احترام اور قدآور شناخت کا جو اعلیٰ مقام حاصل ہے وہ اس مجلس کے کسی اور شریک کو ہرگز حاصل نہیں ہے۔ اس مجلس کے اس فرد اعلیٰ کے تمام اوصاف و کمالات کے باوجود اپنے ملک کے تمام علماء کی ترجمانی اور نمائندگی کی نسبت ان کی طرف کی جاسکتی ہے اور نہ یہ کہا جاسکتا ہے کہ ان کی رائے پورے ملک کی رائے ہے۔ کیونکہ بینکنگ کے حوالے سے آپ کے ادارے اور آپ کے چند تلامذہ کے علاوہ تقریباً کوئی مشہور و معروف عالم دین آپ سے متفق نہیں ہے۔ اگر جده اکیڈمی کے اس فرد اعلیٰ کے بارے میں یہ کہا جاسکتا ہے تو دیگر شرکاء کے اپنے ملک اور حلقے میں مقام و مرتبے کا اندازہ بھی لگایا جاسکتا ہے۔ الغرض جده اکیڈمی کے چند معزز مہمانوں کو پوری دنیا کا نمائندہ کہنا دیانت اور انصاف کے خلاف ہے۔ انصاف کا تقاضا تو یہ ہے کہ ”میزان“ کا میزان اتنا جھکتا ہوا تو نہ تولے، کیونکہ وہ اسلامی اصولوں کی مکمل پاسداری کا علم بردار ہے، اسلامی چھتری کے نیچے اسلامی انصاف کی یہ تصویر ہرگز اسلام کی ترجمانی نہیں کر سکتی۔

۸.....میزان کے پروڈکٹس مشارکہ، مضابہ وغیرہ ہرگز نئے اور انوکھے نہیں ہیں۔ ہمارا موقف بھی بالکل یہی ہے، ہمارا کہنا یہ ہے کہ مشارکہ اور مضاربہ کی جو شکلیں اسلامی قوانین کی کتابوں میں لکھی ہیں ان کے مطابق کام کریں، اور ان شکلوں میں قطع و برید نہ کریں، اور مراحمہ و اجارہ کو ان کی اپنی حیثیت میں استعمال کریں، مستقل تمویلی طریقہ نہ

بنائیں، کیونکہ مراہجہ واجارہ کو تمویلی طریقے کے طور پر اختیار کرنے سے اسلامی اور سودی بینکوں کا امتیاز ختم ہو جاتا ہے۔ اور نتیجہ مادی طور پر سودی نکلتا ہے، مگر آپ اس پر رضامند نہیں ہیں، آپ کو مراہجہ واجارہ سودی حیلہ ہونے کے باوجود مشارکہ و مضاربہ سے زیادہ عزیز ہے اس لئے ہمارا کہنا یہ ہے کہ یہ اصطلاحیں انوکھی نہیں، آپ کا طریقہ استعمال اور آپ کے بعض پشتیبانوں کا طریقہ تشریح بہر حال انوکھا ہے۔ اور یہ دین اسلام کا اعجاز ہے کہ جب بھی اس میں تمدن جدید سے ہم آہنگی کے لئے انوکھے طریقے اور انوکھی تشریحات کا سلسلہ شروع ہوا تو درویشان اسلام نے اس کی بھرپور مزاحمت کی۔

۹..... دنیا کے جن ستر ممالک میں اسلامی بینک کام کر رہے ہیں ان کی تفصیل آپ لوگوں کو مزید کھل کر بتائیں! یا ہمیں اجازت دیں کہ ہم لوگوں کو دعوت فکر دیں کہ انڈونیشیا مسلمانوں کا سب سے بڑا ملک ہے، وہاں اسلامی بینکوں کی تعداد کتنی ہے؟ اور سنگاپور جیسا مختصر ترین خطہ جو عیسائی ملک ہے وہاں کتنے اسلامی بینک ہیں؟ اور یہ کہ مروجہ اسلامی بینکوں کے مراکز، سعودیہ اور پاکستان کی بجائے سوئزرلینڈ اور لندن میں کیوں ہیں؟ حالانکہ ان کو مسلم ممالک کے تجارتی شہروں میں ہونا چاہئے تھا؟ کیا غیر مسلم ہمارے کسی پروڈکٹ کو اپنے ہاں رواج دینا شروع کر دیں تو ہم غیر مسلموں کو اسلام کا مخلص سمجھ کر اپنے لئے دلیل بنا سکتے ہیں؟

۱۰..... ”کرنٹ ڈپازٹ“ ہی اصل مسئلہ معلوم ہوتا ہے، کیونکہ یہ واحد ذریعہ ہے جس کا پورا منافع بینک کو حاصل ہوتا ہے، اگر آپ اسلام کے ساتھ مخلص ہیں تو آپ کو یہ بات تسلیم کرنا ہوگی کہ اسلامی احکام کو مغربی سرمایہ داری نظام کے سانچوں میں فٹ کرنے کی ناکام کوششیں مزید نہیں ہونی چاہئیں۔ اور اپنے ایمان و اسلام کی بقاء کے لئے اسلام کے نام پر غیر اسلامی کوششوں سے الگ ہونا چاہئے۔ اور اس میں عار بھی محسوس نہیں ہونی چاہئے،

کیونکہ اس سے پہلے کی کئی مثالیں ہمارے سامنے ہیں، جس کی تفصیل اس مقالے کے شروع میں ”اسلامی بینکاری کا آئینہ ادوار“ کے زیر عنوان آچکی ہے۔ ”فیصل بینک“ کے اسلامی اور پھر غیر اسلامی ہونے کی داستان آپ سے ہر گز مخفی نہیں ہوگی، اس نوعیت کی کوششوں کی کچھ تفصیل حضرت مولانا مفتی رشید احمد لدھیانوی رحمہ اللہ نے احسن الفتاویٰ ج: ۷ میں ”آئینہ ادوار“ کے زیر عنوان ذکر فرمائی ہے۔ حضرت کا ارشاد ہے:

”علماء انفراداً واجتماعاً تمام سودی اداروں کو متبادل سود سے پاک جائز طریقے مسلسل بتاتے چلے آ رہے ہیں، ان اداروں کے ذمہ دار خوب تشہیر بھی کرتے رہتے ہیں: ”ہم نے سودی نظام کو علماء کرام کی تجاویز کے مطابق خالص شرعی نظام میں تبدیل کر دیا ہے“۔

مگر بعد میں یہ معلوم کر کے سخت افسوس ہوتا ہے کہ یہ لوگ بدستور سودی نظام ہی چلا رہے ہیں اور علماء کرام کی تجاویز کو قبول کرنے کی تشہیر صرف عوام کو فریب دینے کے لئے کر رہے ہیں“

واضح رہے کہ حضرت مفتی صاحب رحمۃ اللہ نے یہ تبصرہ پاکستان میں مروجہ اسلامی بینکاری کی کوششوں کے آغاز پر فرمایا تھا، ہمارا یہ دعویٰ ہے کہ مروجہ اسلامی بینک بشمول آپ کے جھکتے ہوئے ”میزان“ کے اس اسٹیج پر کافی پہلے سے پہنچ چکے ہیں، اگر آپ دیانتداری کے ساتھ ان سودی کوششوں سے الگ ہونا چاہیں تو صرف آپ کے مقصد کی روایتی ہار ہوگی، ایمان و عمل کی ہار ان شاء اللہ ہر گز نہیں ہوگی۔

**اشکال:- بینک اسلامی کی طرف سے وضاحت اور اس کا جواب:**

بینک اسلامی کے شرعی مشیر نے بھی اپنے صارفین کے اطمینان کے لئے کچھ ارشاد فرمائے ہیں ان میں سے کچھ کا جواب تو میزان بینک کے وضاحتی بیان کے جواب میں آچکا ہے، چند ایک اشکالات یہ ہیں:

۱..... اسلامی بینک کے تمام معاملات کے شرعی ہونے کی دلیل اس کا اپنا شریعہ بورڈ ہے جس میں مولانا تقی صاحب ڈاکٹر فضل الرحمن صاحب اور بقول شرعی مشیر صاحب کے ”شریعی بورڈ کا تیسرا رکن میں خود ہوں اور میں نے جامعہ بنوری ٹاون سے سند عالم دین اور دارالعلوم کراچی سے سند فتویٰ نویسی حاصل کی ہے۔“

۲..... اسلامی بینک کے معاملات کو ”مجمع الفقہ الاسلامی“ کے ممبر علماء بالخصوص قطر اور مصر کے مفتی اعظم حضرات نے موافق شرع قرار دیا ہے۔ یہ پاکستان میں نیا تجربہ نہیں ہے۔

۳..... عدم جواز کے فتویٰ میں ملک کے تمام علماء کا فتویٰ قرار دیا گیا ہے یہ خلاف حقیقت ہے۔

۴..... اسلامی بینکوں کے معاملات کو ناجائز کہنے والے علماء دنیا کے رائج الوقت نظام معیشت اور موجودہ اسلامی بینکاری کے نظام سے ناواقف ہیں، ان کے اعتراضات بالکل ابتدائی نوعیت کے ہوتے ہیں، جن کا جواب بہت ساری تحریروں میں دیا بھی جا چکا ہے۔

**جواب:**

بینک اسلامی کے معاملات کے شرعی ہونے پر پہلی دو شخصی دلیلوں سے بحث کی

ضرورت یہاں نہیں ہے، صرف تیسری بھاری دلیل ”تیسرا رکن میں خود ہوں“ پر تبصرہ ملاحظہ ہو:

الف:- ہم موصوف کو شرعی دلیل نہیں مانتے، کیونکہ وہ بینک (شخص قانونی) کے ملازم ہیں، ان کا اپنے مالک کے ساتھ مفاد ذاتی تعلق ہے، اس لئے مالک کے حق میں ملازم کی رائے اور حمایت موضع تہمت ہونے کی بناء پر شرعاً معتبر نہیں۔

ب:- جامعۃ العلوم الاسلامیہ علامہ بنوری ٹاؤن سے آج تک بے شمار لوگ مستفید ہوئے ہیں اور ہو رہے ہیں۔ موصوف نے بھی یہاں پڑھا ہوگا، لیکن انہیں معلوم ہے اور عوام کو بھی معلوم ہونا چاہئے کہ موصوف کے بینکاری نظریے کا جامعہ بنوری ٹاؤن سے کوئی تعلق نہیں ہے، وہ اس نظریہ میں بنوری ٹاؤن کے نظریہ اور موقف کی رعایت کئے بغیر بنوری ٹاؤن کا نام استعمال فرما رہے ہیں۔

اگر موصوف دارالعلوم کراچی کی طرف نسبت کرتے ہیں تو ہم مخلصانہ مشورہ دیتے ہیں کہ ۱۹۸۱ء کی بلاسود بینکاری کے حوالے سے مولانا تقی عثمانی صاحب مدظلہم کا فقہی مقالہ ضرور پڑھیں، اگر اس مقالے کے دیانتدارانہ اور حق جو یا نہ مطالعہ کے بعد انہیں اپنے اسلامی بینک کا جواز معلوم ہوتا ہے تو وہ دارالعلوم کراچی کی طرف نسبت کر سکتے ہیں۔

لیکن جامعہ بنوری ٹاؤن کی طرف نسبت کرنے کا حق صرف اس صورت میں ہو سکتا ہے کہ موصوف اس نسبت کے بیان کے ساتھ ساتھ مروجہ اسلامی بینکاری کے معاملات کے متعلق عوام الناس، اپنے سرپرستوں اور صارفین کے سامنے بنوری ٹاؤن کا نظریہ اور فتویٰ بھی بیان کریں، ورنہ شرعی خرابیاں لازم آئیں گی۔

۲..... مجمع الفقہ الاسلامی کو تمام ممالک کے علماء کی نمائندہ تنظیم کہنے کی حقیقت اوپر بیان ہو چکی ہے۔ یہاں پر بطور خاص یہ دلیل دی گئی ہے کہ اس اکیڈمی میں مصر اور قطر کے

مفتی اعظم حضرات بھی شامل ہیں جو ”اسلامی بینک“ کو جائز کہتے ہیں۔ عرض یہ ہے کہ اس اکیڈمی کے تمام شرکاء کی مجموعی حیثیت آئمہ مجتہدین کی فقہی مجالس اور یہ حضرات ان آئمہ کے اصحاب و تلامذہ کے برابر تو ہرگز نہیں ہو سکتے، اگر کسی معاملہ میں ان آئمہ مجتہدین کے اجتہادات کی روشنی میں رہنمائی مل سکتی ہے تو مجمع الفقہ الاسلامی کے اجتہادات کی ان کے مقابلے میں کوئی حیثیت نہیں رہتی اور نہ ہی ان کا ماننا ضروری ہوتا ہے۔

ہمارے خیال میں حقیقی اسلامی تمویلی طریقے ”شرکت و مضاربہ“ کے واضح احکام فقہی ذخیرہ میں موجود ہیں، اس لئے ”مجمع“ کے تراشیدہ سودی حیلوں کو ماننا آئمہ مجتہدین کے پیروں کا رویہ ضرورت ہے نہ ہی اس کی گنجائش ہو سکتی ہے۔

اگر آپ مصر اور قطر کے مفتی اعظم حضرات کو مقیاس حجت سمجھتے ہیں تو پھر آپ کو ان کے دیگر ایسے فتاویٰ پر بھی عمل کرنا ہوگا جن کو تاحال آپ بھی جائز نہیں کہہ سکتے۔ مثلاً مصری علماء نے یہ فتویٰ بھی دیدیا ہے کہ بینکوں کا سود، سود ہی نہیں ہے۔ روایتی بینکوں کے معاملات مشارکہ و مضاربہ کے زمرے میں آتے ہیں، آپ چاہیں تو ان کے اس فتویٰ پر عمل کرتے ہوئے کھلے عام بینکاری کریں۔ لفظ ”اسلامی“ کے تکلف کی ضرورت بھی نہیں پڑے گی۔ کیونکہ ان کے بقول بینکاری نظام ہی جائز ہے، اور یہ کوشش پاکستان میں ڈاکٹر فضل الرحمن صاحب بھی کر چکے ہیں ان کے تراشیدہ دلائل بھی ”ادارہ تحقیقات اسلامیہ اسلام آباد“ سے عوام کو دکھانے کے لئے آپ کو مل جائیں گے آپ کو جامعہ ابن مسعود کے ڈاکٹر فضل الرحمن صاحب کا نام بطور حجت پیش کرنے کی ضرورت بھی نہیں پڑے گی۔ اسی طرح قطر اور امارات والوں نے ”بیع عینہ“ کو نام بدل کر ”توزق“ کے نام سے حلال قرار دیا ہے۔ اب آپ کو عوام کے سامنے مراہجہ اور اجارہ کے حیلوں کے جواز پر دلائل کی ضرورت بھی نہیں ہونی چاہئے، قطر اور مصر والوں کی اقتداء امام اعظم اور ان کے تلامذہ کی پیروی سے مستغنی کر سکتی ہے۔



گرامی قدر! حقیقت یہ ہے کہ اگر آپ نے عصری یونیورسٹیوں کے پروفیسرز حضرات کو مقامِ حجت پر فائز مان لیا تو پھر آپ کو اپنے ہم وطن پروفیسرز، ڈاکٹرز اور کپٹنز اور علّاموں کے اختراعات بھی ماننے ہوں گے، کیونکہ جب آپ نے عصری جامعات کے تعلیم یافتہ حضرات کو اسلامی احکام کی جراحی کا اہل قرار دیا تو یہ طرزِ عمل پاکستان میں بھی جائز قرار دینا ہوگا، اور پھر مستشرقین کی علمی کاوشیں بھی کل کو آپ کے مطابق حجت ٹھہریں گے۔

رہا آپ کا یہ ارشاد کہ ”بینک اسلامی“ کا پاکستان میں تجربہ نیا نہیں ہے۔ یقیناً ایسا ہی ہے ہم بھی یہی کہتے ہیں بلکہ مزید وضاحت کیساتھ کہتے ہیں کہ یہ تجربہ پہلے بھی ہوا ہے محمد احمد نامی بینکار نے کیا تھا مگر ان کی شوئی قسمت تھی کہ انہیں شریعہ بورڈ کے لئے علماء طبقہ میں سے کچھ لوگ میسر نہیں آ سکے تھے، ورنہ اسلام کے نام پر بینکاری، روایتی بینکاری کو پیچھے چھوڑ جاتی۔

۳..... عدمِ جواز کے فتویٰ کو ملک کے جمہور علماء کا فتویٰ قرار دینا خلاف حقیقت نہیں بلکہ آپ کا بیان حقیقتِ حال کے برخلاف ہے، آپ ہی انصاف کے ساتھ بتائیں کہ مروجہ اسلامی بینکوں کے ساتھ مفاداتی تعلق رکھنے والے حضرات کو چھوڑ کر ملک کے کتنے مشہور و معروف ادارے اور شخصیات ہیں جو جواز کے قائل ہوں۔ اگر یہ کہا جائے کہ حضرت مولانا مفتی محمد تقی عثمانی صاحب مدظلہم اور ان کے چند تلامذہ کے علاوہ پاکستان کے علماء مروجہ اسلامی بینکاری کو خلافِ شرع قرار دیتے ہیں تو یہ کہنا ہرگز بے جا نہ ہوگا۔ پھر آپ کے بھی وہی تلامذہ جن کا ان بینکوں کیساتھ مفادات یا ملازمت کا تعلق ہے اور بس!

یہاں پھر وہی سوال ہوگا کہ نام نہاد اسلامی بینکاری کو خلافِ شرع قرار دینے والے علماء اور ادارے اگر آپ کی رائے سے متفق ہوتے تو کیا آپ ان کو یہ حق دیتے یا نہیں؟

۴..... بینک اسلامی کے مشیر صاحب فرماتے ہیں کہ نام نہاد اسلامی بینکوں کو

نا جائز کہنے والے حضرات دنیا کے رائج الوقت نظام معیشت اور موجودہ اسلامی بینکاری کے نظام سے ناواقف ہیں، اس لئے ناجائز کہہ رہے ہیں۔ اس اشکال کا جواب پہلے بھی آچکا ہے یہاں پر اختصار کے ساتھ مزید واضح الفاظ میں عرض کرتے ہیں کہ بخدا! اگر دنیا میں رائج الوقت سرمایہ داری نظام معیشت اور اس کی حقیقت، اور اس کے مغربی فکر و فلسفہ کا آپ نے قدرے مطالعہ فرمایا ہوتا تو یقیناً آپ اتنے جزم کے ساتھ عوام کو قائل نہ کر سکتے کہ ”اسلامی بینکاری“ کے امکانات روشن ہیں کیونکہ اس وقت دنیا کا معاشی نظام خالص مغربی سرمایہ داری فکر و فلسفہ کی اکائیوں پر مبنی ہے اور بینکاری نظام اس کا ایک جزء ہے اور آپ نے اس جزء کا ذیلی جزء نکالا ہے جسے ”اسلامی“ کے لاحقے اور سابقے کے ساتھ مسلمانوں کے درمیان مشتہر کر رہے ہیں۔

بلکہ رائج الوقت معاشی نظام کی بالادستی میں چلنے والی بینکاری کے زیر اثر اسلامی بینکاری کا دعویٰ بالکل ایسا ہی معلوم ہوتا ہے جیسے مردار کی کھال سے بنے ہوئے مشکیزے کو شراب سے بھر دیا جائے اور اس کے منہ پر شہد کی تہہ بنا کر مسلمانوں سے کہا جائے کہ آپ اسے استعمال کر سکتے ہیں، کیونکہ آپ کا منہ تو ابتدائی طور پر شہد پر لگ رہا ہے اور یہ دلیل بھی دیں کہ شہد کے حلال اور شفاء ہونے میں کس کا اختلاف ہے؟ اگر اس صحیح دلیل سے اس شراب کی حلت ثابت کی جاسکتی ہے تو شرعی دلائل کے ذریعہ آپ مغربی سرمایہ دارانہ نظام کے ایک جزء کو بھی اسلامی ثابت کر سکتے ہیں، ورنہ ہرگز نہیں!

اگر آپ کسی صورتِ واقعہ کے بیان کے لئے مغربی سرمایہ دارانہ نظام کو ہر حال میں ضرور سمجھتے ہیں تو پھر آپ کے شہر میں آپ سے کہیں زیادہ معلومات رکھنے والے پروفیسرز اور ڈاکٹرز حضرات موجود ہیں، پھر اس سلسلے میں آپ سے زیادہ ان کی رائے معتبر ہوگی اور مغربی نظام معیشت کی بالادستی میں بینکاری کے حوالے سے ان کا نقطہ نظر بیان کردہ

تفصیل سے سرمو مختلف نہیں، بلکہ وہ تو کھل کر یہ بھی کہتے ہیں کہ مروجہ اسلامی بینکاری اسلام کے نام پر عوام کو دھوکہ دینے کے مترادف ہے۔ بقول ان کے اصل مسئلہ یہ ہے کہ اسلامی بینکاری کے ماہرین سرمایہ داری، مغربی فکر و فلسفے، اور اس فلسفے کی دوا ہم شاخوں سائنس اور سوشل سائنسز کی مابعد الطبعیات، الہیات، کونیات کی علیت سے ناواقف ہیں۔ لہذا وہ اس ایمان و یقین کے ساتھ اپنے علمی سفر اور افتاء کا آغاز کرتے ہیں کہ اکناکس ایک معروضی، غیر اقداری آفاقی علم ہے، یہ پانی کی طرح ہے کہ جس برتن میں ڈالو اس کا روپ اختیار کرے گا جب کہ حقیقت اس کے برعکس ہے۔

اگر مروجہ اسلامی بینکاری کی حقیقت حال کا حکم بیان کرنے کا مدار مغربی فکر و فلسفے کی معرفت پر ہے تو اس میدان کے ماہرین اسے خلاف اسلام قرار دیتے ہیں، چلئے انہی کے فتوؤں کو مان لیجئے!

جہاں تک اسلامی بینکاری نظام سے ناواقفیت کا تعلق ہے تو اس سلسلے میں اسلامی بینکاری کی معرفت خاصہ کے دعویداروں سے ہم دو سوال کرتے ہیں:

ایک تو یہ کہ بینکاری نظام سے عدم واقفیت کا کیا مطلب؟ کیا اس موضوع پر بحث کرنے کے لئے تمام جزئیات کا علم ضروری ہے یا کلیات اور بنیادوں کا علم بھی کافی ہے؟ اگر تمام جزئیات کا علم ضروری ہے تو یہ دعویٰ آپ بھی نہیں کر سکتے، کیونکہ خلاف واقعہ ہوگا۔ اور اگر کلیات اور بنیادوں کا علم کافی ہے تو کسی بھی عالم دین (بالخصوص جو کسی دارالافتاء میں فتویٰ نویسی سے وابستہ ہو) کو اس سے لاعلم ہونے کا طعنہ دینا اس کی علمی کمزوری سے زیادہ آپ کے کبر و غرور کا غماز ہے۔ اگر آپ یہ کہیں کہ ”جزئیات و کلیات کا علم ضروری ہے تو پھر اس فن کے ماہرین جن کی پوری پوری زندگیاں بینکاری میں گزری ہیں ان کی رائے کے مقابلے میں آپ کی رائے کی بھی کوئی حیثیت نہیں ہو سکتی، کیونکہ آپ اپنے علم، تجربہ اور معلومات کا

ان ماہرین کے ساتھ موازنہ ہرگز نہیں کر سکتے۔

دوسرا سوال یہ ہے کہ جس اسلامی بینکاری اور اسلامی معیشت کی معرفتِ تامہ کے آپ علمبردار اور دعویٰ دار ہیں وہ قرآن و سنت اور فقہ اسلامی سے برآمد کی گئی ہے یا مغربی نظامِ معیشت سے مستعار لائے ہیں؟ اگر وہاں سے لائے ہیں تو پھر آپ روایت پسند علماء کرام کو لاعلمی اور ناواقفیت کا طعنہ دے سکتے ہیں۔ اور اگر آپ یہ سمجھتے ہیں کہ اسلامی بینکاری اور اسلامی معیشت، فقہ المعاملات ہی سے ماخوذ ہے تو قرآن و سنت اور فقہ اسلامی کے معاملاتی حصے کا علم، تعارف اور واقفیت آپ کے ناقد علمائے کرام کو بھی حاصل ہے۔ اس لئے ہمارا مشورہ یہ ہے کہ آپ عوام کو بیوقوف بنانے کے لئے علماء کو ”بے وقوف“ (غیر مطلع) قرار نہ دیں۔

ہاں اگر آپ یہ کہیں کہ مروجہ اسلامی بینکاری اور اسلامی معیشت، اسلامی احکام کو مغربی سرمایہ داری نظام کے سانچوں میں ڈھلی ہوئی بینکاری پرفٹ کرنے کا نام ہے، تو ملک کے دیگر علماء کرام کو اپنی اس کمزوری کا اعتراف کر لینا چاہئے کہ وہ ایسا نہ کر سکے ہیں اور نہ کر سکتے ہیں۔ اس کمال میں آپ یکتا ہیں۔

اسی اشکال کے ضمن میں بینک اسلامی کے مشیر صاحب فرماتے ہیں کہ عدم جواز کے قائل علماء کرام کے اعتراضات ابتدائی نوعیت کے ہیں ”جن کا جواب بہت ساری تحریروں میں دیا جا چکا ہے“۔ سوال یہ ہے کہ ایک طرف آپ فرماتے ہیں کہ آپ تک کوئی اعتراض یا معلومات لینے والا کوئی شخص نہیں آیا۔ دوسری طرف فرما رہے ہیں کہ بہت ساری تحریروں میں اس کا جواب دیا جا چکا ہے۔ اگر آپ تک کوئی فرد یا کسی کے اعتراضات پہنچے نہیں تو آپ نے ”بہت ساری تحریروں“ کے ذریعے ان کا جواب کیسے دیا؟

## اشکال:- کیا متفقہ فتویٰ ذاتیات کا شاخسانہ ہے؟

بعض حضرات کی طرف سے یہ بھی کہا جاتا ہے کہ لوگ خواہ مخواہ ہماری مخالفت کر رہے ہیں، ہمارے اچھے کام کو روکنے کے لئے ہمارے خلاف فتویٰ دے رہے ہیں اور ہماری ساکھ کو خراب کرنا چاہتے ہیں، عدم جواز کا فتویٰ، شرعی فتویٰ نہیں بلکہ ذاتیات کا شاخسانہ ہے۔

## جواب:

مروجہ اسلامی بینکاری کا جائز یا ناجائز ہونا ہمارے خیال میں خالصہ شرعی مسئلہ ہے، اس کا کسی کی ذات کے ساتھ کوئی تعلق نہیں ہے، اس لئے اس فتویٰ کو کسی کی ذاتی مخالفت پر محمول کرنا سراسر غلط ہے، اور آج تک کی اسلامی تاریخ میں کسی صاحب علم کی رائے کے خلاف دوسرے اہل علم کی رائے کو پہلے صاحب کی ساکھ کی خرابی سے کسی نے تعبیر نہیں کیا، ورنہ ہونا یہ چاہئے تھا کہ آئمہ متبوعین میں سے امام اعظم ابوحنیفہ رحمۃ اللہ علیہ کے بعد سارے آئمہ مجتہدین پر اخلاقی پابندیاں عائد کی جاتیں۔

اس لئے مروجہ اسلامی بینکاری کے خلاف شرعی فتویٰ کو اپنی ذات کی مخالفت یا ذاتیات کا نتیجہ کہنا سراسر غلط اور خلاف حقیقت ہوگا، ورنہ اس کا مطلب یہی ہوگا کہ آپ مروجہ اسلامی بینکوں کو اپنا ذاتی مسئلہ سمجھتے ہیں، جبکہ ہم اس کو آپ کا ذاتی گھریلو مسئلہ سمجھنے کی بجائے شرعی مسئلہ سمجھ رہے ہیں اس کو اپنی ذات سے نہیں جوڑنا چاہئے، ورنہ کسی بھی مسلمان کو جب اس کی کسی غلطی پر ٹوکا جائے، ملامت کیا جائے اور اس کے خلاف شرع عمل کو بُرا کہا جائے تو وہ بحیثیت مسلمان یہ کہہ سکے گا کہ لوگ مجھے نہیں اسلام کو بُرا کہہ رہے ہیں، یعنی وہ اپنی ذات کو اسلام اور اسلام کو اپنی ذات سے تعبیر کر سکے گا۔

## اشکال:- متفقہ فتویٰ اور فتنہ انگیزی:

بعض حضرات عدم جواز کے فتویٰ کو فتنہ انگیز، یا فتنہ انگیزی کا سبب قرار دیتے ہیں اور ان کی طرف سے مختلف انداز سے یہ مشورے اور ترغیبات دی جاتی ہیں کہ اس فتویٰ کی تفصیلات منظر عام پر نہ لائی جائیں، ورنہ فتنہ ہوگا اور دینی نقصان ہوگا۔

## جواب:

جب جواز کا فتویٰ جاری ہو رہا تھا تو اس وقت اس کا خیال کیوں نہیں آیا؟ بن پوچھے جواز کا فتویٰ ”عمل“ ہے اور عدم جواز کا فتویٰ اس کا ”رد عمل“ ہے، فتنے کا اصل سبب عمل ہوتا ہے نہ کہ رد عمل۔ وجہ اس کی یہ ہے کہ فتنہ انگیزی تو فتنے کے اسباب اختیار کرنا ہے اور اس کے ذمہ دار وہی لوگ ہوتے ہیں جو ان اسباب کا ارتکاب پہلے کر چکے ہیں۔ قرآن کریم کی مندرجہ ذیل آیت مبارکہ سے اس کی تائید ہوتی ہے:

وَمِنْهُمْ مَّنْ يَقُولُ اِئْذَنْ لِّيْ وَلَا تَفْتِنِّيْ اَلَا فِي

الْفِتْنَةِ سَقَطُوا وَاِنَّ جَهَنَّمَ لَمُحِيْطَةٌ بِالْكَافِرِيْنَ۔ (۱)

اگر اسلاف کا قول و عمل حجت بن سکتا ہو تو فتنہ اور فتنہ انگیزی کا سبب حضرت بنوری رحمہ اللہ کے بقول یہ ہے کہ الجباء واضطرار کے درمیان اور عیش پرستی، زراں دوزی اور امیر سے امیر تر بننے کی حرص کے درمیان نمایاں فرق کو ملحوظ نہ رکھا جائے۔ جبکہ دونوں کا حکم یکساں نہیں۔ یعنی مضطر کے احکام کو لے کر امیر کے مسائل حل کرنے بیٹھ جائیں تو اس روش سے ماتم انگیز حادثے ہی جنم لیا کریں گے۔ (۲)

(۱) التوبة: الآية: ۴۹۔

(۲) بینات محرم الحرام ۱۳۸۸ھ۔

## اشکال:- دونوں قسم کے بینکوں کی ظاہری یکسانیت پر اشکال وجواب کی وضاحت

مروجہ اسلامی بینکاری کے عدم جواز کی وجوہات میں جب یہ کہا جاتا ہے کہ مروجہ اسلامی بینکوں کے معاملات بالکل روایتی بینکوں کی طرح ہیں، دونوں کے درمیان کوئی نمایاں فرق نہیں ہے۔ بلکہ اسلامی بینکوں نے اپنی ترقی کا معیار یہ بنا رکھا ہے کہ روایتی بینک جس قسم کے پروڈکٹس (Products) متعارف کروائیں گے، نام نہاد اسلامی بینک بھی ان جیسے پروڈکٹس متعارف کروائیں گے۔ اس طرز عمل سے دونوں بینکوں کے درمیان بینکاری اور کاروباری دوڑ میں مقابلہ تو نمایاں طور پر دکھائی دیتا ہے۔ مگر کوئی اسلامی فرق نظر نہیں آتا۔ اس کے جواب میں بعض جدید اسلامی بینکار فرماتے ہیں کہ پروڈکٹس کی ظاہری شکل و صورت کی یکسانیت سے کیا فرق پڑتا ہے؟ دونوں میں وجہ فرق اسلامی طریقے پر ”عقد“ ہے، اس کی مثال میں نکاح اور زنا اور مردار گوشت اور حلال گوشت کو پیش فرماتے ہیں کہ ظاہری اعتبار سے دونوں میں کوئی فرق نہیں، لیکن نکاح اور زنا میں عقد کا فرق ہے۔ دونوں کے نتیجے میں اولاد پیدا ہو تو نتیجہ ایک جیسا ہونے کے باوجود حکم میں یکساں نہیں ہیں۔ اسی طرح مردار گوشت غیر شرعی ذبح کی وجہ سے کھانے کی قابل نہیں اور حلال طریقے پر ذبح شدہ گوشت ”بسم اللہ“ کی وجہ سے حلال ہو جاتا ہے۔

**جواب:**

روایتی اور مروجہ اسلامی بینکاری کے معاملات کی مثال دینے کے لئے ”نکاح

اور زنا“ کی مثال دینا درست نہیں، بلکہ زنا اور متعہ کی مثال دینی چاہئے، کیونکہ شریعت کی رو سے متعہ ایک عقد ہونے کے باوجود ”زنا“ کا حکم رکھتا ہے۔ اس عقد کی نکاح کے ساتھ مشابہت کو نظر انداز کرتے ہوئے ”زنا“ کے حکم میں داخل کیا جاتا ہے۔ جو فرق ”زنا“ اور ”متعہ“ میں ممکن ہے وہی فرق مروجہ اسلامی بینکاری اور روایتی بینکاری میں کیا جاسکتا ہے! اور مشابہت کے لحاظ سے متعہ نکاح کی بجائے زنا کے حکم میں شامل کیا جاتا ہے۔

ہم یہ کہتے ہیں کہ امت کے ایک گمراہ فرقے کے علاوہ دونوں کے حکم میں کوئی بھی مسلمان یکسانیت کا قائل نہیں۔ ہاں! اب بعض لوگ ضرور پیدا ہو رہے ہیں جو بزعم خود زنا کے اسلامی متبادل کے طور پر ”نکاح المیسار“ کے نام سے شہوت پرست مسلمانوں کو اسلامی پناہ دینے کے لئے کوشاں ہیں۔ اگر اسلامی بینکوں کے حامی حضرات نکاح متعہ اور نکاح المیسار کو شرعاً ناجائز ہی سمجھتے ہوں، تو پھر ان کے لئے یہ سمجھنا مشکل نہیں ہونا چاہئے کہ محض اسلام کے نام پر کوئی معاہدہ ہو جانے سے کسی معاملے پر جواز کا حکم نہیں لگایا جاسکتا۔ بلکہ اسے اسلامی اصولوں کے مطابق پرکھنا ہوتا ہے کہ آیا وہ معاملہ اسلام کے قریب ہے یا غیر اسلام کے زیادہ قریب ہے؟ چنانچہ جس طرح متعہ کو معاہدہ اور عقد ہونے کے باوجود زنا کے مماثل قرار دیا جاتا ہے، نکاح کے ساتھ اس کی مشابہت کی پرواہ نہیں کی جاتی، اسی طرح مروجہ اسلامی بینکاری کے معاملات کو نام نہاد اسلامی عقود اور اصطلاحوں کے استعمال کے باوجود روایتی بینکاری کے مشابہ اور مماثل قرار دیا جائے اور یہی کہا جائے کہ مروجہ اسلامی بینک کے معاملات کی گہری مناسبت سودی معاملات کے ساتھ ہے۔ لہذا یہ روایتی سودی بینک ہی کہلائیں گے نہ کہ اسلامی اور شرعی!

اسی طرح حلال اور مردار گوشت کی مثال دینا بھی صحیح نہیں ہے، بلکہ اصل میں اس کی مثال یہ بنتی ہے کہ ایک طرف مردار گوشت ہو اور دوسری طرف ایک ایسا گوشت ہو، جو



تکبیر پڑھ کر کسی حیوان کا گلا گھونٹ کر مار دینے کے نتیجہ میں تیار کیا گیا ہو۔ دونوں کے گوشت کا حکم ایک جیسا ہوگا، گوکہ ایک پر تکبیر بھی پڑھی گئی ہے، اس تکبیر کا کوئی فائدہ نہیں ہوا، کیونکہ دوسرے طریقے میں تکبیر تو ہے مگر تکبیر کے تقاضے پورے نہیں ہوئے۔ جس طرح کہ مروجہ اسلامی بینکوں میں اسلامی عقود اور فقہی اصطلاحوں کو استعمال تو کیا جاتا ہے، مگر ان عقود کے شرعی آداب کا گلا گھونٹ کر مطلوبہ نتائج حاصل کئے جاتے ہیں۔ اس لئے اس دوسرے گوشت کی مثال بالکل خالص مردار کی ہوگی، یہاں خالص مردار اور جھٹکے کا تقابل ہو تو مثال درست ہوگی ورنہ نہیں۔

## اشکال:- کیا شرعی تبصرہ اور فتویٰ کے لئے انگلش ضروری ہے؟

مروجہ اسلامی بینکاری کے حامی حضرات، مغرب زدہ معاشرے میں وزنی دلیل کے طور پر ارشاد فرماتے رہتے ہیں کہ جناب! بینکنگ سسٹم (Banking system) سمجھئے، اس کا حکم بیان کرنے اور بینکنگ کے بارے میں رائے دینے کیلئے انگلش کا جانا ضروری ہے، جو علماء اس سسٹم کے خلاف فتویٰ دے رہے ہیں وہ انگلش ہی نہیں جانتے تو بینکاری کو کیا سمجھیں گے؟ جب بینکنگ کو سمجھے بغیر فتویٰ دیں گے تو ان کے فتویٰ کی کیا حیثیت ہو سکتی ہے؟ بینکوں کے حامی حضرات طنز و تحدی (Challenge) کے انداز میں یہ بھی فرماتے ہیں کہ بینکنگ کے خلاف فتویٰ دینے والے حضرات کے ہاں ”بینک“ سے متعلق کوئی دستاویز لے جا کر رکھی جائے تو اس کے سمجھنے پر تو کجا پڑھنے پر بھی قادر نہیں ہو سکتے۔ اگر یہ لوگ بینکوں کے بارے میں رائے قائم کریں تو کیسے قائم کر سکتے ہیں، اگر کوئی قائم کریں تو اس کی پوزیشن کیا ہوگی؟

## جواب:

جہاں تک انگلش سیکھنے، سکھانے اور سمجھنے کا تعلق ہے، یہ اچھی بات ہے، بلکہ تبلیغ دین کے نقطہ نظر سے ضروری بھی ہے اس لئے کہ اس وقت امت کا ایک بہت بڑا طبقہ ایسا ہے جس سے رابطے کی زبان انگلش ہے۔ اگر اس نقطہ نظر سے کوئی مسلمان انگریزی یا کسی بھی اجنبی زبان کے جاننے کو ضروری سمجھتا ہو تو یہ بالکل بجا ہے، بلکہ سنت نبوی کے مطابق بھی ہوگا، اس حد تک انگلش کے ضروری ہونے سے کسی کو انکار نہیں ہونا چاہئے۔

اب رہا یہ مسئلہ کہ بینکنگ کا شرعی حکم بتانے اور بیان کرنے کے لئے واقعہ انگلش پر عبور ضروری ہے یا نہیں؟ اگر ضروری ہے تو کس حد تک ضروری ہے؟ اگر ضروری نہیں تو پھر بینکوں کے حامی حضرات کی طرف سے اتنی تھد و مدد کے ساتھ اس داویلے کا کیا مقصد؟ اور باعث کیا ہے کہ مروجہ اسلامی بینکوں کو ناجائز کہنے والے علماء حضرات انگریزی نہیں جانتے، اس لئے ان کے فتویٰ کا کوئی اعتبار نہیں، کیونکہ بینکنگ کا طریقہ کار اور دستور (Prospectus) انگلش میں ہوتا ہے؟

ہمارا خیال یہ ہے کہ کوئی بھی شرعی حکم بتانے اور بیان کرنے کا مدار کسی خاص زبان پر شریعت نے بطور خاص نہیں رکھا، کسی اجنبی قوم یا نظام سے متعلق شرعی احکام کا بیان و اظہار اس قوم اور نظام کی ”زبان“ کی معرفت تائمہ پر ہرگز موقوف نہیں ہے، ورنہ روزِ اول سے تا حال یہ لازمی قرار دیا جاتا کہ کوئی داعی یا حاکم یا مفتی کسی قوم یا نظام پر شرعی تبصرہ اسی وقت کر سکتا ہے جب وہ اس قوم اور نظام کی زبان سے ذاتی طور پر واقف ہو، ورنہ اس داعی کی دعوت، حاکم کے حکم اور مفتی کے فتویٰ کی کوئی حیثیت نہیں ہوگی۔

مگر ہم دیکھتے ہیں کہ ہمارے مآخذِ دینیہ (قرآن، سنت اور فقہ) کی زبان عربی ہے،

حضور صلی اللہ علیہ وسلم سے لیکر خلفائے راشدین، آئمہ مجتہدین اور خلافت اسلامیہ کے اواخر تک دینی دعوت، سرکاری حکم اور شرعی فتویٰ بالعموم عربی زبان میں صادر ہوتا رہا ہے۔ جبکہ عربی زبان والوں کے مقابلے میں عجمیوں کی تعداد کئی گنا زیادہ تھی اور دین اسلام عرب و عجم سب کا دین تھا۔ اور ان شرعی مناصب کے بڑے ذمہ داروں میں سے کسی کے بارے میں یہ روایت نہیں ملتی کہ اجنبی قوم سے مخاطب ہونے یا ان کے فرسودہ نظام کو رد کرنے سے قبل انہوں نے اس قوم اور نظام کی زبان پر عبور حاصل کیا ہو، حتیٰ کہ خود نبی اکرم رسول عربی ﷺ کے بارے میں مروی ہے کہ انہوں نے اپنے ہم عصر بادشاہوں اور رؤساء کو پیغام الہی پہنچانے اور آنے والے وفود سے گفتگو کرنے کے لئے ان کی زبانیں جاننے والے حضرات کو ترجمانی پر مامور فرما رکھا تھا، اور اسی ضرورت کے پیش نظر حضرت زید بن ثابت رضی اللہ عنہ کو سریانی زبان سیکھنے کا حکم بھی فرمایا تھا۔ (۱) یہ سنت خلفائے راشدین کے دور میں بھی جاری رہی۔ اس سنت حسنہ کی روشنی میں یہ نقطہ بھی واضح ہوا کہ شرعی حکم بتانے اور بیان کرنے والے کسی بھی داعی، حاکم یا مفتی پر بذاتِ خود، مخاطب اور اس کے نظام کی زبان کی معرفت شرعی لحاظ سے ہرگز لازم نہیں۔ ورنہ سنت حسنہ یہ ہوتی کہ کسی کا نظام رد کرنے یا اپنا پروگرام سمجھانے سے قبل، پروگرام پیش کرنے والے کا ذاتی طور پر متعلقہ زبان کا سیکھنا ضروری ہوتا، مگر قابلِ اعتماد ترجمان پر اعتماد فرمالینے سے جہاں مؤخر الذکر نظر یہ کا ”لقو“ ہونا معلوم ہوتا ہے وہاں یہ بھی ثابت ہو رہا ہے کہ قابلِ اعتماد ترجمان کی ترجمانی کو مدار اور معیار بنا کر شرعی حکم بیان کرنا، شرعی حکم بیان کرنے والے کی قابلِ ملامت کمزوری نہیں، بلکہ عین سنت نبوی بھی ہے اور ایسی سنت کہ جس پر ہر دور میں عمل ہوتا رہا ہے اور کسی نے اس پر اشکال نہیں کیا، یہاں تک کہ خود ہمارے اکابر انگریزی زبان سے نامانوس تھے، اس کے باوجود انہوں نے

انگریزی نظام کی کلیات اور جزئیات پر خوب بحثیں کیں اور تبصرے کیے۔ بالخصوص حضرت شیخ الہند، حضرت شیخ الاسلام، حضرت حکیم الامت، حضرت مولانا مفتی محمد شفیع صاحب، حضرت بنوری، حضرت مفتی ولی حسن ٹونکی، حضرت مولانا مفتی رشید احمد لدھیانوی اور حضرت مولانا محمد یوسف لدھیانوی رحمہم اللہ، یہ تمام اکابر انگریز کی زبان سے ناواقف تھے، اس کے باوجود انہوں نے انگریزی نظام اور اس کے لوازمات سے متعلق فقہی احکام اور فتاویٰ کا جو ذخیرہ چھوڑا ہے وہ دین خداوندی کا حصہ ہونے کی بناء پر ان شاء اللہ تاقیامت باقی رہے گا۔

بلاشبہ یہ کہا جاسکتا ہے کہ ان اکابر نے انگریزی نظام اور اس کے ذیلی اداروں کے بارے میں جو بھی رائے قائم فرمائی تھی اس رائے کو بذات خود، انگریزی زبان کی معرفت تامہ پر موقوف نہیں چھوڑا گیا تھا۔ بلکہ انہوں نے سنت نبویہ کے مطابق اپنے معتمد لوگوں کی ترجمانی کو مدار بنایا اور اسی پر اکتفاء کیا۔ اور یہ اس لئے بھی کافی تھا کہ کسی زبان کا (کسی حد تک بجز عربی کے) بذات خود سیکھنا شرعاً لازم نہیں، بلکہ تبلیغ دین کا وسیلہ ہونے کی بناء پر لازم ہے۔ اور یہ ضرورت قابل اعتماد ترجمان کے ذریعہ بھی پوری ہو سکتی ہے۔

لأن الضرورة تنقذ بقدرها.

اگر جدید بینکنگ پر تبصرہ کرنے اور اس کے معاملات کا شرعی حکم بیان کرنے کے لئے انگریزی زبان کی مہارت تامہ ضروری قرار دی گئی ہو تو یا شرعی حکم کا بیان اس پر موقوف ہوتا تو حضرت حکیم الامت رحمہم اللہ کو معاملات جدیدہ پر حکم لگانے اور فتویٰ دینے سے روک دیا گیا ہوتا، بالخصوص ”رافع الضنک عن منافع البنک“ کو ناقابل اشاعت اور ناقابل اعتماد قرار دیا ہوتا، مگر ہم سب اس پر اعتماد کرتے ہیں اور کثیر تعداد میں اس کی اشاعت بھی بار بار ہو رہی ہے۔ اگر شرعی احکام بیان کرنے کے لئے یہ لازمی شرط پہلے کسی کی طرف سے عائد کی گئی ہو تو حضرت مفتی محمد شفیع صاحب نور اللہ مرقدہم جدید بینکنگ کو

رد کرتے ہوئے ”مسئلہ سود“ جیسے علمی ذخیرے سے ہمیں محروم فرما سکتے تھے۔ اسی طرح بینکنگ کے سود کو تجارت شرعی قرار دینے کی سرکاری مہم کے خلاف حضرت بنوری، حضرت مفتی ولی حسن ٹوکی اور حضرت مولانا محمد یوسف لدھیانوی رحمہم اللہ کے قلمی و زبانی جہاد کو بے اثر قرار دیا جاتا۔ اور اس کی کوئی قدر و منزلت نہ ہوتی، مگر اللہ تعالیٰ نے ان چند نفوس قدسیہ کو جابر حکومت کے مقابلے میں سرخرو فرمایا اور اسلامیان پاکستان بینک کے سود کو حلال سمجھ کر کھانے سے محفوظ رہے۔

اگر شرعی فتویٰ جاری کرنے کے لئے انگریزی زبان سے جوڑ، ناگزیر ہوتا تو حضرت اقدس مولانا مفتی رشید احمد لدھیانوی رحمہ اللہ کی نہ صرف یہ کہ تحقیقات جدیدہ مہمل قرار دی گئی ہوتیں، بلکہ ”بلا سود بینکاری“ کے لئے مجوزہ سفارشات اور بنیادیں بھی بے وقعت قرار دے کر ”احسن الفتاویٰ“ سے حذف کر دی گئی ہوتیں۔ کیونکہ حضرت اقدس نور اللہ مرقدہ نہ صرف یہ کہ انگریزی زبان کے ساتھ مہارت تامہ سے دور تھے، بلکہ ان کی محافل و مجالس میں انگریزی زبان تو کیا، عام استعمال کی انگریزی اصطلاحات کا استعمال بھی معیوب یا ممنوع ہوا کرتا تھا۔

لیکن اس کے باوجود احسن الفتاویٰ کا حصہ ”بلا سود بینکاری“ مروجہ اسلامی بینکاری کی اصل شرعی بنیاد قرار دیا جاتا ہے۔ اگر بینکنگ کا شرعی حکم اور اس پر فقہی تبصرہ کرنے والے مفتی کے لئے انگریزی زبان پر ذاتی حیثیت میں معرفت تامہ ناگزیر قرار دی جائے تو پھر جدید بینکاری کے حامی لوگ اپنے معترضین کو چیلنج کرنے سے قبل مروجہ اسلامی بینکاری کی مجوزہ بنیادوں کو ناقابل عمل قرار دیں اور کلی طور پر مٹا کر اپنے خیال و نظریہ کے مطابق جدید تقاضوں سے ہم آہنگ نئی بنیادیں تجویز کریں، انہیں یہ آزادی بھی ہوگی کہ وہ مغرب کو آئیڈیل بنائیں یا مشرق وسطیٰ کو، چاہیں تو مولانا ظفر علی خان مرحوم اور ان کے ہم

نواؤں کا طرز اپنائیں، یا جعفر شاہ پھلواری صاحب کی تقلید کریں یا جامع جدیدیت و قدامت، پاکستانی مالیاتی نظام کے بنیاد جناب ڈاکٹر فضل الرحمن صاحب کی اقتدا کریں۔ کیونکہ ان حضرات میں وہ مطلوبہ شرائط اور کوائف موجود تھے جو جدید بینکنگ کے حامی حضرات اپنے خلاف فتویٰ دینے والے علماء کے لئے لازمی قرار دے رہے ہیں۔

اگر جدید بینکنگ کے حامی حضرات گرامی اپنے مقرر کردہ معیار کے مطابق اس راہ پر چل نکلے تو انہیں بزرگوں کی ”مجلس تحقیق مسائل حاضرہ“ کی مجوزہ قراردادیں اور حل کردہ فقہی مسائل کو پہلے پہل رد کرنا ہوگا۔

بایں ہمہ ہمیں اطمینان ہے کہ اہلیانِ پاکستان نے جس طرح حضرت علامہ کشمیری، حضرت مفتی محمد شفیع صاحب، حضرت بنوری اور حضرت مفتی رشید احمد لدھیانوی صاحب نور اللہ مراد ہم پر اعتماد کیا اور دینی مسائل اور فقہی معاملات میں انہی کو حجت مانا، ان کے مقابلے میں مولانا ظفر علی خان کی قد آور شخصیت، پھلواری صاحب کے استدالات اور ڈاکٹر صاحب موصوف کی معلومات سے متاثر نہیں ہوئے، اسی طرح اب بھی اہل اسلام، انگریزی زبان کی مہارت اور معلومات عامہ (General Knowledge) کی فراوانی سے متاثر ہونے کی بجائے فقہی اور شرعی معاملات میں شریعت اور فقہ کے ماہرین پر ہی اعتماد کریں گے، کیونکہ جن اہل فقہ اور اصحابِ فتویٰ نے مروجہ اسلامی بینکاری کو، روایتی بینکاری کی دوسری تصویر قرار دیا ہے یہ حضرات بینکوں میں ملازمت کرنے والے شریعہ ایڈوائزرز کے مقابلے میں فقہ و فتویٰ کے حوالے سے بدرجہا قابلِ اعتماد ہیں۔

اس تفصیل سے معلوم ہوا کہ کسی مسئلہ پر فقہی رائے قائم کرنے کے لئے شریعت اسلامیہ کی مطلوبہ معرفت اور علمی رسوخ تو ضروری ہے مگر اس رائے کے قائم کرنے کے لئے شرعاً و اصولاً انگریزی زبان کی مہارت تامہ براہِ راست (Direct) ہرگز ضروری نہیں ہے۔

بلکہ خود ہمارا دین دار معاشرہ بھی اس کو ضروری نہیں سمجھتا، بلکہ شرعی معاملات میں شریعت میں مہارت ہی کو ضروری سمجھتا ہے۔ کیونکہ جس مسئلہ کا شرعی حکم بیان کیا جا رہا ہو اگر اس مسئلہ سے وابستہ لوگ اپنے ابتلاء، تجربہ اور علم کی بنیاد پر اس مسئلے کی حقیقت حال ماہرین شریعت کے سامنے واضح کر دیں اور ماہرین شریعت اس صورت حال کی روشنی میں اس کو شرعی حکم بیان کریں تو یہ بیان شریعت اسلامیہ، سنت نبویہ اور تواتر امت کی روشنی میں بالکل صحیح ہے۔ اس کو غلط قرار دینا یا ناقابل اعتماد کہنا بجائے خود غلط، بلکہ خطرناک بھی ہے۔

بنابریں اگر مروجہ اسلامی بینکاری سے متعلق ”متفقہ فتویٰ“ کو صرف اسی پہلو سے دیکھا جائے تو بھی انگریزی سے مرعوب دوستوں کو شرعاً و اخلاقاً یہ کہنے کا حق نہیں پہنچتا کہ بینکاری کو ناجائز کہنے والے علماء انگریزی نہیں جانتے، اس لئے ان کے فتویٰ کا اعتبار نہیں۔ کیونکہ بالفرض والتسلیم یہ مان لیا جائے کہ اس متفقہ فتویٰ کے حامی تمام حضرات علمائے کرام بینکاری نظام کی زبان (Language of Banking System) سے بالکل ناواقف ہیں، مگر شریعت سے واقف تو ضرور ہیں۔ شریعت کی واقفیت کی حد تک ان کی بات معتبر ہے اور جدید بینکنگ نظام سے تعارف کے سلسلے میں ان لوگوں کی معلومات، تجربات و مشاہدات کو بنیاد بنایا گیا ہو، جن کی قیمتی آراء اور مفید و معتمد معلومات ”مروجہ اسلامی بینکاری“ کے بنیادی لٹریچر میں بھی کارآمد رہی ہوں، یا ان جیسے دوسرے ماہرین معاشیات و بینکاری کی معلومات کو بنیاد بنایا گیا ہو اور ان پر اعتماد کرتے ہوئے ان کی بیان کردہ معلومات کو بینکنگ کی صورت حال جاننے اور اس پر حکم لگانے کے لئے کافی قرار دیا گیا ہو، تو اس میں شرعی لحاظ سے کسی قسم کا شک و شبہ نہیں ہو سکتا۔

اس طویل تفصیل کے ذکر کرنے سے ہمارا یہ مقصد قطعاً نہیں ہے کہ ہم معترضین کے اعتراض کو درست سمجھتے ہوئے معذرت خواہانہ رویہ اختیار کر رہے ہیں اور متفقہ فتویٰ

صادر کرنے والے علماء کی انگلش سے ناواقفیت کے لئے شرعی جواز پیش کر رہے ہیں۔ بلکہ ہمارا مدعا صرف اتنا ہے کہ دینی مسئلہ، شرعی فتویٰ اور اسلامی حکم بیان کرنے کے لئے آج سے قبل انگریزی زبان کی شرط نہیں لگائی گئی اور نہ ہی یہ شرط لازمی ہے، بلکہ اس کے اسباب کچھ اور ہو سکتے ہیں۔

جبکہ حقیقی صورت حال یہ ہے کہ ایک تو ”متفقہ فتویٰ“ جاری کرنے والے علمائے کرام میں ایسے علماء کرام بھی شامل ہیں جو انگلش، بینکنگ، قانون اور فقہ اسلامی کی مہارت میں کسی طور پر بھی مرجہ اسلامی بینکوں کے شریعہ ایڈوائزرز سے کم نہیں، اگر کبر و غرور کا شائبہ نہ ہوتا تو زیادتی کا دعویٰ بھی بجا تھا۔

واضح رہے کہ اسلامک بینکنگ کے حوالے سے جہاں تک حضرت مولانا مفتی محمد تقی عثمانی دامت برکاتہم کی مہارت اور ان کی مخلصانہ کاوشوں کا تعلق ہے، تو اس پر ہم کوئی تقابلی بحث نہیں کرتے کیونکہ حضرت، ہمارے ان قابل احترام بزرگوں میں سے ہیں کہ تقابل و موازنہ کے لئے جن کا نام لینا ہم گستاخی سمجھتے ہیں، ان کے بارے میں ان کے استاد محترم اور ہم سب کے بزرگ حضرت شیخ الحدیث مولانا سلیم اللہ خان صاحب دامت برکاتہم اپنے ابتدائی کلمات بابرکات میں رائے قائم فرما چکے ہیں، یہ انہی کو زیب دیتا ہے۔

ہمارے اس تجزیہ اور تبصرہ کا تعلق اپنے ان دوست احباب سے ہے جو اس قسم کی غرور آمیز باتیں کرتے ہیں، اس قسم کی باتیں نہ مولانا تقی صاحب مدظلہم سے کسی نے سنی ہیں نہ ہی ایسی توقع کی جاسکتی ہے، اس لئے ان باتوں سے وہ بہر حال مستثنیٰ ہیں۔

دوسرے یہ کہ بینکنگ کے نظام کو سمجھنے اور اس پر حکم لگانے کے لئے اولاً تو انگلش میں مہارت ضروری نہیں، کیونکہ بینکاری کے تعارف پر دیگر زبانوں میں اتنا مواد موجود ہے کہ کوئی یہ عذر نہیں کر سکتا کہ ”بنک“ جاننے کے لئے انگلش ضروری ہے، عرب ممالک،



جاپان اور چائنا میں بینکاری کا تعارف قومی زبانوں میں پایا جاتا ہے۔ خود ہمارے ہاں اردو میں اتنا مواد موجود ہے جو کہ ہر کسی کی دسترس میں ہے۔

اس لئے بجا طور پر انگریزی زبان سے مرعوب دوستوں کو یہ الزامی جواب دیا جاسکتا ہے کہ بقول آپ کے بینکار ذہنیت کو آپ نے فقہی معاملات سمجھا دیے اور مروجہ اسلامی بینکاری کا نظام وہ لوگ فقہی معاملات اور اصطلاحات کی معرفت اور بصیرت کے ساتھ چلا رہے ہیں اور اس عملے کے زیرِ عمل چلنے والا سیٹ آپ مکمل طور پر اسلامی ہے۔ اسی طرح اسٹیٹ بینک نے بھی جدید اسلامی بینکاری کے لئے اسلام کے مطابق، اصول و ضوابط بنا رکھے ہیں اور اسلامی بینکوں کو ان کے مطابق کام کرنے کی اجازت دے رکھی ہے۔ اور آپ کو اپنے عملے اور اسٹیٹ بینک کے ذمہ داروں کی اسلام دوستی پر اعتماد بھی ہے، اس لئے ہم یہ کہتے ہیں کہ مروجہ اسلامی بینک کی معلومات (Information) اور استقبالیہ (Reciption) پر براہِ ماں اسلامی بہن سے لیکر بینک دولت آف پاکستان کی گورنر (Governor State bank of Pakistan) محترمہ شمشاد اختر صاحبہ تک ہماری بہنوں کی فقہی مہارت اور اسلام شناسی اگر ہمارے جدید اسلامی بینکاروں کے ہاں قابلِ اعتماد ہو سکتی ہے، (بلکہ اعتماد کرنا مجبوری بھی سمجھا جاتا ہے، حالانکہ یہ لوگ دین اسلام کی زبان یعنی ”عربی“ سے اُدنیٰ مناسبت بھی نہیں رکھتے، بلکہ بینکوں میں رائج عربی اصطلاحوں کا صحیح تلفظ بھی نہیں کر سکتے)، تو آخر کیا وجہ ہے کہ وہ جدید بینکنگ کو خلافِ شرع قرار دینے والے علماء کی انگریزی زبان سے مناسبت اور بینکاری نظام سے مناسبت اور بینکاری نظام سے واقفیت اور شناسائی کو قابلِ اعتماد نہیں سمجھتے۔ حالانکہ اسلامی بینک کے استقبالیہ اور معلومات پر بیٹھنے والی مسلمان بہن یا بھائی جس قدر فقہی معاملات اور فقہی اصطلاحات جانتے ہیں یا اسٹیٹ بینک کی گورنر محترمہ یا ان کی ٹیم اسلامی احکام جانتی ہے اور

اپنی صوابدید اور اختیارات پر اسلامی بینکوں کے لئے اسلامی اصولوں کو قابل عمل قرار دیتی ہے، ان کے بقدر یا ان سے کہیں زیادہ انگریزی اور بینکاری معاملات کو وہ تمام علماء کرام جانتے ہیں جنہوں نے متفقہ فتویٰ کے ذریعہ مروجہ اسلامی بینکاری کو روایتی بینکاری کی مانند قرار دیا ہے، مگر افسوس کہ ہمارے اپنے لوگ، بینکوں میں جانے کے بعد اپنی مسلمان بہنوں کی فقہی مہارت اور اسلام شناسی کی قدر تو فرماتے ہیں، مگر اپنے علماء کے علم اور فہم پر اعتماد نہیں کرتے بلکہ یہ باور کراتے ہیں کہ عوام بھی ان پر اعتماد نہ کریں۔

ہاں اس میں کوئی شک نہیں کہ اگر کوئی شخص بینک کا ملازم بننا چاہے یا نظام بینکاری کا حصہ بننا چاہے یا شرعی ایڈوائزر لگنا چاہے تو اس کے لئے انگریزی زبان میں مکمل مہارت اور بینکاری نظام سے پوری واقفیت ضروری ہے، یہ بینکاری نظام سے جڑنے کے لئے بنیادی شرط ہے، کیونکہ بینکاری کا نظام مغربی آقاؤں کی زبان میں مرتب ہونے کی وجہ سے بینکاری نظام کے لئے ان کی زبان کو مجبوری بنادیا گیا ہے۔ بہر کیف ہم یہ تسلیم کرتے ہیں کہ مروجہ اسلامی بینکوں کو ناجائز کہنے والے اکثر علماء اس معیار پر پورا نہیں اُتر سکتے۔ اس لئے وہ بینک کے کسی عہدے کے لئے کوشش نہیں کر سکتے اور ہم یقین دلاتے ہیں کہ جو اس معیار پر پورا اُتر سکتے ہیں وہ بھی قطعاً شریعہ ایڈوائزر بننے کے لئے کسی بینک میں ہرگز نہیں آئیں گے۔ اس لئے بینکوں کے حامی حضرات کو چاہئے کہ وہ اپنا طعنہ واپس لیں۔

اس حقیقت حال کی روشنی میں یہ پہلو قابل غور ہے کہ آخر کیا وجہ ہے کہ مروجہ بینکوں کے حامی حضرات اتنی ہمد و مدد کے ساتھ یہ واویلا کرتے ہیں کہ مروجہ بینکوں کو ناجائز کہنے والے علماء انگریزی نہیں جانتے وغیرہ وغیرہ۔ آخر اس کا مقصد، باعث اور سبب کیا ہے؟

سخت باریک ہیں امراضِ اُمم کے اسباب

کھول کر کہتے تو کرتا ہے بیان کوتاہی!

ایک زمانے میں دنیا کے اندر ریاستی بالا دستی مسلمانوں کو حاصل تھی اور مسلمانوں کی مذہبی زبان چونکہ عربی ہے اس لئے محکوم اور ماتحت قومیں عربی زبان سے واقفیت کو اعزاز اور فخر کی چیز سمجھا کرتی تھیں۔ اب ہمارے دور میں ایک تو دنیا پر ریاستی بالا دستی انگریزی زبان والوں کو حاصل ہے، دوسرا یہ کہ انگریز قوم نے جس جس خطے میں حاکمانہ و فاتحانہ کچھ وقت گزارا ہے وہاں اپنے کچھ نہ کچھ اثرات ضرور چھوڑے ہیں بالخصوص پاک و ہند کے گندم گوں جسموں میں انگریزی دل و دماغ کی خوب خوب سرجری (Surgery) ہوئی ہے۔ یہاں کی اشرافیہ اپنے ”تن میں ہندی اور من میں انگریز“ کی باکمال مثال ہے، اس لئے انگریز اور انگریزی کو سمجھنے میں غلامانہ ذہنیت اور نفسیاتی غلامی کے اثرات کا انکار نہیں کیا جاسکتا۔ علامہ اقبال رحمہ اللہ نے شاید ایسے ہی موقعوں کے لئے فرمایا تھا:

یہاں مرض کا سبب ہے غلامی و تقلید!

شاعر بھی ہیں پیدا علماء بھی حکماء بھی

خالی نہیں قوموں کی غلامی کا زمانہ

کرتے ہیں غلاموں کو غلامی پر رضامند

تاویل مسائل کو بناتے ہیں بہانہ

چنانچہ کوئی کہنے والا کہہ سکتا ہے کہ عربی ماحول سے نکل کر انگریزی ماحول میں جانے کی وجہ سے ہمارے بعض دوستوں کا مزاج، نفسیات اور ذہنیت بدل چکی ہے، انگریزی زبان کی عالمگیریت اور انگریزی نظام کی بالا دستی نے جہاں رہتی دنیا پر گہرا اثر جمار کھا ہے وہاں ہمارے بعض دوستوں کے دل و دماغ پر بھی گہری چھاپ بٹھادی ہے۔ بقول حضرت مولانا تقی عثمانی مدظلہ کے تقلید مغرب کی عینک، بہت منحوس ہے، یہ منحوس عینک جس نے بھی پہنی، قابل نفرت چیز دکش نظر آئی، غیر ضروری ضروری دکھائی دیا، مضر اور نقصان دہ بے ضرر اور نفع بخش

نظر آیا اور گزیرا ایسا ناگزیر سمجھا جانے لگا کہ اس کے خلاف کچھ سننے کا حوصلہ بھی کا فور ہو گیا۔ (۱)  
 اللہ تعالیٰ ہم سب کو حقیقت حال کا ادراک اور غیروں کی ذہنی و نفسیاتی غلامی سے  
 نجات نصیب فرمائے، افسوس کہ ہمارے جسموں کی طرح ہمارے دل و دماغ بھی انگریزوں  
 کی غلامی سے آزاد ہو جاتے مگر اللہ تعالیٰ کا اعلان ہے :

إِنَّ اللَّهَ لَا يَغْيِرُ مَا بَقُومَ حَتَّىٰ يَغْيِرُوا مَا بَانَفْسَهُمْ ط  
 سُبْحَنَ رَبِّكَ رَبَّ الْعِزَّةِ عَمَّا يَصِفُونَ  
 وَوَسَّلِمَ عَلَى الْمُرْسَلِينَ وَالْحَمْدُ  
 لِلَّهِ رَبِّ الْعَالَمِينَ i

۵ شوال المکرم ۱۴۲۹ھ بمطابق ۵ اکتوبر ۲۰۰۸ء

(۱) ماخوذ از جواہر الفقہ، تجارقی سود: ۱۶۳/۳۔ ط: مکتبہ سیرت النبی جامع مسجد دیوبند۔

## مراجع ومصادر

### قرآن کریم

### کتب تفسیر

التفسیر الکبیر	امام فخر الدین رازی	بیروت
احکام القرآن	ابوبکر احمد الرازی الجصاص	دار الکتب بیروت، قدیمی کراچی
بیان القرآن	مولانا شرف علی تھانوی	ایچ ایم سعید کراچی
تفسیر عثمانی	مولانا شبیر احمد عثمانی	دار التصفیٰ تبلیغی کالج کراچی
کتب حدیث		
صحیح البخاری	محمد بن اسماعیل البخاری	دمشق / قدیمی کراچی
الصحیح لمسلم	مسلم بن حجاج القشیری	قدیمی کتب خانہ کراچی
سنن ابی داؤد	سلیمان بن اشعث السجستانی	مکتبہ رحمانیہ لاہور
سنن ترمذی	محمد بن عیسیٰ الترمذی	ایچ ایم سعید / رحمانیہ لاہور
سنن نسائی	ابو عبد الرحمن احمد بن شعبہ النسائی	قدیمی کتب خانہ کراچی
سنن ابن ماجہ	ابو عبد اللہ محمد بن یزید ابن ماجہ	قدیمی کراچی
مشکوٰۃ المصابیح	ابو عبد اللہ محمد بن عبد اللہ الخطیب البتیری	قدیمی کتب خانہ کراچی
مسند احمد	احمد بن محمد بن احمد	قاہرہ
مجمع الزوائد و منبع الفوائد	نور الدین الہیثمی	دار الکتب العربیہ بیروت

نصب الراية	عبداللہ بن یوسف الزلیعی	مؤسسة الريان
شروحات حدیث		
فتح الباری	علامہ ابن حجر عسقلانی	ادارة المجوٹ العلمیہ
عمدة القاری	علامہ بدر الدین ابو محمد محمود بن احمد العینی	مصطفیٰ البابی الحکمی مصر
مرقاۃ المفاتیح	علی بن سلطان محمد القاری	مکتبہ امدادیہ ملتان / رشیدیہ کوئٹہ
تکملة فتح المسالم	مولانا مفتی محمد تقی العثماني	مکتبہ دارالعلوم کراچی
تحفة الاحوذی	حافظ عبدالرحمن المبارک پوری	قدیمی کتب خانہ کراچی
منظار حق (جدید)	علامہ نواب قطب الدین دہلوی	دارالاشاعت کراچی
تقریر ترمذی	مولانا مفتی محمد تقی العثماني	مبین پبلشرز کراچی
شرح الکرماني علی البخاری	الامام الکرماني	دار احیاء التراث العربی
اکمال اکمال المعلم	ابو عبد اللہ محمد بن خلفہ الوشتانی (ابی الماکلی)	دار الکتب العلمیہ بیروت
التعلیق الصبیح	مولانا محمد ادریس کاندہلوی	دار احیاء التراث العربی
اعلاء السنن	مولانا ظفر احمد عثمانی	ادارة القرآن کراچی
کتب اصول		
اصول افتاء		
المصباح فی رسم المفتی	مولانا مفتی محمد تقی العثماني	
شرح عقود رسم المفتی	علامہ ابن عابدین الشامی	شرکت علمیہ / دار الکتب ناظم آباد
صفة الفتوى والمفتی والمستفتی	امام احمد بن حمدان الحرانی	منشورات الکتب الاسلامی
اعلام المتوعین	ابن قیم الجوزیہ	دار الکتب العلمیہ بیروت
مجموعہ قواعد الفقہ	مولانا عظیم الاحسان	میر محمد کتب خانہ کراچی
المستصفی	حجۃ الاسلام ابو حامد محمد بن محمد بن محمد الغزالی	مطبعہ امیر یہ بولاق مصر

## اصول فقہ و قواعد

کشف الاسرار	امام علاء الدین عبدالعزیز بن احمد البخاری	دار الکتب العلمیہ بیروت
الاشباہ والنظائر	علامہ زین العابدین المعروف بابن نجیم	قدیمی کتب خانہ کراچی
شرح الحموٰی علی الاشباہ	علامہ شیخ احمد بن محمد الحموٰی	ادارۃ القرآن کراچی
شرح المجملہ	محمد خالد الاتاسی	مکتبہ رشیدہ کوئٹہ
شرح المجملہ	سلیم رستم باز	مکتبہ حنفیہ کوئٹہ
اصول الفقہ الاسلامی	الدکتور وہبۃ الزحیلی	دار الفکر العربی/ دار الاحسان
اصول السرخصی	ابوبکر محمد بن احمد السرخصی	دار المعارف النعمانیہ
الفروق	ابوالعباس القرانی	عالم الکتب بیروت
الموافقات	امام ابوالسحاق الشاطبی	دار احیاء التراث العربی
نظریۃ الضرورۃ الشرعیہ	الدکتور وہبۃ الزحیلی	دار الفکر
التواعد والاصول الجامعہ	عبدالرحمن بن ناصر السعدی	مکتبہ الامام الشافعی ریاض

## کتب فقہ و فتاویٰ

الہدایۃ	ابوالحسن علی بن بکر المرغینانی	شرکت علیہ/ مکتبہ رحمانیہ لاہور
شرح الوقایہ	عبید اللہ بن مسعود بن تاج الشریعہ	دار الکتب العلمیہ بیروت
فتح القدیر	محمد بن عبدالواحد بن الہمام	دار احیاء التراث العربی
البنانیہ	علامہ بدر الدین العینی	مکتبہ حقانیہ پشاور
العنایہ	اکمل الدین محمد بن محمد بن محمود الباہریتی الحنفی	دار الکتب العلمیہ بیروت
شرح فتح القدیر	علامہ قاسم بن قطلوبغا	بیروت
المبسوط	ابوبکر محمد بن احمد السرخصی	دار الکتب العلمیہ بیروت
البحر الرائق	ابن نجیم الحنفی	ایم پی سعید کراچی
الفقہ الاسلامی وادلۃ	دکتور وہبۃ الزحیلی	دار الفکر

تبیین الحقائق	عثمان بن علی الزبیلی	ایچ ایم سعید کراچی
بدائع الصنائع	علاء الدین ابوبکر بن سعود الکاسانی	ایچ ایم سعید کراچی
الطفت فی الفتاویٰ	علی بن الحسین السعدی	ایچ ایم سعید کراچی
فتاویٰ شامی	علامہ ابن عابدین الشامی	ایچ ایم سعید کراچی
فتاویٰ ہندیہ	شیخ نظام و جماعت من علماء الہند	رشیدیہ کوئٹہ
الفتاویٰ التاتاریخانیہ	علامہ عالم بن العلاء الانصاری الاندلیتی	ادارۃ القرآن کراچی
الفتاویٰ تنقیح الحامدیہ	علامہ ابن عابدین الشامی	مکتبہ حقانیہ پشاور
المتانت فی مرۃ الخزانہ	محمد جعفر بن العلاء البوبکائی السندی	سندھی ادب بورڈ کراچی
امداد الفتاویٰ	مولانا اشرف علی تھانوی	مکتبہ دارالعلوم کراچی
احسن الفتاویٰ	مفتی رشید احمد لدھیانوی	ایچ ایم سعید کراچی
کتاب الحجۃ	امام محمد ابن الحسن الشیبانی	دارالمعارف النعمانیہ لاہور
جواہر الفقہ	مولانا مفتی محمد شفیع صاحب	مکتبہ دارالعلوم کراچی
فقہی مقالات	مفتی محمد تقی عثمانی	میں اسلامک پبلشرز
سلسلہ فقہی رسائل (جواہر الفقہ)	مفتی محمد شفیع	مکتبہ سیرت النبی دیوبند
الموسوعة الفقہیہ	لجنۃ وزارۃ الاوقاف والشئون الاسلامیہ	کویت
قاموس الفقہ	خالد سیف اللہ رحمانی	زمزم پبلشرز
الفقہ الحنفی وادلتہ	اسعد محمد سعید الصاغری	دار الکلم الطیب
الجوت فی قضایا فقیہ معاصرہ	مفتی محمد تقی عثمانی	مکتبہ دارالعلوم کراچی
<b>کتاب لغات واقتصادیات</b>		
مجمع لمصطلحات الاقتصادیہ الاسلامیہ	علی بن محمد الجمعہ	مکتبہ العبیکان ریاض
مجمع مصطلحات العلوم التجاریہ	وجدی رزق غالی	مکتبہ لبنان ناشرین
قاموس الاقتصاد والتجارہ	لجنۃ دائرۃ المعاجم	مکتبہ لبنان ناشرین



شمس العلوم ودواکلام العرب من الکوم	نشان بن سعید العمیری	دار الفکر بیروت
الفرق الغویہ	حسن العسکری	مکتبہ اسلامیہ کوئٹہ
المصباح المنیر	احمد بن محمد بن علی المقرئ الفیومی	دار الحجر قہ ایران
القاموس المحیط	محمد الدین محمد بن یعقوب الفیروز آبادی	دار احیاء التراث العربی
موسوعة مصطلحات علم المنطق عند العرب	بجیہ	مکتبہ لبنان ناشرین
الاستنباع	الدکتور سعود بن مسعد الشیثی	المکتبہ المکیہ دار ابن حزم
عناصر الانتاج فی الاقتصاد الاسلامی	الدکتور صالح العلی	الہیامہ دمشق
التوزیع والتقود فی الاقتصاد الاسلامی	اسماعیل ابراہیم البدوی	مجلس النشر العلمی جامع کویت
والاقتصاد الوضعی		
اسلام کا اقتصادی نظام	مولانا حفظ الرحمن سیوہاروی	
اسلام اور جدید معیشت و تجارت	مفتی محمد تقی عثمانی	مکتبہ معارف القرآن
الخدمات المصرفیہ	الدکتور علاء الدین الزعتری	دار الکلم الطیب دمشق
بحوث فقہیہ فی قضایا اقتصادیہ معاصرہ	بجیہ	دار النفاکس
درسیۃ الشرعیۃ لایم العقود والمالیۃ المستحدثہ	محمد مصطفی ابوبہ الشقیطی	مکتبہ العلوم والحکم
مقومات الاقتصاد الاسلامی	عبدالمسیح المصری	مکتبہ وہبیہ
الاقتصاد فی الاسلام	حمزہ الجمعی الدموہبی	دار الانصار
کتاب الاموال	ابن زنجویہ	دار الکتب العلمیہ بیروت
العلامات المالیۃ المعاصرہ فی ضوء الفقہ والشریعہ	دکتور محمد رواں قلعدجی	دار النفاکس
بحوث فی فقہ المعاملات المالیۃ المعاصرہ	دکتور علی محی الدین علی القرہ داغی	دار البشائر الاسلامیہ
البنوک فی العالم انواعها وکیف تتعامل معها	جعفر الجزار	دار النفاکس
الدولیۃ و تنظیم الاقتصادی فی الفقہ الایسی الاسلامی	دکتور عبد اللطیف الحمیم	دار عمار
شرکت مضارب عصر حاضر میں	مولانا عمران اشرف عثمانی	ادارۃ المعارف کراچی
جدید مالیاتی نظام کا اسلامی تصور	ترتیب مولانا سید نصیب علی شاہ الہاشمی	مجلس تحقیق فقہ جامعہ مرکز اسلامی بنوں

مضاربت اور بلا سود بینکاری	مولانا ڈاکٹر عبدالحق (زیارت گل)	ایجوکیشنل پریس کراچی
پاکستان میں رائج کردہ اسلامی بینکاری	ڈاکٹر مفتی عبدالواحد	جامعہ مدینہ لاہور
کینیڈا کی محدود مذہبی کی شرعی حیثیت	ڈاکٹر مولانا مفتی عبدالواحد	جامعہ مدینہ لاہور (غیر مطبوعہ)
غریب کی صورتیں	مولانا ڈاکٹر محمد اعجاز الصمدانی	ادارۃ المعارف
اسلامی بینکوں میں رائج مراعات کا طریقہ کار	مولانا ڈاکٹر محمد اعجاز صمدانی	ادارہ اسلامیات
اسلامی بینکاری کی بنیادیں ایک تعارف	مترجم مولانا محمد زاہد	مکتبۃ العارفین فیصل آباد
کرڈ کاڈ کے شرعی احکام	مولانا محمد اسامہ	دارالاشاعت
متبادل سودی نظام کے دعوے	استاذ محمد طاسین	گوشہ علم و تحقیق
تعارف زرو بینکاری	شیخ مبارک علی	رہبر پبلشرز
اسلامی بینکاری کا ایک تعارف	ڈاکٹر محمد عمران اشرف عثمانی	مکتبۃ معارف القرآن کراچی
معاشیات کا اسلامی فلسفہ	مولانا عبدالباقی ندوی	ادارۃ تالیفات اشرفیہ لاہور
مضاربت سود کا ایک اہم متبادل	ڈاکٹر حافظ عبدالرحیم	مکتبۃ قاسمیہ ملتان
جدید معاشی نظام میں اسلامی قانون اجارہ	ڈاکٹر مولانا محمد زبیر اشرف عثمانی	مکتبۃ معارف القرآن
اسلامی بینکاری ایک حقیقت پسندانہ جائزہ	ڈاکٹر محمد اعجاز احمد صمدانی	ادارہ اسلامیات
المذہب الاقتصادیہ الکبریٰ	مترجم دکتور راشد البراوی	مکتبۃ النہضۃ المصریہ
الموجز فی الاقتصادیات الفقوہ	دکتور مصطفیٰ کمال فایہ	دار الفکر العربی
کتاب دیگر		
حجۃ اللہ البالغۃ	شاہ ولی اللہ محدث دہلوی	دار الکتب العلمیہ بیروت
رحمۃ اللہ الواسعۃ	مفتی سعید احمد پالنپوری	زمزم پبلشرز
اسد الغالبۃ	عز الدین ابن الاثیر الجزری	دار الکتب العلمیہ بیروت
تحریر الکلام فی مسائل الالتزام	امام خطابؒ	بیروت

ابطال الخلیل	ابن بطہ	بیروت
موسوعۃ اطراف الحدیث	ابو ہاجر محمد سعید سیونی زغلول	دار الفکر
بصائر وعبر	مولانا محمد یوسف بنوریؒ	المکتبہ النبویہ
فتاویٰ بینات	رفقاء دارالافتاء جامعہ علوم اسلامیہ	مکتبہ بینات
ماہنامہ بینات کراچی	ماہنامہ	مکتبہ بینات کراچی
البلاغ کراچی	ماہنامہ	دارالعلوم کراچی
ماہنامہ الخیر ملتان	ماہنامہ	خیر المدارس ملتان
ماہنامہ ندائے شاہی مراد آبادی	ماہنامہ	شاہی مراد آباد
خاتمہ بود پر اسلامی نظریاتی کونسل کی اورو رپورٹ		اسلامی نظریاتی کونسل
روزنامہ جنگ		جنگ

## انگریزی مراجع

Books	Author	Publisher
An Introduction to Islamic Finance.	Justice Muhammad Tiqi Usmani	Idardtul-Ma,arif
Islamic banking	Dr. Imran Ashraf Usmani	Meezan Bank
Let's Learn Islamic banking		Bank al .Islami
www.meezan bank.com		

## تاثرات

حضرت مولانا مفتی محمد عبدالسلام چاٹگامی صاحب مدظلہم

حامدا و مصلیٰ و مسلما مابعد!

یہ کہ مروجہ اسلامی بینکاری اور اسلامی انشورنس کے متعلق احقر جب تک جامعۃ العلوم الاسلامیہ بنوری ٹاؤن میں موجود رہا، عدم جواز کا فتویٰ دینے کے ساتھ ساتھ رفقاء دارالافتاء کے ساتھ مل کر ہمیشہ اس کے بارے میں مزید غور و فکر کرتا رہا، مگر اس کے جواز کے بارے میں شرعی دلائل نہ ملنے کی وجہ سے، بلکہ اس کے برعکس اسلامی بینکاری اور اسلامی بیمہ و انشورنس کے خلاف نصوص شرعیہ اور روایات فقہیہ اور اکابر علماء دیوبند کے فتویٰ کی وجہ سے بنوری ٹاؤن سے تاحال مروجہ اسلامی بینکاری کا عدم جواز کے فتویٰ دیا جاتا رہا۔

مگر احقر بیماری کے بعد جب جامعۃ العلوم الاسلامیہ علامہ بنوری ٹاؤن کراچی سے مستعفی ہو کر بنگلہ دیش آ گیا اور دارالعلوم معین الاسلام ہاٹھزاری سے منسلک ہو گیا تو یہاں پر بھی مروجہ اسلامی بینک اور اسلامی بیمہ اور انشورنس کے بارے میں بے شمار سوالات آتے رہے۔ اور دارالعلوم معین الاسلام ہاٹھزاری کے رفقاء دارالافتاء بھی عدم جواز کا فتویٰ دیتے رہے، البتہ اس بارے میں مزید تحقیق کے لئے دارالعلوم معین الاسلام ہاٹھزاری کے مہتمم حضرت علامہ مولانا احمد شفیع صاحب دامت برکاتہم کی سرپرستی میں بنگلہ دیش کے دوسرے اہل علم و اہل فتویٰ کو بھی دعوت دی گئی تاکہ اس بارے میں مروجہ اسلامی بینکاری کے ذمہ

داروں سے معلومات حاصل کر کے کوئی حتمی اور تحقیقی جواب تیار کیا جاسکے، اس سلسلہ میں متعدد بار اجلاس منعقد کئے گئے۔

بالآخر تحقیق و تفتیش کے بعد ایک فیصلہ مرتب ہوا جو اشاعت کے لئے دینا تھا، مگر امروز و فردا کرتے کرتے یہ فتویٰ معرض التواء میں پڑ گیا۔ دوسری طرف معاملہ مجوزین حضرات کا اسلامی بینکاری اور اسلامی بیمہ و انشورنس کے بارے میں جواز کے فتویٰ تک محدود نہ رہا، بلکہ مروجہ اسلامی بینکاری کے مجوزین علماء کرام نے سودی کاروبار کو اسلامی بینکاری کے نام سے جواز کا فتویٰ فراہم کرنے کے ساتھ ساتھ خود بھی بینک کے معاملات میں شمولیت اختیار کی۔ اور مروجہ اسلامی بینکاری کے تحت مختلف ممالک میں علاقوں میں، متعدد بینک قائم کئے جو کہ بہت بڑا دینی فتنہ ہے۔ دارالعلوم معین الاسلام کے رفقاء دارالافتاء اس بارے میں کچھ کرنے کے لئے سوچ رہے تھے، اس دوران گذشتہ ماہ رمضان المبارک ۱۴۲۹ھ میں احقر کو سفر عمرہ سے واپسی پر اپنے احباب و متعلقین کے ساتھ ملاقات کے لئے جب کراچی جانا ہوا اور جامعۃ العلوم الاسلامیہ علامہ بنوری ٹاؤن کراچی میں قیام کیا۔ تو دوران قیام جامعۃ العلوم الاسلامیہ بنوری ٹاؤن کے رفقاء دارالافتاء نے مروجہ اسلامی بینکاری معاملات کے عدم جواز کے سلسلہ میں پاکستان کے اکثر اہل علم اور اہل فتویٰ کی جانب سے ایک مفصل اور مدلل متفقہ فتویٰ کی کاپی ہمیں پیش کی اور فرمایا اس کو دیکھ کر اپنی رائے لکھ دی جائے۔ احقر نے وہاں قیام کے دوران جس قدر ممکن ہوا مطالعہ کیا، باقی بنگلہ دیش میں واپس آنے کے بعد اس کو مطالعہ کرنے کے بعد اپنی رائے کے ساتھ ساتھ دارالعلوم معین الاسلام ہائزری کے دوسرے اہل فتویٰ اور اہل علم کی رائے اور تائید لکھ دینے کا وعدہ کر کے پاکستان کے اکثر علماء کے فتویٰ کو بنگلہ دیش لیکر آ گیا۔

ماہ رمضان المبارک میں سب اپنے اپنے کاموں میں مصروف تھے اس لئے بعد

رمضان سب سے پہلے اس فتویٰ کو حضرت علامہ مولانا احمد شفیع صاحب دامت برکاتہم مہتمم جامعۃ اہلیہ دارالعلوم معین الاسلام ہائزاری چاؤگام، و خلیفہ اجل شیخ العرب والعجم حضرت مولانا سید حسین احمد مدنیؒ کی خدمت میں پیش کیا اور دارالعلوم معین الاسلام کے رفقاء دارالافتاء کو بھی ایک ایک کاپی دی۔ ان سب حضرات نے اس کو مطالعہ کر کے اس فتویٰ سے نہ صرف اتفاق کیا بلکہ یہ فتویٰ دارالعلوم معین الاسلام ہائزاری کے فتویٰ اور موقف کے مطابق ہونے کی وجہ سے سب نے خوشی کا اظہار فرمایا۔

لہذا دارالعلوم معین الاسلام ہائزاری چاؤگام کے اہل علم اور اہل فتویٰ کی تصدیقات اور توثیقات کے ساتھ اس کو واپس کیا جا رہا ہے۔

فقط والسلام

بندہ محمد عبدالسلام چاؤگامی عفا اللہ عنہ

۲۲ شوال ۱۴۲۹ھ

دارالعلوم معین الاسلام ہائٹھزاری بنگلہ دیش

کے اہل علم و اربابِ فتویٰ کا اتفاق اور ان کے تائیدی کلمات

نحمدہ ونصلی علی رسولہ الکریم

اما بعد! یہ کہ مروجہ اسلامی بینکاری اور اس کے دوسرے معاملات کے بارے میں جو عرصہ سے پاکستان اور بنگلہ دیش کے بینکوں میں جاری ہیں اور بعض اہل علم اور اہل فتویٰ اس کی تائید و تعاون کرتے رہے بلکہ اب انہوں نے اس کے نہ صرف جائز ہونے کا فتویٰ دیا بلکہ خود بینکنگ کے معاملات میں ملوث ہو گئے۔ ایسے حالات میں دوسرے اہل علم و اہل فتویٰ کی کوئی متفقہ رائے اور متفقہ فتویٰ کا آنا ضروری ہو گیا ہے۔

حسن اتفاق سے جامعۃ العلوم الاسلامیہ بنوری ٹاؤن کراچی کے رفقاء کی طرف سے پاکستان کے اکثر اہل علم و اہل فتویٰ کے متفقہ فتویٰ کی کاپی ہمیں ملی جس میں پاکستان کے اکثر اہل علم اور اہل فتویٰ نے اس بات پر اتفاق کیا ہے کہ مروجہ اسلامی بینکنگ کے معاملات غیر شرعی اور غیر اصولی ہونے کی وجہ سے ناجائز و حرام ہیں۔

چونکہ مروجہ اسلامی بینکاری کے سلسلہ میں یہ فتویٰ جامع ہے اور دلائل کے ساتھ ہے اور بعض شبہات کے جوابات بھی مفصل اور مدلل ہیں۔ لہذا دارالعلوم معین الاسلام ہائٹھزاری کے اہل علم اور اہل فتویٰ نہ صرف اس سے اتفاق کرتے ہیں بلکہ اس فتویٰ کی بھرپور تائید کرتے ہیں۔ اور جو اہل علم و اہل فتویٰ اس کے جواز کے قائل ہیں ان کے موقف کو غلط اور گمراہ کہن سمجھتے ہیں۔ اللہ تعالیٰ اس بارے میں ہم سب کو صراطِ مستقیم پر قائم رکھے اور جو

لوگ راہ راست سے ہٹے ہوئے ہیں، ہم ان کے لئے دعا کرتے ہیں کہ اللہ تعالیٰ ان کو صحیح سمجھ دیوے تاکہ یہ عامۃ الناس کی گمراہی کا سبب نہ بنیں اور خود بھی راہ راست پر آجائیں۔ آمین یا رب العلمین۔

اس سلسلہ میں ہم سب کو نعمان بن بشیر رضی اللہ عنہ کی حدیث کو سامنے رکھنا چاہیئے۔ وہ حدیث یہ ہے:

قال قال رسول الله صلى الله عليه وسلم: الحلال بين والحرام بين وبينهما أمور مشبهة فمن ترك ما شبه عليه من الإثم كان لما استبان له أترك ومن اجتترأ على ما يشك فيه من الإثم أو شك أن يواقع ما استبان والمعاصي حمى الله ومن يوقع حول حمى الله يو شك أن يواقع.

(صحيح البخارى : ۱ / ۲۷۵ ط: المكتبة الاشرفيه ديوبند.)

حدیث کی رو سے مروجہ اسلامی بینکاری کے معاملات مجوزین کے نزدیک اگرچہ واضح حرام نہیں ہیں، لیکن واضح حلال بھی نہیں ہیں مشتبہ معاملات میں سے ہیں، لہذا اس وجہ سے بھی ان کے لئے جواز کے فتویٰ دینے کی کوئی دلیل ہماری سمجھ میں نہیں آتی جبکہ مروجہ اسلامی بینکاری کے معاملات کے عدم جواز پر بے شمار شبہات موجود ہیں۔

(۱) عرصہ دراز تک مجوزین حضرات اشتباہ کی بناء پر جواز کا فتویٰ نہیں دے رہے تھے۔

(۲) ان کے تحریری و تقریری مجموعے موجود ہیں کہ بینک کے اہل کار ان کے عائد کردہ شرائط کو پورے نہیں کر رہے ہیں۔

(۳) اسلامی بینکاری کے معاملات ان کے نزدیک اسلامی مشارکہ و مضاربہ سے ملتے تو نہیں لیکن بعض امور کو عبوری طور پر مراہجہ اور اجارہ کے نام اختیار کیا گیا ہے جبکہ ان کے نئے فتویٰ کے اندر مراہجہ اور اجارہ کو مستقل تمویل کا ذریعہ بنایا گیا ہے جو بالکل غلط ہے۔

(۴) شرعی مشارکہ و مضاربہ کے تقاضوں کو بینک کے اہل کار پورے نہیں کر رہے ہیں، جس کا شکوہ یہ حضرات بار بار تقریراً و تحریراً کرتے آ رہے ہیں۔



(۵) مشتبہ رقوم کو صدقہ کرنے کے واسطے گاہکوں پر جبری صدقہ کے کھاتے رکھے ہوتے ہیں۔ جو کہ شرعاً غلط اور نادرست ہے۔

(۶) بینک اہل کاروں کے خصوصی اور ہنگامی اخراجات کے لئے رقم منہا کرنے کی نہ صرف گنجائش رکھی گئی ہے بلکہ اس کو قانونی حیثیت دی گئی ہے جبکہ شرعی مشارکہ و مضاربہ میں ان چیزوں کی کوئی گنجائش نہیں ہے۔

(۷) مروجہ اسلامی بینکنگ والے ورلڈ بینک اور اپنے ملک کے اسٹیٹ بینک کے سودی معاملات سے آزاد نہیں ہیں بلکہ ان کے تمام اصول و فروع بلکہ ہر آنے والے قواعد و ضوابط اور اصطلاحات کے تابع ہیں۔

(۸) مروجہ اسلامی بینک کے اہل کار گاہکوں کو اپنے اصل سرمایہ کے تحفظ کی ضمانت دیتے ہیں، جبکہ شرعی مشارکہ و مضاربہ میں اصل سرمایہ کے تحفظ کی ضمانت دینا اور لینا دونوں چیزیں نادرست ہیں۔

(۹) اسلامی بینک کے اہل کار گاہکوں پر حقیقی منافع کا حساب دیئے بغیر ایک متعین منافع تقسیم کر کے دیتے ہیں جو کہ شرعی مشارکہ و مضاربہ کے اصول کے خلاف ہے۔

(۱۰) اسلامی بینک کے نام اور اعلان کے سوا حقیقی معنی میں روایتی سودی بینک اور مروجہ اسلامی بینک کے معاملات میں کوئی فرق نہیں ہے، بینک کے اہل کاروں کی تحریری شہادات اس بارے میں ہمارے پاس موجود ہیں۔

جب مروجہ اسلامی بینک کے معاملات میں اتنی خرابیاں موجود ہیں تو ان کے جواز اور حلال ہونے کا فتویٰ دینا تو ہمارے نزدیک دانستہ یا نادانستہ سودی معاملات کو جائز قرار دینا ہے جو کہ صریح گمراہی کے سوا کچھ نہیں، اور مجوزین اہل علم و اہل فتویٰ کے نزدیک تو اسلامی بینکاری کے معاملات اگرچہ واضح حرام کے زمرے میں نہیں آتے لیکن کم از کم امور مشتبہات کے زمرے میں تو آتے ہیں، ایسے حالات میں ان کے لئے جواز کا فتویٰ دینا ناجائز اور مکروہ معاملات کو اختیار کرنے کے مترادف ہے، جو کہ آہستہ آہستہ واضح سود خوری اور حرام خوری کا ذریعہ بنے گا۔ سواس واسطے ہم جمہور اور اکثر اہل علم و اہل فتویٰ کے متفقہ

فتویٰ سے نہ صرف اتفاق کرتے ہیں، بلکہ تمام مسلمانوں سے اپیل کرتے ہیں کہ وہ سودی معاملات کو حلال سمجھ کر ہرگز اختیار نہ کریں اور اس سے حتی الامکان اجتناب کرنے کی کوشش کریں، اور اللہ تعالیٰ سے توبہ استغفار بھی کرتے رہیں۔

وصلی اللہ علی النبی الکریم وآلہ واصحابہ اجمعین

کاتبہ  
بندہ محمد عبدالسلام چاٹگامی عفا اللہ عنہ

دارالافتاء جامعہ معین الاسلام ہائیزاری چاٹگام بنگلہ دیش

بندہ نور احمد

احمد شفیع

محمد ہارون عفی عنہ

شریعت مطہرہ کا اہم اصول ہے کہ فدو  
الربوا والریبۃ (شبہ الربوا)

محمد شمس العالم

جواب درست ہے لہذا اس قسم کے معاملات

سے پرہیز کرنا بہت ضروری ہے

فقط محمد جنید عفا اللہ عنہ

الجواب صحیح سود جیسے حرام سے امت مسلمہ کو بچانا ہر  
مقتدائے امت پر لازم اور ضروری ہے۔

جسیم الدین

شریعت مطہرہ میں ربوئی کا معاملہ بہت سنگین ہے اس  
لئے ربوئی اور ریبہ دونوں سے پرہیز کرنا ضروری ہے  
جبکہ اس بارے میں اسلامی بینکنگ کے اہل کاروں  
سے عدم احتیاطی کی خبریں مشہور اور مسلم ہیں اس لئے ہم  
حضرت مفتی صاحب مدظلہم سے متفق ہو کر ان کی زرین  
اپیل کو دہراتے ہیں کہ سودی معاملات کو حلال سمجھ کر  
ہرگز اختیار نہ کریں، اس لئے حتی الامکان اجتناب کی  
کوششیں کریں اور توبہ استغفار کرتے رہیں

فالجواب صحیح

بندہ کفایت اللہ عفی اللہ عنہ



ملک کے جمہور اہل فتویٰ نے قرآن و سنت، احوال واقعی اور مجوزین حضرات کی تحریرات کی روشنی میں دو ٹوک الفاظ میں یہ موقف اختیار کیا ہے کہ سرمایہ کاری کا اسلامی تصور نفع و نقصان کی بنیاد پر شرکت و مضاربہ ہے، جس کا مروجہ اسلامی بینکوں میں کوئی خاطر خواہ حجم نہیں پایا جاتا، بلکہ مروجہ اسلامی بینکاری میں مراہجہ، اجارہ اور شرکت متناقصہ کے نام سے جو سودی حیلے اختیار کئے گئے ہیں وہ ایک تو شرکت و مضاربہ کے شرعی مقصد اور مثالی تمویلی طریقے کو فوت کرنے کا ذریعہ بن رہے ہیں۔ دوسرے یہ کہ ان حیلوں پر اربوں روپے کی سرمایہ کاری کرنا اور ان حیلوں کو معمول کے کاروبار کا طریقہ بنا لینا قطعاً ناجائز ہے۔ ان حیلوں کے ذریعہ حاصل ہونے والا مراہجہ کا ”ربح“ اور اجارہ کی اجرت، ۱۹۸۱ء کی ”بلا سودی بینکاری“ کے ”مارک اپ“ سے سر مختلف نہیں ہے، جس طرح وہ ”مارک اپ“ شرعی اعتبار سے خالص سود اور سرمایہ کاری کے اسلامی نظام پر بدناما داغ تھا، بعینہ اسی طرح، بلکہ اس سے بڑھ کر مروجہ مراہجہ کا ربح اور اجارہ کی اجرت بھی سود ہے اور روایتی بینکاری میں اسلامی پیوند کاری کے گھٹاؤ نے جرم کے مترادف ہے۔ بلکہ مروجہ اسلامی بینکوں نے اپنی ترقی کی معراج یہ سمجھ رکھی ہے کہ وہ روایتی بینکوں کی تقلید اور نقالی کرتے ہوئے انہی کے پروڈکٹس (PRODUCTS) کے مشابہ پروڈکٹس بنا کر اسلامی لبادے میں متعارف کروائیں، یہ ان کا مشن بنا ہوا ہے۔ ایسے بینک قرآن و سنت اور اکابر کی تصریحات کے مطابق غیر سودی یا اسلامی قطعاً نہیں ہو سکتے، اگر اس کے باوجود بھی کوئی ان بینکوں کو اسلامی کہنے پر اصرار کرے اور اسلامی جتلائے تو یہ اسلام کے نام پر دھوکہ ہوگا اور یہ طرز عمل حرام چیز پر اسلامی لیبل لگانے کے مترادف ہوگا جو کہ ایمانی لحاظ سے بہت ہی خطرناک بات ہوگی۔



مکتبہ بیتنا

جامعۃ العلم والاسلامیۃ

علامہ محمد یوسف بنوری ناؤن کراچی پاکستان

Tel: 0092-21-4913570-4123366-4121152

Fax: 009-21-4919531-4916819

www.banuri.edu.pk